

eul_wid: swk-af

Λιβάνιος ὁ Ἀντιοχεύς · Libanius of Antioch

Preliminary Exercises

Προγυμνάσματα

Period: Ὀψιμαρχαία Late Antique

Dialect: Ἀττικίζουσα Atticizing

Domain: Ῥητορική [Oratory](#)

Format: Λόγος Oration

- Prog 1 t 1 Μῦθοι. Οἱ λύκοι παρὰ τῶν προβάτων εἰρήνην καὶ ἡσυχίαν ἤτουν καὶ ἤδε ἡ ἡμέρα
μεγάλων ἄρξει ἀγαθῶν ὑμῖν τε καὶ ἡμῖν ἔλεγον, ἀπαλλαγεῖσι γὰρ πολέμου καὶ κακῶν
ἐξέσται παρ' ἀλλήλους φοιτᾶν ἀδεῶς.
- Prog 1 1 1 σπενδόμεθα τοίνυν. ἀλλ' εἰ μέλλει τι βέβαιον ἔσσεσθαι ταῖς σπονδαῖς καὶ οὐ γράψαντες
αὐτίκα λύσομεν, τοὺς πονηροὺς καὶ πολεμίους κύνας ἀποδιωκτέον ὑμῖν, ἐπεὶ καὶ νῦν
παρὰ τούτων ἡ ταραχὴ καὶ τὸ ὑποπτεῦσθαι τοὺς λύκους. πολλάκις γὰρ ἀπλῶς
παριόντας ἡμᾶς τὰ ποιμνία προεκπηδῶντες ὑλακτοῦσιν, οἱ δὲ οὐ σφόδρα θέλοντες
παροξύνονται καὶ λυποῦσι. τί οὖν ὑμῖν δεῖ κυνῶν εἰρήνης οὔσης πρὸς λύκους; ὑπήχθη
τὰ πρόβατα.
- Prog 1 1 2 τοιοῦτον γὰρ τὸ γένος εὐηθείας γέμον. καὶ οἱ κύνες ἀπεσκορακίζοντο καὶ ἐφεστήκεσαν οἱ
λύκοι, τὰ δὲ ἔρημα κατησθίετο. Τοῖς ἐχθρῶν λόγοις οὐ πιστευτέον τὴν προσήκουσαν
φυλακὴν.
- Prog 1 2 1 Σεμνὸς ἦν ὁ ἵππος ἐπὶ τῷ τάχει καὶ ἀπέκναιε τὰ ἄλλα ζῶα σφόδρα ἑαυτὸν ἐπαινῶν,
μάλιστα δὲ τὴν χελώνην. λυπηρὸς δὲ ἦν προφέρων τὴν βραδυτῆτα. ἡ δὲ ἤλγησε τοῖς
ὄνειδεσι καὶ ποιεῖται πρόκλησιν εἰς δρόμον. τῷ δὲ ἵππῳ γέλως τε ἦν ἡ πρόκλησις καὶ οὐκ
ἡξίου διαμιλλᾶσθαι. γέλωτος δέ τι καὶ τοῖς ἄλλοις ζώοις ἐνέπεσεν εἰς τὸ παράλογον
ὀρώσι τῆς φύσεως. ἐγκειμένης δὲ τῆς χελώνης καὶ δισχυριζομένης ὡς περιέσται
ἀναγκάζει τὰ ἄλλα ζῶα τὸν ἵππον μὴ ἀπαρνηθῆναι τὴν ἀγωνίαν.
- Prog 1 2 2 ἀποδείκνυται δὴ τὸ στάδιον καὶ ἡμέρα τῷ δρόμῳ. καὶ τὸ ἐντεῦθεν ὁ μὲν ἵππος ἐτρύφα
παρὰ τῇ φάτνῃ, τῇ δὲ χελώνῃ μελέτη ἦν συνεχῆς καὶ οὐδὲ νυκτὸς προϊούσης ἔληγεν. ἦκε
δὲ ἡ κυρία καὶ μεστὸν ἦν τὸ θέατρον καμήλων, ὄνων, ὀρνέων οἷς τε ἄνθρωποι χρῶνται.
καὶ μὴν καὶ ἐλάφους συνήγαγεν ἡ φήμη. καὶ ἐμειδία τὸ θέατρον ὡς παραπαιούσης τῆς
χελώνης. ἐπεὶ δὲ ἦρθη τὸ σημεῖον καὶ θεῖν ἐχρῆν, ὁ μὲν ἵππος ὥσπερ καὶ πρῶην
πεπεδημένος ἔμεινεν ἐν ἀργίᾳ τε καὶ κόρῳ, τῇ δὲ ἡ μελέτη τάχος ἐδεδώκει καὶ νίκην. Καὶ
σύ, ὦ παῖ, μὴ τῇ φύσει πιστεύσας κάθευδε, ἀλλ' οἴου καὶ πόνου δεῖν.
- Prog 1 2 3 εἰ δὲ μή, παραδραμεῖταί σε ῥαδίως ἐκεῖνος οὐκ εὖ πεφυκώς. Ἔδοξε τῷ Διὶ βασιλεύεσθαι
καὶ τὸ ὀρνίθων γένος καὶ διὰ τοῦ Ἑρμοῦ πρὸς ἀγῶνα κάλλους ἐκάλει ὡς δώσων τῷ
καλλίστῳ φανέντι τὴν ὀρνίθων ἀρχήν.

- Prog 1 3 1 ἔκαλλωπίζετο γοῦν τὰ ὄρνεα τὰ μὲν ἐν κρήναις, τὰ δ' ἐν πηγαῖς τε καὶ λίμναις καὶ τῶν πτερῶν ἐξετίλλετο ὅποσα αὐτοῖς ὥραν οὐκ ἔφερεν. ὁ δὲ κολοιός, ἦν γὰρ ἄμορφος, ἐπιτεχνᾶται τοιάδε.
- Prog 1 3 2 τῶν πτερῶν ὅποσα ἐπέπλει τοῖς ὕδασι ἀναιρούμενος ἕκαστον ἑαυτῷ περιετίθει συναρμόττων σοφῶς ἄλλο ἐπ' ἄλλῳ. καὶ χρῆμα ποικιλώτατον γίνεται. καὶ ὥς ἦκεν ἐπὶ τὴν κρίσιν, ἐπέστρεψε μὲν τῶν ὀρνέων τὰ ὄμματα, θάμβος δὲ ἐνέβαλε καὶ αὐτῷ τῷ δικαστῇ, ὥστε ὑπεχώρει μὲν αὐτῷ καὶ ὁ λευκότατος κύκνος, μικρὸν δὲ ὁ ταῶς ἐδόκει καὶ αἱ τούτου βαφαί, καταπεφρόνητο δὲ καὶ ἡ ἀετῶν σεμνότης. μέλλοντος δὲ ἤδη τοῦ Διὸς ἐγχειρίζειν αὐτῷ τὸ σκῆπτρον ἢ γλαυῆς ἰδοῦσα τὸ ἑαυτῆς ἐν τῷ κολοίῳ πτερόν προσιοῦσα ἀπέσπα καὶ ἄλλος τὸ ἑαυτοῦ καὶ πᾶς τὸ οἰκεῖον.
- Prog 1 3 3 ἀπελθόντων δὲ τῶν ἀλλοτρίων ἐγυμνοῦτο τοῦ κολοιοῦ τὸ εἶδος καὶ ἐγελαῖτο. Τὸ μὴ τοῖς οἰκείοις κοσμεῖσθαι βραχεῖαν μὲν τὴν ἀπόλαυσιν, πολλὴν δὲ ἐλεγχθέντι ποιεῖ τὴν αἰσχύνην.
- Prog 2 t1 1 Διηγήματα corporis progymnasmatici. Περί Δηιανείρας.
- Prog 2 1 1 Δηιάνειραν τὴν Οἰνέως ἐβούλετο μὲν γαμεῖν Ἡρακλῆς, εἶχε δὲ καὶ τὸν ποταμὸν Ἀχελῶν ἔρως τῆς κόρης. ὁ δὲ ἀμφοτέρους δεδοικῶς οὐδετέρῳ χαρίζεται. στήσας οὖν ἄθλον τὴν θυγατέρα διαγωνίζεσθαι ἐκέλευε. καὶ Ἡρακλῆς ἐνίκᾳ παλαίων τὸ κέρασ ἀνασπάσας τοῦ ποταμοῦ. καὶ τὸ αἶμα ἔρρει καὶ ἡ Γῆ τοῦτο ἐδέχετο, ἀφ' οὗ Σειρήνες γίνονται. Περί Ὑακίνθου.
- Prog 2 2 1 Ἀκούεις ἄνθος ὑακίνθον; τοῦτο ἦν πάλαι μειράκιον Ἀμυκλαῖον ὠραῖόν τε καὶ καλόν. ἔρασταί δὲ ἐγένοντο αὐτοῦ δύο, Ζέφυρός τε καὶ ὁ Λητοῦς. ἐπεὶ δὲ ἐχαρίζετο τῷ θεῷ, βουλεύει φόνον ὁ Ζέφυρος ἐπ' αὐτῷ καὶ τηρήσας ἀφιέντα δίσκον, ἐπαιδεύετο γὰρ Ὑακίνθος Ἀπόλλωνι τὰ τοιαῦτα, πνεῖ τε ἀπὸ τοῦ Ταυγέτου καὶ περιτρέπει τῷ μειρακίῳ τὴν βολήν. καὶ τὸ μὲν ἔκειτο, ἡ δὲ Γῆ ἐλεεῖ τὸ πάθος καὶ ἀνῆκε τὸ ἄνθος. Περί Ἀλφειοῦ.
- Prog 2 3 1 Ἔρως ἄπτεται καὶ ποταμῶν. πόθον οὖν ἐμβέβληκεν Ἀλφειῷ Σικελικῆς πηγῆς Ἀρεθούσης τοῦνομα. πληγεὶς δὲ ἔρχεται δι' Ἰονίου παρ' αὐτὴν φυλάττων ἀμιγῆς καὶ ἐν θαλάττῃ τὸ ῥεῖθρον. Διηγήματα codicum Escorialensis Ψ—IV—12 et Vaticani gr.
- Prog 2 t2 1 305. Περί τῆς Πίτυος.
- Prog 2 4 1 Ἦρα τῆς Πίτυος ὁ Πάν, ἀντήρα δὲ καὶ ὁ Βορέας. ἦν γὰρ κόρη πρότερον ἢ Πίτυς καὶ ἐπ' αὐτῇ ποιοῦνται τὴν αἵρεσιν ὁποτέρῳ δεῖ χαρίσασθαι. τὸ δ' ἐντεῦθεν ἐδείκνυσαν τὰ ὄντα αὐτοῖς ἀγαθὰ, σπεύδων ἑκάτερος ἀμείνων φανῆναι. Βορέας μὲν ἔπνει λαμπρὸς καὶ ἔκαμπε δένδρα, τὰ δὲ κατέφερεν, ὁ δὲ Πάν ἐσκίρτα, ἐπήδα, δῶρα ἔφερε ἀπὸ τῶν ἀναθημάτων ἃ ἦν αὐτῷ παρὰ τῶν νομέων. ἐφέλκεται δὲ τὴν Πίτυν.
- Prog 2 4 2 καὶ ὁ Βορέας ἀλγεῖ καὶ σφοδρῶς ἐπιπεσὼν ὥσέ τε κατὰ τῶν πετρῶν καὶ διέφθειρε τὴν κόρην. ἡ Γῆ δέ, καὶ γὰρ ὥκτειρε τὸ πάθος, ἤμειψεν εἰς φυτὸν τὸ σῶμα. διὰ τοῦτο Πανὶ μὲν ἐκ Πίτυος ὁ στέφανος, Βορέας δὲ καὶ τὸ δένδρον λυπεῖ. καὶ φασὶ τὸν ἦχον ὃν ἡ Πίτυς ποιεῖ δεχομένη τὸ πνεῦμα θρῆνον εἶναι. Περί τοῦ Ἀγαμέμνονος.
- Prog 2 5 1 Τῶν Ἀχαιῶν ἐν Αὐλίδι συνειλεγμένων Ἀγαμέμνων ἐν θήρᾳ τυχὼν ἐλάφου καὶ τῆς Ἀρτέμιδος ἔφη τὴν τέχνην ὑπεραίρειν τῷ ἔργῳ. λυπεῖ τὸ ῥῆμα τὴν θεόν. καὶ ἐμάχετο τῇ ἀναγωγῇ τὸ πνεῦμα καὶ ὁ Κάλχας μηνύει τὴν αἰτίαν, ὥς ἡ Ἀρτεμις ταῦτα πράττει διὰ τὸν κόμπον Ἀγαμέμνονος καὶ οὐ λήξει ποτὲ μὴ δεξαμένων αὐτῆς τῶν βωμῶν τὸ τῆς Ἱφιγενείας αἶμα, παῖς δὲ Ἀγαμέμνονος αὕτη. πείθεται ὁ πατήρ καὶ ἄγει τὴν κόρην καὶ προσάγει τῷ βωμῷ καὶ καταθύειν ἔμελλε. ἔπειτα ἀντὶ τῆς θυγατρὸς ἐν χεροῖν ἔλαφον

εἶχε τῆς Ἀρτέμιδος, οἶμαι, τὴν μὲν ἀφελομένης, τὴν δὲ ἀντιδούσης. Περὶ Δαναοῦ καὶ Αἰγύπτου.

Prog 2 6 1 Ἐγένοντο Δαναῶ πεντήκοντα θυγατέρες, ὁ δὲ Αἴγυπτος, Δαναοῦ δὲ οὗτος ἀδελφός, καὶ αὐτὸς ἦν υἱέων πεντήκοντα πατήρ. ἐβούλετο οὖν συνοικίσει τὰς ἐκείνου θυγατέρας τοῖς ἑαυτοῦ παισὶ. καὶ τῶν γάμων δρωμένων ἐν χερσὶ διδοὺς ὁ Δαναὸς ταῖς παρθένους ξίφη ἐκέλευσεν ἐκάστην ᾧ συζευγνύοιτο, τοῦτον κτείνειν. ταῖς μὲν οὖν ἄλλαις ἐτολήθη τὸ ἔργον καὶ ἀπέθνησκον οἱ νυμφίοι, τῇ δὲ Ὑπερμήστρᾳ δεινόν τι τὸ πρᾶγμα ἐφάνη καὶ ἀπειθήσασα τῷ πατρὶ φεῖδεται τοῦ Λυγκέως.

Prog 2 6 2 φεύγει δὴ Δαναὸς καὶ ἦκων εἰς Πελοπόννησον κατέσχευ Ἄργος. Διηγήματα codicis Vaticanani gr.

Prog 2 t3 1 305. Περὶ Ἡφαίστου.

Prog 2 7 1 Ῥίπτει τὸν Ἡφαιστον Ἥρα ἐξ οὐρανοῦ τῇ τοῦ παιδὸς αἰσχυνομένη χολείᾳ, ὁ δὲ τῇ τέχνῃ ἐχρήτο. καὶ ἐν θαλάττῃ σεσωσμένος ὑπὸ δαιμόνων θαλαττίων πολλὰ μὲν καὶ ἄλλα ἐδημιούργει, τὰ μὲν Εὐρυνόμῃ, τὰ δὲ Θέτιδι, παρ' ὧν περισέσωστο, ποιεῖ δὲ καὶ θρόνον τῇ μητρὶ δῶρον ἀφανεῖς ἔχοντα δεσμούς καὶ πέμπει. καὶ ἡ μάλα τε ἦσθη τῷ δώρῳ καὶ καθιζάνει καὶ ἐδέθη καὶ ὁ λύσων οὐκ ἦν. βουλὴ δὲ γίνεται θεῶν περὶ τῆς εἰς οὐρανὸν ἀναβάσεως Ἡφαίστου.

Prog 2 7 2 μόνον γὰρ ἂν ἐκεῖνον καὶ λῦσαι. σιγόντων οὖν τῶν ἄλλων καὶ ἀπορούντων Ἄρης ὑπισχνεῖται καὶ ἐλθὼν πράττει μὲν οὐδέν, αἰσχυρῶς δὲ ἀπαλλάττεται πυρσοῖς αὐτὸν δειματώσαντος Ἡφαίστου. ταλαιπωρουμένης δὲ τῆς Ἥρας ἤρχετο μετὰ οἴνου Διόνυσος καὶ διὰ μέθης εἶχεν Ἡφαιστον ἐπόμενον. ὁ δὲ ἐλθὼν καὶ τὴν μητέρα λύσας ποιεῖ τῆς Ἥρας εὐεργέτην τὸν Διόνυσον.

Prog 2 7 3 ἡ δὲ αὐτὸν ἀμειβομένη πείθει τοὺς οὐρανίους θεοὺς ἕνα τῶν οὐρανίων θεῶν καὶ Διόνυσον εἶναι. Περὶ Ἀκαλανθίδος.

Prog 2 8 1 Τὴν δὲ Ἀκαλανθίδα γαλῆν ἐκ γυναικὸς ἐποίησεν ἡ πρὸς τὴν Ἥραν ἀπάτη. εἰργούσης γὰρ τῆς Ἥρας τῷ Ἡρακλεῖ τὴν ἐκ τῆς γαστρὸς ἔξοδον, τοῦτο δὲ ἄρα ἐποίει ἐφ' ᾧ περὶ τῷ γόνατε συμπλέξαι τῷ χεῖρε, Ἀκαλανθὶς ὡς δὴ τεκούσης οὕτω τεκούσης Ἀλκμήνης ἐκπηδήσασα διέθει τε καὶ ἐμιμεῖτο τὰ τῆς χαιρούσης, ἡ θεὸς δὲ παρακρουσθεῖσα ἀνεπέτασεν Ἀλκμήνης τὰς ὠδῖνας. καὶ δίκην Ἀκαλανθὶς ἐδίδου τῆς ἀπάτης τὴν μεταβολήν. Περὶ Καпанέως.

Prog 2 9 1 Ἀπειλοῦντα τὸν Καπανέα καὶ ἄκοντος Διὸς αἰρήσειν τὰς Θήβας ὁ Ζεὺς κεραυνῷ βάλλει, τὸν δὲ Ἄδραστον ἵπποις αὐτοῖς διαστᾶσα ἡ γῆ δέχεται. Τυδεὺς δὲ ὑπὸ Μελανίππου τρωθεὶς ἐδεῖτο τῶν ἐταίρων βοηθῆσαι τῷ τεθνεῶτι. κτείναντος δὲ τινος τὸν Μελάνιππον καὶ κομίσαντος ἔτι ζῶντι Τυδεῖ τὴν κεφαλὴν ὁ μὲν λαβὼν αὐτὴν τοῖς ὁδοῦσιν ἐτιμωρεῖτο, τὴν δ' Ἀθηναῖαν αὐτῷ φέρουσαν ἀθανασίαν τοῦτο ἐκώλυσε μὴ δοῦναι. Πολυνείκης δὲ συγκατενεχθεὶς τῷ ἀδελφῷ ταφῆς ἀπεστερεῖτο μὲν παρὰ Κρέοντος, ἐτύγχανε δὲ παρὰ τῆς ἀδελφῆς. λέγεται δὲ καὶ ἡ γυνὴ Πολυνεῖκους Ἀργεῖα συνεφάψασθαι τοῦ ἄθλου. Περὶ Ἀδραστείας.

Prog 2 10 1 Νενικηκότες οἱ Θηβαῖοι τοὺς Πολυνεῖκη καταγαγόντας οὐδὲ θάπτειν οὐδενὶ τοὺς πεσόντας ἐπέτρεπον. ἦκον οὖν αἱ τούτων γυναῖκες Ἀθήναζε καὶ ἰκετεύουσαι κινουῖσι μὲν ὑπὲρ τῶν νεκρῶν τὸν Θησέα, κρατηθέντων δὲ τῶν Θηβαίων καὶ καιομένων τῶν νεκρῶν Εὐάδην τὴν Καπανέως γυναῖκα λόγος κοινωνῆσαι τῷ ἀνδρὶ τῆς πυρᾶς. τούτων οἱ παῖδες πατράσι τιμωροῦνται καὶ ἐπελθόντες αἰροῦσι Θήβας, ἡγεῖται δὲ ὁ παῖς Ἀδράστου καὶ ἀναιρεῖται μόνος.

- Prog 2 10 2 τοῦ δὲ ἄρα ὁ πατήρ μόνος τῶν ἑπτὰ λοχαγῶν ἀπεσώθη. ἔδοξε δὴ τοῦ δαιμονίου νεμεσήσαντος τοῦτο τῇδε γενέσθαι. καὶ αὐτίκα οἱ Ἕλληνες ἱερῷ τιμῶσι τὴν Νέμεσιν προσειπόντες Ἀδράστειαν τὴν θεόν. Περὶ Πολυκράτους.
- Prog 2 11 1 Πολυκράτους Σάμου μὲν ἄρχοντας, πάντα δὲ εὐτυχοῦντος καὶ ἐπ' οὐδενὶ λυπουμενῶν δέος εἰσῆι μεταβολῆς. ἔπραττεν οὖν ὅπως ἂν ἰάσῃται. καὶ δακτύλιον ὃν εἶχε κτημάτων κάλλιστον ἐκῶν μὲν ἔρριψεν εἰς τὴν θάλασσαν, οὐκ ἔχων δὲ ἦλγε. γίνεται δὴ πάλιν ὁ δακτύλιος τοῦ Πολυκράτους δι' ἰχθύος, ὃν ἀνελὼν ἀλιεὺς μέγαν τε ὄντα καὶ βασιλέως ἄξιον φέρων ἔδωκεν ἐκείνῳ. ὁ δὲ ἰχθύς, ὡς ἦν χερσὶ τῶν μαγείρων ἀνασχισθεὶς, ἀπέδωκε Πολυκράτει τὸν δακτύλιον. Περὶ Καλλιστοῦς.
- Prog 2 12 1 Τὴν Ἥραν ὁ Ζεὺς ἐλύπει Καλλιστοῦς ἐρῶν καὶ ποιεῖ τὴν ἐρωμένην ἄρκτον τοῦ τὴν Ἥραν λαθεῖν. ὥς δὲ αὐτὴν ἔχοι πλησίον, μεταδίδωσι τοῦ οὐρανοῦ. καὶ ἔστι Καλλιστὼ τῶν ἀρκτῶν ἀστέρων. ἀπὸ δὲ ταύτης παῖς Ἀρκάς, ὅθεν Ἀρκάδες, οὗ τεχθέντος Ἑρμῇ τῆς σωτηρίας ἐμέλησεν. Περὶ Σιμωνίδου.
- Prog 2 13 1 Ἐχώρει μὲν ἐπὶ Τάραντα Σιμωνίδης ὁ Κεῖος ὁ Λεωπρέπους ὁ ποιητής, νεκρὸν δὲ ἄταφον ὡς εἶδεν ἔρριμμένον, ἠλέησέ τε καὶ θάπτει. μέλλων δὲ ἡμέρα τῇ μετὰ τὴν ταφὴν πλεῖν εἰς Σικελίαν ὀνειράτι εἴργεται μὴ πλεῖν. ἀγνοῶν δὲ τίς ἦν ὁ αὐτὸν ὀνειράτι κωλύων πείθεται μὲν ὁ Σιμωνίδης καὶ μένει, πλεῖ δὲ ἡ ναὺς καὶ βαπτίζεται. ἄλλου δὲ εἰς Τάραντα κομίσαντος τὸ πάθος ἐγένετο ὅσα εἰκὸς ἐπὶ τοιοῦτου κακοῦ. Σιμωνίδης δὲ στεφάνους τῇ στήλῃ περιέθηκε καὶ ἐναγίσας τῷ νεκρῷ σωτῆρα αὐτοῦ τὸν κείμενον ἐκήρυξεν ἐπιγράμματι. καὶ τοῦτο ἡ στήλη δείκνυσιν. Περὶ Νεοπτολέμου.
- Prog 2 14 1 Ἀποθνήσκει τοῖς Ἀπόλλωνος βέλεσιν Ἀχιλλεύς, θρασυνόμενος δὲ Νεοπτόλεμος ἥτει τὸν Ἀπόλλωνα δίκας τοῦ φόνου. ἔπειτα νοήσας ὡς οὐ καλῶς αὐτῷ τοῦτο ἐπεποίητο, διαλλάξων αὐτῷ τὸν θεὸν εἰς Δελφοὺς ἀπῆει καὶ ἀπέθανεν ὑπὸ τῶν ἐνοικούντων Δελφούς, οὓς ἐξηπάτησεν Ὀρέστης λέγων αὐτὸν ἐφ' ἀρπαγῇ τῶν ἱερῶν ἥκειν χρημάτων. Περὶ Ἀλκήστιδος.
- Prog 2 15 1 Ἐθήτευσε μὲν Ἀπόλλων Ἀδμήτῳ γνῶμη Διός, ἐθεράπευσε δὲ Ἀδμητος τὸν Ἀπόλλωνα. ἐπεὶ δὲ ἦκον αἱ Μοῖραι καὶ ἔδει τελευτᾶν, ἀναβάλλει τὸν θάνατον αὐτοῦ ὁ θεὸς δεηθεὶς τῶν Μοιρῶν, αἱ τῷ μὲν εἶξαν, ἐζήτουν δὲ ὅς ἂντ' ἐκείνου τὸν θάνατον ὑποστήσεται. διελέχθη τοῖς γονεῦσιν ὁ Ἀδμητος γῆρα βεβαρημένοις. οἱ δὲ ἐφιλοψύχουν καὶ οὐκ ἠνεύχοντο ἀπιέναι. παρέρχεται δὴ τὴν φύσιν Ἀλκηστις ἡ γυνὴ καὶ αὐτὴ ἀποθνήσκει. πένθους δὲ κατέχοντας τὴν οἰκίαν Ἡρακλῆς ἥκων ξενίζεται καὶ μαθὼν τὴν τύχην καὶ πονέσας καὶ κρατήσας τῶν κάτω δαιμόνων ἐπανάγει τὴν ἄνθρωπον. Περὶ Κανδαύλου.
- Prog 2 16 1 Ἥρα τῆς ἑαυτοῦ γυναικὸς ὁ Κανδαύλης καὶ παρεκάλει τὸν Γύγην ἐπὶ τὴν θέαν τῆς ὥρας. ὁ δὲ τὸ πρῶτον ἀρνούμενος ἐγκειμένου τοῦ Κανδαύλου συνεχώρησεν. ὅφ' οὗ δὴ καὶ καταστάς ὀπισθεν τῆς θύρας τὴν γυναῖκα καταγυμνουμένην ἰδὼν ἀπηλλάγη. ἡ δὲ μεταστραφεῖσα τὸ πραχθὲν οὐκ ἠγνόησεν, ἦνεγκε δὲ σιγῇ. μεταπέμπεται δὲ τὸν Γύγην, ἐπειδὴ ἡμέρα ἦν, καὶ ἐκέλευσεν ἀποθνήσκειν ἀντὶ τῆς θεᾶς ἣ τοῦτο δρᾷν τὸν Κανδαύλην ὑπισχνουμένη συνοικήσειν αὐτῷ μετὰ τὸν φόνον. τὸν Γύγην ἥρεσκε μὲν οὐδέτερον, εἰς δὲ τὸ κτείνειν ἀπέκλινε. καὶ διαχρησάμενος καθεύδοντα τὸν δεσπότην γαμῆι τε ἐκείνην καὶ βασιλεύει Λυδῶν. Περὶ Δάφνης.
- Prog 2 17 1 Δάφνης τὸ κάλλος ἐγέννησε μὲν Λάδων ὁ ποταμός, ἐθαύμασε δ' Ἀπόλλων. παθὼν δέ τι πρὸς αὐτὴν ἐρωτικόν, ἐπεὶ πείθιν οὐκ εἶχεν, ἐδίωκεν. ἡ δὲ εὐχεται τῇ Γῇ μὴ ἄλῃναι καὶ τυχοῦσα τῆς εὐχῆς ἀφανίζεται. καὶ τὸ μὲν σῶμα δένδρον ἐγένετο, δάφνη δὲ τὸ δένδρον

ἦν. ὁ θεὸς δὲ τὸν πόθον οὐ κατέλυνεν, ἀλλὰ τὰ πρὸς τὴν κόρην μετήνεγκεν ἐπὶ τοὺς κλάδους καὶ ἔστιν ἐραστής τῶν φύλλων. Περὶ Πρόκνης καὶ Φιλομήλας.

Prog 2 18 1 Ἐξ Ἀθηνῶν Τηρεὺς Πρόκνην ἄγεται τὴν Πανδίωνος, ὃς ἐβασίλευεν Ἀθηναίων, αὐτὸς δὲ Τηρεὺς ἐκράτει Θράκης. χρόνου δὲ προϊόντος ἐπιθυμία λαμβάνει τὴν Πρόκνην ἰδεῖν Φιλομήλαν τὴν ἀδελφὴν καὶ διὰ Τηρέως τοῦτο ἐπράττετο, ὃς ἐλθὼν Ἀθήναζε καὶ λαβὼν ἐν τῇ πορείᾳ μίγνυται τῇ παρθένῳ βιασάμενος, οὐ πείσας. φοβούμενος δὲ τὸν ἔλεγχον τὴν γλῶτταν περιελὼν πόρρω τῆς ἀδελφῆς ἵδρυσεν ἐν κώμῃ φυλακὴν τινα παρακαταστήσας. ἄλλως μὲν οὖν οὐκ ἦν μνηῦσαι τῇ Πρόκνῃ τὸ τολμηθέν, τῆς ἐορτῆς δὲ ἐπελθούσης ἐν ἣ τῇ βασιλίδι τὰς Θράκτας δῶρα πέμπειν νόμος ἦν πέμπει πέπλον ἢ Φιλομήλα γράμματα ἐνυφήνασα.

Prog 2 18 2 τὰ δὲ ἐδήλου τὴν βίαν. ἡ δέ, ὥς ἔγνω, τὴν μὲν μεταπέμπεται, τὸν δὲ Ἴτυν ἀπέσφαξεν, ὃς ἐκ Τηρέως ἦν αὐτῇ, καὶ εἰστίασε τὸν πατέρα τῷ σώματι τοῦ παιδός.

Prog 2 18 3 ὥς δὲ δὴ ἐκόρεσεν, ἐδίδασκεν αὐτὸν ἥτις ἦν ἡ βρῶσις τὰ ἀκρωτήρια δείξασα. ὁ μὲν οὖν ἐδίωκεν, ὥς ἀποκτείνειεν, αἱ δὲ ἔφευγον. καὶ ἐν τῇ διώξει μετεβλήθησαν εἰς ὄρνις αἱ τε γυναῖκες καὶ ὁ Τηρεὺς, χελιδόνα μὲν ἢ Φιλομήλα, ἀηδόνα δὲ ἢ Πρόκνη, λέγεται δὲ καὶ ὁ τοῦ παιδὸς γευσάμενος ἔποψ γενέσθαι. Ἄλλως.

Prog 2 19 1 Πρόκνην ἐξ Ἀθηνῶν ἡγάγετο Τηρεὺς τὴν Πανδίωνος, ἐρῶσα δὲ ἡ Πρόκνη τὴν ἀδελφὴν Φιλομήλαν θεάσασθαι Τηρέα ποιεῖται τῆς θεάς διάκονον. ὁ δὲ παραλαβὼν ἐπόθει μὲν καθ' ὁδὸν καὶ ποθῶν ἐβιάσατο καὶ βιασάμενος ἀφείλε τῶν πραχθέντων τὸν ἔλεγχον τὴν γλῶσσαν ἀποτεμών. ἡ δὲ ἀφικομένη παρὰ τὴν Πρόκνην εἰπεῖν μὲν οὐκ εἶχε τὸ πάθος, διηγεῖται δὲ τὸ συμβάν τῇ χειρὶ ἰστῷ προσυφάνασα. καὶ μαθοῦσα τὸ πάθος ἡ Πρόκνη τὸν παῖδα τροφὴν τῷ πατρὶ παρατίθησιν. ὁ δὲ τρέφεται μὲν οἷς ἡγνόνει τὰ φίλτατα, τραφεὶς δὲ ἀνελεῖν ἐπεχείρει τὴν θρέψασαν. θεοὶ δὲ τῆς συμφορᾶς τοῦ παιδὸς οἰκτεῖροντες ἀμφοτέρους εἰς ὄρνιθων μεταβεβλήκασι φύσεις. Περὶ Μαρσύου καὶ αὐλῶν.

Prog 2 20 1 Ηὔλει ἡ Ἀθηνᾶ καὶ τὸ εἶδωλον αὐτῆς ἐν τοῖς ὕδασιν ἰδοῦσα τὸν αὐλὸν ἔρριψεν ὥς οὐκ ἔχον εὐσχημοσύνην τῷ προσώπῳ τὸ αὐλεῖν. γίνεται δὴ οὗτος Μαρσύου καὶ ἐποίησεν αὐτὸν αὐλητὴν ὀνομαστόν. ὁ δὲ ἐπεΐθετο ἤδη καὶ Ἀπόλλωνος εἶναι κρείττων καὶ εἰς ἔριν ἐκάλει. καὶ οἱ μὲν ἥριζον, ἐψήφιζον δὲ αἱ Μοῦσαι, καὶ ὁ θεὸς ἐνίκᾳ, δίκην δὲ ἐπιτιθεὶς τῷ αὐλητῇ κρεμάσας ἔδειρε. καὶ τὸ αἶμα γίνεται ποταμός, τῷ δὲ ποταμῷ ὄνομα Μαρσύας. Περὶ Πασιφάης.

Prog 2 21 1 Ἐγκαλοῦσά τι τῷ Ἥλῳ ἡ Ἀφροδίτη πλήττει τὰς ἐκείνου θυγατέρας ἔρωσι καινοῖς. ἐρᾷ δὴ καὶ Πασιφάη ταύρου καὶ καρτερεῖν οὐκ ἔχουσα φράζει πρὸς τὸν Δαίδαλον τὸ πάθος. ὁ δὲ ἦν Ἀθηναῖος καὶ φεύγων διέτριβεν ἐν Κρήτῃ. πείθεται δὴ καὶ βοηθεῖ τῇ γυναικὶ διὰ βοὸς ξυλίνης. κοίλην γὰρ αὐτὴν ἐργασάμενος καὶ κατακλείσας αὐτὴ τὴν ἐρῶσαν δέρματι βοὸς καλύψας τὸ πλάσμα κινεῖ τὸν ταῦρον ἐπὶ τὴν εἰκόνα. καὶ ἐλθὼν μίγνυται δὴ τῇ γυναικὶ, βοῖ δέ, ὥς ᾤετο. τότε ὁ Μινώταυρος γίνεται ταῦρος μὲν τὴν κεφαλὴν, τὸ δ' ἐντεῦθεν ἄνθρωπος. Ἄλλως.

Prog 2 22 1 Ἡλίου παῖς Πασιφάη γεγένηται καὶ γενομένη τοῦ καλλίστου τῶν θεῶν πάθος ὑπέστη παραλογώτατον. ταύρῳ γὰρ ἐπιμαίνεται καὶ τὸ πάθος ἀποροῦσα διενεγκεῖν πρὸς τὸν Δαίδαλον ἠγγειλεν. ὁ δὲ ξυλίνην μηχανησάμενος βοῦν δορᾷ τὴν μηχανὴν περιέβαλεν, ἣ παρὰ τὴν ἀγέλην <ὁ ταῦρος> συνήγετο, καὶ τὴν ἄνθρωπον ἔνδον κατακλείσας ἐργάζεται μίξιν ἣν ὁ πρότερος οὐκ ἠπίστατο χρόνος. καὶ τῆς ὁμιλίας ὑπόμνημα παῖς προελήλυθεν ἐφ' ἐνὸς σώματος ἄμφω χαρακτηρίζων τοὺς φύσαντας. Περὶ Ἡρακλέους.

Prog 2 23 1

Ἀλκμήνην τίκτει τῷ Διὶ μὲν Ἡρακλέα, τῷ δὲ Ἀμφιτρύωνι Ἴφικλέα καὶ τὸ μέσον τοῦ σπέρματος ἐν τοῖς ἐγγόνοις ἐδείχθη. τὰ μὲν γὰρ ἔκειτο ἐσπαργανωμένα ἀρτίγωνα, δράκοντες δὲ ὡς ἐπῆλθον ἐπιβουλευούσης Ἥρας τῷ Ἡρακλεῖ πτήσσει μὲν Ἴφικλῆς καὶ ὑπότρομος γίνεται, Ἡρακλῆς δὲ δέχεται τὰ ἐρπετὰ καὶ ἀποπνίγει. Ἄλλως.

Prog 2 24 1 Θεῶν αἱ γοναὶ καὶ περὶ τὰ σπάργανα φαίνονται. δηλοῖ δὲ ἡ συνοῦσα Διὶ καὶ μετ' αὐτὸν Ἀμφιτρύωνι καὶ συνουσίας διττῆς ἐπὶ τῶν παίδων φέρουσα γνώρισμα. προῆλθε μὲν γὰρ Ἡρακλῆς τοῦ Διός, ὁ δὲ Ἴφικλῆς Ἀμφιτρύωνος. καὶ κειμένων ἐν σπαργάνοις τῶν παίδων Ἥρα μὲν τοῖς παισὶν ἐπαφίησι δράκοντας, Ἡρακλῆς δὲ ἐωρακῶς ὁμοῦ τῇ θεᾷ προσιόντας ἀνήρηκεν καὶ πρὸς αὐτὴν Ἴφικλέους καταπεπληγμένου τὴν θέαν ἄθλων προοίμιον τὴν τοῦ βίου ἀρχὴν ἐποίησατο.

Prog 2 25 1 Περί Λητοῦς. Ἥπειγον αἱ ὠδῖνες τὴν Λητώ. ἐδέχετο δὲ αὐτὴν οὔτε ἥπειρος οὔτε νῆσος οὐδεμία τῶν φανερῶν. ἡ Δῆλος δὲ πρῶτον μὲν ἠφανίζετο τῇ θαλάττῃ, τότε δὲ γνώμη Διὸς ἀνέδυσεν καὶ ἐξεφάνη καὶ ἐδέξατο τὸν τόκον. τεχθεὶς δὲ ὁ Ἀπόλλων εὐθὺς ἦν τοξότης καὶ ἔργον αὐτῷ πρῶτον ὁ δράκων ὃς ἐπολέμει τῇ Λητοῖ βουλομένη τεκεῖν. Περί Ἀλεκτρυόνης.

Prog 2 26 1 Ὁ ἀλεκτρυὼν ὄρνις ἐστὶν ἐξ ἀνθρώπου τὸ πρῖν. ὅτε δὲ ἦν ἄνθρωπος, Ἄρεος ἦν δορυφόρος. τούτῳ παρέδωκε τὰς θύρας τοῦ θαλάμου Ἄρης, ὅτε ἠδίκησεν εἰς τὴν εὐνὴν τὸν Ἥφαιστον, ἐφ' ᾧ πρὸ τοῦ περιόρθρου τὰς θύρας ἀράττειν, ὡς μὴ ἀλώῃ μοιχεύων κατεκοιμήθησαν οὖν ἀμφοτέρω, καὶ ὁ θεράπων καὶ ὁ δεσπότης, καὶ τὸ ἔργον ἐγνώσθη τῆς ἡμέρας φανείσης. γίνεται οὖν ὄρνις ὁ στρατιώτης ταύτην ὑποσχὼν τὴν δίκην. καὶ πολλὰ δηλοῖ τὸν πάλαι στρατιώτην, ὁ λόφος, ὁ θυμός, τὰ κέντρα.

Prog 2 26 3 καὶ μεμνημένος γε ἐφ' ᾧ τοῦτο ἔπαθε, πρὶν Ἥλιον ζεύξασθαι τὸ ἄρμα τῶν ἀνθρώπων ἐλαύνει τὸν ὕπνον διὰ τῆς ὥδης. Περί τῆς τοῦ Πάριδος ἀρπαγῆς.

Prog 2 27 1 Θέτιν ὁ Ζεὺς ἐθαύμασε τοῦ κάλλους, παρὰ δὲ τῆς Νυκτὸς ἀκούσας ὡς ὁ τικτόμενος ἐκ Θέτιδος ἀμείνων ἔσται τοῦ πατρὸς αὐτὸς μὲν οὐ μίγνυται, Πηλεΐ δὲ δίδωσι. καὶ δέχεται μὲν τοὺς γάμους τὸ Πήλιον καὶ θεῶν ὕμνον καὶ Ἀπόλλωνος ὥδῃν. ἡ δὲ Ἔρις, οὐ γὰρ μετεῖχε τῆς θοίνης, μῆλον χρυσοῦν ἀφίησιν εἰς τὴν τράπεζαν. δῶρον εἶναι τῇ καλλίστῃ θεῶν τούτῳ ἐπεγέγραπτο. γίνεται οὖν ἀμφισβήτησις τὸ μῆλον τῇ τοῦ Διὸς γυναικὶ καὶ Ἀφροδίτῃ καὶ Ἀθηνᾶ.

Prog 2 27 2 ὁ δὲ <Ζεὺς> φεύγει μὲν αὐτὸς τὴν κρίσιν, ποιεῖ δὲ αὐταῖς Πάριν τὸν Πριάμου κριτὴν. ὡς οὖν ἦκον παρὰ τὸν βουκόλον, νικᾷ μὲν Ἀφροδίτῃ τῷ τῆς Ἑλένης γάμῳ, τοῦτο γὰρ ἄμεινον ὁ Πάρις ἡγήσατο, βασιλείαν δὲ ἦν ἐδίδου τῆς Ἀσίας ἢ Ἥρα, καὶ τὸ μαχόμενον κρατεῖν, ὃ ἦν τῆς Ἀθηνᾶς ὑπόσχεσις, παρητήσατο. ναυπηγεῖται οὖν καὶ πλεῖ καὶ λαμβάνει τὴν Ἑλένην καὶ ἀπόλλυσι τὸ Ἴλιον. Περί Ἰκαρίου.

Prog 2 28 1 Ἐπεφοίτησεν Ἰκαρίῳ Διόνυσος. ὁ δὲ αὐτὸν ἐδέξατο καὶ ἐθεράπευσε. καὶ λαμβάνει παρὰ τοῦ θεοῦ δῶρον τὴν ἄμπελον καὶ διδάσκει τὴν τέχνην. ὡς δὲ ἦκεν εἰς Θράκην, πίνοντες οἱ Θράκες ἐμεθύσθησαν καὶ ἡγήσαντο φάρμακον τὸν οἶνον καὶ ἐν τούτῳ δόξης ὄντες ἀπέκτειναν τὸν Ἰκάριον. Περί Ἀρίωνος.

Prog 2 29 1 Ὁ Ἀρίων Μηθυμναῖος ὢν ἐκ Μηθύμνης ἔπλευσεν εἰς Κόρινθον καὶ δεικνὺς αὐτόθι τὴν τέχνην εὐδοκιμεῖ. βουλόμενος δὲ καὶ ἐν Ἰταλίᾳ γενέσθαι λαμπρὸς ἔπλευσε καὶ αὐθις εὐδοκιμεῖ. γενομένων δὲ αὐτῷ χρημάτων μεγάλων νεὼς ἐπιβάς Κορινθίας εἰς Κόρινθον ἐπαναπλεῖ. καὶ οἱ ναῦται τῶν χρημάτων ἐρασθέντες κτείνειν ἐπεχείρουν.

Prog 2 29 2 ὡς δὲ ἀφιστάμενος αὐτοῖς τῶν χρημάτων ἐπὶ τῷ σώζεσθαι οὐκ ἔπειθε, δευτέρως δεῖται συγχωρήσεως, στήναι ἐν τῇ σκευῇ καὶ ἄσαι καὶ ἐκπηδῆσαι εἰς τὴν θάλατταν ἐπὶ τῷ τέλει

τοῦ ἄσματος. καὶ οἱ μὲν ἐπέτρεψαν, ὁ δὲ ἦσε καὶ ἐξεπήδησε. δελφίς δὲ αὐτὸν ὑποθεὶς τῷ κιθαρῳδῷ πρὸς Ταίναρον ἐξεκόμισε. Περὶ Ἀλφειοῦ.

Prog 2 30 1 Ἐρως καὶ ποταμοῖς ἐνοχλεῖ. δηλοῖ δὲ Ἀλφειὸς Σικελικῆς πηγῆς Ἀρεθούσης ἐρῶν, ὃς προΐων ἐκ τῆς Ἥλιδος τὸ ρεῖθρον οὐκ ἀναμίγνυσι πολὺ διερχόμενος πέλαγος ὡς ἐκ τούτου δεικνὺς τῇ ποθουμένη φυλάττειν ἀκέραιον τὸν τοῦ ἔρωτος πόθον. Περὶ Διανείρας.

Prog 2 31 1 Διανείραν τὴν Οἰνέως ἐπόθει μὲν Ἡρακλῆς, ἀντεπόθει δὲ καὶ Ἀχελῷος ὁ ποταμός. εἰς ἔριν δὲ καταστάντες ἐκ πόθου ἀγῶνι μὲν τὴν ἄμιλλαν ἔκρινον καὶ ἄθλον τὸν τῆς κόρης γάμον προὔτιθεντο. καὶ προσπεσὼν Ἡρακλῆς παρασπᾶ μὲν Ἀχελῷον τοῦ κέρως, τὸ δὲ καταρρεῦσαν αἷμα τοῦ τραύματος κατεβάλετο Σειρήνων γένεσιν. Περὶ Πίτυος.

Prog 2 32 1 Ἦρα τῆς Πίτυος ὁ Πάν, ἀντήρα δὲ καὶ ὁ Βορέας αὐτῆς. ἑκατέρου δὲ προσαγομένου τὴν κόρην πρὸς τὸν Πᾶνα μεθίσταται. καὶ ζηλοτυπεῖ μὲν ἐπὶ τούτοις Βορέας, πνεύσας δὲ ἐπ' αὐτῇ βιαίτερος τὴν μὲν κόρην ὠθεῖ, παραλαβοῦσαι δὲ ταύτην αἰ πέτραι τῷ θανάτῳ παρέδωκαν. Γῆ δὲ ἔλεοῦσα τὸ πάθος ἀνῆκε δένδρον ὁμοίως περὶ τοὺς ἐραστὰς διακείμενον. τὸν μὲν γὰρ Πᾶνα στεφανοῖ τῷ θαλλῷ, θρηνεῖ δὲ τοῦ Βορέου προσπνεύσαντος. Περὶ Ἀταλάντης.

Prog 2 33 1 Πολλοὶ μὲν ἔκειντο μνηστῆρες ὑπὸ Ἀταλάντης ἡττηθέντες ποδωκεῖα τῆς κόρης, ἔδει γὰρ ἡττώμενον μὲν ἀποθανεῖν, νικῶντα δὲ γαμεῖν, Ἴππομένης δὲ ταύτης ἐπιθυμῶν, δεδιὼς δὲ τὸν κίνδυνον δεῖται τῆς Ἀφροδίτης συμπράξαι. ἡ δὲ ἔδωκε τὰ χρυσᾶ μῆλα καὶ εἶπεν ὃ χρὴ ποιεῖν ἐν τῷ δρόμῳ. ὡς οὖν ἔθεον, ὁπότε πλησίον ἡ κόρη γένοιτο, μῆλον ἠφίει, ἡ δὲ ἐθαύμαζε τε καὶ ὑπολείπομένη τὸ μῆλον ἀνηρεῖτο, ἐγγιζούσης δὲ πάλιν τὸ αὐτὸ ἐδράτο.

Prog 2 33 2 καὶ διὰ τοιοῦδε σοφίσματος Ἀταλάντη μὲν εἶχε τὰ μῆλα, Ἴππομένης δὲ Ἀταλάντην. Ἄλλως.

Prog 2 34 1 Ἀταλάντην τὴν Σχοινέως ἔχειν μὲν ἐπόθουν πολλοί, Ἴππομένης δὲ παρ' ἐτέρους ἀπείληφε. μνωμένων γὰρ τὴν κόρην πολλῶν ἄθλον ἑαυτὴν ἢ παῖς προὔτιθει τοῖς νικῶσιν εἰς δρόμον. καὶ πάντων ἀπολείπομένων τὸ τάχος Ἀφροδίτην Ἴππομένης εὖρατο σύμμαχον καὶ μῆλα χρυσᾶ παρ' ἐκείνης λαβὼν ἠφίει παρὰ τὸ στάδιον. καὶ ἡ μὲν τὰ μῆλα συνέλεγεν, ὁ δὲ παρῆει συλλέγουσαν καὶ τέχνη μᾶλλον ἢ ῥώμῃ τὸν Ἀταλάντης γάμον ἐκτήσατο. Περὶ Κηφέως καὶ Περσέως.

Prog 2 35 1 Κηφεὺς εἶχεν Αἰθιοπῶν τε ἀρχὴν καὶ γυναικα καλήν. αὕτη καὶ τὰς Νηρηίδας κάλλει νικᾶν ἐνομίζετο καὶ ἔλεγεν. αἱ δὲ δέονται τοῦ σφῶν ἄρχοντος λαβεῖν ὑπὲρ αὐτῶν δίκην. ὡς δὲ ἔπεισαν, ὁ μὲν ἐπὶ τὴν τοῦ Κηφέως γῆν κῆτος ἔπεμψε, Κηφεὺς δὲ χρησμῷ πειθόμενος πέτρας ἐπικειμένης θαλάττῃ τὴν θυγατέρα ἐκδήσας παρείχεν ἀπολλύναι τῷ κῆτει. ταύτην σώζει τε καὶ λύει Περσεὺς τεμὼν ἐν Λιβύῃ καὶ φέρων τὴν Μεδούσης κεφαλὴν λίθον τε ποιήσας τὸ κῆτος. Ἄλλως.

Prog 2 36 1 Κηφεὺς Αἰθιοπῶν κρατῶν Κασσιέπειαν ἐκέκτητο σύνοικον, ἣ τοσοῦτον ἐπῆρει διὰ κάλλος φρονεῖν ὡς αὐτὰς οἶεσθαι Νηρηίδας ὑπερβάλλειν. ἀγανακτήσας δὲ ἐπὶ τούτοις ὁ Ποσειδῶν κῆτος ἀνῆκε τὴν τῶν Αἰθιοπῶν γῆν λυμαινόμενον. ἀπορῶν δὲ Κηφεὺς λύσιν τοῦ δυστυχήματος ἤκουσεν, εἰ τὴν Ἀνδρομέδαν παραθεῖναι τῷ κῆτει. καὶ παρατυχὼν ὁ Περσεὺς ἀπολιθοῖ μὲν τῇ Γοργόνι τὸ κῆτος, σωτηρίας δὲ γέρας τῆς σωθείσης ἐκομίσαστο τὸν γάμον. Περὶ Ῥήνου.

Prog 2 37 1 Ῥῆνος ὁ βαρβαρικὸς ποταμὸς σωφροσύνης ὑπάρχων κριτῆς παραρρεῖ τοὺς Κελτούς. ἐπειδὴν γὰρ τις αὐτοῖς ἄρτι γένηται παῖς, λαβόντες τῷ ρεῖθρῳ παρατιθέασιν. ὁ δὲ παραλαβὼν ἀποδίδωσι μὲν τοῖς γονεῦσι τὰ γνήσια, κτείνει δὲ τὰ νόθα παρ' αὐτῷ

κατασχών. καὶ διαγινώσκεται τὸ σῶφρον βίῳ τε καὶ θανάτῳ. Περὶ τῶν Ἀλωαδῶν καὶ περὶ Ἑλάτης.

Prog 2 38 1 Ὡτος καὶ Ἐφιάλτης Ἀλωέως μὲν γεγόνασι παῖδες, ἀδελφὰ δὲ εἶχον μετὰ τῶν σωμάτων τὰ βουλεύματα. παραπλησίως γὰρ τῷ μεγέθει φρονοῦντες τοῦ σώματος βατὸν ἑαυτοῖς τὸν οὐρανὸν κατεσκεύαζον. καὶ θέντες ὄρος ἐπ' ὄρει προιέναι μὲν ἐπειρῶντο παρὰ τοὺς κρεῖττονας, ἀνακόπτει δὲ αὐτοὺς τῶν ἐγχειρημάτων ὁ Ζεὺς σκηπτῷ κατείργων τὸ πρὸς αὐτῶν μελετώμενον. Ἑλάτη δὲ ἡ τούτων ἀδελφὴ παραπλησίᾳ μὲν ὑπῆρχε τὸ μέγεθος, δακρύουσα δὲ τὸ συμβὰν δένδρου φύσιν ἠλλάξατο. καὶ μεταβαλοῦσα τὴν φύσιν μένει τὸ μέγεθος ὡς ἐτύγχανε πρότερον. ὅθεν τὸ ἔπος τὴν ἐλάτην οὐρανομήκη προσεῖπεν. Περὶ Ἑνιπέως.

Prog 2 39 1 Καὶ παρὰ τοῖς ποταμοῖς τὸ σῶφρον εὐδοκιμεῖ. δῆλος δ' Ἑνιπεὺς Τυρῷ μὲν ἐρῶσαν ἀποστρεφόμενος, ἐξ ἀπάτης δὲ τῇ παιδί Ποσειδῶν συναπτόμενος, ἥρα μὲν γὰρ Ἑνιπέως Τυρῷ, ἀντήρα δὲ καὶ Ποσειδῶν τῆς Τυροῦς. καὶ πρὸς Ἑνιπέα τῆς κόρης κλινούσης τὴν Ἑνιπέως Ποσειδῶν ὑπεκρίνετο φύσιν καὶ πείσας τὴν κόρην συνελθεῖν ἐκ τοῦ σχήματος Νηλέα καὶ Πελίαν ἐκ τῆς κόρης παῖδας προήγαγεν, ὡς τὸ ἔπος ἐδήλωσεν. Περὶ τοῦ τῆς Ἀμαλθείας κέρως.

Prog 2 40 1 Ἰστέον ὅτι περὶ τοῦ τῆς Ἀμαλθείας κέρως οὕτω φασί. τὴν αἶγα τὴν Ἀμάλθειαν τὴν γῆν τῷ κέρᾳ ἀνορύττουσαν θησαυρὸν κεκρυμμένον ἀποκαλύψαι, τὸν δὲ αἰπόλον πλούσιον ἀντὶ πένητος γεγενῆσθαι. καὶ οὕτως Ἀμαλθείας κέρας παρὰ παροιμιαζομένοις ἀνθρώποις ὀνομάζεται. Περὶ Δανάης.

Prog 2 41 1 Τὴν Δανάην ὁ πατὴρ Ἀκρίσιος ἐφύλαττεν ὡς παῖδα ἐν χαλκῷ θαλάμῳ τὴν παρθένον τηρῶν. Ζεὺς δὲ ἐρασθεὶς καὶ χρυσοῦς διὰ στέγους ῥυεῖς συνεγένετο. ἡ δὲ τίκτει τὸν Περσέα, ὃν Ἀκρίσιος ἅμα τῇ μητρὶ κατακλείσας εἰς λάρνακα παρέδωκε τῇ θαλάσῃ. Περσεὺς δὲ καὶ ἐκ τούτου σώζεται καὶ δίσκον ἀφείς ἐν ἀγῶνι τὸν πάππον ἄκων ἀπέκτεινε καὶ τὸ μάντευμα εἰς τέλος ἦγεν. Χρεῖται.

Prog 3 1 t Ἀλέξανδρος ἐρωτηθεὶς παρὰ τινος ποῦ ἂν ἔχοι τοὺς θησαυροὺς τοὺς φίλους ὑπέδειξεν. Ὅτι μέγας μὲν καὶ θαυμαστός ὁ βασιλεὺς Μακεδόνων Ἀλέξανδρος καὶ τὴν ἡπειρον ἑκατέραν τῶν αὐτοῦ κατορθωμάτων ἐνέπλησε καὶ τοσοῦτον τοὺς ἔμπροσθεν καὶ τοὺς ὕστερον παρήνεγκεν ὡς πρώτην χώραν μὴ δοῦναι, πάντας ἂν ἡγοῦμαι συμφῆσαι, πλην εἴ τις ἢ παντάπασιν ἀναισθήτως ἢ λίαν ἀγνωμόνως ἔχοι· ἐμοὶ δὲ δοκεῖ καλὰ πρᾶξαι καὶ παραδοῦναι τοῖς ἐσομένοις ὑμνεῖν οὐ τύχη μόνον, ἀλλὰ καὶ συνέσει χρησάμενος πρὸς ἅπαντα καὶ τῇ παρ' ἐκείνης ῥοπῇ καὶ τὰ παρὰ τῆς φρονήσεως ἀγαθὰ συνεισενεγκών.

Prog 3 1 2 οὐ γὰρ ταῦτόν ἔπαθε τοῖς ἄλλοις βασιλεῦσιν οἷς ἄχρηστος μὲν ἡ παιδεία κέκριται, τῆς δὲ εὐδαιμονίας ὄρος ἡ τρυφή, ἀλλ' ἡγησάμενος οὐδὲν τῶν ἀνδραπόδων διαφέρειν τοὺς ἀμοιροῦντας τούτου τοῦ κτήματος καὶ βουλευθεὶς ἐν τῷ καλλίστῳ τῶν ὄντων ἀμείνων εἶναι τῶν ἀρχομένων Ἀριστοτέλει φέρων ἑαυτὸν συνῆψε καὶ κατέστησε τοῦ σοφωτάτου μαθητὴν. καὶ τῶν μετὰ ταῦτα λαμπρῶν καὶ βεβοημένων ἢ πρὸς ἐκεῖνον συνουσία τὴν ὑπόθεσιν δέδωκε. περὶ μὲν οὖν τῆς ἀνδρείας ἢ τῆς δεινότητος ἢ τοῦ πρὸς ἔργοις ἔχειν αἰεὶ τὸν λογισμὸν ἢ τι τῶν τοιούτων εἰ διεξίοιμι, μακροτέρων ἂν δέοι λόγων· ὡς δὲ κοινὸν ἑαυτὸν κατέστησε καὶ πρὸς τοὺς συνόντας ὁμιλητικὸν ὥστε καὶ ἐρέσθαι τοῖς βουλομένοις ἐξεῖναι καὶ τυχεῖν ἀποκρίσεως εὐμενοῦς, τοῦτο τίς οὐκ ἂν ἀγασθείη; τοῖς μὲν γὰρ ἄλλοις εἴ τις ἀντιβλέψειεν, ἀδίκημα νενόμισται· Ἀλέξανδρος δὲ εἰ μὴ πρὸς τὰς ἐντεύξεις ἡμερώτατος φαίνοιτο, πάντων αἰσχιστον ἡγεῖτο.

Prog 3 1 4

καὶ γάρ τοι προσελθὼν τις ἥδιστ' ἄν, ἔφη, τοὺς θησαυροὺς ἴδοιμι τοὺς σοῦς, ὦ βασιλεὺς. καὶ μοι δοκεῖ τοῦτο ἐπαρθῆναι ποιῆσαι ὁρῶν μὲν ἅπαν ἔθνος ἤδη κατεστραμμένον, ἡγούμενος δὲ πλήθει χρημάτων ταῦτα εἰς τέλος ἤκειν. πῶς οὖν Ἀλέξανδρος; οὐχ ὑβρίζειν ὑπέλαβεν, εἴ τις ἐρωτήσῃε προχείρως. ἔπειτα οὐκ ἐκέλευσε τοῖς διακόνοις λαβοῦσι τὸν ἄνθρωπον περιάγειν καὶ δεικνύναι χρυσίου πλῆθος, ἀργυρίου τάλαντα τόσα καὶ τόσα, λαφύρων ἀφθονίαν, ἀλλ' εἰς τοὺς φίλους προστάξας ἰδεῖν μὴ ζητήσης ἕτερον, φησὶν, Ἀλεξάνδρου πλοῦτον. οὗτοι γὰρ ἐμοὶ θησαυροί. Ὡς τοίνυν εἰκότως ταύτην ἡγήσατο πρέπειν τοῖς φίλοις τὴν προσηγορίαν, ῥάδιον γινῶναι, εἴπερ ἐξετάσομεν τοὺς τε καιροὺς οἷς ἀνάγκη χρῆσθαι τοὺς ἀνθρώπους καὶ τύχας ἀμείνους καὶ παραπλησίους καὶ χείρονας, ἔτι δὲ πρὸς τούτοις ἡλικίας καὶ ὅτε τις βουλευέται.

Prog 3 1 6 Οὐκοῦν δύο μὲν καιροὶ τὰ ἀνθρώπινα διαιτῶσι πράγματα, λέγω δὴ πόλεμον καὶ εἰρήνην. <ἐν> ἐκατέρῳ δὲ μέγιστον ἡ τῶν φίλων ἰσχὺι μερίς. οἷον τοῖς πολεμοῦσι δεῖ μὲν χρημάτων, δεῖ δὲ ὅπλων, δεῖ δὲ συμβούλων, δεῖ δὲ συμμάχων. οὐκοῦν λυεῖ μὲν τὴν ἀπορίαν τῶν χρημάτων εἰς μέσον τιθεὶς τὰ ὄντα ὁ φίλος οὐχ αὐτοῦ μᾶλλον ἡγούμενος εἶναι τὴν οὐσίαν ἢ τοῦ συνήθους, συμβουλὰς δὲ τὰς ἀρίστας ἀναζητῶν καὶ λέγων ἐκείναις ὀρθοῖ τὰ πράγματα. ἤδη δὲ τινες ὅπλων ἀποροῦντες εἰς τοὺς φίλους ἰδόντες εὐπόρησαν. καὶ μὴν τό γε τῶν συμμάχων ἀγαθὸν τῆς φιλίας ἡγησαμένης ἂν γένοιτο. τὸ δ' αὐτὸ καὶ πόλεσι καὶ τοῖς καθέκαστα χρήσιμον.

Prog 3 1 7 καλῶ μὲν γὰρ ἐγὼ πόλεων φίλους τοὺς εὖνους τοῖς καθεστηκόσιν, οὗτοι δὲ <οἱ> νόμους τιθέντες καὶ ψηφίσματα γράφοντες καὶ γνώμας ἀγορεύοντες καὶ τοὺς ἀδικοῦντας ἐλέγχοντες καὶ τοὺς χρηστοὺς ἀμείβεσθαι πείθοντες. ἀλλὰ μὴν καὶ τοῖς καθέκαστον μέγα παρὰ τῶν ἐπιτηδείων τὸ κέρδος. ἐκεῖνοι γὰρ εἰσιν οἱ νουθετοῦντες ἀμαρτάνοντας ἢ σφαλλομένους ἐπὶ τὰ βελτίω μεθιστῶντες, οἱ δεομένοις ἐπικουροῦντες, οἱ ταῖς εὐπραξίαις χαίροντες, οἱ τοῖς ἀτυχοῦσι συναλγοῦντες. ἐκεῖνοι καὶ πολέμους πειρῶνται καταλύειν ὥς ἄριστα καὶ τὴν εἰρήνην ὥς ἐπιπλεῖστα φυλάττειν καὶ τὸ πρόσφορον ἐκατέρῳ τηροῦντες <καὶ> αἰεὶ τὰ συνοίσοντα πράττοντες. ἀλλὰ μὴν πόλεων τὰς μὲν βασιλεύεσθαι, τὰς δὲ [καὶ] δημοκρατεῖσθαι συμβέβηκεν, ἐν δὲ ταῖς ὀλιγαρχίας καθεστάναι.

Prog 3 1 8 ὁ δὲ τοῖς ὑπάρχουσιν οἰκείως ἔχων σώζει μὲν βασιλεῖ τὴν βασιλείαν, τηρεῖ δὲ δήμοις τὴν ἐλευθερίαν, φυλάττει δὲ ταῖς ὀλιγαρχίαις τὸ σχῆμα. ἀλλὰ μὴν τῶν ἀνθρώπων οἱ μὲν πενία συζῶσι, τοῖς δὲ πολὺς παρὰ τῆς τύχης ὁ πλοῦτος.

Prog 3 1 9 ἐκάτερον δὲ δεῖται πρὸς ὑπερβολὴν τῆς τῶν φίλων ῥοπῆς. τοῖς μὲν γὰρ διασώζει τὰ ὄντα, τοῖς δὲ ἐπικουφίζει τὴν πενίαν. καὶ μὴν ἅ γε δι' ἡμῶν αὐτῶν πράττειν ἀδύνατον, ταῦτα τῇ τῶν φίλων προσθήκῃ πληροῦμεν.

Prog 3 1 10 τίς γὰρ οὐκ οἶδεν ὅτι δεῖ μὲν γυναικὸς ἀνδρὶ κατὰ τὸν Ἡσίοδον; αὐτοὶ δ' οἱ γαμεῖν μέλλοντες ἐρυθριάσαιεν ἂν ὑπὲρ τοῦ γάμου διαλεγόμενοι. ἐνταῦθα δὲ τὸν ἐπιτήδειον ἡ χρεια καλεῖ. ὁ δὲ πολλοὺς καὶ καλοὺς μελετήσας λόγους καὶ τὰ ὄντα ἄρας καὶ τὰ οὐκ ὄντα προσθεὶς ῥᾶστα συνάπτει τὰ γένη. ἀλλ' ἐν ταῖς ἀποβολαῖς τῶν παίδων καὶ τῶν ἀναγκαιοτάτων, οὗ πολλάκις τὸ πάθος μεῖζον ἢ φέρειν, τίνες οἱ παρόντες καὶ τῆς λύπης ἀφαιροῦντες καὶ κωλύοντες ὀρμῆσαι πρὸς ξίφος; οὐχ οὗτοι; πᾶς ἂν συμφήσειεν ὅστις οὐκ ἄπειρος φίλων.

Prog 3 1 11 ἐπεὶ καὶ πᾶσαν ἡλικίαν ἔγωγ' ἂν φαίην μέγιστα τοῦ πράγματος ἀπολαύειν. τὸ γῆρας ἐκεῖθεν κουφότερον, τοῖς ἀκμάζουσιν ἀπὸ τούτων οἱ συνεργοί, τοῖς παισὶν οὐχ ἐτέρωθεν οἱ τῶν ἀσκήσεων κοινωνοί. οὕτως οὐδὲν ἐστὶν ὃ φαίης ἂν ἔξω καθεστάναι τῆς παρὰ τῶν

συνήθων χρείας. Ἔστι μὲν οὖν οὐδὲ ταῦτα σμικρὰ παραδείγματα τοῦ σώφρονα ἀποκρίνασθαι τὸν Ἀλέξανδρον, δοκεῖ δ' ἂν μοί τις ἰδεῖν ἀκριβέστερον ἡλίκον τὸ πρᾶγμα τῶν φίλων, εἰ τοὺς ἐστερημένους ἐκείνων σκέψαιτο.

Prog 3 1 13 οὐκοῦν ὁ μὲν τύραννος ἐν φόβῳ βέβαιον μὲν οὐδὲν τῶν παρόντων ἀγαθῶν ἡγούμενος, ἀεὶ δὲ τὸ μέλλον προσδοκῶν χαλεπὸν; ὧ γὰρ οὐκ ἔστι σύμβουλος ἀποστήσων μὲν τοῦ χείρονος, προσάξων δὲ τῷ βελτίονι καὶ πείσων τὰ μὲν φεύγειν, τὰ δὲ διώκειν, πῶς ἂν ὁ τοιοῦτος ἢ πολεμήσειεν, ὅτ' ἄμεινον, ἢ τὴν εἰρήνην, ὅτε βέλτιον, ἔχοι; παρὰ τοῦ δ' ἂν τοὺς ἐπιβουλεύοντας προμαθῶν ἀποκρούσαιο πρὸ τῆς πείρας τὰ δυσχερῆ; τίς δ' ἂν αὐτῷ νενικηκότε συμπαianίσειε; τίς δ' ἂν ἡττημένῳ συναχθεσθείη; τῇ πόλει δὲ κηδεμόνος ἀπορούση τίς τῶν ὄντων ἀσφάλεια, τίς ὑπὲρ τοῦ μέλλοντος ἄδεια; εἶεν.

Prog 3 1 14 τοῖς δὲ δὴ καθέκαστον οὐκ ἀλγυνότατος ὁ βίος τῆς τοιαύτης κοινωνίας ἐστερημένοις; τίς ἐπ' ἀγορᾶς διαλέξεται; τίς ὃ τι χρὴ πράττειν ὑποθήσεται; τίς ὃ φυλάξασθαι δεῖ συμβουλεύσει; τίς κουφίσει συμφορὰν; τίς κρινομένῳ παρέσται; ἀφήρηται καὶ τῆς νεότητος ἢ τέρψις ἄνευ φίλων, καὶ γῆρας βαρύτερον, εἰ τοῦτο ἀφέλοι τις, καὶ πενία μὴ τοῦτο ἔχουσα διπλοῦν ἂν εἴη κακόν.

Prog 3 1 15 ὁ δέ γε πλούσιος τοὺς μὲν ἐπιβουλεύοντας πολλούς, τοὺς δὲ βοηθοῦντας οὐδαμῶς ὄψεται. καὶ πολλὰ ἂν εἴη λέγειν ἃ τοῖς ἀποροῦσι φίλων συνέζευκται χαλεπά. εἰ τοίνυν τοῖς σπανίζουσι φίλων πάντα περιέστηκε τὰ δεινὰ, τοῖς γε ἐν εὐπορίᾳ γνωρίμων εὐδαιμονία πολλή. καὶ παραπλησίως τοῖς μὲν ἡδιστος, τοῖς δὲ βαρύτερος ὁ βίος. Καὶ μὴν εἰκότως ἂν μᾶλλον οἱ φίλοι θησαυροὶ προσαγορευθεῖεν ἢ ταῦτα ἃ νῦν οὕτω κέκληται.

Prog 3 1 16 τί γὰρ τοσοῦτον παρὰ τῶν χρημάτων ὅσον τὸ παρὰ τούτων; παρετάξατο χρήματα πολεμοῦσι καὶ παρεκινδύνευσεν; οὐκ ἔστιν. ἀλλ' εἰσηγήσατο γνώμην; ἀλλὰ προκατεμήνυσεν ἐνέδραν; ἀλλ' ἔλυσεν στάσιν; ἀλλὰ φρονιμωτέρους ἐποίησεν; οὐδαμῶς. καὶ μὴν πάντα γε ταῦτα καὶ ἔτι πλείω τούτων παρὰ τῶν ἐπιτηδείων καὶ πρὸς γε αὐτὰ τὰ χρήματα παρ' αὐτῶν γένοιτ' ἂν. ἔτι τοίνυν οἱ μὲν ἄριστοι τῶν φίλων οὐδεπώποτε χείρους τοὺς χρωμένους ἐποίησαν, τὸν δὲ πλοῦτον ἀκούομεν πολλάκις εἰς κακίαν συντελεῖν. ὥστε νουνεχόντως Ἀλέξανδρος μετέστησεν ἀπ' ἐκείνων ἐπὶ τούτους τοῦνομα.

Prog 3 1 17 διόπερ ἀεὶ φίλων δεῖ τοῖς μέλλουσιν εὐδαιμόνως βιώσεσθαι. ὅτῳ δὲ οὐκ ἔστι τοιοῦτον κτῆμα, παραπλήσιον ἂν εἴη πεπονθὼς τῷ τῆς ἐτέρας ἐστερημένῳ ταῖν χεροῖν. ὅσον γὰρ ἀλλήλοις οἱ πόδες ἐν τῷ βαδίζειν συνεισφέρουσι, τοσοῦτον ἐν τοῖς πράγμασιν οἱ φίλοι παρέχουσιν. οὐχ ἀμάρτοι δ' ἂν τις οὐδὲ τὴν συζυγίαν τῶν ὀφθαλμῶν παραβαλὼν τῇ κοινωνίᾳ τῶν φίλων. Ἔστι μὲν οὖν καὶ παρὰ τῶν καθ' ἡμέραν γινομένων πλῆθος ἀποδείξων λαβεῖν καὶ μεστὸς ὁ βίος τῶν εἰς τοῦτο φερόντων, ἔχοι δ' ἂν τις καὶ πρὸς τοὺς ἄνω χρόνους τῶν ἡμιθέων ὁρῶν ἀπ' αὐτῶν κομίσει τὰ παραδείγματα.

Prog 3 1 18 τί γὰρ ἐνδοξότερον τῆς Ἡρακλέους καὶ [τῆς] Θησέως φιλίας; ἢ τί τῶν κατωρθωμένων αὐτοῖς διὰ τοῦ ταῦτά προελέσθαι τε καὶ φρονῆσαι παραπλήσια καὶ συμπνεῦσαι πρὸς τοὺς ἄθλους; ὅτε δὲ ἀποστροφῆς ἐδέχσεν αὐθις τῷ Ἡρακλεῖ, τίς ἀγαγὼν αὐτὸν Ἀθήναζε πρὸς τὴν χρείαν ἤρκεσεν; ὁ Θησεύς. αὐτὸς τοίνυν οὗτος Θησεύς ὁ Πειρίθῳ χρώμενος ἐξετάσωμεν ἅ τε ἀπήλαυσεν ἅ τε παρέσχεν.

Prog 3 1 19 οὐκ οὖν ἔδει μὲν τῷ Θησεῖ τὴν Ἑλένην γενέσθαι δι' ἀρπαγῆς; ἐπεὶ δὲ πείθων οὐκ εἶχε λαβεῖν, ἦν δὴ ὁ κίνδυνος οὐ μικρός, τοῦτο μὲν ἐκ τοῦ πατρός, τοῦτο δὲ ἐκ τῶν ἀδελφῶν καὶ τῶν ἄλλων τῶν ἐν Λακεδαιμόνι. ἀλλ' ὅμως ἐτόλμα Θησεύς, οὐκ ἀπελείπετο δὲ Πειρίθους τὴν χάριν πρὸ τῶν φόβων τιθέμενος. καὶ οὐκ ἐμέμψατο τὴν προθυμίαν, ἀλλὰ τάχιστα δὴ τὴν ἀντίδοσιν ἐκομίζετο.

- Prog 3 1 20 βουληθεῖς γὰρ μνηστεῦσαι Κόρην τὴν Διὸς καὶ Δήμητρος ἐκέλευσε μὲν τῷ Θησεῖ συνακολουθῆσαι, ὁ δὲ τὰ μὲν πρῶτα κατέχειν ἐπειράτο πρόδηλον εἶναι λέγων τὴν συμφορὰν, ἐπεὶ δὲ πείθειν λέγων οὐκ ἴσχυεν, ἐκοινώνει τῶν κινδύνων εἰδὼς μὲν ἃ πείσεται, παθεῖν δὲ μᾶλλον αἰρούμενος ἢ λυπῆσαι τὸν φίλον. τὸν δὲ παῖδα τὸν Ἀγαμέμνωνος πῶς ἀκούομεν διατεθῆναι μετὰ τὸν φόνον τῆς μητρός; οὐκ ἡλαύνετο μὲν ὑπὸ τῶν Ἑριννύων, ἐμισεῖτο δὲ ὑπὸ τῶν ἰδίων, ἐπάρατος δὲ καὶ δυσσεβῆς ἐδόκει παρὰ πᾶσι καὶ μισώτατος εἶναι; ἀλλ' ὅμως ὁ Πυλάδης οὐκ ἀπεστράφη μετὰ τῆς τύχης τὸν ἄνθρωπον οὐδὲ ἐνθυμηθεῖς ὡς μεταλήψεται τῆς ἀδοξίας ἐγκαλυψάμενος ἔφυγεν, ἀλλὰ παρῆν καὶ συνηκολούθει καὶ συνηγωνίζετο καὶ θεραπεύειν οὐκ ἡσχύνετο τὸν αὐτόχειρα τῆς μητρός.
- Prog 3 1 22 μικρὰ πάντα πρὸς τὴν Ἀχιλλέως γνώμην κρινόμενα. ἐκεῖνος γὰρ ἦδει σαφῶς ἀκούσας ὡς δεῖ δυοῖν θάτερον, ἢ τὸν Ἑκτορα μὴ διαφθεῖρειν ἢ καὶ αὐτὸν τεθνάναι, ἀλλ' ὅμως ἔμπροσθεν τῆς ἑαυτοῦ ψυχῆς ἐποίησατο τιμωρῆσαι Πατρόκλῳ. Αὕτη μὲν ἡ τῶν πραγμάτων Ἀλεξάνδρῳ μαρτυρία, δεῖ δὲ μηδὲ Εὐριπίδην παραλιπεῖν, πάντως δὲ οὐκ ἀμφισβητήσιμος ἡ σοφία τοῦ ποιητοῦ.
- Prog 3 1 23 τί οὖν ἐκεῖνός φησι; μηδὲν εἶναι προτιμότερον φίλου σαφοῦς, οὗ δεύτερον πᾶν ἐφεξῆς ἄριστον. εἴτ' ἐπειδὴ τοὺς ἀνθρώπους ἑώρα πλοῦτον καὶ τυραννίδα θαυμάζοντας, διαρρήδην φησὶν· οὐ πλοῦτος, οὐ τυραννὶς τοῦδε βέλτιον. Εἰκότως ἄρα θησαυροὶ τε ἐνομίσθησαν Ἀλεξάνδρῳ καὶ ὠνομάσθησαν οἱ φίλοι.
- Prog 3 1 24 ἔστι τοίνυν ἐχόντων νοῦν κάκεῖνον ἐπαινεῖν τοῦ λόγου καὶ αὐτοὺς μιμεῖσθαι τοῖς ἔργοις, ὡς οὐκ ἔσθ' ὅπως εὐδαιμόνως βιώσομεν, εἰ μὴ φίλων πολλῶν καὶ ἀγαθῶν εὐποροῖμεν. Διογένης μειράκιον ἰδὼν ἀτακτοῦν τὸν παιδαγωγὸν ἔπαισεν ἐπειπὼν· τί γὰρ τοιαῦτα παιδεύεις; Ἀπασα μὲν μοι φιλοσοφία τίμιον καὶ δαιμόνιον καὶ μοι δοκοῦσιν οἱ τοὺς ἐν αὐτῇ ζῶντας μὴ θαυμάζοντες ἴσως ἂν πάντων τῶν θεῶν ὀλιγωρῆσαι, χρή δὲ τοσοῦτον αὐτοὺς ὑπολαμβάνειν τῶν λοιπῶν διαφέρειν ὅσον περ ἐκείνους τῶν θηρίων· τῶν δ' αὖ τοῦτον ἡρημένων τὸν βίον εἰκότως ἂν μοι δοκῶ Διογένη τε διαφερόντως ἀγασθῆναι καὶ τὴν ὁδὸν ἣν οὗτος ἦλθε.
- Prog 3 2 2 τὸ μὲν γὰρ οὐρανοῦ τε καὶ γῆς μέτρα ἡλίου τε καὶ σελήνης διερευνήσασθαι δρόμους ἄλλοις ἀφῆκεν, αὐτὸς δὲ μετῆλθεν ἀρετὴν ἢ μάλιστα τοὺς ζῶντας ὀνήσειν ἔμελλε. πλούτου κατεφρόνει, τῶν ἡδονῶν ἐκράτει, τὸ σῶμα παρείχε τοῖς πόνοις, τὴν τῶν δυνατῶν εὐδαιμονίαν δυστυχίαν ἐνόμιζε. πάντας δὲ ἀνθρώπους οἰκείους ἡγούμενος ἐπεμελεῖτο πάντων καὶ συλλήβδην εἰπεῖν Ἑρακλέους ἑαυτὸν ζηλωτὴν κατέστησεν αὐτῇ βακτηρίᾳ περιῶν ἐπὶ τῷ βελτίους ποιεῖν οἷς ἐντυγχάνοι. οἷον δ' αὖ κάκεῖνο διεπράξατο.
- Prog 3 2 3 παιδί μὲν γὰρ ὁ παιδαγωγὸς παρῆν, τὸν δὲ προσήκοντα κόσμον ὁ παῖς οὐκ ἐφύλαττε, Διογένης δὲ τὸ πραττόμενον ἐπανορθώματος ἐδόκει δεῖσθαι. τί οὖν ποιεῖ; τὸν νέον ὑπερβὰς ἐπὶ τὸν ἐφεστηκότα φέρεται καὶ παῖει κατὰ τοῦ νώτου πολλὰς καὶ προστίθησι ταῖς πληγαῖς τὸν λόγον, ὡς οὐκ ἄρα χρή τοιοῦτον εἶναι παιδευτήν. Πρῶτον μὲν οὖν ἀμφοτέρων εἵνεκα τὸν ἄνδρα ἐπαινώ, τοῦ τε μὴ κατοκνῆσαι ταῖς χερσὶ χρήσασθαι πρὸς τὸ σωφρονίσαι καὶ τοῦ τὴν αἰτίαν εἰπεῖν δι' ἣν τοῦτο ἐποίησε.
- Prog 3 2 4 τοὺς τε γὰρ σφόδρα ἀδικοῦντας ἔργῳ παιδεύειν ἡξίου τό τε μὴ σιωπῆσαι καὶ τὸ πόθεν ἐπὶ τὰς πληγὰς παρωρμήθη δηλοῦντος ἣν τῷ πεπονθότι τοῦ χάριν ταῦτ' ἐπεπόνθει. εἰ γὰρ πλήξας ἀπιὼν ὥχετο σιωπῇ, οὐδὲν ἂν ἐκώλυσε τὸν μὲν παιδαγωγὸν ἀγνοῆσαι πλημμελήσαντα, τῇ δὲ ἀγνοίᾳ μηδὲν βελτίω γενέσθαι. καὶ μὴν τὸ τῶν ἀμαρτημάτων τοῦ νέου παρὰ τοῦ παιδαγωγοῦ τὴν τιμωρίαν λαβεῖν νοῦν ἐχόντων εὐρήσομεν.

- Prog 3 2 5 ἐνθυμηθῶμεν γὰρ ὅτου χάριν οἱ γονεῖς μισθοῦνται τοὺς ἐπιστησομένους τοῖς υἱέσιν. ἄρα γε μάτην ἐπιθυμοῦντες δαπανᾶσθαι χρήματα, ἀναλίσκειν πλοῦτον; πόθεν; οὐδεὶς οὕτως ἀπόπληκτος. ἀλλὰ πρὸς τί δὴ βλέπουσιν; ἴσασιν ἐκεῖνοι τὴν νεότητά ἐπιρρεπῇ φύσει πρὸς τὰ ἁμαρτήματα, κατὰ δὲ τῶν χρηστῶν αἰεὶ τὴν ἐναντίαν δόξαν ἔχουσιν καὶ φεύγουσιν μὲν ἀφ' ὧν ἔστιν εὐδαιμονίαν λαβεῖν, διώκουσιν δὲ δι' ὧν ἔστιν ἀθλιωτάτους γενέσθαι.
- Prog 3 2 7 ἴν' οὖν τῷ νέῳ παρὰ τῶν πρεσβυτέρων μανθάνειν εἴη, τίσι μὲν προσεκτέον, τίνων δ' ἀφεκτέον, τούτου χάριν τὴν πλείστην πρόνοιαν ἐνταῦθα εἰσφέρονται παιδαγωγούς ὡς μάλιστα βελτίστους ἀνερευνᾶν κανόνα τῶν τοῦ παιδὸς πραγμάτων ποιούμενοι τὴν ἐκείνου γνώμην. τεκμήριον δέ, τῶν γὰρ ἀνθρώπων ἕκαστος τῷ τοῦ παιδαγωγοῦ τρόπῳ τεκμαίρεται τὸν τοῦ νέου.
- Prog 3 2 8 κἂν μὲν ἢ χρηστὸς ἐκεῖνος, καὶ περὶ τούτου προσδοκᾷ τὰ βελτίω, μὴ τοιούτου δὲ ὄντος χεῖρους ἐλπίδας καὶ περὶ τοῦ νέου λαμβάνει. οὐκοῦν τοῦ μὲν πατρὸς ἀργύριον δοῦναι, τοῦ δὲ παιδαγωγοῦ τῶν λοιπῶν φροντίσαι μηδὲν ὑποστελλόμενον.
- Prog 3 2 9 διὰ τοῦτο γὰρ καὶ παίειν καὶ ἄγχειν καὶ στρεβλοῦν καὶ ἅ τῶν δεσποτῶν πρὸς τοὺς οἰκέτας, ταῦτα καὶ τῶν υἱέων τοῖς ἐφεστῶσιν ἀξιοῦσιν ὑπάρχειν, ὡς μηδεὶς ἀπόλογος ἐσύτερον ἢ. Τί οὖν φημι; μᾶλλον δέ, τί Διογένης φησὶν; ἂν πίνειν πέρα τοῦ μετρίου βούληται, μῆδαμῶς, ὧς τὰ ν, ἐπίτρεπε.
- Prog 3 2 10 καὶ τὸν ὕπνον δὲ τὸν ἕξω τοῦ προσήκοντος διάκοπτε. καὶ πρὸς ἀργίαν ἐκφερόμενον ἀνέγειρε καὶ παρατήρει βλέμμα καὶ σχῆμα καὶ φωνὴν μὴ παρὰ μέλος συμβῇ. καὶ τὰ μὲν πρῶτα πειρῶ νοθετεῖν, εἰ δ' ἀντιτείνει, κόλαζε καὶ πικρὸς ὑπὲρ σωφροσύνης φαίνου μᾶλλον ἢ τῇ φιλανθρωπίᾳ ζημίον. πάρεστιν ἰμάς. ξαίνει κατὰ τοῦ νώτου πολλάς. φοβείσθω τὴν σὴν βακτηρίαν. εἰ δὲ οὐκ ἐκεῖνος τὴν σὴν, σὺ τὴν ἐμὴν. τούτους ἡγεῖσθαι χρὴ Διογένης τοὺς λόγους. ἐν γὰρ τῷ τί γὰρ τοιαῦτα παιδεύεις; εἰπεῖν ταῦτα πάντα περιείληφεν. Ἔτι τοίνυν ὧδι σκεψώμεθα.
- Prog 3 2 11 πότερον οὖν παρὴν τῷ παιδί διαπαντὸς ἢ οὐ; εἰ μὲν γὰρ ἀπεστάται, προδότης ἦν τοῦ νέου σαφές· εἰ δὲ συνέζευκτο, πότερον ἡρέσκετο τοῖς πλημμελήμασιν ἢ οὐ; εἰ μὲν γὰρ βουλομένου ταῦτα ἦν ἁμαρτάνεσθαι, τίς τοῦ τοιούτου πονηρότερος; εἰ δὲ οὐ βουλομένου, τί παθὼν οὐκ ἐκώλυεν; οὐ γὰρ δὴ χεῖρας ἔμελλεν ὁ νέος ἀνταίρειν. τὸ γὰρ πείθεσθαι καὶ μὴ ἀντιβλέπειν ἀναγκαῖον ὃν ἠπίστατο. εἰ δὲ ἅ τὸν παιδαγωγὸν ὁ Διογένης, ταῦτα τὸν νέον ἐτύγχανε δράσας, οὐκ ἂν ἐκεῖνον εἰπεῖν νομίζομεν; ὧς σοφώτατε Διόγενες, ἐμοὶ γὰρ ὑπέιληπται καλὸν ὃ δίδωσι πράττειν ὁ κύριος.
- Prog 3 2 12 καὶ νῦν σὺ μὲν ταύτην ἀταξίαν, ἐγὼ δὲ παιδείαν ἡγοῦμαι. σημεῖον δὲ τὸ μηδὲ τὸν παιδαγωγὸν ἀποτρέπειν ποιῶμαι. εἰ ταῦτα ἤκουσεν, ἄρ' οὐχ ὡμολόγησεν ἂν ἀκρισίᾳ περὶ τὰς πληγὰς κεχρῆσθαι; πάννυ γε. διόπερ οὐδὲν τοιοῦτον οὔτε ἔπραξεν οὔτε ἤκουσεν. ἐπεὶ δὲ καὶ πανταχοῦ τὰς ἀρχὰς καὶ τὰς ὑποθέσεις προσήκει τῶν πραγμάτων σκοπεῖν καὶ πρὸς ἐκείνας πάντα ἀναφέρειν τὰ δεύτερα, τὸ γὰρ παρέχον τὴν ἀφορμὴν καὶ τῶν ἀκολουθούντων κομίζεται τὸν λόγον, καὶ τὸ τῆς ἀταξίας ὑπὸ μὲν τοῦ παιδὸς ἐγίγνετο, κατεσκεύαστο δὲ τῇ τοῦ παιδαγωγοῦ ῥαθυμίᾳ, οὐ δὴ ψιλὸν ἐξήτασε τοῦργον, ἀλλὰ καὶ τὸν δόντα τῷ πράγματι τὴν καταβολὴν καὶ τῷ μὲν πράττοντι συνέγνω, τὸν δὲ δόντα τὴν ἄδειαν ἐμίσησεν.
- Prog 3 2 14 οὗ γὰρ μὴ συγχωρήσαντος οὐκ ἂν ποτ' ἐπέπρακτο, τοῦτον ἡγεῖτο δίκην τῶν πραχθέντων ὀφείλειν. καὶ γὰρ ὡς ἀληθῶς τῶν ἀτοπωτάτων, εἰ μὲν τι τῶν ἀμεινόνων ὑπὸ τῶν νέων γένοιτο, τὸν ἐφεστηκότα τὴν δόξαν καρποῦσθαι, τῶν δὲ ὡς ἐτέρως ἐχόντων μὴ τὸν αὐτὸν τοῦτον ὑπεύθυνον εἶναι. ἐγὼ πολλάκις ἔγνω τὸν μὲν νέον ἀπομνημονεύοντα

καλῶς, τὸν δὲ παιδαγωγὸν μέγα φρονεῖν ἀξιοῦντα, καὶ τὸν νέον μὲν ὡς ὀξύτατα
συνιέντα, τὸν δὲ μάλιστα σεμνυνόμενον, καὶ τὸν μὲν σωφρονοῦντα, τὸν δέ, εἰ μὴ τις
αὐτὸν ἐπαινοίῃ, δεινὰ φάσκοντα πάσχειν.

Prog 3 2 16 καὶ μὴν οἱ γονεῖς ὅταν αἰσθῶνται τὰ τοῦ παιδὸς αὐτοῖς ὡς ἄριστα προχωροῦντα καὶ
λόγων εἵνεκα καὶ τρόπων, αὐτὸν μὲν οὐδὲ μικρὸν ἐπὶ τούτοις ἂν θαυμάσαιεν, εἰς δὲ τὸν
ἐπόπτην καὶ τὸν ἐπὶ τοῦτο ἄγοντα ῥέπουσι, κροτοῦσιν, ἐπαινοῦσι, χρήματα προτείνουσι,
καὶ τῶν παραχρῆμα διδομένων τὰ προσδοκώμενα μείζω. ἔστιν οὖν ἀπλοῦς καὶ δίκαιος
λόγος· οὐδεὶς θαυμάσεται τὸν νέον τῶν ἀγαθῶν.

Prog 3 2 17 οὐ τοίνυν οὐδὲ κολάσει τῶν ἐναντίων. ἐπὶ τὸν παιδαγωγὸν ἥξει τὸ θαῦμα τῶν δεξιῶν,
οὐκοῦν καὶ τῶν ἀμαρτημάτων ἢ ζημίων. ἢ μέγιστα ἂν εἶεν πλεονεκτοῦντες κἀκεῖνων
δῶρα λαμβάνοντες καὶ τούτων δίκην μὴ διδόντες. ἀλλ' οὐκ ἄξιον. ἀλλ' οἱ τῶν τιμῶν καὶ
τῆς τιμωρίας, εἰ πλημμελοῖτό τι, κληρονομοῖεν ἂν εἰκότως. καὶ μὴ τῆς φιλοτιμίας
ἀντιποιοῦμενοι ἀγανακτοῦντων ἐπὶ ταῖς πληγαῖς. τοῦτο τὸ δίκαιον πανταχοῦ σωζόμενον
εὐρήσομεν.

Prog 3 2 18 ἦσεν ὁ χορὸς πλημμελῶς. τὸν διδάσκαλον ἐν αἰτίαις ἔχει τὸ θέατρον, καὶ τῶν μὲν
χορευτῶν οὐδεὶς καθάπτεται, τὸν δὲ οὐ καλῶς ῥυθμίσαντα τοῦτον ἐλαύνουσι. δῆλον γὰρ
ὡς, εἴπερ οὗτος ὑφηγεῖτο τὴν ἀμείνω, ταύτην ἂν ἦλθεν ἐκείνων ἕκαστος. βοῦς δὲ ὅταν
κυρίττῃ, πότερα τὸν βουκόλον ἢ ἐκεῖνον μεμφόμεθα; πῶλος δὲ ὅταν ἀτακτῇ, πότερον
ἐκεῖνον ἢ τὸν ἡνίοχον κακίζομεν; φροντιζέτω δὲ καὶ τῆς τῶν ναυτῶν ἀρετῆς ὁ
κυβερνήτης ὡς αὐτὸς ὑφέξων λόγον ὧν ἂν ἐκεῖνοι σφαλῶσιν.

Prog 3 2 19 ὥσπερ γὰρ ἐπὶ τὸν λοχαγὸν τὰ τῶν ἐπομένων ἐγκλήματα βαδίζει, τὰ γὰρ ἐκείνου νεύματα
τῶν πρακτέων τοῖς στρατιώταις ὄρος, οὕτω καὶ τὴν αἰτίαν τῶν ἀμαρτανομένων τοῖς
νέοις ἐπὶ τὴν τοῦ παιδαγωγοῦ κεφαλὴν δικαίως <ἂν> ἀναθεῖεν ἅπαντες. Γένοιτο δ' ἂν
ὁ φημι γνωριμώτερον, εἰ πρὸς τὰς μεγίστας τῶν Ἑλληνίδων πόλεων ἀποβλέψαιμεν, τὴν
Ἀθηναίων λέγω καὶ Λακεδαιμονίων.

Prog 3 2 20 Ἀθηναῖοι μὲν οὖν οὐκ ἀναιρεθέντων τῶν πεσόντων ἐν Ἀργινούσαις τοὺς μὲν στρατηγούς
ἀπέκτειναν, τοὺς δὲ λοιποὺς οὐδ' ἐμέμψαντο. καίτοι γε πάντες ὁμοίως ἦσαν ἡμεληκότες
τῆς τῶν ἀπελθόντων ταφῆς, ἀλλ' ἐπειδὴ τὴν ῥαθυμίαν ἥδεσαν ἀπὸ τῶν στρατηγῶν
ὠρμημένην, τούτων τὸ ἐγκλημα καὶ τὴν δίκην ἐποίησαντο. Λακεδαιμόνιοι δὲ τῇ πρὸς τὸν
Θεμιστοκλέα τιμῇ δῆλον κατέστησαν ὡς τῶν τὰς αἰτίας παρεχομένων τὰ λοιπὰ πάντα
γίνεται.

Prog 3 2 21 μετὰ γὰρ τὰς γενναίας ἐκείνας καὶ θαυμαστάς πράξεις ἃς ἐπεδείκνυντο κατὰ τοῦ
βαρβάρου Θεμιστοκλῆς μὲν ἦκεν εἰς Σπάρτην, οἱ δὲ αὐτὸν ἐστεφάνωσαν τῆς ἐν Σαλαμῖνι
ναυμαχίας ἀφορμὴν ποιούμενοι τὴν ἐκείνου διάνοιαν. Οὐκοῦν Διογένης μὲν ὀρθῶς οἶδεν
ὅτῳ προσήκουσιν αἱ πληγαί, δεῖ δὲ τοὺς εὖ φρονοῦντας ἐκεῖνον ἐπαινεῖν καὶ τοῖς ἔργοις
μιμεῖσθαι.

Prog 3 3 t Ἰσοκράτης τῆς παιδείας τὴν μὲν ρίζαν ἔφη πικράν, τοὺς δὲ καρποὺς γλυκεῖς. Ὁ μὲν τις
Ἰσοκράτην ἐπαινεῖ τῶν λόγων οἷς τοὺς ἄνδρας τοὺς ἀγαθοὺς ἐκόσμησεν, ὁ δὲ τῶν
συμβουλιῶν ἐν αἷς πολλὴν ἐπεδείξατο τὴν σύνεσιν, ἔνιοι δὲ καὶ τῶν δικανικῶν ἐν οἷς
οὐδενὸς ἐφάνη φαυλότερος.

Prog 3 3 1 οἱ δὲ τοῦ τῶν ὀνομάτων, οἱ δὲ καὶ τοῦ τῶν ῥυθμῶν ἐαλώκασι κάλλους. ἡσθόμην δὲ τινῶν
καὶ τὸ μὴδὲ τοῖς κοινοῖς αὐτὸν ἐθελῆσαι προσελθεῖν ἐν θαύματι πεποιημένων.

Prog 3 3 2 λογίζονται γὰρ ὡς, εἰ μὲν ἐγένετο τῶν ἐπὶ τοῦ βήματος, αὐτὸν ἂν μόνον παρέσχε ρήτορα
τῇ πόλει τῶν Ἀθηναίων, παιδεύειν δὲ τάξας ἑαυτὸν καὶ τὴν τῶν λόγων ὑφηγεῖσθαι

τέχνην πολλοὺς ἀνθ' ἑνὸς τῷ βίῳ κατέστησεν. ἐγὼ δὲ ἐπαινῶ μὲν καὶ ταῦτα ἢ σφόδρα ἂν εἶην ἄτοπος, εἰ μὴ βουλοίμην ἐπαινεῖν, οὐδὲν ἦττον μέντοι θαυμάσας ἔχω τὰς ὑποθήκας, αἷς ὅσοι ἐπέισθησαν εὖρον ἐπὶ τῶν πραγμάτων τὸ κέρδος.

Prog 3 3 3 αὐτῶν δέ γε τῶν ὑποθηκῶν τὰς μὲν ἐν γράμμασι, τὰς δὲ ἀπὸ στόματος οὕτοσι πρὸς τοὺς συνόντας εἰπὼν ἐν μνήμῃ καταλέλοιπε. τῶν δ' αὖ τῇ μνήμῃ σωζομένων πολλὰς μὲν ἔξεστιν ἐξετάσαι, χαλεπὸν δὲ ἀπάσας.

Prog 3 3 4 διόπερ ἐνὶ μόνῳ χρήσομαι πρὸς τὸ παρόν, ὃ περὶ τῆς παιδείας εἴρηκε. καὶ γὰρ ἂν εἴη πρόπον παιδεύειν ἐπιχειροῦντα τοῦτο πρὸ τῶν ἄλλων πρεσβεύειν. ἐκεῖνος γὰρ ὡς εἶδε τοὺς νέους ἀποδιδράσκοντας τῷ φόβῳ τῶν πόνων καὶ τοὺς μὲν ἐν ἀρχῇ λογιζομένους ἰδρῶτας, τὸ δὲ ἀπ' αὐτῶν κέρδος οὐ προσενθυμουμένους τί ποιεῖ; παραθεῖς τοῖς πρώτοις τὴν τελευτὴν καὶ τοῖς λυπηροῖς τὴν ἡδονὴν μᾶλλον δι' ἐκείνην ἐρρωμενεστέρους κατέστησεν ἢ διὰ ταῦτα ῥαθυμοτέρους.

Prog 3 3 5 ἢ γὰρ παιδεῖα, φησὶν, ἔχει μὲν ρίζαν, ἔχει δὲ καρποὺς καὶ τῇ μὲν τὸ πικρὸν πρόσσεστιν, τοῖς δὲ τὸ ἥδιστον συνέζευκται. Τίς οὖν οὐκ ἂν θαυμάσειε πρὸ τῶν ἄλλων εὐθὺς τὴν ἀλήθειαν; ἐξετάσωμεν γὰρ ἀμφοτέρους τοὺς καιροὺς, τὸν τε τῆς ἀρχῆς ἣν ὀνομάζει ρίζαν, καὶ τὸν τῆς τελευτῆς εἰς ὃν φέρει τὸ τῶν καρπῶν.

Prog 3 3 6 εὐρήσομεν γὰρ τὴν μὲν ἀποκναίουσαν ἀηδίαν, τὴν δὲ εὐφραίνουσαν μεθ' ὑπερβολῆς. Σκόπει γὰρ ἴδρυται μὲν ὁ διδάσκαλος ἐφ' ὑψηλοῦ τινοῦ, ὥσπερ οἱ δικασταί, φοβερός, συνάγων τὰς ὀφρῦς, θυμὸν ἐμφανίζων, οὐδὲν εἰρηναῖον προδεικνύς.

Prog 3 3 7 δεῖ δὴ τὸν νέον προσιέναι τρέμοντα καὶ συνεσταλμένον ποικίλην ποιησόμενον τὴν ἐπίδειξιν ὣν εὖρεν, ὣν συνέθηκε, μνήμης ἐπὶ τούτοις. κἂν φαύλως αὐτῷ ἢ ταῦτα παρεσκευασμένα, ἀγανακτήσεις, λοιδορίαι, πληγαί, περὶ τοῦ μέλλοντος ἀπειλαί· ἂν δὲ πάντα αὐτῷ πρὸς ἄκρον ἡσκημένα φαίνεται καὶ μηδαμοῦ μέμψει παρέχῃ χώραν, κέρδος τὸ μὴ παθεῖν κακῶς καὶ παραγγέλσεις τοῦ μὴ χεῖρω πρὸς τὰ δεύτερα γενέσθαι, μᾶλλον δέ, τοῖς πάντα ἃ προσήκει πληροῦσιν ἀπόκειται τι χαλεπόν. ὁμοῦ τε γὰρ ἀνενδεῶς ἔδοξεν εἰρησθαι καὶ μεῖζον ὑπομένουσι φορτίον. δοκοῦσι γὰρ καὶ τοῖς μεῖζοσι τάχιστα ἂν ἀρκέσαι. τὰ μὲν δὴ τοῦ διδασκάλου τοιαῦτα καὶ παραπλήσια, ὃ δὲ δὴ παιδαγωγός, Ἡράκλεις, τῶν δεσποτῶν βαρύτερος ἐφεσθηκῶς αἰεὶ, μικροῦ καὶ συνημμένος, ἐπεγείρων συνεχῶς, ἐπιπλήττων διαπαντός, ῥαστώνης ἀπελαύνων, πρὸς ἔργοις τὸν λογισμὸν ἔχειν κελεύων, τῶν μὲν χρηστῶν οὐδὲν ἐπαινῶν, ἐπὶ δὲ τοῖς μικροῖς υπερβαλλόντως κολάζων, ἔνοπλος, ὡς ἂν τις εἴποι, ἐπόμενος βακτηρίαν ἢ σκύτος ἐν τῇ δεξιᾷ προφαίνων.

Prog 3 3 9 ἀλλ' οἱ γονεῖς φιλάνθρωποι τοῖς νέοις. οὐδὲν μὲν οὖν τῶν εἰρημένων ἡμερώτεροι, πολλῷ δὲ χαλεπώτεροι. καὶ γίνεται δεύτερος ἀγὼν ἐπὶ τῆς οἰκίας οὐδὲν τῶν ἐν τοῖς διδασκαλείοις φαυλότερος. ἀντὶ γὰρ τοῦ σιτίον ἢ ποτὸν ὀρέξαι τί κατειργάσω καὶ τί προκέκοψαι καὶ τί προσείληφας εἰς λόγου; καὶ τὰ τοιαῦτα παρὰ τοῦ πατρός. προσθήσω δὲ καὶ ἃ παρὰ τῆς μητρός ἐστιν, ἢ τὸν νέον ἀνάγκη τὰς εὐθύνας διδόναι. εἰ δὲ τις λήθης αἰτία γένοιτο, μικρὸν εἰπεῖν τὰς πληγὰς, ἀλλὰ καὶ τῶν σιτίων ἀποκεκλειῖσθαι δεῖ.

Prog 3 3 10 ἐσπέρας δὲ ἐπελθούσης, ἢ τοῖς μὲν ἄλλοις λύει, τοῖς δὲ ἐπιτείνει τοὺς πόνους καὶ τὴν τέχνην, νύξ δὲ δὴ καιρὸς ἀναπαύλης δοθεὶς ἔργου τοῖς νέοις γίνεται καὶ μεγίστων ἐγκλημάτων, εἰ μὴ πρὸ τοῦ κόρου τὸν ὕπνον ἀποσεύσαιντο. οὔτ' οὖν προῖοῦσιν οὔτ' οἴκοι διατρίβουσιν, οὐ παρὰ τοῖς παιδευταῖς, οὐ παρὰ τοῖς γονεῦσιν, οὐ νυκτός, οὐχ ἡμέρας ἐστὶν ἀναπαύλης σχολή, ἀλλὰ διὰ πάντων <τὰ> τῶν πόνων χωρεῖ.

Prog 3 3 11 τοῖς δέ γε οὐδὲ ὄνειράτων ἔνεστιν εἰρηνικῶν ἀπολαῦσαι, ἀλλὰ κακῆϊνα τῶν μελλόντων ἀλγεινῶν ἔχει τὴν μαντείαν πολλάκις. Μὴ τῷ δοκεῖ κακῶς ἐσκέφθαι τῆς παιδείας τὴν

ρίζαν Ἴσοκράτης; ὁρᾷς τὸ χαλεπὸν, τὸ πικρὸν, τὸ γέμον φροντίδος; οὐ μὴν ἐνταῦθα ,
φησὶν, ἔστηκε τὸ πρᾶγμα .

Prog 3 3 12 οὐδὲ τῆς παιδείας ὅρος τὸ χαλεπὸν , ἀλλ' ἀπόβλεψον εἰς τοὺς καρπούς , καὶ παραθεῖς
ἐκείνους τῇ ρίζῃ τάχα τοῖς λυπηροῖς εὐρήσεις τὴν ἡδονὴν ἀντίπαλον . τί δὲ δὴ λαμπρόν,
τί δὲ ὅλως τῶν βελτιόνων ἐστὶν ὃ μὴ τοῦτο κεκοινώνηκεν; ἐπειδὴν γὰρ ὁ νέος ἱκανῶς
ἔχη τοῦ παιδεύεσθαι, καλεῖται μὲν εἰς βουλήν, καλεῖται δὲ εἰς ἐκκλησίαν, δῆμος δὲ ὅλος
εἰς τὴν ἐκείνου γνώμην ὁρᾷ, καὶ καθάπερ χρησιμοῖς πείθονται ταῖς εἰσηγήσεσι.

Prog 3 3 13 τούτῳ μείζον μὲν εἰς ἡδονὴν τὸ πρυτανεῖον ἢ τὸ διδασκαλεῖον εἰς λύπην, μείζων δὲ τῶν
πληγῶν ὁ στέφανος. πάρεισι δὲ τὴν τῶν παιδαγωγῶν ἀηδίαν ἢ τοῦ κήρυκος φωνή, ὅταν
παραστὰς λαμπρῷ τῷ κηρύγματι τὴν εὐνοίαν μαρτυρῇ. δέχου δὴ καὶ τὰ λοιπὰ τῶν
καρπῶν· πρεσβείας καταλαμβάνει καιρός.

Prog 3 3 14 εὐθύς ἢ ψῆφος ἐπὶ τὸν πεπαιδευμένον. καὶ γίνεται τῇ πατρίδι δι' ἐκείνου τὸ κέρδος.
ἐκεῖνος δὲ παρ' ἀμφοτέροις περιφανής, τοῖς τε ἀπεσταλκόσι καὶ παρ' οὓς ἦλθε
πρεσβεύων. συμβαίνει διαφορὰ πρὸς ἀστυγείτονας καὶ δεῖ ταύτην κωλυθῆναι.

Prog 3 3 15 ἐνταῦθα οὐκ ἰσχυρός, οὐ πλούσιος, οὐ κάλλει διαφέρων, ἀλλ' ὁ παιδεύσει διαφέρων πρὸ
τῶν ἄλλων κεχειροτόνηται. ὅλως δὲ τὰ μὲν μέγιστα ταῖς πόλεσι παρὰ τῶν ῥητόρων, οἱ δὲ
ῥήτορες ἀπὸ τῶν πεπαιδευμένων.

Prog 3 3 16 ἐκεῖνοι νόμους, ἐκεῖνοι ψηφίσματα γράφουσιν, οἷς πέφυκεν ἡ πολιτεία συνέχεσθαι.
καίτοι τὸ δοκεῖν τὰ μέγιστα παρασχεῖν μείζω τοῖς παρέχουσιν ἢ τοῖς λαμβάνουσι παρέχει
τὴν ἡδονήν. αἱ γὰρ εὐεργεσίαι τοῖς μὲν ὠφελουμένοις ἐπανορθοῦσι τὰς χρείας, τοῖς δὲ
ὠφελοῦσιν ἀρετῆς δόξαν κομίζουσι. Καὶ μὴν κάκεῖνο δῆλον ὡς ἀμύνασθαι τοὺς
λελυπηκότας, μὴ παθεῖν δὲ κακῶς ὑπὸ τῶν ἐχθρῶν πάντων μέγιστον.

Prog 3 3 17 ταῦτα τοίνυν ἄμφω μετὰ τῶν πεπαιδευμένων ἐστί. τοὺς μὲν γὰρ ἡδίκηκότας αὐτοὺς
γράφονται, κρίνουσιν, εἰς δικαστήριον ἄγουσι, παραδίδοσι τοῖς νόμοις. εἰ δέ τις ἐπ'
αὐτοὺς ἔλθοι συκοφάντης, δεινὸν οὐδέν. ἀρκεῖ γὰρ πρὸς σωτηρίαν ἢ δεινότης. κηδεῦσαι
δὲ τίς οὐκ ἂν εὐχὴν ποιήσαιτο τῷ πεπαιδευμένῳ, γενέσθαι δὲ φίλος, ἐπιτήδειος δὲ
κληθῆναι; ἐκεῖνοι γὰρ οὐχ ἑαυτοῖς μόνοις ἀρκοῖεν ἅν, ἀλλὰ καὶ τοῖς συνήθεσιν ἀντὶ
λιμένων καθίστανται παρόντες ἐν ταῖς χρεαίαις, ἐν ταῖς ἀκαιρίαις συμμαχοῦντες,
παραμυθούμενοι, βοηθοῦντες.

Prog 3 3 19 ὅπως δὲ λαμπρῶς ἐπὶ τὸ βῆμα παραπέμπονται, ὅπως δὲ ἀπὸ τοῦ βήματος λαμπρότερον,
ἡνίκα ἂν εὐδοκιμήσωσι. καὶ μὴν εἰ χρημάτων ἔρως αὐτοὺς εἰσέλθοι, πλησίον ὁ πλοῦτος
καὶ οὗτός γε δίκαιος καὶ ἀπὸ τῆς τέχνης. ἔτι τοίνυν ἐν τοῖς κοινοῖς συλλόγοις ἀπόντας
μὲν ποθοῦσι, παρόντων δὲ θαρροῦσιν. εἰρήνη δὲ καὶ πόλεμος δι' ἐκείνων πρυτανεύεται,
εὐδοξίαν δὲ τοῖς γονεῦσι παρέχουσιν, εὐκλείαν δὲ τοῖς παισὶν ἀπολείπουσι. τὸ δὲ τοῦ
γῆρως αἰδέσιμον ἐπ' ἐκείνων διπλασιάζεται τῇ παιδείᾳ. τετελευτηκότων δὲ εἰκόνες ἐπ'
ἀγορᾶς σώζουσιν μήκει χρόνου τὴν μνήμην. Ὅρᾳς τοὺς καρπούς ὡς ἀπεναντίας τῇ ρίζῃ
πεφύκασιν; ὁρᾷς ὡς τοῦ πονῆσαι πλέον ἐστὶν ἐπὶ τῆς παιδείας τὸ τερφθῆναι; ὁρᾷς ὅτι τὸ
σκυθρωπὸν ἐκεῖνο καταλαμβάνει τὰ πάντων φαιδρότατα; καί μοι δοκεῖ τοῦτο εἰκότως
οὕτως ἔχειν.

Prog 3 3 20 ἐξετάσωμεν γὰρ πότερον μικρόν τι καὶ φαῦλον ἢ παιδεία καὶ τοιοῦτον ὃ κἂν διαπτύσαι
τις ῥαδίως ἢ τούναντίον μέγα καὶ θαυμαστὸν καὶ τῷ κεκτημένῳ συμφορώτατον καὶ τοῖς
οὐ κεκτημένοις ζηλωτόν. καὶ μὴν ἅ γε ἄρτι κατελέξαμεν ὑπὲρ αὐτῆς, δείκνυσιν ὡς οὐκ ἐν
ἐσχάτῃ μοίρᾳ τεθεῖη δικαίως.

Prog 3 3 21

πάντα γὰρ ἐφαίνετο λαμβάνουσα, κρότον, ἔπαινον, εὐπορίαν, στεφάνους, τιμὰς ζῶσι καὶ τελευτήσασιν. ἔχει τοίνυν τὴν αἰτίαν ἐγγύθεν δι' ἣν ἀνάγκη πονήσαντα κτήσασθαι. καὶ γὰρ οὕτως ἔχει.

Prog 3 3 22 τῶν πραγμάτων τὰ μὲν οὐδενὸς ἄξια, τὰ δὲ πολλοῦ. τῶν μὲν οὖν προτέρων διὰ ῥαστώνης ἢ κτήσις, ἐπὶ δὲ τὸ δεύτερον παραπέμπουσιν οἱ πόνοι καὶ οὔτε τοῖς μικροῖς ἰδρῶτας συνέζευξεν ἢ φύσις οὔτε τοῖς μεγίστοις τὴν ῥαθυμίαν. ἀλλ' ἐφ' ἑκατέρου προοίμιον ἀρμόττον τῷ τέλει, ἐκεῖ μὲν τρυφή, ταλαιπωρία δὲ ἐνταῦθα. δεῖ δὲ δυοῖν θάτερον, ἢ τὸ τῆς παιδείας εἰπεῖν μικρὸν εἶναι ἢ μὴ τοῦτο ὁμολογοῦντα δέχεσθαι τοὺς πόνους.

Prog 3 3 23 εἰ μὲν γὰρ ὑπὲρ ἀπαιδευσίας ἢ τιнос τῶν φαυλοτέρων Ἴσοκράτης διαλεγόμενος τῶν τοιούτων ταῖς ἀρχαῖς ἔφησε προσεῖναι πόνους, πάνυ ἂν ἐμεμψάμην, μεστὰι γὰρ ἡδονῆς ἐκείνων αἱ ῥίζαι· ἐπεὶ δὲ ὑπὲρ πράγματος οὗ τὴν δόσιν εἰς θεοὺς ἀναφέρειν ἄξιον λόγον ἀποφαινόμενος τὰς μὲν ἀρχὰς ἔφησεν ἀηδεστέρας εἶναι, τὴν δὲ τελευτὴν εὐφροσύνην, καὶ τὸ τοῦ πράγματος μέγεθος συναγωνίζεται τῷ λόγῳ. τοιοῦτόν τι καὶ τὸ τῶν ἐμπόρων.

Prog 3 3 24 οὐ γὰρ ἐπ' ἀμφοτέρα καθεύδουσιν οὐδὲ οἴκοι καθημένοις ἄνευ πραγμάτων ὁ πλοῦτος περιγίνεται, ἀλλὰ δεῖ μὲν προσεδρεῦσαι λιμένι καὶ τῷ ναυκλήρῳ διαλεχθῆναι, δεῖ δὲ ἐνθήμενον τὰ τε ὄντα καὶ τὸ σῶμα εἰς τὴν ναῦν γῆν μὲν ἀποκρύψαι, πελάγιον δὲ ἀναχθῆναι πολλὰς ἡμέρας ἐφεξῆς νυκτὶ συνάπτοντα. καὶ οὕτω τὸ μεῖζον εἴρηται.

Prog 3 3 25 πολλάκις γὰρ τὰ μὲν ἄρτι κατὰ πρύμναν ἐστηκότα λήγει πνεύματα, κάτεισι δὲ τὰ ἐναντιώτατα, καὶ πάλιν ὅθεν ἀνήχθησαν, ἐκεῖσε καταφέρονται καὶ κέρδος οὐδὲν τοῦ διηनुσμένου. σκηπτοὺς δὲ τοὺς ἐμπίπτοντας ἐγγὺς τῆς ὁλκάδος καὶ βροντὰς ῥηγνυμένας καὶ τὸ κλυδώνιον ἐπανιστάμενον καὶ τρικυμιῶν φόβον τίς ἂν πρὸς ἀξίαν διέλθοι; ταῦτα ἐκεῖνοι μετὰ πάσης ἀνδρείας ἐνεγκόντες ὠνοῦνται τῶν κινδύνων εὐπορίας. καὶ δεῖ δυοῖν θάτερον, ἢ πολλῶν ἀνέχεσθαι δυσχερῶν ἢ μὴ μεῖζω ποιῆσαι τὴν οὐσίαν. καὶ μὴν εἴ τις ἀντιθεῖναι βούλοιο τῇ παιδείᾳ τὸν μεγίστον πλοῦτον, γέλως ἂν φανείη παρὰ ταύτην κρινόμενος.

Prog 3 3 26 τί δὲ θαυμαστὸν εἰ προσδεῖται πόνων ἐκείνη μὴδὲ τῶν ἐλαττόνων ἄνευ ταλαιπωρίας ἐθελόντων περιγίνεσθαι; τὰ δὲ τῆς Δήμητρος οἱ γεωργοὶ πῶς σοι δοκοῦσι θερίζειν; ἄρα ἄσπαρτα καὶ ἀνήροτα κατὰ τοὺς Κύκλωπας; μῦθος ἐκεῖνα καὶ λόγος.

Prog 3 3 27 ἀλλὰ πᾶσα ἀνάγκη θεραπεῦσαι βοῦν καὶ ἄροτρον πῆξασθαι καὶ ἀναρρῆξαι τὴν γῆν εἰς αὖλακας καὶ σπόρου καιρὸν διαγνῶναι καὶ μὴ τοῖς ὀρνέοις ἐπιτρέψαι τὸ καταβληθὲν ἀνελέσθαι καὶ τὰ τοῖς στάχυσι παραφυόμενα πρὸς λύμην ἐκκόψαι. ἐπειδὴν δὲ πᾶν εἶδος ἐπιμελείας εἰσενέγκηται περὶ τὸ λήιον τὸ θέρος ἀναμείνας, οὕτω προσοίσει τὸ δρέπανον.

Prog 3 3 28 καὶ οὐ δεῖ τοῦτο σκοπεῖν μόνον, ὅτι τὰς ἄλλως ἐπλήρωσεν, ἀλλ' ὅσους ὑποστάντι πόνους τοῦτο ὑπῆρξεν ἰδεῖν. ταῦτα δὲ καὶ περὶ τῶν ποιμένων εἴποι τις ἂν καὶ τῶν ἄλλων τεχνῶν ὧν οὐ κατὰ πόδας τὸ κέρδος. Καὶ τί δεῖ περὶ ταῦτα διατρίβειν ἔχοντα παραδείγματα χρήσιμα ἃ λαμπρότερον μαρτυρεῖ τῷ λόγῳ; τί γὰρ ἂν γένοιτο μεῖζον ἢ σεμνότερον Δημοσθένους; οὐ τοῦ στρατηγήσαντος ἐν Σικελίᾳ, ἀλλὰ τοῦ ῥήτορος λέγω.

Prog 3 3 29 ἢ τί μᾶλλον ἐν καιρῷ τοῖς τε Ἀθηναίοις πάλαι καὶ μετὰ ταῦτα πᾶσιν ἀνθρώποις κατέστη; τίς οὐκ ἂν εὖξαιτο τὸν ἑαυτοῦ παῖδα μὴ ὅτι τοιοῦτον ἀποφανθῆναι παντελῶς, ἀλλ' ὅπως οὖν προσάψασθαι τοῦ ζήλου; ἐκεῖνος τοίνυν οὐχ ἐστιάσει καὶ πότῳ προσέχων τὸν νοῦν οὐδὲ Συβαριτικὴν παρατιθέμενος τράπεζαν οὐδὲ τὴν ἡδονὴν εὐδαιμονίαν κρίνων οὐδὲ τῇ γαστρὶ χαριζόμενος οὐδὲ πρὸς ἀνάπαυλαν τὸ πλεῖστον ποιούμενος εἰς τοσοῦτον προὔβη τῆς νῦν περὶ αὐτοῦ κατὰ πᾶσαν γῆν καὶ θάλατταν κατεχούσης δόξης.

Prog 3 3 31

ἀλλὰ πόθεν δὴ καὶ τίνι τρόπῳ τοιαύτην συνέλεξε δεινότητα; συνελόντι μὲν εἰπεῖν, ἐκ τοῦ τῶν πόνων συνεχοῦς, τὰ δὲ καθέκαστα, ἐκ τοῦ φεύγειν τὰ ῥᾶστα, ἐκ τοῦ προστετηκέναι βιβλίοις, ἐκ τοῦ τὸ ὕδωρ τοῦ οἴνου χρησιμώτερον νομίσαι τῷ γε ἐν λόγοις βιοῦντι, ἐκ τοῦ τὸν καιρὸν τοῦ ὕπνου καιρὸν ἔργων ποιήσασθαι. ὅς γε οὕτω σύμπαντα ἑαυτὸν ἀνέθηκε τοῖς μαθήμασιν ὥστε ὑπὸ γῆν ὀρύξας οἴκημα καινὴν τινα καὶ ἄτοπον ἐμηχανήσατο οἴκησιν, ὡς ἂν μηδεὶς θόρυβος αἴσθησιν παρέχων ἐκκρούῃ τῶν προκειμένων τὸν λογισμόν.

Prog 3 3 32 οὕτω τὸ μέγιστον εἴρηται. ἐκεῖνος γὰρ τὰς προόδους μέγιστον ἐμπόδιμα ἡγούμενος καὶ βουλούμενος αὐτῷ τετάσθαι τοὺς πόνους ξυρεῖν ὥρῃ δεῖν τῆς κεφαλῆς τι μέρος τὴν οἴκοι μονὴν ἐντεῦθεν ἑαυτῷ κατασκευαζόμενος. οὕτως μὲν δὴ ὁ Δημοσθένης πικρᾶς ἀπήλαυσε τῆς ρίζης, ἀλλ' ἀπήλαυσε μέντοι καὶ τῆς τῶν καρπῶν ἡδονῆς.

Prog 3 3 33 ἀντὶ γὰρ τῶν λυπηρῶν ἐκείνων σώζειν οὐ μόνον τοὺς Ἀθηναίους, ἀλλὰ καὶ τοὺς ἄλλους Ἑλληνας ἐπεπίστευτο καὶ πάντα χαίρειν ἑάσαντες εἰς ἐκεῖνον ἔβλεπον μόνον δημαγωγὸν εὖνουν, σύμβουλον ἀγαθόν, ῥήτορα δεξιόν, συνετόν, ὅξύν, πάντα τὰ ἄριστα καλοῦντες καὶ πάντα ἐκεῖνον ἡγοῦντο νόμους τιθέντα, ψηφίσματα γράφοντα, πρεσβείας ὑφιστάμενον, λέγοντα, πείθοντα. καὶ τοι τὴν κεφαλὴν ἐκείνην ἣν ἐδόκει διαθεῖναι κακῶς ὕστερον ἐστεφανωμένην ἐδείκνυνεν.

Prog 3 3 34 ἀντὶ δὲ τῆς καθείρξεως ἐκείνης καὶ στενῆς διατριβῆς εἰς ἅπασαν τὴν οἰκουμένην τὸ κλέος ἐξήνεγκε καὶ τετελευτηκῶς οὐκ ἔληξεν, ὡς ἂν εἴποι τις, τὸν βίον, ἀλλὰ τελειοῖ τὰς ψυχὰς καὶ νέων καὶ πρεσβυτέρων οἷς ἔρωσ τῆς ῥητορικῆς. καὶ οὔτε ρίζης ἀηδεστέρας οὔτε καρπῶν βελτιόνων οὐδεὶς ἐγεύσατο. τί δὲ ὁ Λυκοῦργος ἐκεῖνος ὁ κατ' αὐτὸν ἐκεῖνον γεγωνῶς τὸν Δημοσθένην; ἄρ' ἢ φαῦλός τις ἔδοξεν εἶναι ῥήτωρ τοῖς Ἀθηναίοις ἢ τὸ μέγας εἶναί τε καὶ νομίζεσθαι χωρὶς τῶν πόνων ἐκτήσατο; καὶ τίς οὕτως ὀψιμαθὴς ὅστις οὐκ ἀκήκοε τὸ κλινίδιον καὶ τὸν τρόπον ᾧ τὸν ὕπνον διέκοπτεν; Ὅτι τοίνυν σωφρόνως ὁ λόγος ἔχει, μετὰ πολλῶν τῶν εἰρημένων Ἡσίοδος ὁμολογεῖ, πάντως δὲ οὐδεὶς οὕτω θρασὺς οὐδὲ πάντα τολμῶν, ὅστις ἂν ἐπισκῆψαι τῷ μάρτυρι.

Prog 3 3 36 οἶμαι γὰρ δὴ καὶ τοὺς παῖδας τοῦτο ἐγνωκέναι, ὡς μάλιστα δὴ τῶν ὑμνουμένων ποιητῶν Ἡσίοδος ὁ Μουσόληπτος γένοιτο καὶ παρ' ἐκείνων προσταχθεῖν γένος τε θεῶν καὶ πολλὰ ἄλλα χρηστὰ τοῖς ἀνθρώποις ἄδειν. ἐκεῖνος τοίνυν ἐν τοῖς ἔπεσιν ὑπὲρ ἀρετῆς διαλεγόμενος ἐφ' ὑψηλοῦ μὲν αὐτὴν καθῆσθαι φησιν, ὁδὸν δὲ τὴν ἐπ' αὐτὴν ἀνάντη τε εἶναι καὶ χαλεπὴν, ἣν ἀνύσαι χρή μετὰ πολλῶν ἰδρώτων τῷ γε τῆς ἀρετῆς ἐπιθυμοῦντι λαβέσθαι. εἷς ἀμφοτέρων ὁ λογισμὸς καὶ πρὸς ταῦτόν φέρεται ταῖς γνώμας, ἐν δὲ τοῖς ὀνόμασι τὸ διαλλάττον.

Prog 3 3 37 ὅπερ Ἰσοκράτης παίδευσιν, τοῦτο ἐκεῖνος ἀρετὴν ἔφη, ὃ δὲ οὗτος ρίζαν, τοῦτο ἐκεῖνος οἶμον, καὶ πάλιν ὅπερ Ἡσίοδος τραχεῖαν, τοῦτο Ἰσοκράτης πικράν. ὁ δὲ παρὰ μὲν τῶν θεῶν εἰπὼν ὠνεῖσθαι τοὺς ἀνθρώπους τὰ ἀγαθὰ, ὠνεῖσθαι δὲ οὐκ ἀργυρίου καὶ χρυσοῦ καὶ τῶν τοιούτων, ἀλλὰ πόνων ἄρ' οὐ δοκεῖ καλῶς μὲν Ἰσοκράτει, καλῶς δὲ Ἡσιόδῳ συναδεῖν; Εἴθ' ἡμεῖς οὕτως ἔξομεν ἀγνωμόνως ὥστε τοσοῦτων ἡμᾶς αὐτοὺς ἀγαθῶν ἀποστερήσομεν τῷ τὰ πρότερα δεῖσαι καὶ οὐ τῶν μὲν ἐπιθυμήσομεν, τὰ δὲ ἀνδρείως ὑποστησόμεθα; καὶ πῶς οὐ δόξομεν πολλῶν καὶ σοφῶν ἀνδρῶν κατεγνωκέναι λῆρον; πῶς δὲ οὐκ ἀνάγκη δυοῖν θάτερον δοκεῖν, ἢ ψέγειν ἢ θαυμάζειν ἄξιον ἢ μὴ πείθεσθαι τούτοις ἃ δὴ θαυμάζομεν; Θεόφραστος ἐρωτηθεὶς τί ἐστὶν ἔρωσ ἔφησε πάθος ψυχῆς σχολαζούσης.

Prog 3 4 1

Ἐμοὶ δοκεῖ καὶ Θεόφραστον ἐπαινεῖν, ὃς ἐπὶ φιλοσοφίᾳ λαμπρὰν ἐκτήσατο δόξαν
ζηλωτῆς Ἀριστοτέλους τοῦ διδασκάλου γενόμενος καὶ τοὺς ἐκείνου πόνους καὶ τὰς
ἐκείνου διδασκαλίας δεῖξας τοῖς ἑαυτοῦ συγγράμμασιν, ᾧ καὶ τοῦνομα διὰ τὴν περὶ τὸ
λέγειν ὑπῆρξεν ἀρετὴν τῶν τὸν ἐκείνου λόγον τεθαυμακότων προσηγορίαν θεμένων
αὐτῷ τὸν Θεόφραστον. τοῦτον ἤρετό τις προσελθὼν ἀξιῶσας παρ' αὐτοῦ μανθάνειν τί
ποτ' ἄρα χρή νομίζειν τὸν ἔρωτα καὶ περὶ τί φύεται τῶν ὄντων.

Prog 3 4 2 ὁ δὲ πρὸς αὐτὸν ἔφη· τὴν ἀφειμένην τῶν φροντίδων ψυχὴν ταύτην τοῖς ἐρωτικοῖς
κατέχεσθαι πάθεσι καὶ ταύταις ἐνοχλεῖν τὸν ἔρωτα ἔγνωμεν, ὁπόσας ἔστιν εὐρεῖν τῶν
ἄλλων πραγμάτων κεχωρισμένας. εὖ γε τοῦ λόγου, Θεόφραστε.

Prog 3 4 3 καλῶς ἐμοὶ κατανενοηκέναι δοκεῖς τοῦ πάθους τὰς ἀφορμὰς. μαρτύριον δὲ τῶν
εἰρημένων ἐναργὲς τὸ τοὺς ὀρθῶς ἔχοντας λογισμοὺς τούτῳ τῷ λόγῳ συμβαίνειν. ὅτι δὲ
τοῦτο τῶν μετεχόντων ἀληθείας ἐστὶ τὸ παρὰ τοῦ Θεοφράστου ῥηθὲν γινῶναι ῥάδιον.
Ἐνθυμηθῶμεν γὰρ οὕτως καὶ λογισώμεθα ψυχὴν εἶναι τινα μήτε παιδείας ὀρεγομένην,
δι' ἧς ἢ ῥητορεύειν ἔστιν ἢ φιλοσοφεῖν, μήτ' αὖ μετιοῦσαν τὴν τῶν χειρῶν ἐργασίαν, οἷον
χαλκευτικὴν ἢ τεκτονικὴν ἢ τὸ ναυπηγεῖσθαι ναῦς ἢ τὴν τῶν οἰκοδομούντων ἢ τὴν
ὕφαντικὴν ἢ τινα τοιαύτην ἑτέραν ἢς τὸ ἔργον ἐν ταῖς χερσίν.

Prog 3 4 4 εἰ τοίνυν τοιαύτην εὐρίσκοιμεν ψυχὴν ἀργίᾳ χαίρουσαν, ὅκνοις ἡδομένην, ἀτεχνίᾳ
συνοῦσαν, ἄρα τὴν τοιαύτην οὐκ ἂν ἀποφαινοίμεθα φυγὴν αὐτῶν σπουδασμάτων ἢ τινα
χείρῳ νοσεῖν; ἐπεὶ καὶ τὸν ἀντὶ τοῦ γεωργεῖν οἴκοι καθήμενον καὶ καταρραβθυμοῦντα τῆς
γῆς καὶ τὸν ἀντὶ τοῦ πλεῖν ἐν τῇ γῇ μένοντα μάτην οὐ πεπιστεύκαμεν τῇ διανοίᾳ
παρέχειν σχολὴν ὥστε τῶν ἀτόπων ἑρᾶν; καὶ γὰρ οὕτως ἔχει καὶ τὸ πρᾶγμα φύσει
τοιοῦτόν ἐστιν.

Prog 3 4 5 ὁ περὶ μηδενὸς τῶν ἀναγκαίων πεφροντικῶς μηδέ γε τῇ ψυχῇ μεριμνήσας μηδὲ ὑπό
τινων ἐπιτηδευμάτων ἐλκόμενος οὗτος ἀντὶ τοῦ τῶν βελτιόνων ἑρᾶν ἢ τῆς ἀργίας ἐστὶν
ὑπομένει τῆς τοῦ σώματος ἐπιθυμίας ἡττώμενος καὶ ταύτῃ δουλεύων καὶ ταύτην
αἰρούμενος, οὐκ ἐπιτιθεῖς τοῖς ἔρωσι χαλινὸν τὴν ἐν τοῖς ἔργοις σχολὴν. καὶ εἰκότως.

Prog 3 4 6 ὁ γὰρ μήτε δικάζων μήτε νομοθετῶν μήτε δημηγορῶν μήτε ψηφίσματα γράφων μήτε
συνηγορῶν μήτε πρεσβεύων μήτε στρατηγῶν μήτε πολεμῶν μήτε περὶ τὴν γῆν πονῶν,
μὴ περὶ τὸ πλεῖν ἀσχολούμενος, μὴ λόγων ἑρῶν, ὅλως δὲ μηδὲν τῶν ἐν ἀνθρώποις
μετιῶν ἐξ ὧν ἔστιν ἢ πόλιν ὠφελεῖν ἢ τὸν αὐτοῦ βίον οἰκονομεῖν, οὗτος τίνας οὐκ ἂν
ἐρασθεῖ τῶν πονηρῶν ἐπιθυμιῶν, αἷς τὸ σῶμα διδοὺς ἡκιστα τῇ ψυχῇ σωφρονεῖ; καὶ
τοὺς τοιούτους ἂν εὖροις μεθύοντας, κωμάζοντας, γάμοις ἐπιβουλεύοντας, κόρας
ἀρπάζοντας, διασπῶντας τὴν σωφροσύνην, ἀπλῶς εἰπεῖν, μόνον ἑρᾶν ἀντὶ τοῦ
σπουδάζειν εἰδότας. Κατενόησαμεν τὴν ψυχὴν ἀπὸ σπουδαίων σχολάζουσαν.

Prog 3 4 7 ἴδωμεν δὲ καὶ τὴν ἑτέραν ἢ τούναντίον διακειμένη φιλοπόνῳ τῇ φύσει κέχρηται. γινῶναι
δὲ ῥάδιον οὕτως. πονεῖτω τις ἐν λόγοις καὶ τούτων μόνον ἑράτω. ὁ τοιοῦτος οὐκ ἂν εἰς
ἐτέρους ἔρωτας ὀλισθαίνει τῷ βελτίονι κατεχόμενος. ἄλλος ἐργαζέσθω τὴν γῆν, ἕτερος
πλείτω τὴν θάλατταν. ὁ μὲν χαλκευέτω, τῷ δὲ μελέτω τεκτονικῆς, ἑτέρῳ δὲ στρατηγεῖν,
τῷ δὲ πρεσβεύειν, καὶ τῷ μὲν νομοθετεῖν, τῷ δὲ ψηφίσματα γράφειν, καὶ τῷ μὲν
πολεμεῖν, τῷ δὲ διατιθέναι τὰς πανηγύρεις. τίς οὖν ἂν ἄψαιτό ποτε τῶν οὕτως ἐχόντων
ἄτοπος ἔρωσι; οὐκ ἔστι.

Prog 3 4 8 τοῦ γὰρ τὴν ψυχὴν ἀνθέλκοντος ὄντος πᾶσα ἀνάγκη καὶ τὸ σῶμα ταῖς σπουδαῖς
ὑπουργεῖν. καὶ τοὺς τοιούτους καλοῦμέν τε καὶ νομίζομεν σώφρονας, οἷς ἐπιβέβληται τῇ
ψυχῇ χαλινός, ὃ μικρῷ πρόσθεν ἔφην, τὰ μάταια τῆς ψυχῆς κατείργων κινήματα καὶ

ποιῶν αὐτὴν ἐν τῷ φιλοπονεῖν μὴ τοῖς σώμασιν εἴκειν ἀργοῦσι μηδὲ γε πρὸς τὴν ἐπιθυμίαν ἐξίστασθαι μηδὲ τῇ τοιαύτῃ δουλεύειν φύσει, ἀλλ' εἶναι πάντων ἀμείνονα τῶν πεφυκότων ἐπὶ τὰ τοιαῦτα κατέλκειν. ἂν ἄγης ἵππον ἄνευ πόνων καὶ τοῦτον ἀφείς παραδιδόναι τοῖς πωλοδάμναις ἄγων τῇ φάτνῃ προσδήσης τρυφᾶν γε μόνον, οὐκέτι δὲ καὶ πρὸς δρόμον ἐξάγων, ἄρ' οὐκ ἂν ἴδοις αὐτὸν αὐτὸν ἐπιτρέποντα τῇ ῥύμῃ τῆς φύσεως καὶ κεχρῆσθαι τῷ κεκτημένῳ γενόμενον ἀνεπιτήδειον; τὸν δέ γε προσομιλοῦντα τοῖς πόνοις καὶ συνόντα τοῖς δρόμοις καὶ μὴ κατεχόμενον ὄκνοις ἄρ' οὐκ ἤδη καὶ τὴν ἐνοῦσαν εὐρήσομεν ἀποβαλόντα θρασύτητα καὶ πείθεσθαι τὸν ἐπιστάτην ἄγειν εὐκόλως ἐπιστάμενον; ταῦτά δὴ συμβαίνειν οἴου καὶ περὶ τοὺς ἀνθρώπους αἱ φύσεις ἐν τῷ πονεῖν σωφρονοῦσιν, ἐν τῷ ῥάθυμεῖν ἀκολασταίνουσιν, καὶ τὸ κατέχον οὐκ ἔστι τὸν οὐκ ἐθέλοντα κατέχεσθαι τοῖς πόνοις.

- Prog 3 4 10 Ὁ Δημοσθένης πόνων ἐπιθυμῶν καὶ τοὺς ἀτόπους ἔφευγεν ἔρωτας. τῶν ἡρώων ὁ Διομήδης σωφρονέστατος ἦν, ὅτι καὶ πονεῖν ἐπιτήδειος, τῶν φιλοσόφων ὁ Πυθαγόρας, <τῶν> στρατηγῶν ὁ Θεμιστοκλῆς <καὶ ὁ Περικλῆς>, ὁ μὲν ἔργον ἔχων τὸ φιλοσοφεῖν καὶ τοῖς θεοῖς ὁμιλεῖν, οἱ δ' ὅτιοῦν ἐχρῶντο καλῶς καὶ βουλῇ καὶ χειρὶ τὴν ἐνεγκοῦσαν ἐκσώζοντες. ἐπεὶ πότ' ἂν ἔρω εἰσῆλθε Θεμιστοκλέα τοιοῦτος κατὰ Μήδων παραταττόμενον καὶ περὶ τῆς πρὸς ἐκείνους βουλευόμενον μάχης, περὶ τῶν λογίων ἐνθυμούμενον καὶ τὸ ξύλινον εὐρίσκοντα τεῖχος, τὰς ναῦς, πότε τὸν Περικλέα τὸν πάνυ, τὸν Ὀλύμπιον, ὧς τὴν προσηγορίαν ἐφύτευσαν οἱ πόνοι; καὶ μὴν ἐμοὶ δοκεῖ καὶ τὸν Ἀριστείδην τὸ δικαιοσύνης ἐπιθυμεῖν καὶ περὶ τοῦτον ἐσπουδακέναι τὸν βίον ἀπάσης ἀμείνῳ πεποιηκέναι χεῖρονος ἐπιθυμίας καὶ δυνατότερον.
- Prog 3 4 12 εἰ δέ μοι λέγεις Καλλίαν τὸν δημόσιον ἢ Πιττάλακον ἢ μίμους γελοίων τε <καὶ> ποιητὰς ἐπονιδίστων ἁσμάτων ὅτι τοιούτοις ἐδούλευον ἔρωσιν, οὐκ ἂν θαυμάσαιμι πρὸς τὴν ἐν τῷ βίῳ ῥάθυμίαν ὁρῶν καὶ ὡς οὐδὲν ἦν τῶν ἀξίων ἐπαίνου πράττοντας ἐκείνους ἰδεῖν καὶ τῇ διανοίᾳ παρεχόντων σχολήν. Ταῦτα καὶ ποιητῶν οὐκ ὀλίγοι καὶ φιλοσόφων καὶ τῶν ἐπὶ ῥητορικῇ μέγα δεδυνημένων, εἰ καὶ μὴ μνημονεύειν ἔχω τῶν ὀνομάτων, ἐπήνεσαν, ἐθαύμασαν, ἐν τῷ λέγειν ἐπαίδευσαν.
- Prog 3 4 14 Εἴ τις οὖν ἐπιθυμεῖ κακὴν ἐπιθυμίαν ἐκφεύγειν, ἐράτω τῶν βελτιόνων, ἵνα μὴ τῶν χειρόνων, καὶ σχολαζέτω τοῖς κρείττοσιν, ἵνα μὴ τοῖς βλάπτουσι. ταῦτα δὲ ἂν εἴη, καθάπερ ἔδειξα τοῖς λογισμοῖς, οἱ πονηροὶ τῶν σωμάτων ἔρωτες. Γινώμαι.
- Prog 4 1 t Οὐ χρή παννύχιον εὔδειν βουλευφόρον ἄνδρα. Ὁ μὲν πολεμικὸς Ὅμηρον θαυμαζέτω τῶν τακτικῶν, ὁ δ' αὖ τεκτονικὸς τῶν περὶ τεκτονικῆς ἐμπείρων εἰρημένων.
- Prog 4 1 1 οὐ μὴν οὐδὲ τοὺς ἰατροὺς εἴποι τις ἂν ἀπορεῖν ὅθεν αὐτὸν ἀγασθήσονται. ἴδοι δ' ἂν καὶ ἡνίοχος καὶ ναυτικὸς ἀμφοτέρω τὰς ἑαυτῶν τέχνας παρ' αὐτῷ. μακρὸν δ' ἂν εἴη λέγειν μαντικὴν, χαλκευτικὴν, τοὺς ὑπὲρ δικαιοσύνης, τοὺς ὑπὲρ τῶν θείων λόγους. ἀλλ' ὁ μοι δοκεῖ κοινῇ πάντας ὠφελεῖν, τοῦτο ἔγωγέ φημι τὰς γνώμας, ὧν αἱ μὲν εἴργουσι τῶν πονηρῶν, αἱ δὲ ἐπαίρουσι πρὸς τὰ χρηστά. πάσας μὲν οὖν ἂν εὖροι τις νοῦν ἐχούσας καὶ προσήκοντα λογισμὸν καὶ τοῖς ἐθέλουσι πείθεσθαι φερούσας τὸ κέρδος, δοκεῖ δέ μοι τὰς ἄλλας νικᾶν καὶ πολλῷ γε τῷ μέτρῳ ἦν πρὸς τοὺς προβούλους ἀπεφνήματο περὶ τοῦ μὴ δεῖν τὸν ὅλον καιρὸν τῆς νυκτὸς ὕπνου ποιεῖσθαι.
- Prog 4 1 2 πάντως δὲ κἂν αὐτὸν Ὅμηρον εἴ τις ἤρετο, τοῦτο ἂν ἀπεκρίνατο τὸ πολὺ τὰς ἄλλας ἡττᾶσθαι. τί τούτου τεκμήριον; οὐ Νέστωρ αὐτὴν οὐδὲ Ὀδυσσεὺς οὐδὲ ὁ δεῖνα τῶν Ἀχαιῶν, ἀλλ' ὁ τῶν θεῶν κορυφαῖος πεποίηται λέγων.

Prog 4 1 3

καὶ μὴν οὐκ ἂν αὐτήν, εἰ μὴ πασῶν ἄριστα ἔχουσιν ἑώρα, τῷ πάντων ἀρίστῳ περιῆπτε θεῶν. ἄξιον δὲ καὶ τοὺς λογισμοὺς αὐτοὺς προάγοντας ἐξετάσαι τὸν λόγον. Οὐ χρὴ ἡ, φησὶν, ἄνδρα παννύχιον ἀναπαύεσθαι ὧ βουλῆς ἀνάγκη.

Prog 4 1 4 ὄρα τοίνυν ὅπως τὸ συμφέρον ἀμφοτέρωθεν προείδετο, τοῦ τε ἀνδρὸς καὶ τῶν πραγμάτων. οὐ γὰρ ὅλως μὴ καθεύδειν φησὶ δεῖν, ἀλλὰ μὴ καθεύδειν ἀεὶ, ὥστε τὸ μὲν τοῦ ὕπνου μέρος σώζει τὸν ἄρχοντα, τὸ δὲ τῆς ἀγρυπνίας αὐτὴν τὴν ἀρχήν. διὰ ταῦτα μερίζει τὴν νύκτα πρὸς ἀνάπαυσιν καὶ βουλήν. τοῦτο μὲν τοίνυν οὕτως αὐτῷ μετρίως ἔχει, καὶ οὐδὲν ἀδύνατον οὐδὲ ἀμήχανον προσέταξεν ἐκείνῳ, ὃ δὲ νῦν πεποίηκεν, ἀκριβοῦς συμβουλῆς, ἣν εἰ μὴ φυλάξειεν ὁ βουλευφόρος κατ' αὐτὸν εἰπεῖν τὸν Ὀμηρον, οἰχήσεται ταχέως αὐτός τε ἐκεῖνος καὶ ὧν ἐτάχθη προνοεῖν, ἄλλως τε καὶ εἰ τύχοι πολεμῶν καὶ πολλοῖς ἐφεστηκώς.

Prog 4 1 6 ἅπερ ἀμφοτέρα ἦν <έν> ἐκείνοις τοῖς καιροῖς ἐν οἷς ὁ λόγος ἐλέχθη. σκοπῶμεν δὲ οὕτως. ἔστιν ὀπλιτικὸν τοῖς ἄρχουσιν, ἔστι ναυτικὸν πολλάκις, εἰσὶ τοξόται, σφενδονῆται, ψιλοί, πᾶν ἀπλῶς εἰπεῖν εἶδος εἰς πόλεμον φέρον. τούτων ἀπάντων αὐτῷ φροντιστέον, ὅπως, εἰ μὲν ἔχοι καλῶς, φυλαχθήσεται, εἰ δὲ μὴ, πρὸς τὸ βέλτιον ἐπανορθώματος τυχόντα μεταστήσεται. ἐπαινέσεται μὲν τὸν μελετῶντα τὴν τέχνην, κακιεῖ δὲ τὸν οὐ θέλοντα παρέχειν ἑαυτὸν ἀγαθὸν στρατιώτην, καὶ τῷ μὲν δώσει τιμὰς, τῷ δὲ ζημίας, καὶ τὸν μὲν σωφρονίσει, τὸν δὲ καταστήσει βελτίῳ.

Prog 4 1 7 ἐκείνῳ μελήσει ναυτῶν, κυβερνητῶν, ὅπλων, πόρων, ἀφορμῶν, καιροῦ πολέμου στρατοπέδῳ ῥοπήν φέροντος. δεῖ μὲν αὐτὸν τὰ τῶν πολεμίων ἀνιχνεύειν, δεῖ δὲ πράττειν ὅπως μὴ τὰ αὐτῶν οἱ πολέμιοι γνῶσονται.

Prog 4 1 8 εἰ πεζομαχίας ἢ χρεία, τοῦτο ἐξετάσει, εἰ ναυμαχίας, τοῦτο ζητήσῃ, εἰ μηχανήματα προσοιστέον, εἰ προδοσίᾳ τοὺς ἐχθροὺς ληπτέον. δεῖ μὲν αὐτὸν ἐμβαλεῖν τοῖς δυσμενεῖσι στάσιν, δεῖ δὲ τὰς παρὰ τοῖς οἰκείοις ἐκκόπτειν. ἰάσεται ναῦς κεκμηκυίας, ἐκπέμψει τὰς ἄριστα πλεούσας ἐπ' ἔργον, ἐτέρας ναυπηγήσεται. θύσει θεοῖς, χρήσεται μαντείαις. οὐδεὶς ἂν ἐφίκοιτο τοῦ πλήθους τῶν πραγμάτων ἢ τοῖς βασιλεῦσι πρόκειται.

Prog 4 1 9 τούτων ἕκαστον καὶ βουλευθῆναι δεῖ καὶπραχθῆναι. τό τε γὰρ ἄνευ βουλῆς ἐπιχειρῆσαι τοῖς ἔργοις πολλάκις ἔβλαψεν ἢ φεύγειν ἄξιον ταῦτα ἡμῶν διωκόντων τό τε βουλευέσθαι μόνον, πράττειν δὲ μηδὲν οὐδ' ὅτιοῦν ὤνησεν. ἅπαντα γὰρ σκέψις πράξεων ἄμοιρος οὐκ ἔχει τὸ κέρδος. δεῖ τοίνυν, ὅπερ ἔφην, ἀμφοτέρων.

Prog 4 1 10 οὐκοῦν τὴν ἡμέραν μὲν ἔργων, τὴν δὲ νύκτα βουλῆς εἶναι δεῖ καιρόν. εἰ δὲ τὴν μὲν ὕπνῳ δώσομεν, εἰς δὲ τὴν ἄξομεν τὰ ἀμφοτέρων, ἐλάττων ὁ καιρὸς τῆς χρείας. καὶ δεῖ δυοῖν θάτερον, ἢ πρὶν μαθεῖν ὅ τι βέλτιστον ἄπτεσθαι τῶν πραγμάτων ἢ μαθόντας ὅ τι βέλτιστον οὐκ ἔχειν χρῆσθαι τοῖς πράγμασιν. Εἰς ταύτην ἄγει τὴν ἀνάγκην τοὺς βασιλέας τὸ τῶν ἀρχομένων πλήθος καὶ τῶν πραγμάτων.

Prog 4 1 11 ἄνευ δὲ τούτων καὶ καθεύδειν ἔξεστι. τεκμήριον δέ, οὐδὲν ζημιώσει τὸν ιδιώτην ὕπνος. μικρῶν γάρ, οἶμαι, κύριος, οἰκιδίου φαύλου καὶ τριῶν ἢ τεττάρων ἀνδραπόδων καὶ δραχμῶν οὐ πολλῶν, καὶ τὸ τῆς ἡμέρας ἀπέχρησε μέτρον εἰς βουλήν τε καὶ ἔργον. τί λέγω τῆς ἡμέρας ἀπάσης, ἐπεὶ σμικρὸν ἡμέρας μέτρον ταῦτα ἀμφοτέρα δέχεται; κἂν εἴ τις αὐτῷ κελεύοι τὸ μὴ καθεύδειν, ἀλλὰ καὶ σκοπεῖν, ὧ βέλτιστον εἶναι, φῆσαι, τί γὰρ περιβέβληται τοσοῦτον ὅσον καὶ νυκτὸς προσδεῖν; εἰ τοίνυν οὐδεμία ζημία τοῖς ιδιώταις ἐκ τοῦ καθεύδειν παρὰ τὸ μὴ πολλοῖς ἐφεστηκέναι πράγμασιν, οἷς γε συμβαίνει πολλῶν πραγμάτων εἶναι κυρίοις, τούτοις ἢ μεγίστη βλάβη, τὸν ὕπνον εἰ μὴ φεύγοιεν.

Prog 4 1 13

Ὅρᾱς, ὦ ἡ γαθή, τὸν κυβερνήτην, ὃν οὐκ ἂν μοι δοκεῖ τις ἀμαρτεῖν εἰπὼν βασιλέα τῆς νεώς; οὐ τῆς νυκτὸς ἐπελθούσης ἐπὶ τῶν οἰάκων κάθηται τὰ ὄμματα στήσας ἀκριβῶς πρὸς τὰ ἄστρα καὶ οὐ φιλονεικεῖ τοῖς ναύταις περὶ τῆς ἀναπαύλης; καὶ οἱ μὲν κεῖνται καθεύδοντες μετὰ πολλῆς τῆς ῥαστώνης, οἱ μὲν ἐπὶ τῶν καταστρωμάτων, οἱ δὲ ἐν κοίλῃ τῇ νηί. ὁ δὲ οὐ ζηλοτυπεῖ τῆς ῥαστώνης ἐκείνους, ἀλλ' ἐν τῷ μὴ καθεύδειν αὐτὸς ἐκείνοις ἀποδίδωσι τὸ τρυφᾶν. οὐδ' ἔπεισεν ἡ νύξ ἐπελθοῦσα τὸν Ἑκτορα ἀναπαύεσθαι, ἀλλ' ἐν αὐτῇ τὰ μέγιστα κατορθοῦν ἡξίου καὶ συνῆγεν οὓς ἐχρῆν καὶ δώρων ὑποσχέσει πρὸς κατασκοπὴν τοὺς ἐπιτηδεῖους ἐξήγειρε.

Prog 4 1 15 καὶ μηδεὶς ἐννοεῖτω τὸ τέλος εἶ γε βαρὺ, ἀλλ' εἰ μὴ τὸ βούλευμα λόγον εἶχε τινα. τοῦ μὲν γὰρ ἡ τύχη κυρία, τὸ δὲ παρ' ἡμῶν αὐτῶν ἀπαιτοῦμεν. ὁ δὲ Ἀγαμέμνων ἐκείνος εἰ δουλεύειν ὦετο δεῖν ὕπνῳ, τίς ἂν ἡγείρε τοὺς ἀρίστους εἰς σύλλογον; πότε δ' ἂν ὁ Διομήδης Ὀδυσσέα λαβὼν ἐσκέψατο τὰ τῶν πολεμίων πράγματα; οὕτω καὶ Τροίαν Ἑλληνες παρεστήσαντο.

Prog 4 1 16 οὗτος ὁ καιρὸς τοῖς Ἀχαιοῖς παρέδωκε τὴν Πριάμου πόλιν τῶν μὲν Τρώων ὑπὸ μέθῃ κειμένων, τῶν δὲ οὐχ ἡττηθέντων ὕπνου. καὶ τί δεῖ <τὰ> παλαιὰ λέγειν; ἀλλὰ τὸν ἀπανταχοῦ περιφερόμενον τίς οὐκ οἶδε λόγον ὅς φησι δεῖν ἐν νυκτὶ βουλῆς ἔχεσθαι; ὁ δὲ σοφὸς Σοφοκλῆς τί μαθὼν εὐφρόνην ἀπεκάλει τὴν νύκτα; οὐχ ὅτι τὸ φρονεῖν ὡς ἄριστα τότε μάλιστα τοῖς ἀνθρώποις παραγίνεται; Εἰς ταῦτα ὁρῶν ὁ βασιλεὺς ἀποσειέσθω τὸν ὕπνον εἰδὼς ὡς οὐκ ἔστιν ὁμοῦ ῥαθυμεῖν καὶ πολλοῖς ἐπιτάττειν.

Prog 4 2 t Ἡ αὐτὴ γνώμη ἐτέρως. Ὅμηρος ὁ ποιητὴς τῷ μὲν τὰς τῶν Τρώων διηγεῖσθαι συμφορὰς ἐπὶ δικαιοσύνην μοι δοκεῖ τοὺς ἀνθρώπους παρακαλεῖν δεικνὺς ἅ τοὺς ἀδικοῦντας ἀναμένει κακά, τῷ δὲ λέγειν τοὺς Ὀδυσσέως ἄθλους καρτερικοὺς φαίνεται τοὺς ἀνθρώπους ἀπεργάζεσθαι.

Prog 4 2 1 τίς γὰρ οὐκ ἂν πάντα φέρειν παιδευθεῖη ὁρῶν ἐκείνον ἐν τοῖς ἔπεσιν ὑπὸ τῶν οἰκετῶν τῶν αὐτοῦ προπηλακιζόμενον, ἔχοντα δὲ παρ' ἑαυτῷ τῷ χεῖρε καὶ τοὺς καιροὺς ἀναμένοντα; ποιῶν δὲ ἀμείνους τοὺς ἀνθρώπους τῷ τῶν ὑποθέσεων βουλήματι οὐχ ἥττον διὰ τῶν παραινέσεων ἅς ἐγκατέπλεκεν ὠφελεῖ νῦν μὲν λέγων ὅπως δεῖ προσφέρεσθαι ξένοις, νῦν δὲ ὅπως θεοῖς, πάλιν δὲ ἥτινι γνώμη χρηστέον ἐν τοῖς ὑπὲρ πατρίδος κινδύνοις.

Prog 4 2 3 πάντα μὲν οὖν ἐπαίνων ἄξια, νικᾶται δὲ τῷ πρὸς τοὺς βασιλεῖς ὑπὲρ ἀγρυπνίας εἰρημένῳ. καὶ γὰρ τὸν ἄρχοντα ποιήσας ἀγαθὸν <ἀγαθοῦς> δι' ἐκείνου <καὶ> τοὺς ἀρχομένους ἐποίησε. θαυμάσειε δ' ἂν τις τὸ καὶ τῶν πραγμάτων αὐτῷ μελῆσαι καὶ τοῦ περὶ τούτων βουλευομένου. οἷς φεύγειν χρῆναι τὸν ὕπνον εἰπὼν οὐ δ' ἰ' ὅλου προσέθηκεν, ἀλλ' ἡξίωσε τὸν καιρὸν τέμνειν εἰς ὕπνον καὶ φροντίδα. οὐ χρὴ γὰρ φησι παννύχιον εὐδεῖν ἄνδρα μεγάλην ἀρχὴν ἔχοντα καλῶς καὶ προσηκόντως εἰπὼν. ὅρα γὰρ πόσα περιέστηκε τὸν βασιλεύοντα.

Prog 4 2 4 πλήθους ἐπιμελήσεται στρατιωτῶν καὶ ὅπως ἔσονται κρείττους τῆς τῶν ἀντιπάλων ἀρετῆς καὶ τῆς ἐν τοῖς ὅπλοις μελέτης εἰδὼς ὅτι μετ' ἀμαθίας τὸ πλῆθος ἄχρηστον. ἐπὶ τούτοις ὅπλων ποιήσεται καὶ τροφῆς φροντίδα, ὅπως τὰ μὲν ἄριστα κατασκευασθῇ, τὴν δὲ ἔχωσιν ἄφθονον. τοῖς δὲ παρακελεύεται τὸ τεῖχος παρασκευάζειν, τοῖς δὲ τάφρον περιελαύνειν, τοῖς δὲ σκόλοπας καταπηγνύναι. σκοπεῖτω δὲ τῶν νεῶν τὸν ἀριθμὸν καὶ τούτων τίνες ἀκέραιοι, τίνες δὲ χρήζουσαι θεραπείας.

Prog 4 2 5 σκοπεῖτω δὲ περὶ τῶν τοξοτῶν, περὶ τῶν ἱππέων, περὶ τῶν ὀπλιτῶν, καὶ τὰ μὲν καλῶς κείμενα φυλαττέτω, τὰ δὲ κακῶς ἐπανορθοῦτω πρὸς τὸ χρηστότερον, τὰ δὲ τῶν

έναντίων ὅπως ἔξει στάσιν ποιεῖτω. μυρία παρὰ τῶν πραγμάτων ὁ βασιλεὺς ἂν ἀπαιτοῖτο, κάπειδὴ μικρὸν εἰς βουλὰς καὶ πράξεις τὸ τῆς ἡμέρας μέτρον, δεῖται καὶ τῆς νυκτὸς οὐκ ὀλίγον ἀποδιδόναι τῇ περὶ ταῦτα προνοίᾳ.

Prog 4 2 6 τοῦτο γὰρ αὐτῷ διατηρήσει τὴν ἀρχήν, ἂν μὲν ἡ νύξ δέχεται τὰς βουλὰς, τῆς δὲ ἡμέρας φανείσης ἐπιτελῇ τὰ δόξαντα. Ταῦτα πρὸς τὸν πολλῶν ἡγούμενον Ὅμηρος λέγει, τὸν δὲ ιδιώτην ἀφίησι καθεύδειν.

Prog 4 2 7 τί γὰρ ἂν τις αὐτὸν ταύτης ἀποστεροίη τῆς ἡδονῆς δυοῖν ἀνδραπόδοις κύριον καὶ μνῶν τεττάρων, εἰ δὲ βούλει, πλείονων ταλάντων; περὶ γὰρ τοσοῦτων πρὸς τῇ νυκτὶ καὶ τῆς ἡμέρας καθεύδων τὸ πλεῖον [καὶ] βουλευέσθαι δύναιτ' ἂν ἤδη. τοῖς μὲν οὖν ιδιώταις πολλὴν παρέχει τὴν ἀνάπαυλαν τὸ μὴ περὶ πολλῶν ἠναγκάσθαι φροντίζειν, τοὺς δὲ γε βασιλεῖς τὰ μεγέθη τῶν ἀρχῶν αἷς ἐφεστήκασιν ἀφαιρεῖται τὸν ὕπνον.

Prog 4 2 8 καὶ μὴν κάκεῖνο αἰσχρὸν τοὺς κυβερνήτας ὑπομένειν ἀμείνους εἶναι τῶν τὰ τηλικαῦτα ἐγκεχειρισμένων. νόμος γὰρ οὗτος κυβερνητῶν κρείττους εἶναι τῆς ὕπνων δυναστείας. καίτοι τοὺς ἄλλους ὁρῶσιν ἐπὶ τῶν καταστροφμάτων καθεύδοντας, ἀλλ' οὐ διὰ τοῦτο τὸν αὐτῶν ἀφέντες πόνον πρὸς τὰ κείνων καταφέρονται, ἀλλ' ἴσασι νῦν αὐτῆς μὲν ὑπὸ τῆς τάξεως ἦν τέτακται καθεύδειν τέτακται, κυβερνήτην δὲ ἡ τῆς νεῶς ἀρχὴ βλέπειν ἐπαναγκάζει πρὸς τὰ ἄστρο. Σκόπει δὲ τοῦτον τὸν Ἀγαμέμνονα τὸν τὴν συμβουλήν δεξάμενον οἷός τις ἦν ἐν τοῖς μετὰ ταῦτα.

Prog 4 2 9 τὸν μὲν ὕπνον ἀπεσεύσατο, τοὺς δὲ ἀρίστους συνήγαγε τὰ τῶν ἐναντίων σκεψομένους καὶ τηλικούτον εἰργάσατο διὰ τῶν ἀπεσταλμένων ἔργον ἐν τῇ νυκτὶ ὥστε καὶ τοὺς Τρώας εἰς ἀθυμίαν ἐμβαλεῖν καὶ τοῖς Ἑλλήσι καίτοι κακῶς πεπραχόσι θαρρῆσαι παρασχεῖν. οὐ τοίνυν οὐδὲ ὁ τῶν Τρώων στρατηγὸς ὑπὸ τῆς εὐημερίας εἰς ῥαστώνην ἀπέκλινεν, ἀλλὰ καὶ αὐτὸς ἄθλα προὔτίθει τῆς νυκτὸς τοῖς τολμῶσι τῷ νεωρίῳ προσελθεῖν, καὶ τύχη μὲν ὁ Δόλων ἐχρήσατο χεῖρονι, τοῦτο δὲ οὐκ ἐλέγχει τὴν Ἑκτορος βουλήν ὡς οὐκ ἦν ἀγαθή.

Prog 4 2 11 ὅλως δὲ τῆς νυκτὸς ἡ φύσις συμπράττει πρὸς εὐβουλίαν οὐχ ἐλκομένου τῇδε κάκεῖσε τοῦ λογισμοῦ καὶ τῆς ψυχῆς ὑπὸ τοῦ πλήθους τῶν ἐν ἡμέρᾳ πραττομένων ταραττομένης, ἀλλ' ἡσυχία ῥαδίως εὐρισκούσης τὸ δέον. ἐντεῦθεν εὐφρόνη καλεῖται παρὰ τῶν ποιητῶν ἡ νύξ καὶ τὴν παροιμίαν ἐποίησε τὰς βουλὰς εἰς τὸν τῆς νυκτὸς ἄγειν καιρόν. Ταῦτα δεῖ πάντα τοὺς βασιλεῖς ἐνθυμουμένους ἥκιστα μὲν ὕπνῳ δουλεύειν, μάλιστα δὲ τοῦ φροντίζειν ἔχεσθαι.

Prog 4 3 t Δεῖ δὴ χρημάτων καὶ ἄνευ τούτων οὐδὲν ἔστι γενέσθαι τῶν δεόντων. Ἔστι μὲν τὸ χρησιμώτατον πάντων τῶν ἐν τῷ βίῳ ῥητορικὴ, τῶν δ' αὖ ῥητόρων τὸ κεφάλαιον Δημοσθένης.

Prog 4 3 1 ὃς παρῆλθε μὲν τὸν Ἰσοκράτην, ἀπέκρυσσε δὲ τὸν αὐτοῦ διδάσκαλον Ἰσαῖον, κρείττων δὲ φανεῖς καὶ τῶν καθ' ἑαυτὸν καὶ τῶν ἔμπροσθεν οὐδὲ τοῖς ἐσομένοις ἀμιλλαν ἔδωκεν, ὧν δὲ λέγειν ἄριστος πολὺ βελτίων ἦν τὴν προαίρεσιν, ὃς κατὰ μὲν τῆς πατρίδος οὐκ ἐδέξατο χρυσίον, ὑπὲρ δὲ τῆς ἐνεγκούσης διετέλεσε πονῶν καὶ τοσοῦτον ἀπέσχε τοῦ γενέσθαι πονηρὸς ὥστε καὶ τοὺς ἄλλους ἐπηνάγκαζεν εἶναι χρηστούς. τῶν μὲν οὖν πολιτευμάτων οἷς ὥρθου τὰς Ἀθήνας ἐν ἐτέροις καιροῖς μνημονεύσομεν, νῦν δέ μοι τὴν γνώμην ἐκείνην ἐπῆλθε θαυμάσαι, δι' ἧς οὐ μόνον τοὺς ἐκκλησιάζοντας ἠνίκα παρῆλθεν ὥνησεν, ἀλλὰ καὶ πάντας ἀπλῶς οἷς ὁμιλῆσαι τοῖς ἐκείνου συγγράμμασιν ὑπῆρχεν.

Prog 4 3 2 ἀποφαίνεται γὰρ τὸ δεῖν χρημάτων ὡς οὐκ ἐνὸν ἄλλως ἢ μετ' ἐκείνων τὰ δέοντα πραχθῆναι. Καὶ τὰ μὲν ἐκείνου ταῦτα, μαρτυρεῖ δὲ τῷ λόγῳ τὰ πράγματα.

Prog 4 3 3

πρῶτον μὲν, ἵν' ἀπὸ τοῦ μεγίστου ποιήσωμαι τὴν ἀρχήν, τὰ ταῖς πόλεσιν ἀναγκαιότατα δι' ἐκείνων γίνεται, τὰ τεῖχη, τὰ ὅπλα, νῆες, νεώσοικοι, λουτρῶν χάριτες, ἱερῶν κάλλη, χαρακώματα, τάφροι. καὶ μὴν τῶν μὲν θεῶν εὐνοίαν αἱ θυσίαι προσάγονται, λαμπρῶς δὲ θύειν τοῖς εὐποροῦσιν ὑπάρχει.

Prog 4 3 4 ταῦτα τοίνυν καὶ περὶ τῶν ἀναθημάτων ἔστιν εἰπεῖν. στρατεία δὲ πῶς ἂν ἐκπεμφθεῖ συμμάχοις κινδυνεύουσιν ἄνευ σιτηρεσίου; σιτηρέσιον δὲ πῶς ἂν γένοιτο χρημάτων χωρὶς; Οὐ τοίνυν τὰ μὲν τῶν πόλεων οὕτω, τὰ δὲ καθέκαστον ἐτέρως, ἀλλὰ κάνταῦθα τὸ ἴσον κρατεῖ.

Prog 4 3 5 σκεψώμεθα γάρ. δεῖ μὲν οἰκίαν οἰκοδομεῖσθαι, δεῖ δὲ γύναιον ἄγεσθαι, δεῖ δὲ τοὺς γινομένους παῖδας τρέφειν. τούτων δὲ ἕκαστον ἐκ δαπάνης ὀρμᾶται. εἰ τῶν ἄρρωστούντων ἀφέλοις τὰ χρήματα, ταχὺ τεθνήξονται, εἰ τῶν σοφίας ἐπιθυμούντων, οὐδέποτε κτήσονται. δεῖ μὲν γὰρ βιβλία ὠνεῖσθαι, δεῖ δὲ τὰς μαθήσεις παρὰ τῶν ἐπισταμένων πρίασθαι. ἀπλῶς δὲ τῶν τε τὰς ψυχὰς ὠφελούντων καὶ τῶν τὰ σώματα φυλαττόντων οὐδὲν ὃ μὴ τὴν ἀφορμὴν ἐκείθεν λαμβάνει, ἐπεὶ καὶ πρὸς αὐτὴν τὴν ἐσθῆτα δεῖ χρημάτων, ὣν χωρὶς οὐκ ἔστιν αὐτὴν κτήσασθαι. τίς δ' ἂν ἀποδημία συμφέρουσα γένοιτο μὴ τούτων ὑπόντων; τίς δ' ἂν χρήσιμος πρὸς τὴν ἐνεγκοῦσαν φανείη μὴ χορηγῶν, μὴ λειτουργῶν, μὴ τριηραρχῶν, μὴ πρῶτος ἐν ταῖς ἐπιδόσεσιν ἐνδεικνύμενος; οὐκ ἂν τυραννὶς ἐπὶ πλεῖον ἀρκέσειε πενία συνεζυγμένη, οὐκ ἂν βασιλεία ταύτης ὑπόσης.

Prog 4 3 6 καὶ δημοκρατίαν ἴσμεν χρημάτων ἀπορία ταχέως κινουμένην. μετὰ τούτων ἔστι καὶ τοὺς ἐπιτηδεῖους ὠφελεῖν καὶ τῶν δυσμενῶν κρατεῖν. πρόχειρον γὰρ τοὺς εὐπόρους ξενικῶν προσθήκη τὰς δυνάμεις αὐξῆσαι. Εἰ τοίνυν οἷς περιουσία χρημάτων, τούτοις ἅπαντα χωρεῖ κατὰ νοῦν, ἀνάγκη μὴδὲν πληροῦσθαι τῶν δεόντων, ἔνθα τούτων ἡ σπάνις.

Prog 4 3 7 οὔτε ἄνευ ὀπλων ἔστι ποιεῖσθαι πόλεμον οὔτε ἄνευ σκάφους περαιοῦσθαι τὴν θάλατταν οὔτε βαδίζειν χωρὶς ποδῶν οὔτε ἄνευ χρημάτων τοῦ δέοντος τυχεῖν. ὥσπερ γὰρ ὀφθαλμῶν ἐστερημένον οὐκ ἔστιν ὁρᾶν, οὕτω τὸν ἐν ἐνδείᾳ καθεστῶτα χρημάτων ἃ προσῆκεν οὐκ ἔστι ποιεῖν. Ἀπόβλεψον δὴ εἰς τὴν Ἀθημαίων πόλιν καὶ μᾶλλον ἐκ τοῦ παραδείγματος θαυμάσῃ τὸν λόγον.

Prog 4 3 8 ἐκεῖνοι μὲν γὰρ ἕως ἐθάρρουν μυριοῖς ταλάντοις ἐν ἀκροπόλει κειμένοις, ἡγοῦντο μὲν τῶν Ἑλλήνων, ἐκράτουν δὲ τῶν Λακεδαιμονίων, ἦσαν δὲ φοβερώτεροι τῷ Περσῶν βασιλεῖ· ἐπεὶ δὲ προΐων ὁ χρόνος ἐξανάλωσε τὰς περιουσίας, ὑπέκυψαν μὲν τοῖς ἐχθροῖς, τυράννους δὲ παρεδέξαντο, κατέσκαψαν δὲ τὰ τεῖχη τῶν δυσμενῶν κελευόντων. ἐπ' αὐτῶν τοίνυν τῶν καιρῶν ἐν οἷς ἐπολιτεύετο Δημοσθένης οὐδὲν οὕτως ἐλυμήνατο τοῖς πράγμασιν ὥς τὸ τῆς ἀπορίας.

Prog 4 3 9 οὐδὲ ἄλλο τι Φίλιππον ἠΐξῃσεν ἢ τὸ πλουτεῖν, καὶ τοσοῦτον ἴσχυσε τῷ κεκτῆσθαι χρυσίον ὥστε τῶν ἁμείνων ἡσκημένων πολεμεῖν τὰς πόλεις ἐπρίατο τοὺς παρ' ἐκάστη προστάτας ὠνούμενος. Οὐ τοίνυν Δημοσθένης μὲν οὕτως, ἄλλως δὲ Πίνδαρος, οὐδ' οὔτοι μὲν πάντα συνάδουσι, Θουκυδίδης δὲ τὸνναντίον φθέγγεται, ἀλλὰ καὶ ῥήτορας καὶ συγγραφέας καὶ ποιητὰς ταῦτὸν εὐρήσεις λέγοντας· δεῖ χρημάτων τοῖς μὴ μέλλουσιν ἀμαρτήσεσθαι τοῦ δέοντος.

Prog 4 3 10 ὥστ', εἴπερ καὶ ὑμῖν ἔρως τοῦ κατορθοῦν, ἐπιμελητέον πόρων. Ἀνασκευαί.

Prog 5 1 t Ὅτι οὐκ εἰκὸς τὸν Χρῦσιν εἰς τὸν ναύσταθμον ἐλθεῖν τῶν Ἑλλήνων. Οὐδ' ἄλλον μὲν ἡξίουσιν οὐδένα τῶν ποιητῶν τῆς ἀληθείας ἀμελεῖν, ἄλλως θ' ὅτε καὶ παρὰ τῶν Μουσῶν κινούμενοι φασὶ λέγειν ἃ λέγουσιν, ἀλλὰ μᾶλλον σπουδάζειν ὅπως τι λέξουσιν ἀληθὲς ἢ

ὅπως τὸν ἀκούοντα τέρψουσιν· Ὅμηρον δὲ μάλιστα πάντων ἔδει τοῦτο φυγεῖν οὕτως ὄντα γενναῖον καὶ μεγαλοπρεπῆ.

Prog 5 1 2 νῦν δὲ φαίνεται καὶ αὐτὸς ψευδῆ διώκων ἐν ἄλλοις τε οὐκ ὀλίγοις καὶ τοῖς πρώτοις τῆς Ἰλιάδος εὐθύς. λέγει γὰρ ἔλθεῖν ἐπὶ τὰς ναῦς τῶν Ἑλλήνων τὸν Χρύσην ἐπὶ λύσει τῆς θυγατρὸς καὶ ποιεῖσθαι διπλὴν τὴν ἱκετείαν, τὴν μὲν πρὸς τὸν ὄχλον, τὴν δὲ πρὸς τοὺς ἄρχοντας, τυχόντα δὲ τῶν πολλῶν <εὐμενῶν> χαλεποῦ πειραῖσθαι τοῦ κρατοῦντος καὶ λόγους ἀκούειν ἀπειλῆς γέμοντας. ἤλγησε, φησίν, οἷς ὑβρίσθη καὶ κατέφυγεν ἐπὶ τὸν Ἀπόλλωνα δεόμενος αὐτοῦ ἀμείψασθαι τὰ γεγενημένα καὶ δίκην λαβεῖν παρ' Ἑλλήνων. ταῦτά φησιν Ὅμηρος, τούτοις οὐ πείθομαι.

Prog 5 1 3 πῶς γὰρ ἂν ἐτόλμησε γέρων ἄνθρωπος παρὰ τοὺς πολεμίους ἔλθεῖν; ὁ μὴδὲ νεανίας ὑπέμεινεν ἄν. οὐς γὰρ ἐπιόντας φεύγειν εἰκός, πῶς εἰς τούτους ἔλθεῖν ἂν ἠθέλησεν, οὐς ἥδει μισοῦντας τὸ Ἴλιον, πορθοῦντας τοὺς περιοίκους; ὁ πόθος τῆς θυγατρὸς ταῦτα ἠνάγκαζε ν .

Prog 5 1 4 ἀλλ' ὁ φόβος τῶν ἐναντίων ἐκώλυεν. ἦν δ' ἱκανὰ κάκεῖνα παραμυθεῖσθαι, πρῶτον μὲν τὸ μὴ μόνον δυστυχεῖν, ἀλλὰ σὺν ἄλλοις πολλοῖς, ὧν παῖδες οἱ μὲν ἐτεθνήκεσαν, οἱ δὲ κατεῖχοντο. ἔπειτα τὸ τῆς βασιλίδος τὴν αὐτοῦ θυγατέρα τάξιν ἐν τοῖς Ἑλλησιν ἔχειν. ἦκουε γὰρ ἴσως παρὰ τῶν ἀγγελλόντων τὴν περὶ τὸ γύναιον τοῦ βασιλέως σπουδὴν, ὡς ἀγαπᾶται καὶ ὡς θαυμάζεται καὶ πάντα ἐστὶν αὐτῷ. τοῦτο δὲ καὶ κουφίζειν αὐτοῦ τὴν λύπην ἡδύνατο καὶ φόβον παρείχεν αἰτεῖν ἐπιχειροῦντι. Νῆ Δί α , ἀλλὰ τῷ σκῆπτρῳ καὶ τοῖς στέμμασιν ἐθάρρε ι .

Prog 5 1 5 καὶ τίς λόγος τοῖς πολεμίοις τῶν παρὰ τοῖς ἐναντίοις θεῶν; οὐχ ἑώρα τὰς ὑπ' Ἀχιλλέως <ἀλούσας> πόλεις πλείους ἢ εἴκοσιν ἐν αἷς τεμένη πολλά, πολλοὶ δὲ βωμοί, πολλοὶ δὲ νεῶ, πολλὰ δὲ ἀγάλματα, οἷς ἅπασι σίδηρον καὶ πῦρ ἐπήνεγκαν Ἑλληνες; πῶς οὖν οἱ ταῦτα ἐν φαύλῳ πεποιημένοι πάντα ἔμελλον χαριεῖσθαι τῷ Χρύσῃ διὰ τὸ σκῆπτρον; Πόσης δὲ ἀνοίας τὸ τοὺς ἀρχομένους μετὰ τῶν κρατούντων ἱκετεύειν; εἰ μὲν γὰρ ὄχλος ἐκράτει, τί τοῖς Ἀτρεΐδαις διελέγετο; εἰ δὲ τῶν Ἀτρειδῶν τὸ κράτος, τί τῶν πολλῶν ὄφελος; Ἀλλὰ δεδόσθω τοῦτον ὑπὸ τῆς λύπης ἀμαρτάνειν τοῦ προσήκοντος.

Prog 5 1 7 οἱ δὲ Ἑλληνες δοκοῦσιν ἂν πρὶν ὅ τι τοῖς ἄρχουσιν ἀρέσκει μαθεῖν συναγορεῦσαι τῷ γέροντι καὶ βοηθῆσαι; τουτὶ γὰρ ἦν καταλύειν τὴν ἀρχὴν καὶ τὴν ἐξουσίαν εἰς αὐτοὺς μεθιστάναι. ἀλλὰ ταυτὶ μὲν δημοκρατίας, ἐν βασιλείᾳ δὲ ἡ τοῦ δυναστεύοντος γνώμη νόμος τοῖς ἀρχομένοις ἐστίν. Εἰ δ' οὖν ὡς ἀληθῶς συνέβη τι τοιοῦτον καὶ τὴν τοῦ βασιλεύοντος κρίσιν ἢ τῶν ἀρχομένων ἔφθασε, δοκῶ μοι μή που τὸν Ἀγαμέμνονα <ἂν> φιλονεικῆσαι καὶ μάταιον ἐκείνοις ἀποφῆναι τὴν σπουδὴν εἰδότα ὅσαι κατελύθησαν τῶν ἀρχῶν διὰ τὴν τῶν ἀρχομένων ἀπέχθειαν.

Prog 5 1 8 οὐ γὰρ ἐν πλήθει χειρῶν οὐδ' ἐν ὑπερβολῇ ῥώμῃς τῆς ἑαυτῶν ἔχουσιν οἱ κρατοῦντες τὸ βέβαιον, ἀλλ' ἐν τῇ τῶν ὑπακουόντων εὐνοίᾳ. ἦν εἴ τις μεταστήσειεν ἐπὶ τάναντία, ῥάδιον <ἐκείνους> ἐπαναστῆναι καὶ καθελεῖν τὴν ἀρχήν. τοῦτο δὲ οὖν ἐφυλάξατο ἂν καὶ σώματος ἐνὸς ἐπρίατο τὴν βεβαιότητα τῆς ἀρχῆς τὸν τε πρεσβύτερον οὐκ ἔσθ' ὅπως ἂν ὕβρισεν οὗτ' αὐτὸν οὔτε τὸ σκῆπτρον τῷ ἄπρακτον πέμπειν εἰδὼς ἀπαίδευτον τὸ πρᾶγμα καὶ ἀσελγὲς καὶ πρέπον ἀγοραίοις τισὶ μᾶλλον ἢ βασιλεῖ.

Prog 5 1 10 τί δ' ἂν καὶ πλέον ἀπὸ τῶν ὑβρισμάτων ἐγένετο κατέχοντι τὴν ἄνθρωπον; ἐξῆν γὰρ δήπου καὶ τοῦτο εἰπεῖν· μάτην ἦκει ς . οὐ δώσω , τῆς <δ'> εἰς τὸν θεὸν παροινίας οὐχ ὀρῶ τὸ κέρδος. ὅμως δὲ τίς ἡ ταραχὴ τῆς γνώμης; ὡς μὲν γὰρ αἰδούμενος τὸν θεὸν οὐκ ἀπέκτεινεν, ὡς δὲ οὐδὲν προσποιούμενος ἠτίμαζε. Τὸ δὲ καὶ τὴν ἀρὰν κατὰ τῶν Ἑλλήνων

γενέσθαι τίς ἂν πιστεύσειεν; οὐδὲ γὰρ μαιρακύλλιον κομιδῇ μικρὸν πρὸς τοῦτο ἂν ἦλθεν ἀνοίας ὥστε παρὰ τῶν βεβοηθηκότων τιμωρίαν ζητεῖν.

Prog 5 1 11 νῦν δὲ ὁ πρεσβύτερος, ὁ ἱερεὺς, ὁ παρὰ τοῖς ἀγάλμασι βεβιωκώς, ὁ τῷ θεῷ φίλος, ὁ τοῖς ἄλλοις δικαιοσύνης διδάσκαλος πειράται κινεῖν τὰ τοῦ θεοῦ βέλη κατὰ τῶν βεβοηθηκότων Ἑλλήνων. καὶ τὸ πάντων δεινότατον, ὁ μὲν αἰτεῖται οὕτως ἄτοπα, ὁ δὲ πείθεται καὶ δίδωσιν, ὁ Λητοῦς καὶ Διός, ὁ μισῶν τοὺς ἀδικοῦντας.

Prog 5 1 12 οὐκ ἔστιν ὅπως ἐγὼ τούτῳ πεισθήσομαι. ἃ γὰρ οὐδὲ τοὺς βελτίστους τῶν ἀνθρώπων ἔστιν ἁμαρτεῖν, πῶς ἂν ὑπὸ τῶν τὸν οὐρανὸν ἐχόντων πλημμελοῖτο; ταῦτα καὶ ψευδῆ καὶ βλαβερά τοῖς ἀκούουσι. καὶ προσήκει τῶν ποιημάτων ἢ παντάπασιν ἀπέχεσθαι ἢ ψυχαγωγίας ἕνεκεν ἅπτεσθαι εἰδότας ὅτι τοῦτο μὲν δύναται ποιεῖν, ἀληθείας δὲ ὠλιγώρηκεν. Ὅτι οὐκ εἰκότα τὰ κατὰ τὸν Αἴαντα τὸν Λοκρόν.

Prog 5 2 1 Ἄλλος λόγος οὗτος ψευδὴς ὑπὸ τῶν ποιητῶν περὶ τῶν ἐλόντων τὸ Ἴλιον Ἑλλήνων εἰρημένος, βιάσασθαι μὲν τὸν Αἴαντα τὴν Πριάμου Κασάνδραν τῷ τῆς Ἀθηνᾶς ἔδει προσκειμένην τε καὶ δεομένην μὴ τοῦτο παθεῖν, λόγον δὲ οὐδένα τοῦ τετολημμένου ποιεῖσθαι τοὺς Ἕλληνας, πρὶν Κάλχας εἶπεν ὡς ὠργίζετο ἢ θεός, τότε δὲ ἐπὶ τὴν δίκην ἐλθεῖν μὲν, λαβεῖν δὲ οὐ δυνηθῆναι προκαταφυγόντος τοῦ τὰ δεινὰ εἰργασμένου πρὸς βωμούς τινας θεῶν. ἐπὶ τούτοις ἐκκλησία περὶ τῆς ἀναγωγῆς.

Prog 5 2 2 καὶ Μενέλαος μὲν ἐπείγεται καὶ κελεύει πλεῖν εὐθέως, Ἀγαμέμνων δὲ παρήνει προδιαλλάξαντας αὐτοῖς τὴν θεὸν εἶθ' οὕτω πλεῖν. στάσεως δὲ γενομένης τῶν μὲν ἄλλων τινὲς ἦλθόν τε οἴκαδε καὶ ἀπεσώθησαν, ὧν καὶ Νέστωρ ἦν, ὁ Μενέλαος δὲ χειμάζεται καὶ πλὴν πέντε νεῶν ἀπάσας ἀποβαλὼν εἰς Αἴγυπτον ὑπὸ τῶν ἀνέμων ἐλαυνόμενος κατηνέχθη. Πρῶτον μὲν οὖν ἐκεῖνο θαυμάσαι τις ἂν, εἰ Αἴας ὁ τῶν Λοκρῶν ἡγεμὼν καὶ τοσαύτας ἄγων ναῦς καὶ πόλεων τοσούτων ἡγούμενος καὶ τιμώμενος ἐν τοῖς Ἕλλησιν ἐπ' ἄρετῇ καὶ τῷ μηδενὸς ἡττᾶσθαι τῶν αἰσχυρῶν οὕτως ἐξεπλάγη παρθένον ἰδὼν ὥστε εὐθύς μαίνεσθαι καὶ πᾶν δίκαιόν τε καὶ πρέπον ἐκβάλλειν ἐκ τῆς ψυχῆς καὶ μηδὲν ἐννοεῖν ὧν εἰκός, μὴ τοὺς ἀρχομένους, μὴ τοὺς ἄλλους Ἕλληνας, μὴ τοὺς τούτων ἄρχοντας, μὴ φίλους, μὴ δυσμενεῖς, εἴ τινας ἄρα ἦσαν αὐτῷ, καὶ τὸ μέγιστον, μὴ τὸν νεῶν, μὴ τοὺς βωμούς, μὴ τὴν Ἀθηνᾶν αὐτήν.

Prog 5 2 3 εἰ γὰρ καὶ σφόδρα ἦρα τῆς κόρης, καίτοι τοῦτό γε οὐκ ἔχον λόγον ἔστιν ἰδόντα εὐθύς ἐρασθῆναι. χρόνου γάρ, οἶμαι, τά γε τοιαῦτα δεῖται πλείονος καὶ συνεχοῦς ὀψεως καὶ μακροτέρας ὁμιλίας. ἀλλ' εἰ δεῖ τοῦτο δοῦναι καὶ ἐγχωρῆσαι, τὴν πρώτην ὄψιν οὕτως ἀφόρητον ἐπιθυμίαν τεκεῖν, τί παθὼν ἐν ὀφθαλμοῖς ἐμίγνυτο τῆς θεοῦ καὶ οὐκ ἀποσπάσας ἐπὶ τὴν σκηνὴν ἄγων ἔπραττεν ὅ τι ἐβούλετο; δεινὸν γὰρ καὶ τοῦτο, τὴν ἀδικοῦσαν μὲν οὐδέν, ἀδικουμένην δὲ τὰ μέγιστα μηδὲ τῆς παρὰ τῶν θεῶν ἐπικουρίας ἀπολαύειν, ἀλλ' ἐκ μέσων ἀρπάζεσθαι τῶν ἱερῶν, εἶχε δ' ἂν ἐλάττω τὴν ἀσέβειαν.

Prog 5 2 4 οὐ γὰρ ἴσον οἶμαι τῷ μίγνυσθαι τῆς Ἀθηνᾶς ὁρώσης τὸ [τὸν] λαβόντα τὴν κόρην οἴχεσθαι. ἡνάγκαζεν ὁ Ἔρως.

Prog 5 2 5 ἀλλ' ἢ θεὸς ἐφόβει. πολλῶν δὲ ἐπιθυμοῦντες ἄνθρωποι πολλάκις ἀπέχονται καὶ κρείττονας δεῖσαντες καὶ νόμους καὶ τὸν ἐπὶ τοῖς ἔργοις λόγον, ἔδει δὲ τὸν Ἕλληνα καὶ φρόνιμον καὶ ἡγεμόνα καὶ ἐρῶντα. θήσω γὰρ <αὐτὸν> τὴν μὲν ἐν τῇ σκηνῇ κρύψαι, πρὸς δὲ τοὺς Ἕλληνας ἐν τῷ καιρῷ τῶν τιμῶν ὁμολογῆσαι τὸ πάθος.

Prog 5 2 6 ὁμολογήσαντι δὲ καὶ τὴν κόρην ἔχειν ἀξιοῦντι πάντως ἂν ἔδοσαν οἱ τὸν ἄνδρα εἰδότες μεμνημένοι μὲν τῶν πόνων οὓς παρὰ πάντα τὸν πόλεμον ἤνεγκεν, αἰδούμενοι δὲ τὴν σωφροσύνην τοῦ κατασχόντος αὐτόν. καὶ οὕτω μὲν εἶχεν ἂν διὰ τέλους τὴν ἐρωμένην,

ὥς δὲ νῦν ἔπραξεν, ἀπεστέρηται. δόξας γὰρ ἀδικεῖν καὶ τῆς παρρησίας αὐτὸν οἷς ἔδρασεν ἐκβαλὼν οὐκέτ' εἶχε λέγειν οἷς ποτε ἂν ἐχρήτο. Εἶεν.

Prog 5 2 7 ἄλλ' ἡσεβήκει μὲν ἅμα, ἡσεβεῖτο δὲ ἡ θεός, ἔλαθε δὲ τοῦτο οὐδένα τῶν Ἑλλήνων. τί οὖν ἔδει ποιεῖν τοὺς καθημένους; ἀγανακτεῖν, βοᾶν, εἰς δικαστήριον ἄγειν, ἀπαιτεῖν τιμωρίαν, δεικνύειν ὀργὴν ἐπὶ τοῖς πεπραγμένοις. νῦν δὲ τοιοῦτον μὲν οὐδέν, ἡσυχία δὲ πολλή. μᾶλλον δέ, ἡ θεὸς μὲν ἐν οὐδενὶ λόγῳ, πολλή δὲ ἡ πρὸς τὸν πλοῦν ὀρμή. καὶ ὁ μάντις ἐδίδασκεν ὥς οὕτω καιρός, δεῖν γὰρ καὶ πρότερον θεραπεῦσαι τὴν θεόν.

Prog 5 2 8 τί γένοιτ' ἂν τῶν Ἑλλήνων ἀνοητότερον; Κάλχαντος ἐδέοντο πρὸς τὸ μαθεῖν ὥς θεὸς ὑβριζόμενος ὠργίζετο καὶ ὥς ὀργὴ δαιμόνων μεγάλη ζημία; οὐ γὰρ καὶ γυναικὶ καὶ παιδὶ τοῦτό γε δῆλον; οὐ γὰρ καὶ τοῖς οἰκέταις καὶ τοῖς δορυφόροις τῶν Ἑλλήνων; οὐ γὰρ καὶ τοῖς ἀναισθήτοις εἶναι δοκοῦσι βαρβάρους; ἀλλ' ὁ τὴν ἀρχὴν ἔχων διὰ σύνεσιν Ἀγαμέμνων καὶ ὁ ῥήτωρ Ὀδυσσεὺς καὶ ὁ τῷ πολλῷ χρόνῳ εἰς ἄκρον ἦκων σοφίας ὁ Πύλλιος, προσθείην δ' ἂν καὶ τὸν Τυδέως ὃς ἐν πολλαῖς ἐκκλησίαις ἐπεδέδεικτο τὴν ἑαυτοῦ φρόνησιν, αὐτοῦ πάντες ἐκάθηντο μένοντες τὴν Κάλχαντος μαντικὴν, ἵν' ἐκεῖνος αὐτοῖς εἴπῃ περὶ τῶν οὕτω προδόντων.

Prog 5 2 9 λοιπὸν οὖν ἦν εἰς ἐκεῖνον βλέποντας καὶ καθῆσθαι καὶ βαδίζειν καὶ λαλεῖν καὶ σιωπᾶν καὶ τιμᾶν τοὺς ἀγαθοὺς καὶ μισεῖν τοὺς κακοὺς. τίνες οὖν ἦσαν, ἐπειδήπερ ἐδιδάχθησαν; κατεψηφίσαντο τοῦ Λοκροῦ θάνατον, ὁ δὲ διέφυγε καὶ ἦν ἐπὶ τῶν βωμῶν.

Prog 5 2 10 πῶς οὖν εἰς τοσοῦτον, εἰπέ μοι, διέφυγε κακόν; πῶς οὐ γέγονεν ἐκ μέσου τῆς στρατιᾶς ἀπάσης; πρὸ μὲν γὰρ τοῦ ταύτην <ἐπὶ κρίσιν> ἐνεχθῆναι πάντως ἂν αὐτὴν ἀνέμενεν ἄδηλον ὃν πότερον γινώσκονται, κεκριμένου δὲ τοῦ δεῖν ἀποθανεῖν εὐθὺς ἂν ἀπέθνησκε λίθοις. οὐ γὰρ ἦν, οἶμαι, τοῦ Παλαμήδους βελτίων. εἰ μὲν οὖν παιδιὰ τὸ πρᾶγμα ἦν καὶ αὐτοὶ συνέπραττον αὐτῷ πρὸς σωτηρίαν, οὐκ ἀνδρῶν ἔργον Ἑλλήνων ἐποιοῦν· εἰ δ' ὄντως ἤθελον δίκην λαβεῖν, ἔλαβον ἂν, καὶ οὐκ ἦν διάδυσις τῷ πεπονθημένῳ, εἴλκετο δ' ἂν καὶ ἀπὸ τοῦ βωμοῦ δικαίως.

Prog 5 2 11 καὶ οὐκ ἂν οὕτω κακῶς ἠτίμησαν τὸν βωμὸν οὐδὲ αὖ τὸν θεὸν οὐπὲρ ἦν ὁ βωμός. τουτὶ γὰρ ἦν ἐν τῷ δοκεῖν τιμᾶν τοὺς θεοὺς ἀτιμάζειν τοὺς θεοὺς, εἴπερ τοὺς εἰς ἐκείνους ἀσεβοῦντας δι' αὐτοὺς ἐκείνους ἔσωζον. ἀλλ', οἶμαι, τοσοῦτόν γε ἥδεσαν ὥς τὰς καταφυγὰς ταύτας τοῖς πάσχουσι κακῶς, ἀλλ' οὐ τοῖς ἀδικοῦσιν ἐξεῦρον οἱ νόμοι καὶ οὐκ ἂν τὴν ὀφειλομένην τοῖς χρηστοῖς ἐπικουρίαν ἐπὶ τὸν πονηρότατον ἀπάντων μετήνεγκαν.

Prog 5 2 12 εἰ γὰρ ἤρκει βωμὸς εἰς παραίτησιν, τί τὸ κωλύον ἦν ἀπὸ τῶν ἀδικημάτων εὐθὺς ἐκεῖσε τρέχειν τὸν ἀνδροφόνον, τὸν μοιχόν, τὸν τυμβωρύχον, τὸν προδότην, τὸν ἱερόσυλον, πάντας ἀπλῶς τοὺς ἀξίους ἀπολωλέναι; καὶ οὕτως ἂν οἷ γε βωμοὶ τοὺς πονηροὺς ἐπήσκουν καὶ παρὰ τῶν θεῶν ἂν ἦν τοῖς ἀνθρώποις εἰς κακίαν παράκλησις ἐπαγγελλομένων ἄδειαν διὰ τῶν βωμῶν τοῖς ἀδικοῦσι.

Prog 5 2 13 ταῦτ' οὖν ἐγνωκότες οἱ τότε καὶ δι' αὐτό γε μειζόνως ἂν αὐτὸν ἐμίσουν, ὅτι τοὺς αὐτοὺς βωμοὺς οὐδέν τι ἡγεῖτο τοῖς μὲν ἄλλοις ἀσθενεῖς, αὐτῷ δὲ ἰσχυροὺς ἀξίων εἶναι. οἱ δὲ οὕτως ἦσαν εὐήθεις ὥστ' ἐκεῖνον ἀφέντες ὥσπερ τῶν θεῶν ἀντειλημμένων τῆς μιαρᾶς κεφαλῆς ἐκκλησίαν ποιήσαντες ἐσκόπουν εἴτ' ἀμελητέον τῶν πρὸς τὴν Ἀθηναίων εἴτε καὶ μή.

Prog 5 2 14 τουτὶ δὲ ἴσον ἦν τῷ σκοπεῖν εἴτ' ἄμεινον ἀπολωλέναι τὸν στρατὸν εἴτε καὶ μή. καὶ διεφέροντο πρὸς ἀλλήλους οἱ παῖδες Ἀτρέως τότε πρῶτον τοῦτο ποιήσαντες.

Prog 5 2 15

καὶ ὁ πανταχοῦ τὸν Ἀγαμέμνονα τιμῶν καὶ ὑπερχόμενος οὗτος μετὰ τοὺς μυρίους ἐκείνους μόχθους οὐς ὑπὲρ αὐτοῦ καὶ τῆς Ἑλένης ἀνεχόμενος οὐκ ἀπεῖπεν, ἐκεῖνος ὕβριζεν ὑπάγων ἅ τῶν ἐριζόντων ἦν, ἀλλ' οὐ τῶν πειθομένων. καὶ ταῦτα τοῦ μὲν καὶ λέγοντος καὶ πράττοντος ἅ κοινῇ συνοίσειν ἔμελλεν, αὐτὸς δὲ τὰ πάντων ἀλυσιτελέστατα. τί δ' ἦν τὸ καὶ τὸν Μενέλαον οὕτω κατάγον; οὐκ ἔφ' ᾧ πάντα ἐπραγματεύετο, τοῦτο εἶχε, τὴν Ἑλένην; οὐ μόνος τῶν Ἀχαιῶν ἐπὶ τῆς Τροίας συνώκει τῇ γυναικί; σπεύδειν μὲν οὖν, <ὅτ'> ἠπείγετο ἀπὸ Σπάρτης εἰς Τροίαν, εἰκὸς ἦν τὸν τὴν ἥρπασμένην κομίσασθαι ζητοῦντα, ἔχοντα δὲ καὶ κεκομισμένον καὶ λελυμένον τῶν δεινῶν τίν' εἶχε λόγον μικρὸν ὑπὲρ τῶν ἀναγκαίων μὴ βούλεσθαι μένειν; μᾶλλον γὰρ ἦν εἰκὸς τοῦτο παθεῖν τὸν Ἀγαμέμνονα ποθοῦντα τὴν Κλυταιμνήστραν ἢ τὸν ἀπολαύοντα τῆς ἑαυτοῦ τὸν ἀδελφὸν Ἀγαμέμνονος.

Prog 5 2 17 Οὐ τοίνυν οὐδὲ τὴν Ἀθηνᾶν εὐρίσκω δίκην εἰδυῖαν ὑπὲρ αὐτῆς λαμβάνειν. σκόπει γὰρ ἐπήνεγκε χειμῶνα τῷ Μενελάῳ πλέοντι, διὰ δὲ τούτου πολλὰς μὲν τῶν ἐκείνου νεῶν διέφθειρεν, αὐτὸν δὲ εἰς Αἴγυπτον ἀπήνεγκεν, ὅθεν ὕστερον ἀναχθεὶς εἶδε τὴν οἰκείαν καὶ πάλιν ἐβασίλευε τῆς Λακεδαιμονίας. οὐκοῦν ὁ μὲν ὀφείλων ἀποθανεῖν σώζεται, οἱ δ' οὐ σφόδρα μετέχοντες τῶν ἐπὶ τῆς ἐκκλησίας ἡμαρτημένων ἀπόλλυνται.

Prog 5 2 18 καὶ τίς οὕτως ἀνθρώπων ἄτοπος ὅστις ἐλάττονι μὲν ζημιώσει ζημίᾳ τοῦτον ᾧ τὰ μέγιστα ἐγκαλεῖ, μεγίστη δὲ ᾧ μηδὲν μέμφεται; τὸ γὰρ δίκαιον ἦν δήπου τοὺς μὲν ὑπηκόους αὐτοῦ σεσῶσθαι, μόνον δὲ ἐκεῖνον ἀπολωλέναι. τοῦτο δὲ ἢ μὴ βούλεσθαι τὴν Ἀθηνᾶν ἢ μὴ βουλομένην δύνασθαι τῆς ἴσης ἀτοπίας. Ἀλλ' ἢ μὲν θεὸς ἐβούλετο τὰ δίκαια καὶ ὁ τι ἂν ἐθέλη πράττει, τοῖς δὲ ταῦτ' εἰρηκόσιν ἐπιτιμᾶν ἄξιον.

Prog 6 t 1 Κατασκευαί. Ὅτι εἰκότα τὰ κατὰ τὴν κρίσιν τῶν Ἀχιλλέως ὅπλων.

Prog 6 1 1 Θαυμάζω τῶν ὁμολογούντων μὲν λείπεσθαι τῆς τῶν ποιητῶν ἐνθέου μανίας, αὐτοῖς δὲ τούτοις τολμώντων ἐπιτιμᾶν, εἰ μὴ δύνανται συνεῖναι τοῦθ' ὅτι τὰς Μούσας ἐν ταῖς τῶν ποιητῶν αἰτίαις διαβάλλουσι. τὰ μὲν γὰρ λεγόμενα ἐκείνων, ἢ φωνὴ δὲ τούτων. ἀλλ' οἷ γε συκοφάνται πρὸς τοσοῦτον ἤκουσι θράσους ὥστε πλάσματα πειρῶνται δεικνύειν τὰ μετὰ τὴν τελευτὴν Ἀχιλλέως περὶ τῆς πανοπλίας ἐκείνου λεγόμενα.

Prog 6 1 2 καίτοι πάντα πρὸς τοῦσχατον ἀληθείας ἤκει. Σκοπῶμεν δέ.

Prog 6 1 3 τὸ μὲν σῶμα εἶχεν ἢ Θέτις τοῦ παιδός, μισθὸν δὲ ἔθηκεν εἰς μέσον τῷ κεκομικῶτι τὰ ὅπλα. ἐπειδὴ γὰρ Αἴας τε καὶ Ὀδυσσεὺς αὐτὸς ἔφασκεν ἑκάτερος τοῦτο πεποιηκέναι, νομίσασα μηδετέρῳ δεῖν. χαρίσασθαι δικαστηρίῳ καὶ ψήφῳ τὸ πρᾶγμα ἐφῆκεν. ἦν μὲν γὰρ αὐτῇ καὶ ἕτερα δοῦναι, τοιοῦτο δὲ εἶχεν οὐδὲν ἄλλως τε καὶ μέλλουσα στρατιώτας ἀμείψασθαι. πάσας γὰρ δημιουργῶν χειρὰς ὑπερέβαλλεν ἢ περὶ ταῦτα τέχνη. καὶ ἅμα ἥδει καλῶς ὅτι κείμενα μὲν οἴκοι διαφθαρῆσεται, κοσμήσαντα δὲ ἕτερον ἀθάνατον καταστήσει τοῦ παιδός τὴν μνήμην. ὁ γὰρ ἰδὼν καὶ θαυμάσας εὐθύς ἂν ἤκουσε τὸν πρῶτον δεσπότην. λαβὼν τοίνυν Ὀδυσσεὺς οὐπὲρ ἐβούλετο τὸν Αἴαντα, τοῦτο δὲ ἐστὶν ἐν ἀγῶνι λόγων, παῖδα ἄντικρυς ἀπέφηνε.

Prog 6 1 4 καὶ γὰρ εἰ μηδὲν εἶχε λέγειν δίκαιον, τῇ γε δυνάμει τῶν λόγων τάληθες διέστρεφε σοφιζόμενος, τεχνάζων, πάσῃ δεινότητι χρώμενος. ταῦτα γὰρ ἦν Ὀδυσσεὺς ἰσχύσαι ῥητορικῇ δυνάμει καὶ τὴν δόξαν ἐν τοῖς Ἑλλησιν ἐντεῦθεν εἶχεν. ὅταν δὲ εἴπω ῥήτορα, ἄνθρωπον λέγω τὰ μεγάλα μὲν ἱκανὸν ὄντα δεῖξαι μικρά, τὰ μικρά δὲ μεγάλα, καὶ τὰ μὲν ἄδिका δίκαια, τὰ δίκαια δὲ οὐ τοιαῦτα. Ὁ δ' αὖ τοῦ Τελαμῶνος ἕτερα ἠπίστατο, ἕτερα πεπαίδευτο, τρέψαι στρατόπεδον ἐναντίων, ἀποσφάζαι πολλούς, δέξασθαι

προκαλούμενον, κρατῆσαι ῥαδίως, ἀντισχεῖν πρὸς δυσκολίαν τύχης, ἀπὸ τῆς χειρὸς συμβαλέσθαι πράγμασιν.

Prog 6 1 6 ὥσπερ οὖν, εἰ δι' ὅπλων ἔδοξε περὶ τῶν ὅπλων κρίνεσθαι, τὸν Αἴαντα πάντως ἔδει νικᾶν, οὕτως εἰς λόγους τοῦ πράγματος ἦκοντος οὐ δεῖ θαυμάζειν εἰ τὰς ψήφους Ὀδυσσεὺς ἠνέγκατο, ἐπεὶ καὶ νῦν καθ' ἐκάστην ἡμέραν πολλοὺς ὀρώμεν ἐν τοῖς δικαστηρίοις μετὰ μὲν τῶν δικαίων εἰσιόντας, ἀπιόντας δὲ ἡττημένους οὐ χρήμασι τοῦ δικάζοντος διαφθαρέντος, ἀλλὰ τέχνη τοῦ λέγοντος ἀπατήσαντος. Τὸν οὖν παρ' ἀξίαν καὶ περιφανῶς ἡττημένον τί χρή ποιεῖν; ἐπαινεῖν μὲν τοὺς δικαστάς, ἐπαινεῖν δὲ τὸν νενικηκότα; παρελθόντα δὲ Ὀδυσσεὶ μαρτυρεῖν ὡς αὐτὸς οὗτος ἦν τὰ πάντα τοῖς Ἑλλήσι γελοῖον.

Prog 6 1 7 ἀλλ' ἄθυμεῖν καὶ λυπεῖσθαι καὶ ὀργίζεσθαι καὶ χαλεπαίνειν; οὐκοῦν ταῦτά φασιν αὐτὸν οἱ ποιηταὶ πεποιηκέναι. ἦν μὲν τοίνυν ἀνάνδρου καὶ δειλοῦ καθ' ἡσυχίαν ἀλγεῖν, ἀνδρὸς δὲ μεγαλόφρονος, ἦν δὲ οὗτος ὁ Τελαμῶνος, τὸ καὶ δίκας ἐπιζητεῖν παρὰ τῶν ἡδικηκότων λαβεῖν.

Prog 6 1 8 τοῦτο τοίνυν ὀρᾷς καὶ προθυμηθέντα καὶ πράττοντα. λαμβάνει μὲν τὸ ξίφος, φέρεται δὲ θυμῷ κατὰ τῶν τε οὐ δίκαια γνόντων κατὰ τε τῶν οὐ δικαίως κεκρατηκότων. βλάπτει δὲ Ἀθηνᾶ τὰς φρένας καὶ τρέπει τὸν ἄνθρωπον ἐπὶ τὰ ποίμνια.

Prog 6 1 9 εἰκότως. ἐκείνῳ γὰρ εἶχε λόγον τὸ ἐπιβουλεύειν, ταύτῃ δὲ τὸ κωλύειν. ὁ μὲν γὰρ τῶν ἐχθρῶν καὶ λελυπημένων ἐποίει, ἡ δὲ τὸ τῆς κηδεμόνος καὶ βοηθούσης ἐπλήρου. τοιαύτη γὰρ ἡ θεὸς διαπαντὸς παροῦσα τοῖς Ἑλλήσι, σώζουσα, ῥυομένη κινδύνων, κράτος παρέχουσα. τοῦ κινδύνου τοίνυν παρελθόντος καὶ τῶν Ἑλλήνων ὄντων ἐπὶ τῆς ἀσφαλείας ἀπειλήφει μὲν οὗτος τὸ δύνασθαι λογίζεσθαι, γνούς δὲ ἅ τε ἐπεχείρησεν ἅ τε ἤμαρτεν ἀποθανεῖν ἡξίου τὴν ἀπὸ τῆς μανίας ἀδοξίαν οὐ φέρων.

Prog 6 1 10 τοιοῦτοι γὰρ οἱ γενναῖοι καὶ λαμπροὶ καὶ τοὺς πολλοὺς ὑπεραίροντες· εἰ μὴ σὺν καλῷ τῷ σχήματι ζῆν ἐξείη, κούφην ἡγοῦνται τὴν τελευτήν. τί γὰρ αὐτὸν ἐβούλου πράττειν δείξαντα μὲν τὴν ἔχθραν, ἀποσφαλέντα δὲ τῆς πεύρας; ποῦ ζῆν ἢ πῶς ἢ τί πράττοντα; παρὰ τοὺς Τρῶας ἐλθεῖν ἔδει καὶ θεῖναι ἱκετηρίαν μετὰ τοὺς πολλοὺς ἀγῶνας καὶ μάχας καὶ νίκας; ἀλλὰ καὶ τῆς αἰσχύνης χωρὶς οὐδὲν ἦν τὸ πείθον ὅτι φείσονται τοῦ τὰ τοιαῦτα δεδρακότος τὴν ἐκείνων πόλιν.

Prog 6 1 12 ἀλλὰ μετὰ τῶν ὁμοφύλων ὥσπερ πρότερον διατρίβειν; ποίων; τῶν ἀπεσφαγμένων; τῶν κατακοπέντων; τῶν ἀπολωλότων τὸ ἐκείνου μέρος; καὶ ποίοις ἂν ὀφθαλμοῖς εἶδε τοὺς Ἀτρεΐδας; ποίοις ἂν τὸν Ὀδυσσεά; πῶς δ' ἂν ἐκεῖνοι λαβόντες ἀπέσχοντο καὶ οὐ κατέλευσαν; οὐ γὰρ δὴ τῆς μανίας ἦν ἐμάνη μισθὸν ἡγήσαντ' ἂν ὀφείλειν αὐτῷ. λοιπὸν τοίνυν ἦν καθελκύσαντα τὰς ναῦς ἀποπλεῦσαι.

Prog 6 1 13 ποῖ μέλλοντα προσορμιεῖσθαι, πρὸς Διός; εἰς τὸν λιμένα τῆς Σαλαμῖνος; καὶ τί καλὸν ἂν εἶπε πρὸς τὸν πατέρα περὶ τῶν ἐπὶ Τροίας πραγμάτων ἐρωτῶντα, τί δὴ τὸν πόλεμον ἀφεῖς ἀτελεῖ προαπῆρεν; οἷος ἂν ἦν διηγούμενος τὴν κρίσιν, τὸν ἀγῶνα, τοὺς λόγους, τὴν ψῆφον, τὴν ἦτταν, ἦν ἐζήτησε δίκην τῆς γνώμης, τὴν νόσον; Εἰ δ' ἔδει τὴν ἀπάντων τούτων λύσιν εὑρεῖν καλῶς καὶ πρέπουσαν ἐλευθέρῳ τῆς αἰσχύνης ἀπαλλαγὴν, εὖρατο μὴ περιμείνας ἀνδρὸς δυσμενοῦς δεξιάν, ἀλλ' ἀρκέσας αὐτῷ πρὸς θάνατον.

Prog 6 2 t Ὅτι εἰκότα τὰ κατὰ τὴν Ἀχιλλέως ὀργήν. Ἐλεεῖν ἄξιον τοὺς κατηγοροῦντας τῶν ποιητῶν, εἰ δὴ τοὺς ἔκφρονας καὶ μεμηνότας ἔλεεῖν ἄξιον.

Prog 6 2 1 πῶς γὰρ οὐκ ἐξεστήκασι σαφῶς οἱ τούτοις ἐπιτιμῶντες ὧν πλεῖστόν εἰσι τῆς σοφίας ἀπολειπόμενοι; θαυμάζω δὲ εἰ μὴδὲ τοῦτο δύνανται μαθεῖν, ὅτι προσποιοῦνται μὲν

ἐκείνων, κατηγοροῦσι δὲ τῶν Μουσῶν. εἰ γὰρ ἐκ τοῦ παρὰ τῶν Μουσῶν πνεύματος οἱ μὲν ποιοῦσιν, οἱ δὲ τούτους λέγουσι κακῶς, ἀνάγκη τὴν αἰτίαν ἐπ' ἐκείνας ἰέναι τὰς αἰτίας τῶν ποιήσεων. πᾶσιν οὖν οἶμαι δεῖν βοηθεῖν τοῖς ποιηταῖς, Ὅμηρῳ δὲ καὶ πρὸ τῶν ἄλλων δίκαιον κοινῶ προγόνῳ τῆς Ἑλληνικῆς σοφίας γεγεννημένῳ.

Prog 6 2 2 ἤδη γάρ τινες καὶ ἐπὶ τοῦτον ἀφῆκαν τὴν γλῶτταν λέγοντες οὐδὲν γεγονέναι τούτων ἀφ' ὧν ὀργισθῆναι τὸν Ἀχιλλέα συνέβη. δεικτέον τοίνυν ἡμῖν ὡς πάντα γέγονε καὶ λόγον εἶχεν ὁ θυμός. Διὰ τί γὰρ οὐκ ἂν ἦκεν ὁ Χρύσης ἐπὶ λύσιν τῆς θυγατρὸς παρὰ τοὺς Ἑλλήνας; οὐκ ἦν πατήρ; οὐχ οὗτος τῆς φύσεως νόμος προκινδυνεύειν τῶν ἐγγόνων; οὐχ ὑπὲρ τούτων ὅπλα λαμβάνομεν καὶ παραταττόμεθα καὶ πίπτομεν ἡδέως ταῖς ἡμετέραις χερσὶ κτώμενοι τὴν ἐλευθερίαν ἐκείνοις; ὁ δὲ καὶ γέρων ἦν καὶ οὐκ ἦν λόγος αὐτῷ περὶ μακροῦ βίου.

Prog 6 2 4 ἀλλὰ καὶ τὴν σωτηρίαν ὑπισχνεῖτο καὶ τὴν ὁδὸν ἔπειθεν οὐ ματαίαν ἔσσεσθαι τὸ πλῆθος τῶν λύτρων, τὸ τοῖς Ἑλλήσι δεῖν χρημάτων ἐπ' ἀλλοτρίας καθημένους, τὸ τοὺς αὐτοὺς τούτους πολλὰς ἀφεικέναι αἰχμαλώτους χρημάτων. οὐ γὰρ αὐτὸς ἤρχετο καταδείξων τὸν νόμον, ἀλλὰ παλαιῶ χρησόμενος. μεγάλη δὲ κἀκείνη συμμαχία τὸ τῶν ἱερῶν προεστηκέναι, τὸ τοῦ θεοῦ δεικνύναι τὸ σκῆπτρον, τὸ φέρειν τὰ στέμματα.

Prog 6 2 5 τοὺς γὰρ Ἑλλήνας ὄντας Ἑλλήνας οὐ ῥαδίως ἡγεῖτο τούτων ὑπερόψεσθαι. εἰ δὲ κατηρᾶτο τοῖς Τρωσὶ καὶ συνηύχετο τούτοις μὴ θαυμάσης.

Prog 6 2 6 ἦδει γὰρ ὡς οἱ μὲν ἠδίκουν, οἱ δὲ ἠδίκηντο, καὶ τῶν Τρώων οἱ περίοικοι πλεῖστα ἐπεπόνθεσαν κακὰ διὰ τὴν ἐκείνων ὕβριν. εἰ γὰρ ἐκεῖνοι τὸ δίκαιον ἐτίμων, οὐδὲν ἂν τούτοις κακὸν ἦν. εὖ δὲ τὸ στρατόπεδον καὶ ἐψηφίζετο δοῦναι, τοιοῦτον γὰρ τὸ πλῆθος, ὅξυ πρὸς ἔλεον καὶ δεινὸν ἐπικαμφθῆναι πρὸς οἶκτον, καὶ ἅμα μετῆν αὐτοῖς παρρησίας, οὐ γὰρ ἐδούλευον, ἀλλὰ γνώμη συνεμάχουν· ὁ δ' Ἀγαμέμνων ἄρχων ὢν καὶ τῷ λογίζεσθαι τοὺς πολλοὺς πλεονεκτῶν καὶ τὸ πρᾶγμα ἐξετάζων καλῶς οὐκ ἐνέδωκεν εὖ φρονῶν.

Prog 6 2 8 πρῶτον μὲν γὰρ ἦδει καταλύσων τὴν ἀρχήν, εἰ πάντα ἐπὶ τῷ στρατοπέδῳ ποιοῖτο. δευτέρον δὲ ἠπίστατο μικρὰ τὰ αὐτοῦ ποιήσων, εἰ τοῦ γέρωσ ἀποσταίῃ, τρίτον δὲ προδῶσων τὸν ἀδελφόν, εἰ τῆς Ἑλένης παρ' ἐκείνοις οὔσης αὐτὸς ἀποπέμποι τοῖς πολεμίοις τὰς ἐκείνων γυναῖκας καὶ γίγνοιτο πρᾶος εἰς πονηρούς. καὶ μὴν κἀκεῖνο ἐφύλαττε μὴ τῶν αἰχμαλώτων ἢ πρόφασις ἀφορμὴ γένοιτο τοῖς ἐναντίοις εἰς κατασκοπὴν καὶ δοκοῦντες ἐπὶ λύσει φοιτᾶν ἐκμανθάνοιεν τὰ τῶν Ἑλλήνων. τοῖς στέμμασι δὲ οὐ προσεῖχεν ὁ βασιλεὺς πολέμου νόμῳ.

Prog 6 2 9 ταῦτα γὰρ πρότερον μὲν ἂν ἡδοῦντο, νῦν δ' οὐδὲ τούτων ἀπέχονται, ἀλλ' ἅμα τε ἐμβαίνουσιν εἰς πόλεμον ἄνθρωποι καὶ πάντα τὰ τῶν ἐναντίων δυσμενῇ κέκριται, ἢ γῆ, οἱ τάφοι, ὅσα ἱερά. εἰ δὲ τὸ σκῆπτρον αὐτὸν ἐποίησε μετριώτερον, τί ἂν ἐκώλυσε τὸν γέροντα ἐκεῖνον αὐτὰ ταῦτα προτεινόμενον ἀξιοῦν αὐτὸν ἀποστῆναι τῆς Τροίας; Οὕτως μὲν οὖν σωφρόνως ὁ βασιλεὺς ὑπερεῖδε τῆς ἱκετηρίας, θαυμαζέτω δὲ μηδεὶς εἰ κατὰ τῶν Ἑλλήνων ἐκάλει τὸν θεὸν ὁ πρεσβύτης, οἱ συνηγόρουν αὐτῷ.

Prog 6 2 10 πρῶτον μὲν γὰρ οὐ διὰ τέλους αὐτῷ συνηγωνίσαντο οὐδ' ἔπραξαν ὅπως ἀπολήψεται, ἀλλ' ἐνδειζάμενοί τινα φιланθρωπίαν κατέλειψαν τὴν σπουδὴν ὡς δέον αὐτοὺς εἰρωνεύεσθαι μᾶλλον ἢ παντὶ θυμῷ βοηθεῖν. εἰ γὰρ ἤθελον ἀφελόμενοι δοῦναι, τί ἦν ἐμποδῶν; αἱ χεῖρες Ἀγαμέμνονος, νῆ Δία. πρῶτον μὲν οὖν, ὅπερ ἔφην, κατὰ ἀνθρώπων οὐ πάντα αὐτῷ κεχαρισμένων ἠύχετο.

Prog 6 2 11

ἔπειτα τούτῳ ἥδει μάλιστα τὸν Ἀγαμέμνονα λυπήσων, εἰ τὰ πράγματα αὐτῷ διαφθεῖροι καὶ διασεῖοι τὴν δυναστείαν καὶ καταλύοι τὴν ἀρχήν. οὐ γὰρ ἴσον ἀνθρώποις εἰς συμφορὰν ἀπελθεῖν εἰσάπαξ ἢ ζῆν εἰς ἀθυμίαν. ὁ μὲν γὰρ τεθνεὼς ἀναίσθητος κεῖται, ὁ δὲ ἐν τῷ ζῆν ἀνιώμενος ὡς ἀληθῶς κολάζεται. πρὸς δὲ τούτοις ἥδει τοῦτο, ὅτι τοῦ μὲν τελευτήσαντος ὁ πόλεμος πέπαυται καὶ μετὰ τῶν Ἑλλήνων οἰχίησεται τὸ θυγάτριον, εἰ δὲ τὸ στρατόπεδον πιέζοιτο νόσῳ καὶ ἀναλίσκοιτο, ζήτησις μὲν ἔσται τοῦ κακοῦ, φανεῖται δὲ ἡ πρόφασις καὶ κομιεῖται τὴν παῖδα.

Prog 6 2 12 διὰ τοῦτο καὶ οὗτος ταῦτα ἤτει καὶ θεὸς ἐχαρίζετο τῷ θεραπεύοντι τὸν νεῶν ἀντεισφέρων τὰς ἀμοιβάς. τῶν τοίνυν Ἑλλήνων πιπτόντων Ἀχιλλεὺς αἰσθάνεται πρῶτος ὅ τι ποτ' ἦν τὸ συμβάν.

Prog 6 2 13 ἀλλὰ σὺ ἐβούλου τὸν Ἀγαμέμνονα, τὸν Ὀδυσσεά, τὸν Νέστορα πρὸ τοῦ τῆς ἰατρικῆς ἐπιστήμονος; ἦν συνετὸς ὁ Νέστωρ, ὁμολογῶ. ἦν δεινὸς Ὀδυσσεύς, οὐδὲ τοῦτο ἀπιστῶ. ἀλλὰ τούτων ἐκάτερος ἴσχυεν ἐν ἐκκλησίαις [ἐν] τῷ τὸ δέον ἰδεῖν καὶ δεῖξαι τί τὸν πόλεμον ὀνήσει. ὅπου δὲ καὶ λοιμὸς καὶ νόσος, ὁ καιρὸς τὸν ἱατρὸν ἐκάλει, ὥστε θαυμάζειν <δεῖν> εἰ τὸν Ἀχιλλέα μὲν ἐλάνθανεν, ὑπ' ἐκείνων δὲ τὸ λυποῦν εὐρίσκετο δέον τούτῳ πρὸ τῶν ἄλλων γενέσθαι τοῦ πράγματος αἴσθησιν. φαίην δ' ἂν ὅτι καὶ γνόντες οὐκ ἂν εἰς μέσον ἤνεγκαν τοῦ κακοῦ τὸν λόγον. πολλὰ γὰρ πολλοῖς σιγᾶται τῇ πρὸς τοὺς ἄρχοντας χάριτι. ἔτι δὲ πολλαχόθεν ἔχων τὸ μέγα φρονεῖν εἰκότως ἐχρήτο παρρησίᾳ δικαίᾳ καὶ οὐκ ἡξίου κρύπτειν ἃ γνοίη καὶ συνῆγεν εἰς ἐκκλησίαν κύριος ὢν, φαίην δ' ἂν, καὶ τοῦ πολέμου κεφάλαιον.

Prog 6 2 14 σὺ δ' ἐβούλου τὸν Ἀχιλλέα πονεῖν μὲν ὑπὲρ τοὺς ἄλλους, ἄκυρον δὲ εἶναι τοῦ ποιεῖν ἐκκλησίαν τὸν αἰροῦντα τὰς πόλεις, τὸν καταστρεφόμενον, τὸν κομίζοντα λάφυρα, τὸν παρέχοντα πλουτεῖν, τὸν κατακλείοντα τοὺς Τρῶας, ἐν ᾧ τὰς ἐλπίδας εἶχε τοῦ πολέμου ἀνακειμένας ὁ στρατός; οἱ δὲ Ἕλληνες, εἰ καὶ μὴ πρότερον ὑπήκουον καλοῦντος, τότε ἂν ὑπήκουον.

Prog 6 2 15 διὰ τί; ὅτι τὸ νοσεῖν καὶ κακῶς πράττειν πολλὰ τῶν καθεστηκότων ἐκίνει. καὶ τὸ προσδοκᾶν ἀκούσεσθαι τι χρηστὸν ταχέως αὐτοὺς συνήγαγεν. οὐτοσί γὰρ τῶν ἐν ταῖς ἀτυχίαις ὁ τρόπος ἄγεσθαι ὑπὸ τῶν ἐλπίδων τὸν νοῦν. οὐκοῦν ὅτι μὲν λοιμὸς ἦν τὸ κατέχον ἀπὸ τῆς τέχνης ἦν ἰδεῖν, τὸ δὲ ὅθεν ὁ λοιμὸς ἐμπεπτώκει, τοῦτο δὴ τοῦ μάντεως ἐγίγνετο.

Prog 6 2 16 οὐκοῦν συνῆγε μὲν εἰς ἐκκλησίαν ὡς εὐδοκιμῶν ἀπὸ τῶν ἔργων, εὕρισκε δὲ τοῦ κακοῦ τὴν φύσιν ὡς ἱατρός. ἐκάλει δὲ ἐπὶ τὴν δήλωσιν τῆς αἰτίας τὸν ταῦτα ἀνιχνεύοντα τῇ μαντικῇ. ὁ δὲ ἔδεισεν, εἴτα ἐθάρρησεν, ἐκάτερον οὐκ ἄνευ λόγου.

Prog 6 2 17 τὸν μὲν γὰρ Ἀγαμέμνονα λυπήσων ἥδει καὶ διὰ τοῦτο ἐφοβεῖτο, λαβὼν δὲ ἐγγυητὴν τῆς σωτηρίας τὸν φόβον ἀνείλεν, ὥστε εἰκότως καὶ σιγᾶ τὴν πρώτην καὶ μετὰ τοῦτο φθέγγεται. τῷ δὲ Ἀγαμέμνονι τὰ τρία λόγον ἔχει, καὶ τὸ τὸν μάντιν ὑβρίσαι καὶ τὸ τὴν θυγατέρα τοῦ Χρύσου ταχέως ἀποπέμψαι καὶ τὸ Ἀχιλλέως ἀφελέσθαι γέρας.

Prog 6 2 18 τὸ μὲν γὰρ ὡς ἐρῶν ἐποίησε, τὸ δὲ ὡς τοῦ στρατοῦ κηδόμενος, τὸ δὲ ὡς τιμῆς ἀντιποιοῦμενος. ἤλγησεν. ἐπεθύμει γὰρ τῆς γυναικός. ἀπέδωκεν. ἠνάγκαζε γὰρ τὸ κακόν. ἀφαιρεῖται τὸ γέρας Ἀχιλλέως δεινὸν ἡγούμενος τῷ μὲν εἶναι, ἑαυτῷ δὲ μὴ εἶναι. ὁ δὲ τῆς μὲν κόρης ἀπέστη τὸν θεσμόν τῆς ἀρχῆς αἰδούμενος, τοῦ πολέμου δὲ ἀπέστη παροινεῖσθαι μὴ φέρων καὶ ἅμα τοῖς Ἀχαιοῖς δεῖξαι βουλόμενος τὴν ἐν τῇ παρουσίᾳ ῥοπήν ἐκ τῆς ἀπουσίας.

Prog 6 2 20

Οὕτω πάντα μετ' ἀληθείας εἴρηται τῷ ποιητῇ, καὶ παραφρονοῦσι σαφῶς οἱ τὸν σοφώτατον Ὅμηρον κακῶς λέγειν ἐπιχειροῦντες. Ὅτι εἰκότα τὰ κατὰ τὸν Αἴαντα τὸν Λοκρόν.

Prog 6 3 1 Οἱ τὸν Αἴαντα τὸν Ὀϊλέως μὴ φάσκοντες ἃ τετόλμηκε περὶ τὴν Κασάνδραν τετολμηκέναι μηδ' ὅσα τούτοις ἠκολούθησε γεγονέναι δοκοῦσί μοι τοῦτο πάσχειν ὅπερ ἐγκαλοῦσιν αὐτοί, ψεύδεσθαί τε καὶ τοῖς ἀληθῶς πεπραγμένοις μάχεσθαι. πρῶτον μὲν γὰρ τί καινὸν ἢ κόρην κάλλει διενεγκεῖν ἢ τοῦτο στρατιώτην ἰδόντα θαυμάσαι ἢ θαυμάσαντα παθεῖν τι πρὸς τὸ κάλλος καὶ τοῦ καιροῦ διδόντος ἐξουσίαν μιγῆναι; νενικηκότες γάρ, οἶμαι, καὶ τὴν τῶν πολεμίων μόλις ἐλόντες πόλιν ἐν τοῖς τῶν ἡττωμένων ἐτρύφων.

Prog 6 3 2 τοῖς μὲν οὖν ἄλλοις ἄλλα ἐφαίνετο καλὰ καὶ ταῦτα ἐκτῶντο, Αἴαντα δὲ τὸ τῆς Κασάνδρας πρόσωπον πάντων ἔπειθε τῶν ἄλλων ὑπερορᾶν, καὶ ταύτην ἐδίωκεν. εὐχὴ δὲ ἄρα ἦν τοῖς Ἑλλήσι πολεμοῦσι τοῖς ἴσοις τοὺς ἐναντίους ἀμύνασθαι καὶ περὶ τὰς ἐκείνων γυναῖκας δρᾶσαι τοῦτο ὃ περὶ τὴν Ἑλένην ἐκεῖνοι. τὴν Ἀθηνᾶν δὲ οὐκ αἰσχυνόμενος Αἴας οὐ καλῶς μὲν, ἐρῶντος δὲ ἔργον ἔπραττεν.

Prog 6 3 3 τοῦτο δὲ ἐστὶν ὑπὸ τοῦ κρατοῦντος ἄγεσθαι καὶ πάντα τολμᾶν ἀναγκάζοντος τοῦ θεοῦ. θεὸς τοίνυν ἐνίκα θεόν, ὃ Ἔρωσ τὴν Ἀθηνᾶν, μᾶλλον δέ, τὴν πρὸς ἐκείνην αἰδῶ τὰ τούτου βέλη, ὣν οὐδὲν πικρότερον οὐδὲ δυνατώτερον. τοῦτο ἀσθενῇ πάντα τᾶλλα ποιεῖ, πατρὸς λόγους, μητρὸς δεήσεις, φίλων παραινέσεις, νόμων ἀπειλὰς, ἐπεὶ καὶ τῶν μοιχευόντων ἕκαστος οἶδε μὲν ὡς οὔτε λαθεῖν ῥάδιον ἄλλως τε ἀποσφαγήσεται, χωρεῖ δὲ ὁμως ἐπ' ἐκεῖνα ἐν οἷς οἶδε ταῦτα ὄντα. καὶ τί δεῖ τὸν Ἔρωτα λέγειν καὶ τὴν Ἔρωτος δυναστείαν; ἀλλ' ἢ πενία τοὺς ἱεροσύλους ποιεῖ, καὶ νυκτὸς ἐπιθέμενός τις τοῖς ἀγάλασι στεφάνους ἀφελόμενος τῶν κεφαλῶν ἀπῆλθε φέρων, οὐχ ὡς λήσων τοὺς θεοὺς οὐδ' ὡς μὴ ληψόμενος τῆς ἐκείνων πείραν ὀργῆς, ἀλλ' ὡς οὐκ ἐώσης τῆς παρούσης ἀπορίας οὐδὲν ἐκείνων λογίζεσθαι.

Prog 6 3 4 καὶ ὅτι οὐκ ἴσον εἰς ἀνάγκην ἔρωσ τε καὶ τὸ σπανίζειν ἀργυρίου τίς τῶν ἀπάντων οὐκ οἶδεν; ὁ τοίνυν Αἴας τῷ λογισμῷ μὲν οὐδὲν ἔδρα, πάντα δὲ ἐπιθυμία, δι' ἣν ἴσως κάκεῖνο ἔπειθεν ἑαυτὸν ὡς ἐκλέλοιπεν ἡ θεὸς ἐαλωκυῖαν τὴν πόλιν, τῆς δαίμονος δὲ ἀπούσης οὐδὲν ἀμείνων εἴη τῶν βεβήλων ὁ νεῶς.

Prog 6 3 5 ἡ δὲ ἔνδον τε ἦν καὶ τοῖς γινομένοις ἤλγει καὶ τῶν Ἑλλήνων ἡγεῖτο κοινὸν τὸ ἀσέβημα τῶν οὐδεμίαν ἐπιστροφὴν πεποιημένων. τούτῳ γὰρ ὁ μάντις τῶν ἄλλων βελτίων τῷ τὰ τοὺς ἄλλους διαφεύγοντα ἐπίστασθαι. καὶ οὐκ ἂν μὲν φαίην ὡς οὐκ ἦσθοντο τῶν περὶ τὴν Κασάνδραν, ἡγοῦντο δὲ ἴσως, ὥσπερ ἄλλων πολλῶν οὐ λαμβάνουσιν οἱ θεοὶ δίκην, οὕτως οὐδὲ τούτων τὴν Ἀθηνᾶν ζητήσιν ἢ καί, νῆ Δία γε, ζητοῦσαν παρὰ μόνου λήψεσθαι τοῦ δεδρακότος.

Prog 6 3 6 ἀπῆγεν, ὡς εἰκός, αὐτοὺς κάκεῖνα τῆς περὶ αὐτὰ προνοίας ἢ τε ἀπὸ τοῦ νενικηκέναι χαρὰ καὶ ἢ περὶ τὴν λείαν σπουδὴ καὶ τὸ πρὸς τὴν θάλατταν ἤδη βλέπειν καὶ τὸ τοῖς παροῦσιν ἀγαθοῖς μὴ δεινὸν ἐπεισάγειν μηδέν. οἱ μὲν οὕτως ὣν ἥκιστα ἐχρῆν ἡμέλουν καὶ τῶν νεῶν ἡπτοντο, ὁ δὲ τὴν τῶν θεῶν ἄριστα γνώμην εἰδὼς ὁ Κάλχας ὁ καὶ τὸν λοιμὸν αὐτοῖς λελυκῶς τῇ τέχνῃ καὶ συνιείς τῆς ὀργῆς καὶ τὰ γενησόμενα δεινὰ προεώρα καὶ ὅπως τις ἔσται τῶν ἡμαρτημένων ἴασις συνεβούλευε σκοπεῖν καὶ τίς ἦν ἡ θεὸς πρὸς αὐτοὺς ἐφ' οἷς ὕβριστο παρελθὼν ἔφραζεν.

Prog 6 3 8 ἐντεῦθεν ἐφέροντο ἐπὶ τὸν πεπαρφηκότα, ὁ δὲ ἐπὶ τὴν μόνην <ἦν> ἐν τοῖς τοιούτοις καταφυγὴν εἶδε, τοὺς βωμούς. οὐκοῦν ἐκεῖνοί τε ἔπραττον ἃ τῶν τὴν θεὸν δεδοικότες ἦν οὗτός τε <διέφευγε> τὴν τιμωρίαν; ἀποσπᾶν δὲ ἄνδρα τῶν βωμῶν ἐχόμενον οὔτε

νόμιμον οὔτε καλὸν καὶ ταῦτα ὁμόφυλον καὶ στρατηγὸν κἂν τῇ τῶν Ἑλλήνων ἀκαιρίᾳ τὸν ὁμώνυμον πολλαχοῦ μεμιμημένον. ὅλως δὲ οὐκ εἶχε λόγον ταῦτά καὶ μέμφεσθαι καὶ ποιεῖν καὶ τὸ τὴν θεὸν ὀλιγωρεῖσθαι δεινὸν ἡγουμένους αὐτοὺς τῶν βωμῶν καταλύειν τὴν τιμὴν καὶ τὰ Αἴαντος κακὰ δι' αὐτῶν τῶν εἰς τὸν Αἴαντα μιμεῖσθαι.

Prog 6 3 10

ταυτὶ μὲν ἐκεῖνον ἔσωσεν, ὥς δὲ πάλιν εἰς ἐκκλησίαν ἦσαν, οὐ ταῦτά τοις Ἀτρεΐδαις παρειστῆκει φρονεῖν. τοῦτο δὲ οὐδὲν καινὸν μὴ τὰ αὐτὰ τοῖς συμβουλευούουσιν ἐφ' ἐκάστου τῶν πραγμάτων ἀρέσκειν, ἀλλὰ τῷ μὲν τοῦτο, τῷ δὲ ἕτερον δοκεῖν. τοῦτο τοίνυν καὶ τότε συνέβη τὸν μὲν πρεσβύτερον καὶ τῶν ὄλων ἐπιστατοῦντα τὸ συνοῖσον ἅπασι τοῖς Ἑλλήσι καθορᾶν, τὸν δὲ Μενέλαον ἀμείνω τὰ χεῖρω νομίζειν. ἀπειληφῶς γάρ, οἶμαι, τὴν Ἑλένην καὶ οὐκέτι ἀξιῶν ὁμοίως εἴκειν Ἀγαμέμνονι καὶ σπεύδων ἀποδοῦναι τῷ μὲν οἴκῳ τὴν γυναῖκα, τὸν οἶκον δὲ τῇ γυναικὶ καὶ τὴν μὲν ἐπὶ πλεόν διατριβὴν ἡγούμενος ζημίαν, εὐδαιμον δὲ ἐπιβῆναι τῆς Σπάρτης δεικνύντα τοῦ πολέμου τὸ ἄθλον, διὰ δὴ πάντα ταῦτα περὶ τοῦ δεῖν ἀποπλεῖν ἐμάχετο τῷ ἀδελφῷ συμβουλευόντι μένειν κακῶς μὲν φρονῶν, <αὐτὸν δὲ τῶν κοινῇ> συμφερόντων προτιθεῖς.

Prog 6 3 12

καὶ τοῦτο ἐμάνθανεν ἤδη πλέων ὁρῶν μὲν τὰς πολλὰς τῶν νεῶν ἀπολλυμένας, ὀρμιζόμενος δὲ εἰς Αἴγυπτον, οὐκ εἰς Λακεδαίμονα καὶ πενθῶν μὲν τοὺς ἀποπνιγέοντας τῶν στρατιωτῶν, ὀδυρόμενος δ' ἑαυτὸν ἐν τῇ ξένῃ καθήμενος, δίκην ταύτην μεγίστην διδούς, ὧν ἔνεκα ἠπείγετο, ταῦτα ἡμαρτηκέναι. θεοὶ δὲ ἀνθρώπους οὐ τοῖς αὐτοῖς κολάζουσιν εἶδεσιν, ἀλλὰ τὸν μὲν εἰς πενίαν ἐνέβαλον, τὸν δὲ παίδων ἀπεστέρησαν, τῷ δὲ τὸ σῶμα ἐπήρωσαν, καὶ τῷ μὲν τις ἐτελεύτησεν, ὁ δὲ ζῶν ἐν πλάνῃ κακοπαθεῖ.

Prog 6 3 13

ταύτην καὶ Μενέλαος ἐδίδου δίκην πόρρῳ μὲν ὧν τῆς οἰκείας, αἰσχυρόμενος δὲ τοὺς ζῶντας ὑπὲρ τῶν οἰχομένων, ἀντὶ δὲ τῆς ἐν Σπάρτῃ βασιλείας <ἀπολαύων> πολλῷ ταπεινότερα τῆς ἀξίας τῆς αὐτοῦ, περὶ θύρας ἀλλοτρίας ἠναγκασμένος περιπατεῖν. Κοινοὶ τόποι.

Prog 7 1 t

Κατὰ ἀνδροφόνου. Ὅτι μὲν καὶ τὴν γραφὴν ἡμεῖς ἐπὶ πᾶσι δικαίοις πεποιήμεθα καὶ τοῖς ἐγκεκλημένοις οὗτος ἔνοχος ἐστὶν οἶμαι πάντας ὑμᾶς ἀκριβῶς ἐξ ὧν εἴρηκα μεμαθηκέναι.

Prog 7 1 1

δεῖ τοίνυν ὁ λοιπὸν ἐστὶ τοῖς ἐλέγχοις προσθεῖναι. τοῦτο δὲ ἐστὶ ψῆφος τῆς ὀργῆς τῶν ἀδικημάτων ἀξία. ἢ πλεόν οὐδὲν τῶν ἡμετέρων λόγων, εἰ τὰ παρ' ὑμῶν ἐλλείποι. κατηγορία γὰρ προσήκουσαν τὴν ἀγανάκτησιν προσλαβοῦσα τῶν δικαστῶν ἰσχυρὰ γίνεται, ταύτης δ' ἀπούσης φλυαρία φαίνεται. Πολλῶν δὲ ὄντων εἰς ἃ δεῖ βλέψαντας ὑμᾶς παροξυνθῆναι τὴν ἀρχὴν ἀπὸ τῶν νόμων ποιήσασθαι βούλομαι τῶν φονικῶν, οἱ πάντων τῶν παρ' ἡμῖν εὐδοκιμούντων πολὺ τῶν ἄλλων ἀκριβέστερον ἔχουσι.

Prog 7 1 2

τί οὖν ἐκεῖνοι λέγουσι; πάντων τῶν κατὰ ἀνθρώπους τετολμημένων τοῦτ' εἶναι δοκεῖ τὸ δεινότατον. καὶ διὰ τοῦτο χερνίβων εἰργέσθω, φησί, σπονδῶν, κρατήρων, ἱερῶν, ἀγορᾶς ἢ κἂν ὑπὸ τὰς ψήφους ἔλθῃ, θανάτῳ ζημιούσθω. κάλλιστον μὲν οὖν καὶ τῶν μεγίστων ἀγαθῶν τὸ μυστηρίων μετέχειν, ἀλλὰ καὶ τούτων τὸν ἀνδροφόνον ἀποκεκλείκασιν καὶ οὐδὲ τοῖς ἀκουσίοις φόνοις παντελῶς συγγνώμην εἶασαν εἶναι, ἀλλὰ μισοῦσι μὲν μειζρόνως τοὺς ἐκουσίους, τιμωρίαν δὲ κἀκεῖνοις εὐρήκασιν φυγὴν τάξαντες, δι' ἣν ἔστιν ἀποστερεῖσθαι τῶν καλῶν τῆς οἰκείας.

Prog 7 1 3

οὕτω δὲ δεινὸν καὶ θεοῖς ἐχθρὸν ἡγήσαντο τὸν ἀνδροφόνον ὥστε κἂν τὸν αὐτὸν ὄροφον ὑπέλθῃ τις τῷ τοῦτο τετολμηκότι, κοινωνὸς τῆς ἀδικίας νενόμισται. καὶ τοῦ δεδρακότος οὐ πολὺ τιμιώτερος ὁ τῷ δεδρακότι συγγεγεννημένος. καὶ πρὸς εἰδότας ἂν λέγοιμι τὰ λοιπὰ, διόπερ παρήσω.

- Prog 7 1 4 τῷ γὰρ τούτοις ἐπεξιώντι μετ' ἀκριβείας οὐκ ἂν εἴη μνημονεῦσαι τῶν ἄλλων. τῆς δ' οὖν τοιαύτης προνοίας καὶ φυλακῆς ἄξιον ἀκοῦσαι τὴν αἰτίαν. Ἡ πόλις οὐδέν ἐστιν ἕτερον πλὴν τὰ τῶν ἐνοικούντων σώματα.
- Prog 7 1 5 καὶ γὰρ ὁ περίβολος καὶ τὰ τῆς κατασκευῆς ἐδάφη καὶ βέλη καὶ νῆες καὶ ἵπποι καὶ ὅπλα διὰ τούτων ἐστὶ χρήσιμα. πᾶν γάρ, ὃ τι ἂν εἴπῃς, ἄνευ τῶν χρησομένων μάταιον. δῆλον τοίνυν ὡς <τούτων> σωζομένων μόνον τοῖς ὅλοις ἔνεστι συνέχεσθαι. σκοπεῖτε γάρ. δεῖ πλεῖν, δεῖ πεζῇ παρατάττεσθαι, πρεσβεύειν, ἀποκρίνασθαι, ἐνδεικνύναι τοὺς ὀφείλοντας, εἰσάγειν τοὺς ἀδικοῦντας, ψηφίσματα γράφειν, νόμους τιθέναι. πάντα δὲ ταῦτ' ἐστὶν ἀνθρώπων ἔργα. τὸ δὲ μέγιστον, πολυανθρωπία φοβερὰ μὲν τοῖς ἐναντίοις, τούναντίον δὲ λίαν εὐκαταφρόνητον. ἐώρων τοίνυν οἱ ταῦτ' ἐξ ἀρχῆς τὰ νόμιμα διελόντες ὡς, εἰ μὴ πικρῶς κολάσουσι τοὺς παρ' ἀλλήλων φόνους, φθήσονται τοὺς πολεμίους οἱ πολῖται σφᾶς αὐτοὺς ἀναλώσαντες.
- Prog 7 1 6 διόπερ τὸν ἐγκαλεῖν τι τῷ πλησίον ἔχοντα πρὸς τὸ δικαστήριον ὁρᾶν κελεύουσι καὶ δείξαντα ὡς ἡδίκησεν εἰσπράττεσθαι νομίμως τὴν δίκην, ἀλλ' οὐκ αὐτόν, ὡς βούλεται, τιμωρίαν λαμβάνειν. εἰ γὰρ ὁ μὲν ἀγανακτήσας ὑπὲρ τοῦ τυχόντος ἀποκτείνει τὸν λυπήσαντα, πάλιν δὲ οἱ τούτῳ προσήκοντες τὸν ἀνηρηκότα, ἐκείνους δὲ ἕτεροι, τί πέρας ἔσται τῆς τοιαύτης ὁδοῦ; τούτοις μέντοι καλῶς οὕτω καὶ σφόδρα εὐσεβῶς κειμένοις ὑμεῖς μὲν καλῶς ποιοῦντες πείθεσθε, μόνος δὲ οὗτος ἐξ ἀπάντων ἠναντίωται καὶ νομίσας ὕθλον ὡς ἀληθῶς εἶναι καὶ γράμματα κενὰ τὴν αὐτοῦ δεξιὰν κυριωτέραν τοῦ θεσμοῦ πεποιήται σχῆμα μὲν ἐπιεικὲς προβαλλόμενος, γνώμη δὲ πονηρᾷ χρησάμενος καὶ τοῖς φαινομένοις ἐναντίαν τὴν προαίρεσιν κεκτημένος, ἐν μέσῳ μὲν πρᾶος, ἐν δὲ ταῖς ἐρημίαις ἀπηνής, λόγῳ μὲν φιλόανθρωπος, ἔργῳ δὲ ὠμότατος, ἐπὶ μὲν τῆς ἀγορᾶς μέτριος, ἔξω δὲ τευχῶν θηριώδης.
- Prog 7 1 8 καταλαβὼν γὰρ τόπον ὑψηλὸν τε καὶ ἀπόκρημνον τοὺς μὲν πορευομένους ἀθρεῖ πόρρωθεν, τοὺς δὲ ἀνηρημένους ἀφανίζει τὴν νύκτα λαβὼν εἰς τὸ τόλμημα συνεργόν. Ἡράκλεις, οἶων δραμάτων ἐπλήρωσε τὴν ὁδόν. ἡπείγετό τις εἰς τὸν δῆμον ἐλθεῖν καὶ ἀπώλλυτο. ἀνέστρεφεν ἕτερος εἰς ἄστὺ καὶ διεφθείρετο. μετῆι δέ τις οἰκέτην ἀποδράντα καὶ ἀπεσφάττετο. ῥάδιον δὲ τῷ παρεσκευασμένῳ τὸν ἀφύλακτον κτείνειν, τῷ δὲ πεπτωκότι σωτηρίας οὐκ ἦν πόρος.
- Prog 7 1 9 ὁ δὲ τοὺς ἀνθρωπίνους λογισμοὺς ἐκβαλὼν ὥθει τὸ ξίφος ἀφειδῶς ἐγκαλεῖν μὲν οὐδὲν ἔχων, ὅπως δὲ τῶν χρημάτων ἀποστερήσας κερδαῖνοι τὸν ἔλεγχον. καὶ οὔτε τὴν νύκτα ἡσχύνετο ἢ ἐμίαινε τοῖς φόνοις οὔτε τὸν ἥλιον προσβαλεῖν μέλλοντα τὴν ἀκτῖνα τοῖς σώμασιν οὔτε τὴν γῆν αὐτὴν τὴν δεξαμένην τοὺς νεκρούς. ὦ τῆς ἀπονοίας.
- Prog 7 1 10 οὐκ εἰσῆλθέ σε τότε τῶν ἀπάντων οὐδέν; οὐ σχῆμα πολιτείας ἧς ἐκοινώνεις τοῖς ἀνηρημένοις; οὐκ ἐκκλησίας ἦν μετ' αὐτῶν ἐπλήρωσας; οὐ βουλῆς; οὐ δικαστηρίων; οὐχ ἱερῶν; οὐ σπονδῶν; οὐ μυστηρίων; οὐ τελετῶν; οὐκ ἔπαυσε τὴν ὁρμὴν ἄνθρωπος τὴν αὐτὴν φωνὴν ἀφιεῖς; οὐκ ἔκλασεν ὁμοιότης σώματος; ἀλλ' ἰκετεύοντας ἔπαιες καὶ δεομένους ἀπέσφαττες καὶ προκυλινδουμένους κατέκοπτες. Οὗτος μὲν οὖν ἐν τοῖς ἐτέρων θανάτοις ἐτρύφα, περιῆν δὲ ἡμῖν ἀλγεῖν.
- Prog 7 1 11 ἀναμνήσθητε γὰρ τῶν δακρύων ἐκείνων οἷς ἐχρώμεθα πρὸς τὴν ἀκοήν. ἤγομεν ἑορτὴν καὶ παραχρῆμά τις ἡγγελλε φόνον καὶ τὸ τερπνὸν τῶν ὀρωμένων ὑπὸ τῆς φήμης διεφθείρετο. διελύομεν ἐκκλησίαν. καὶ πάλιν ἕτερος φόνος καὶ συνεχὴς οἰμωγὴ κατὰ τὴν πόλιν παίδων ὀδυρομένων, γυναικῶν θρηνουσῶν, μετεχόντων τῆς λύπης τῶν οἰκείων,

διαβαίνοντος ἐφ' ἅπαν τὸ γένος τοῦ κακοῦ. δεινότατον δὲ τῆς συμφορᾶς τὸ μηδὲ τῶν πιπτόντων τοὺς πολλοὺς ὑπάρχειν ἀνελέσθαι.

Prog 7 1 12 τοῦ γὰρ μέλλοντος ὁ φόβος εἴσω πυλῶν καθεῖργεν ἅπαντας καὶ πολλὰ πραχθῆναι δέον ἔλιπε προδήλου τῆς τελευτῆς οὕσης, εἰ πρὸ τῶν τειχῶν τις φανείη. Τούτων δὴ γινομένων καὶ τῶν μὲν ἀπολλυμένων θρηνουμένων, τοῦ δὲ τούτων αἰτίου λανθάνοντος ἐπράττομεν ὁ μόνον ἔστιν ἐν τοῖς τοιοῦτοις, ἠυχόμεθα τὸν τούτων αἴτιον ὑπὸ χεῖρα λαβεῖν ὥς, εἰ τοῦτο γένοιτο, προσληψόμενοι τὸν δῆμιον.

Prog 7 1 14 τί οὖν; ἐπειδὴ τὰ παρὰ θεῶν ἠκολούθησε καὶ πέφηνεν ὁ τέως ἀγνοούμενος καὶ νῦν ἐφ' ἡμῖν ὁ καθ' ἡμῶν ἀνδρεῖος καὶ νῦν ὑπὸ νόμοις ὁ καταγελῶν τῶν νόμων, οὐκ ἀγανακτήσετε διότι καὶ τρεῖς ἀποθανόν, εἴπερ οἶόν τε, οὐκ ἀρκοῦσαν ἀποδώσει τὴν δίκην; τὸ δὲ πάντων δεινότατον, ὅτι τοιαῦτα ποιῶν ἐπ' ἐρημίας ἰὼν ἡμῖν ἀνεμίγνυτο καὶ τῶν αὐτοῦ μiasμάτων ἀγνοοῦντας ἡμᾶς κοινωνοὺς ἐποιεῖτο. ἦ που καὶ ἔλαχε μεθ' ἡμῶν πολλακίς καὶ περὶ φόνου ψῆφον ἐξήνεγκεν. ἦ που καὶ ταῖς νοσηναιῖς μεθ' ἡμῶν προσῆλθε τοῖς ἱεροῖς καὶ ταῖς χερσὶν αἷς ἔδρασε τὸν φόνον συνεφήψατο τῶν ἱερῶν θυσιῶν. παροξύνθητε τοίνυν ὑπὲρ ἀγορᾶς, ὑπὲρ βωμῶν, ὑπὲρ ἀνακτόρων, ὑπὲρ τοῦ τῆς πόλεως ἐδάφους, ἃ πάντα οὗτος ἔχρανεν ἐνδιατρίβων.

Prog 7 1 15 λάβετε δὴ ἐν λογισμῷ πάνθ' ὅσα κατὰ ἀνθρώπους τολμᾶται καὶ παράθετε τῷ κρινομένῳ νῦν τῶν ἀδικημάτων ἕκαστον. εὐρήσετε γὰρ τῶν πάντων νομιζομένων εἶναι δεινῶν τοῦτο χαλεπώτατον. εἰ γὰρ τις ὑμᾶς ἔροιτο, τί μάλιστα μισεῖτε; τὰς μοιχεῖας εἴποιτ' ἂν καὶ τὰς ἱεροσυλίας καὶ ὅσα περὶ τοὺς κειμένους <νόμους> ἀμαρτάνεται. πρὸς δὲ τὸ παρὸν κάκεῖνα μικρὰ <ἂν> φαίνοιτο. κάλλους τις ἡττηθεὶς ἀδικεῖ μὲν, ἀλλ' ἔχει παραίτησιν.

Prog 7 1 16 ἐβιάσθην γὰρ φησιν ὑπὸ τοῦ θεοῦ. καὶ πρὸς τὴν Ἑρως δύναστείαν ἀνταίρειν οὐκ εὐπορον. ἔπειτα τῇ γυναικὶ καταλείπεται διορθῶσαι τὸν τρόπον. πολλαὶ γὰρ ὑπαχθεῖσαι τὴν πρώτην εἶτα πρὸς τὰ βελτίω μετέστησαν. ὅλως δ' ἐπ' ἐκείνων ἀκόλαστος μὲν ἡ γνώμη, πρὸς δὲ τὸ θηριῶδες οὐκ ἐκβαίνει, τούτῳ δὲ τί καὶ γένοιτ' ἂν εἰς ἀναχώρησιν; τίς δαίμων ἐπαναγκάσας, τίς εὐπρόσωπος αἰτία; καὶ γάρτοι τοῖς μὲν εἰς ταῦτ' ἐλθεῖν οὐ κωλύουσιν οἱ νόμοι, τὴν δὲ πρὸς τούτους κοινωνίαν ἐν ἀδικήμασι κρίνουσιν. ἔτι τοίνυν ὁ μὲν ὥρας σώματος ἦττων γεγεννημένος οὐπω δῆλον εἰ καὶ φόνον ἂν τολμήσειεν, ὁ δὲ φόνον τετολμηκῶς οὐδ' ἐκεῖν' ἂν κατοκνήσειε.

Prog 7 1 17 καὶ μὴν ὁ μὲν τῆς γυναικὸς ἀποστερῶν τὸν συνοικοῦντα τὸ γύναιον αὐτὸ τοῦ ζῆν οὐ προσαποστερεῖται, ὁ δὲ τὴν γυναῖκα τοῦ συνοικοῦντος ἀποστερήσας κάκεῖνην αὐτὴν ἀφείλετο τοῦ περιεῖναι. Δεινὸν ὁ τυμβωρύχος, ἀλλ' οὐχ ὅσον ἀνδροφόνος.

Prog 7 1 18 ὁ μὲν γὰρ τεθνεὺς παροινούμενος ἔξω τῆς λύπης καθέστηκεν, ἐπεὶ καὶ τῆς αἰσθήσεως τῶν γιγνομένων ἔξω, τῷ δὲ δεχομένῳ τὴν πληγὴν οὐκ ἔστιν ἀγνοεῖν ἃ πάσχει. ὅσῳ δὴ τοῖς πάσχουσι τοῦτ' ἐκείνου μᾶλλον ἀνιαρόν, τοσούτῳ μιαιώτερος ὁ τοῦτο δρῶν τοῦ τολμῶντος ἐκεῖνο. μᾶλλον δέ, καὶ τὰ τῶν τυμβωρύχων ὁ κρινόμενος ἐν αὐτῷ τῷ φόνῳ συνείληφεν.

Prog 7 1 19 ἀποσφάττων γὰρ προσαφαιρεῖται τὰ ὄντα, τούτων δὲ ἦν ἀποστερῆσαι ταφῆς. εἰ δὲ δεῖ τὰκριβὲς εἰπεῖν, ἀνοσιώτερος τῶν τυμβωρύχων εἰς αὐτὴν τὴν τῶν κειμένων <νόμων> ὕβριν. οἱ μὲν γὰρ οὐ κωλύουσι τῶν νομιζομένων † τυχεῖν, ἀλλὰ τυχόντας τινὰς ἐκδύουσιν, οἱ δὲ τοσούτῳ τυμβωρύχος ἀνδροφόνου πρῶτερος. Ἄλλ' ἂν, νῆ Δί' ἂν, τὸ τῶν ἱεροσύλων ἀμάρτημα μεῖζον.

Prog 7 1 20 τοῖς γὰρ τῶν θεῶν ἀναθήμασι προσάγουσι τὰς χεῖρας. ἄνθρωπος δὲ οὐ θεῶν κτῆμα πολὺ τιμιώτερον τῶν φιαλῶν; αὐτὰι δὲ αἱ φιάλαι τίνων ἀναθέντων ὑπάρχουσιν; οὐκ

ἀνθρώπων; θυσίαι δὲ πόθεν καὶ παιᾶνες καὶ πρόσοδοι; βωμοὶ δὲ καὶ νεῶ καὶ τεμένη θεῶν καὶ αὐτὰ δὲ τὰ ἀγάλματα τίνων δημιουργήματα; μὴ τοίνυν ἔλαττον κεκρίσθω πονηρὸς τῶν ἐκεῖνα σεσυληκότων ὁ τούτους διαφθείρας παρ' ὧν ἐκεῖνα γεγένηται. Φρίττετε τυραννίδος καὶ τοῦνομα νοῦν ἔχοντες, ὡς ἡγοῦμαι.

Prog 7 1 21

τί ποτ' οὖν τῶν ἐκείνης τοῦτον ὑμῖν ἐμποιεῖ τὸν φόβον; ἄρα γε δημεύσεις καὶ φυγαὶ καὶ τὸ δεδέσθαι τινὰς οὐ δικαίως; οὐ. ἀλλὰ τὸ κωνεῖω τινὰς τῶν πολιτῶν ἀναρπάζειν. ἐνθυμεῖσθε γὰρ ὅτι τοὺς μὲν πεφευγότας ἔνεστι κατελθεῖν καὶ τοὺς τὴν οὐσίαν ἀφαιρεθέντας ἀπολαβεῖν αὐθις καὶ κομίσασθαι, θάνατον δὲ οὐκ ἔστιν ἰάσασθαι. ὁ τοίνυν τῶν ἐν τυραννίδι κεφάλαιον, τοῦθ' οὗτος ἐν δημοκρατίᾳ τετόλμηκε, καὶ τὸ φοβερωτάτην ἐκείνην ποιοῦν ὑπὸ τοῦδε πέπρακται τοῦ ξίφει τὰ κωνείου πληρώσαντος, ὅσπερ δὴ τρόπος τελευτῆς ἀλγεινότατος. εἴτα ἂν μὲν μοιχὸν κρίνητε, δεῖ χαλεπαίνειν καὶ κατὰ τοῦ τυμβωρύχου τὴν ὀργὴν εἶναι μεγάλην, κἂν διασπάσησθε, μικρὰν οἴεσθε λαβεῖν τὴν δίκην· νῦν δὲ κάθησθε τῶν ἡμετέρων δεόμενοι λόγων, παρ' οἷς ὑβριστὴς μισεῖται, παρ' οἷς κλέπτῃς κολάζεται.

Prog 7 1 22

καὶ τί κωλύσει τὴν πόλιν οἴχεσθαι τῶν εἰς ἀλλήλους φόνων λαβόντων ἄδειαν; μᾶλλον δέ, πῶς χαλεπανεῖτε τοῖς ταῦτα κακουργοῦσιν, ὅταν τοῖς αὐτοῖς πρῶως ἔχητε; πρότερον μὲν οὖν ἢ τῶν ἀνθρώπων φύσις πολλοῖς καὶ μεγάλοις τῶν θηρίων διεστῶσα μάλιστα τῷ μὴ κτείνειν ἀλλήλους ἐξεῖναι διέφερεν, οὗτος δὲ συγχεῖ καὶ συνταράττει τοὺς ἄνωθεν καθεστῶτας νόμους.

Prog 7 1 23

τί λέγω συνταράττει; τῶν θηρίων αὐτῶν ἀγριώτερος πέφηνε. τῶν μὲν γὰρ τὰ πολλὰ φεῖδεσθαι τῶν ὁμοφύλων φασὶ καὶ πρὸς τοὺς ἐπιόντας ἀλλήλοις ἀμύνειν, ὁ δὲ ἄνθρωπος ὧν ἀνθρώπους ὥσπερ τι τῶν θηρίων μετακεχεῖρυσται. Νῦν μὲν οὖν εἴληπται τὸ δεινότατον εἰργασμένος, ἦκειν δέ μοι δοκεῖ πρὸς τοῦτο ἀπὸ τῶν ἐλαττόνων πεπορευμένος.

Prog 7 1 24

πολλὰ κεκλοφῶς ἔλαθεν, οὐκ ὀλίγους τοίχους διώρυξεν, ἐπεβούλευσε γάμοις, βεβίασται, τὰ μὴ προσήκοντα ῥαδίως ἥρπασε. τῷ δ' ἐφ' ἐκάστῳ μὴ διδόναι δίκην ἐπαιδεύθη μηδὲν ἀποκνεῖν καὶ γέγονεν ἡμῖν ἀνδροφόνος ἐν τοῖς ἄλλοις οὐ κεκολασμένος. πόθεν τοῦτο τεκμαιρόμενος λέγω; φύσει τῶν κακούργων ἕκαστος ἀπὸ τῶν οὐ σφόδρα δεινῶν οὐδ' ἀπὸ τῆς πονηρίας ἄρχεται.

Prog 7 1 25

κᾶτα πεῖραν αὐτοῦ λαμβάνων ἐν τοῖς πρώτοις χωρεῖ πρὸς τὰ δευτέρα κάκειθεν τὰ χαλεπώτερα μέτεισι καὶ τελευτῶν ἐπ' αὐτὸ βαδίζει τῶν ἀδικημάτων τὸ κεφάλαιον, ἐπεὶ καὶ τὴν καλοκάγαθίαν καὶ τὴν τῶν τρόπων ἀρετὴν οὕτως ἴσμεν τελουμένην. οὐδεὶς εὐθύς ἐξ ἀρχῆς ἄκρος, ἀλλὰ κατὰ βραχὺ τοιοῦτος γίνεται. νῦν οὖν εἰσῆκται μὲν αὐτὸς ἐπὶ φόνῳ, πολλῶν δὲ ὀφείλει δίκην, ὃς οὐκ ἠθέλησεν εὐπορεῖν ἀφ' ὧν βέλτιον οὐδὲ τὴν αὐτὴν ἦλθεν ὁδὸν τοῖς ἄλλοις ἡμῖν.

Prog 7 1 26

διὰ τί γάρ, ὦ κακὴ κεφαλὴ, τὴν γεωργίαν ἀπεστράφη; διὰ τί τὴν κατὰ θάλατταν ἐμπορίαν πέφευγας; πόνου μὲν δεῖ πρὸς ἐκεῖνα τὰ κέρδη, κερδαίνειν δὲ ἔστιν ἄνευ μέμψεως. οὐδέτερον βούλει τούτων· ἐπ' ἀγορᾶς ἐργάζου, μεταχειρίζου τέχνην τούτου χρησιμωτέραν. ἀλλ' ἀνδρεῖος εἶ καὶ γέμεις θυμοῦ· γενοῦ μισθοφόρος, ἐπ' ἀργυρίῳ παρατάττου. ἀλλ', οἶμαι, τοῦτο μὲν ἰδρῶτος ἦδει προσδεές, ἐφ' ᾧ δὲ νῦν τέτραπται, πλοῦτον ἔχειν ἀθρόον, πραγματείας ἁμοιον. ὑμεῖς οὖν τὸν σκοπήσαντα μόνον ὅπως τι λήψεται, τὸ δ' εἰ καλῶς ἢ μή, τοῦτο οὐδὲ ζητήσαντα ἀφήσετε λαβόντες; διὰ τί; ὅτι, νῆ Δία, δακρύσει καὶ δείξει τοὺς παῖδας καὶ δεήσεται μὴ τούτους ὀρφανούς καταστῆσαι.

Prog 7 1 27

τοῦτο γάρ ἐστι λοιπόν, ὃ τοῖς ἀτυχοῦσιν ὀφείλεται, τοῖς πονηρευομένοις δοθῆναι. πολὺ διενήνοχεν, ὥς δυσσεβέστατε, πράττειν παρὰ τὴν ἀξίαν κακῶς ἢ δικαίως κολάζεσθαι.

Prog 7 1 28

τὸ μὲν γάρ ἐστι δαίμονι δυσκόλῳ, τὸ δὲ προαιρέσει δεινῇ κεκρημένων. μὴ τοίνυν εἰς τοὺς δευτέρους τελῶν τὸν ἄλλοις ἀποκείμενον ἔλεον ὑφάρπαξε. πολλὰς ὑπερείδες ἰκετείας τῶν ὑπὸ σοῦ κατενεχθέντων. μὴ τοίνυν ὧν οὐ μετέδωκας, ταῦτα ἔχειν παρ' ἐτέρων ἀξίου. πολλὰς δεήσεις διέπτυσας τῶν δεχομένων τὰς πληγὰς, μὴ τοίνυν ζητεῖ φιλανθρωπίαν ἢν ἀνήρηκας. δεινὰ πείσεσθαι τοὺς σοὺς παῖδας ἢ γῆ σοῦ τεθνεώτος, τοὺς δὲ ἐκείνων ὧν ἀπέκτεινας οὐ δεινὰ πεπονθέναι; καίτοι τοὺς σοὺς μὲν παραμυθῆσεται τὸ τῷ νόμῳ τὸν πατέρα τεθνηκέναι, τοῖς δὲ οὐδέν ἐστιν ὃ κουφίζει τὴν συμφορὰν.

Prog 7 1 29

ὅλως δέ, εἰ πλεόν ἰσχύσει τοῦ προσήκοντος τὰ δάκρυα, κεκλείσθω τὰ δικαστήρια. τί γὰρ δεῖ τοὺς ἀδικοῦντας ἐλέγχειν, εἰ τοῖς ἀλοῦσιν ἀπὸ τῶν θρήνων σωτηρία; τοιοῦτον ἐβουλόμην εἶναι τοῦτον ἐπὶ τῆς ἐρημίας, ὅποιος νῦν εἶναι πλάττεται, καὶ τὴν μέχρι τοῦ σχήματος ταύτην ἐπιείκειαν ἐπὶ τῶν ἔργων δεικνύναι καὶ μὴ θρασὺν μὲν ἐν τῷ ὄρει, ἐν δὲ τῷ δίκῃν ὑποσχεῖν ταπεινὸν ὁρᾶσθαι.

Prog 7 1 31

Γένεσθε δὴ τῷ λογισμῷ ἐπὶ τῶν φονικῶν, ἐννοήσατε τοῦτον μὲν ἐφεστηκότα μετὰ τοῦ ξίφους, τὸν δὲ εἰλημμένον ἀντιβολοῦντα, θεῶν ἀναμιμνήσκοντα, φύσεως, νόμων, δικαστηρίων, τοῦτον δὲ ταῦτα πάντα λῆρον ἡγούμενον καὶ ἀποσφάττοντα καὶ διαφθείροντα καὶ μὴ ἐπικαμπτόμενον πρὸς τὸν ὀδυρμόν. Κατὰ προδότου.

Prog 7 2 1

Τὸ τοῦτον ἐφ' ἡμῖν εἶναι τήμερον, ἀλλὰ μὴ τοὺς πολεμίους ἡμῶν δεσπότας παρὰ τὴν τῶν θεῶν εὐνοίαν ὑπῆρξε. δεῖ δὲ ὑμᾶς, εἴπερ εὖ φρονεῖτε, τοῖς μὲν ὧν ἐκώλυσαν εἰδέναι χάριν, τὸν δὲ ὧν ἐπεχείρησεν ἀπαιτῆσαι τὴν δίκην. ὥς ἔστι τῶν ἀτοπωτάτων τὴν ἡμετέραν εὐτυχίαν τούτῳ γενέσθαι σωτηρίαν. οἱ μὲν οὖν εὖ πεπονηκότες τὴν πόλιν ἔχουσι τὰς ἀμοιβάς, οἱ μὲν στεφάνους, οἱ δὲ εἰκόνας, οἱ δὲ ἐν τι τῶν εἰς τιμὴν τοῖς εὐεργέταις εὐρημένων.

Prog 7 2 2

ἄξιον δὲ ἡμᾶς μὴ μόνον φαίνεσθαι θαυμάζοντας τὴν ἀρετὴν, ἀλλὰ καὶ μισοῦντας τὴν κακίαν. ὥς ἀμφοτέρωθεν ἔστι τὴν πόλιν σώζεσθαι, τῶν μὲν ταῖς τιμαῖς παρακαλουμένων εἰς τὰ βελτίω, τῶν δὲ ταῖς τιμωρίαις παιδευομένων μηδὲν ἀδικεῖν. τοῖς μὲν οὖν πολεμίους ἢ τούτου κρίσις συμφορὰ καὶ τὰς ἐλπίδας ἃς εἶχον ἐν τούτῳ νῦν ἀπολωλεκότες στένουσιν· ὅστις δὲ κρινόμενος τοὺς πολεμίους λυπεῖ, παρ' ἡμῖν οὗτος ἀπολωλέναι δίκαιος.

Prog 7 2 3

οὐ γάρ ἐστιν εὐλογον ᾧ παρὰ τοῖς ἐχθροῖς ἔστιν εὐδοκιμεῖν, τοῦτον ἐνθάδε σωτηρίας τυγχάνειν. οἱ μὲν οὖν ἄλλοι πάντες ὑμεῖς τὰ δίκαια ποιεῖτε πρὸς τὴν πατρίδα φέροντες αὐτῇ πάντα ἃ δυνατόν ἐστιν ἐκάστῳ φέρειν.

Prog 7 2 4

ὁ δεῖνα ἐπέδωκε τριήρη, τάλαντον οὗτος, ἕτερος ἔθηκε νόμον συμφέροντα, ψήφισμα ἐκεῖνος ἔγραψε γενναῖον. οἱ μὲν ἐπρέσβευσαν δικαίως, οἱ δὲ εἰσηγήσαντο τὰ δέοντα. καλὰ μὲν οὖν καὶ ταῦτα, πολὺ δὲ τούτων ἀμείνους ἐκεῖνοι οἱ τῶν κινδύνων καλούντων τὰ ὅπλα θέμενοι δυοῖν θάτερον ἀξιοῦσιν, ἢ νικᾶν ἢ πεσεῖν τῆς εὐνοίας ἐπίδειξιν ἐν τῷ σώματι παρεχόμενοι. ταῦτα ὑμεῖς ποιοῦντες ἀκολουθεῖτε τοῖς νόμοις οἱ πολλὴν ποιησάμενοι πρόνοίαν καὶ περὶ τῶν μειζόνων καὶ περὶ τῶν ἡττόνων μάλιστα περὶ ταῦτα σπουδάζουσιν ἅφ' ὧν ἐστι φυλακὴ τῷ κοινῷ.

Prog 7 2 5

καὶ τί δεῖ λέγειν τοὺς γεγραμμένους νόμους, ὧν ἔστιν εἰπεῖν ἄνθρωπον νομοθέτην; ἢ φύσις αὐτὴ διαλέγεται πᾶσι τὴν πατρίδα <πλείστου> ποιεῖσθαι μετὰ τοὺς θεούς. καὶ τούτῳ τῷ νόμῳ καὶ τοὺς βαρβάρους ὁρῶμεν πειθομένους, οἱ τοῖς θηρίοις ἐοίκασι.

Prog 7 2 6

καὶ τᾶλλα διεστηκότες τῶν Ἑλλήνων τοῦτον αἰδοῦνται δικαίως. πολλῶν γὰρ ὀφείλουσιν ἄνθρωποι ταῖς πατρίσι χάριτας, τοῦ φῦναι καὶ γενέσθαι καὶ τοῦ τὸν ἥλιον ἐπιδεῖν, ἔτι πρὸς τούτοις τροφῆς, παιδείας, γάμων, παιδοποιίας, κτήσεως χρημάτων, δόξης ἀγαθῆς, βίου σχήματος ὅτου ἂν εἴποις ἐνταῦθα. παρ' ἧς οὖν ἡμῖν ταῦτα, πῶς οὐχὶ καὶ ταύτη τὰ παρ' ἡμῶν εἶναι δίκαιον; μηδεὶς γὰρ οἰέσθω πλείω τοῖς γονεῦσιν ὀφείλειν ἢ τῇ πατρίδι. αὕτη καὶ τοὺς γονεῖς ἤνεγκε καὶ διὰ ταύτης εἰσὶν ἡμῖν πατέρες. Ἄλλ' οὐ τούτων τῶν πολλῶν καὶ καλῶν νόμων οὗτος ἀκήκοεν, ἀλλὰ πάντα ἀνελὼν καὶ τοῦ μηδενὸς ἄξια νομίσας ὅσα διήλθον καὶ καταγνοὺς φλυαρίαν τούτου τοῦ θεσμοῦ καὶ νομίσας ματαίαν εἶναι σπουδὴν τὸ ταῦτα τηρεῖν καὶ πᾶσαν γῆν ταυτόν ἡγησάμενος, μᾶλλον δέ, οὐ ταυτόν, ἀλλὰ τὴν μὲν ἐχθρὰν φίλην, δυσμενῇ δὲ τὴν ἐκ τῶν δικαίων φίλην ἀνέτρεψε καὶ συνέχεε τὰ πανταχοῦ πεπηγότα τὴν μὲν εὖνοιαν ἐκείνοις νείμας οὐς ἔδει μισεῖν, μισήσας δὲ τούτους ὧν ἔδει κήδεσθαι.

Prog 7 2 8 γενόμενος γὰρ παρ' ἡμῖν, ὥς οὐκ ἔδει, καὶ τραφεῖς ἐπὶ τῷ τῆς οἰκείας κακῷ καὶ εἰς ἄνδρας ἥκων καὶ πιστευθεὶς τὰς μὲν τῶν ἄλλων πολιτῶν γνώμας οὐκ ἐζήλωσεν οὐδ' ἐν τοῖς ἐπείγουσι τῶν καιρῶν παρέσχεν ἑαυτὸν χρήσιμον, πλαττόμενος δὲ εὖνοιαν καὶ τοῖς ῥήμασι τοῖς αὐτοῦ φηλῶν καὶ παρακρουόμενος καὶ διὰ τούτου γινόμενος ἀεὶ τινος κύριος οἶον, ὧ γῇ καὶ ἡλίε καὶ ἱερὰ καὶ τάφοι, βούλευμα ἐβούλευσεν ἐφ' ἡμῖν. παρ' ἡμῖν μὲν ἦν, εἶδε δὲ ἐτέρωσε.

Prog 7 2 9 μετὰ μὲν ἡμῶν συνέζη, τοῖς δὲ πολεμίοις ἔζη. μετὰ μὲν τῶν πολιτῶν ἔθυε, τοῖς δ' ἐναντίοις συνηύχετο. βουλῆς ἐκοινώνει καὶ μετεῖχεν ἐκκλησίας καὶ ψηφίσματα ἔγραφεν, οὐχ ὅπως τι γένηται τῶν ἡμετέρων βέλτιον, ἀλλ' ὅπως ἐκείνων τὰ ἡμέτερα γένοιτο. καὶ παραχρῆμα ἡνίκα τι παρ' ἡμῖν, καὶ παρ' ἐκείνοις ἔγνωστο πάντα τούτου φράζοντος καὶ πωλοῦντος. συνῆλθες λάθρα τοῖς πολεμίοις, ὧ μισὰ κεφαλὴ, ἐκοινολογήσω τοῖς κοινοῖς ἐχθροῖς, ἐδέξω λόγους κατὰ τῆς πατρίδος, ἐδέξω χρυσίον κατὰ τῆς ἐνεγκούσης, πρᾶτῃρ ὑπέμεινας γενέσθαι τῶν τιμιωτάτων, ὑπέσχεσεν τὴν χεῖρα τῷ λήμματι καὶ οὐκ ἔφριξας ἐνθυμηθεὶς ἐφ' ἧ κερδανεῖς, ἀλλ' ἤγαγες εἰς τὴν πόλιν κατὰ τῆς πόλεως χρήματα καὶ ὥκεις ἦν ἐπώλεις.

Prog 7 2 11 εἰπέ τοῖς δικασταῖς τοὺς λόγους οἱ πρὸς ἀλλήλους ὑμῖν ἐγένοντο· στήθι μεθ' ἡμῶν ἀφείς τοὺς πολίτας. στήσομαι. δέχου μισθὸν κατὰ τῆς πατρίδος. δέξομαι. μηδὲν ἡμᾶς τῶν ἐκεῖ λανθανέτω. πάντα εἴσεσθε, τούτοις ἴσως προστιθεὶς τὸ μηδὲν αὐτοῖς δεήσειν πόνων καὶ πραγματείας πρὸς τὸ καὶ τὴν πόλιν ἐλεῖν ὥς τῆς προδοσίας μεῖζον ἰσχυούσης τῶν ὅπλων. βλέψατε δὴ πρὸς τὴν πόλιν ἅπασαν, ἐννοήσατε τὸ μέγεθος, τὸ κάλλος, νεώς, ἀγοράς, τὸν κοινὸν πλοῦτον, τὰ ὄντα ἐκάστοις, ὀπλίτας, ἱππέας, παῖδας, γυναῖκας, ἀφθονίαν, εὐδαιμονίαν.

Prog 7 2 12 ταῦτα πάντα οὗτος ὥσπερ τι τῶν ἐξ ἀγορᾶς ἀπέδοτο καὶ τὴν ἀναίρεσιν τῆς πόλεως πρόσδοτον ἐποιήσατο. καὶ πεπλουτηκὼς ἐκ τοσαύτης ἀσεβείας εἰς ὑμᾶς βλέπει τοὺς πεπραμένους. καὶ ὑμεῖς μέλλετε καὶ λόγων ἀκούετε; τί τῶν δεινῶν καὶ καθ' ὧν εἰσι τιμωρία τῷ παρόντι παραπλήσιον ὀρώντες; ποῖαν μοιχείαν, ποῖον φόνον, ποῖαν εἰς θεοὺς ὕβριν, ποῖαν εἰς οἰχομένους; ὁ μοιχὸς ἔρωτι πληγεὶς ἔβλαψεν οἰκίαν μίαν.

Prog 7 2 13 δεινὸν μὲν, ἀλλ' ἐν ἐνὶ τὸ κακὸν ἴσταται. ὁ τὸν ἐχθρὸν ἀποσφάξας οὐ πάντας ἐφεξῆς τὸ αὐτὸ δρᾷ. τῶν ἀναθημάτων ἡψατό τις, ἀλλ' οὐ τὰ ἀγάλματα προσαφῆρηται. περὶ νεκροῦς τις ἐπλημμέλησε καὶ τάφον ἐκίνησεν, ἀλλ' ὅσων ἀπέσχετο πλείονες ἢ ὅσοις προσῆλθε. καὶ μὴν ἐκείνων ἕκαστος τοῦ μὲν ἀπέσχετο, τοῦ δὲ οὐ καθαρεύει.

Prog 7 2 14

ὁ μοιχὸς οὐ πάντως ἀνδροφόνος, ὁ μὴ τὴν χεῖρα καθαρὸς οὐκ ἤδη καὶ ἐμοίχευσεν. ἐκ τῶν ἱερῶν ὁ πλουτῶν οὐκ ἤδη τυμβωρύχος. ὅτω γέγονεν ἀπὸ τῶν τάφων εὐπορεῖν, ἀπέσχετο τῶν ἱερῶν. προδότην δὲ ὅταν εἴπω, πάντα τὰ ἀδικήματα λέγω. ἃ γὰρ ἐκεῖνοι διήρηνται, ταῦτα μόνος συνείληφεν. ἴστε γὰρ δήπου τοῦθ' ὅτι πόλεως ἀλούσης γυναῖκες ὑβρίζονται, ἄνδρες ἀποσφάττονται, τάφοι παροινοῦνται, ἱερὰ οὐ συλᾶται μόνον, ἀλλὰ καὶ κατασκάπτεται. τῷ τε οὖν πάντας ἀδικεῖν ἐκείνους ὑπερβέβληκε καὶ τῷ καθέκαστον πλείω.

Prog 7 2 15 παρὰ μὲν γὰρ ἐκείνων εἰς μέρος ἡ βλάβη, τῇ δὲ ἐκ τῆς προδοσίας ἀδικία τὸ κοινὸν ζημιοῦται. μὴ γὰρ ἐκεῖνο σκοπῶμεν, ὡς οἱ πολέμιοι ταῦτ' ἂν ἔδρων, ἀλλ' ὡς ἐκείνοις ταῦτα ἐξεῖναι ὑπῆρξε παρὰ τοῦδε. δεῖ δὲ τὰ ἀδικήματα νομίζειν οὐ τῶν ταῖς χερσὶν ἐργαζομένων μᾶλλον ἢ τῶν τὸ δυνηθῆναι δεδωκότων. ὁ δὲ νῦν ἐκείνοις τὰ ἡμέτερα διδοὺς οὗτος ἂν ἦν ὁ πάντας ποιῶν ὅσα ὑπ' ἐκείνων πάσχειν ἔδει. Εἰ δέ τις ὑμᾶς ἔροιτο, τί δεινότατον νομίζετ ε ; πάντες εὖ οἶδ' ὅτι φήσετε τὸ συγχυθῆναι τοὺς νόμους , τὸ γενέσθαι τύραννον .

Prog 7 2 16 ἔστι δὲ τοσούτῳ χαλεπώτερον προδοσία τυραννίδος, ὅσῳ τῇ μὲν τὸ τέλος μηκέτι εἶναι τὴν πόλιν, ἡ δὲ τὰ ἄλλα κινουσα τῆς πόλεως κήδεταί. δῆλον γὰρ ἔστι τῷ γε βουλομένῳ τυραννεῖν ὅτι δεῖ σώζεσθαι τὴν πόλιν, εἴ γε καὶ ἐκείνῳ δεῖ τὴν ἐξουσίαν σεσῶσθαι. τῷ προδότῃ δὲ ὁ διδοὺς ἐπ' αὐτῷ τῷ τῆς πόλεως ἐδάφει δίδωσι. τί μάλιστα πόλιν ἄρδην ἀπόλλυσι; πολέμιοι κεκρατηκότες οἶδ' ὅτι φήσaiτ' ἄν.

Prog 7 2 17 ἀλλ' οὐτοσί καὶ τῶν ταῦτα ποιούντων πολεμίων μᾶλλον ἄξιος μισεῖσθαι. διὰ τί; ὅτι τοῖς μὲν νόμῳ πολέμου τὰ τοιαῦτα πράττεται καὶ τὸ ἔργον ἀκολουθεῖ τῇ προσηγορίᾳ, πολέμιοι γὰρ τὰ πολεμίων ἐργάζονται, ὁ δὲ τὴν αὐτοῦ συναναιρῶν ἐκείνοις ἐν τῷ διαφθεῖρῃν ἢν σώζειν ἔδει τῶν πολεμίων πικρότερος. ἔτι τοίνυν τούτους μὲν ἔνι φυλάξασθαι, κηρύττουσι γὰρ τὴν ἔχθραν, ὁ δὲ συνὼν τούτοις οὐς ἀπόλλυσι λανθάνων κακῶς ποιεῖ. εἰ δὲ τοὺς πολεμίους ἥδιστ' ἂν ἀποκτείναιμεν, πῶς οὐχὶ μικρὰ τούτῳ ζημία θάνατος, ὅς γε ἐκείνους νικᾷ; ἐγὼ πολλάκις τινὰς εἶδον φεύγοντας κλοπῆς καὶ ὑμᾶς ὀργιζομένους εἰκότως.

Prog 7 2 18 δεῖ γὰρ πρὸς μηδὲν ἀδίκημα πράγους εἶναι. εἴτα τοὺς ἐπὶ πέντε δραχμαῖς ἀλόντας κολάζετε, προδότην δὲ ἐν χερσὶν ἔχοντες οὐ διασπάσσεσθε; ὅς νῦν μὲν ἐπὶ προδοσίᾳ κρίνεται, πάντα δὲ ἐκεῖνα διεξελέηλυθε, κλοπᾶς, μοιχείας, ἱεροσυλίας, ἐν οἷς μοι δοκεῖ παιδευθεῖς μηδὲν φοβεῖσθαι τελευτῶν εἰς τοῦθ' ἡκείν. οἱ γὰρ τὰ μέγιστα ἀδικοῦντες, οἷα νῦν οὗτος, δῆλον ποιοῦσιν ὡς ἀπ' ἐλαττόνων ἐνταυθοῖ προὔβησαν τῷ μὲν λαθεῖν οὐ δόντες δίκην, τῷ δὲ μὴ δοῦναι μειζόνων ἐπιθυμήσαντες. Ἦν σοι πλουτεῖν, ὦ μιαρὸν θηρίον, καὶ μὴ κρίνεσθαι.

Prog 7 2 19 ὀρᾷς τὴν γῆν; γεώργησον. ὀρᾷς τὴν θάλατταν; πλεῦσον. ἀλλὰ φεύγεις ἐκεῖνα καὶ ζῆν ἐπιθυμεῖς ἐν ἄστει; εἰσὶν ἐργασίαι κἀνταῦθα πολλαὶ δι' ὧν ἕκαστος τῶν μετρίων πολιτῶν αὐτός τε εὐπορεῖ καὶ τῇ πόλει λειτουργεῖ. ἀλλ', οἶμαι, μόνον οἶδας ὅσον λήψη, τοῦτο δὲ οὐκ οἶδας, ὡς οὐχ ὅθεν <οὐκ> ἄξιον. ἀλλὰ τὸ μὲν κέρδος ἐθαύμασας, τὴν δὲ τοῦ κέρδους ἀφορμὴν οὐκ ἐζήτησας. Εἴτα τὸ τῶν οὐδὲν ἐχόντων δίκαιον ποιήσει.

Prog 7 2 20 δακρύσεται καὶ περὶ τοῦ δεῖν ἐλεεῖν πολλὰ διαλέξεται. ἐγὼ δὲ τί φημι; εἰ μὲν ἀτυχεῖς, ἄνθρωπε, σώζου, δίκαιον γάρ· εἰ δὲ πεπονήρευσαι, μὴ τὰ μὲν τῶν ἀδικούντων ἐπιτέλει, τὰ δὲ τῶν ἡτυχηκότων ἐπιζητεῖ. δημοκρατία γὰρ τὸ μὲν τηρεῖ τοῖς ἐπταικόσι, τῷ δὲ χρηταί πρὸς τοὺς ἐργαζομένους οἷα σύ. σὲ δ' εἰ σώσουσι, παρὰ τοῦ δίκην ἔτι λήφονται; τοῦ τὰ ἐλάττω κακουργοῦντος; καὶ πῶς; ἀλλὰ τοῦ τὰ αὐτά σοι τολμῶντος; καὶ πῶς ἔνι

προδότην νῦν μὲν ἐλεεῖν, νῦν δὲ μισεῖν; οὐκοῦν ἀνάγκη μάτην γεγράφθαι τοὺς νόμους, μάτην ἐστάναι τὰ δικαστήρια; τοῦ κολάζειν γὰρ οὐς ἄξιον οὐκ ὄντος ἐν τῇ πόλει τί δεῖ τούτων; οὐ μόνον οὗτος κρίνεται σήμερον, ἀλλὰ καὶ νομοθετεῖτε τῇ ψήφῳ πότερον δεῖ πάντας τὰ τούτου ζηλοῦν ἢ δικαίους εἶναι περὶ τὴν πόλιν.

Prog 7 2 22 ἂν μὲν γὰρ οὗτος ἀφεθῇ, προδόται πάντες· ἂν δὲ δῶ δίκην, οὐδεὶς ἐλέου μεμνήσεται. πόλιν ὅλην οὐκ ἐλεήσας ἐλεεῖσθαι παρὰ τούτων ἀξιοῖς οἱ τὸ σὸν μέρος οὐκ εἰσὶ; πολλὰ ἂν ἐδάκρυσαν αἱ ἡμέτεραι γυναῖκες, πολλὰ ἂν οἱ παῖδες, οὐς οὗτος οὐκ ἠλέησε. μεταστήσατέ μοι τὸν λογισμὸν ἀπὸ τῶν τούτου δακρύων ἐπ' ἐκείνην τὴν τύχην ἣ κατεῖχεν ἂν τὴν πόλιν.

Prog 7 2 23 ὁρᾷν οἴεσθε στρατιὰν προσβάλλουσαν, μηχανήματα προσιόντα, τείχη κατασκαπτόμενα, τάφους ἀναρρηγνυμένους, χρήματα διαρπαζόμενα, γυναῖκας ἐλκομένας, παῖδας ἀγομένους, ἱερὰ συλόμενα, πάντα ἀπολλύμενα σιδήρῳ καὶ πυρί. γέγονε μὲν γὰρ τούτων οὐδὲν μηδὲ γένοιτο, νοῦν δὲ ἐχόντων ἂν εἴη τοῦ μὲν εἰδέναι τοῖς βεβοηθηκόσι θεοῖς τὴν χάριν, ἐπὶ δὲ τοῦτον νῦν ἔχειν ὀργὴν ἣν εἶχετ' ἂν ἀλίσκομενοι. Κατὰ ἱατροῦ φαρμακέως.

Prog 7 3 1 Ἔχετε, ὦ ἄνδρες, τὸν τῷ καλλίστῳ σχήματι κακῶς κεχρημένον καὶ προσειπόντα μὲν ἑαυτὸν ἱατρόν, ἀπεκτονότα δὲ φαρμάκῳ πλείους τῶν αὐτὸ τοῦτο πεπονημένων βίον. ὃν οὖν, εἰ ὑπέιδεσθε, καὶ πάντως ἂν πρὸ τῶν ἔργων κατελύσατε, τοῦτον ἐπὶ τοσοῦτοις τοῖς ἀπολωλόσιν οὐ διασπάσσεσθε; δίκαιον γὰρ ἂ μὴ γενέσθαι βούλοισθ' ἂν, τούτων τετολμημένων τιμωρίαν ἀπαιτεῖν. οἱ μὲν οὖν οἰκεῖοι τῶν τεθνεώτων περιστάσιν, ὥς ὁρᾶτε, δεικνύντες ἂ πεπόνθασι καὶ διὰ τῆς ἐσθῆτος καὶ διὰ τῶν ἄλλων ἀπάντων, ὑμῖν δὲ εἰ μὲν ἀναστήσαι τοὺς ὑπὸ τούτου τεθνεώτας ἐνῆν, πάντως ἂν αὐτοῖς ταύτην ἐβοηθεῖτε τὴν βοήθειαν· ἐπεὶ δὲ τοῦτο τῶν ἀδυνάτων, δότε τὴν δυνατὴν παραμυθίαν αὐτοῖς μὴ μόνον τοῦτον ἀποκτείναντες, ἀλλὰ καὶ δῆλον ποιήσαντες ὥς ἀγανακτεῖτε τῷ μὴ δύνασθαι μείζω θανάτου τιμωρίαν εὐρεῖν.

Prog 7 3 3 μάλιστα μὲν οὖν, εἰ καὶ τοῦθ' ἐν ἐκερδαίνομεν μόνον διὰ τῆς τιμωρίας τὸ τὰ τούτου φάρμακα διαφυγεῖν, οὐκ ἂν ἦν οὐδὲ τοῦτο μικρὸν ἀπηλλάχθαι τὴν πόλιν τοιούτου ἱατροῦ καὶ τοῖς ἀπολωλόσιν ἐζημιῶσθαι μόνοις· ἐπεὶ δὲ καὶ τοὺς ἄλλους ἅπαντας ἱατροὺς βελτίους ποιήσομεν τῇ δίκῃ δείξαντες ὥς ἕνα δεῖ χρηματισμὸν αὐτοὺς εἰδέναι τὸν ἀπὸ τῶν σώζειν δυναμένων φαρμάκων, ἀμφοτέρων ἕνεκα κολαστέος, ὅπως μήτ' αὐτὸς εἴη μήτ' ἄλλος τοῦτον μηδεὶς ζηλώσειε. τοὺς μὲν οὖν θεοὺς οὐκ ἂν αἰτιάσαιτό τις ὥς ἡμεληκότας ἡμῶν καὶ τῇ τῶν νοσημάτων ἰσχύϊ τὰ τῶν ἀνθρώπων ἐκδεδωκότας σώματα, ἀλλ' ἐπαινῶ μὲν αὐτοὺς καὶ τῶν ἄλλων δωρεῶν ὧν ἔδοσαν, ἔδοσαν <γὰρ> καρπούς, μυστήρια, λόγους, σοφίαν, ταλασίαν, γεωργίαν, ναυτιλίαν, ἄλλας τέχνας μυριάς, μεγίστω δὲ ἡμᾶς ἐδωρήσαντο τῇ τῆς ἱατρικῆς τέχνης δόσει.

Prog 7 3 5 καὶ ποιεῖται παῖδα ὁ Ἀπόλλων Ἀσκληπιόν, δι' οὗ τὴν τέχνην ἐτελειώσατο. καὶ ὁ μὲν διὰ τοῦτο γίνεται θεός, οἱ δὲ ἐξ ἐκείνου φιλάνθρωποι τε ὄντες καὶ τοῦ πατρὸς ἄξιοι γῆν καὶ θάλατταν ἐνέπλησαν τῆς ἐπικουρίας ἣ τοὺς κάμνοντας ἐξαιρεῖται θανάτων. εἰ δ' οὐκ ἦν ἱατρικὴ καὶ τοῖς κάμνουσιν ἐπήμυνε, κοιμῶντινες ἂν ὀλίγοι πρὸς γῆρας ἀφικνοῦντο κατὰ πολλὴν τοῦ κωλύοντος ἐρημίαν τῶν ἀρρωστημάτων κρατούντων.

Prog 7 3 6 τοῖς μὲν οὖν θεοῖς ἐμέλησε τοῦ γένους, ἐμέλησε δέ, οἶμαι, καὶ τοῖς βελτίστοις τῶν περὶ τὴν τέχνην τοῦ μήτε τῶν δόντων μήτε τοῦ πράγματος ἀναξίους φανῆναι. τί οὖν τὸ πρᾶγμα πρὸς αὐτοὺς λέγει; τῶν ἱατρευνόντων εἷς καὶ αὐτὸς ἐπιθυμίας γενέσθαι καὶ διδασκάλων τυχὼν μέτασχε ἱκανῶς τῆς τέχνης, χρηστότητα ἄσκε, φιλάνθρωπίαν μελέτῃ, καλούμενος τρέχῃ, εἰσελθὼν ὅλη τῇ διανοίᾳ τὸν ἀσθενοῦντα σκόπε, ,

συνάλγει τοῖς ἀνιωμένοις, σύγχαιρε τοῖς ῥαῖσας, κοινωνὸν ἡγοῦ σαυτὸν τῶν νοσημάτων εἶνα, κίνει πάντα ὅσα ἐπίστασαι πρὸς τὸν ἀγῶνα τοῦτο, τῶν μὲν ἡλικιωτῶν νόμιζε σαυτὸν ἀδελφόν, τῶν δὲ πρεσβυτέρων παῖδα, τῶν δὲ νεωτέρων πατέρα.

Prog 7 3 7 καὶ ἐκείνων τις περὶ αὐτὸν ῥαθυμῇ, σοὶ γε τοῦτο μὴ νόμιζε ἐξεῖνα, ὅλως δὲ τοῦτο δεῖν εἶναί σε τοῖς νοσοῦσιν, ὅπερ οἱ Διόσκουροι τοῖς πλέουσιν. ταῦτα χρή νομίζειν ἀκούειν τὸν ἱατρὸν παρὰ τῆς ἱατρικῆς.

Prog 7 3 8 ταῦτα, ὦ ἄνδρες, παρὰ τῶν ἄλλων ἱατρῶν ἡμῖν πεφύλακται, οἱ πρὸ τῶν χρημάτων τὴν ἀπὸ τοῦ νενικηκέναι νόσημα δόξαν διώκουσιν. οἷδα ἔγωγε πολλοὺς ἱατροὺς ἀντὶ τοῦ λαβεῖν εἰς σώματα πενήτων αὐτοὺς ἀνηλωκότας. εἰκότως. καὶ γὰρ αὐτοῖς ἡ τέχνη τὴν παρὰ τῶν πόλεων αἰδῶ προξενεῖ. καὶ προσορῶμεν αὐτῶν τοὺς ἄκρους ὥσπερ θεοὺς ἐν αὐτοῖς ἔχειν μετὰ τοὺς θεοὺς νομίζοντες τὰς τῆς σωτηρίας ἐλπίδας. τοὺς μὲν οὖν ἄλλους ἐπαινοῦμεν τῷ τε ἀρχηγέτῃ θεῷ καλῶς ἐπομένους καὶ τοῖς ὅρκοις οἷς ὥμοσαν ἀπτόμενοι τῆς τέχνης ἐμμένοντας, μόνος δὲ οὗτος ὁ κακουργότατος, ὁ μιαρώτατος, ὁ πᾶσι μὲν ἀνθρώποις, πᾶσι δὲ θεοῖς ἐχθρὸς τὰ δεινότατα τοῖς καλλίστοις ἀνέμιξε, τοῖς σώζουσι τὰ ἀπολλύντα, τοῖς βοηθοῦσι τὰ πολεμοῦντα, τοῖς ῥυομένοις τὰ διαφθείροντα.

Prog 7 3 10 καὶ ἡ μὲν ὑπόσχεσις καλὴ τελευτῆς ἐξαρπάσειν, τὸ δὲ ἔργον τελευτὴ πρὸ μοίρας καὶ θάνατος ἐκ φαρμάκων. παραδοὺς γὰρ αὐτὸν διδασκάλοις ἀγαθοῖς καὶ μαθὼν τὰ τε ἀπαλλάττοντα νόσου καὶ τάναντία τούτων, οὐχ ἵνα ἀμφοτέροις χρήσεται, ἀλλ' εἰδὼς τὴν βλάβην φυλάσσεται καὶ τὸ μὲν προσενέγκῃ, τὸ δὲ φύγῃ, τρεῖς ἢ τέτταρας ἀναστήσας, ἴν' εὐδοκιμήσας πιστευθεῖν, ἐπειδὴ λαμπρὸς ἦν καὶ δόξαν ἐκέκτητο καὶ παρὰ τῶν πλουτούντων καὶ μεγάλα δυναμένων ἐκαλεῖτο, εἰσῆρχετο μὲν ὡς λύσων τὸ κακόν, ἕτερον δὲ προστιθεὶς ἐξήρχετο. ὦ τῶν λόγων οὐς ἤκουέ τε καὶ ἔλεγε πρὸς τοὺς τῶν καμνόντων ἐχθρούς· οὗτος ὁ νοσῶν, ἱατρὲ, πολλὰ με λελύπηκε καὶ οὐδενὸς ἀφέξετα, μέχρις ἂν ἐμπνέῃ.

Prog 7 3 11 χάρισαι δὴ μοι τὴν εἰς τὸ μέλλον ἀσφάλεια. τοιαῦτ' ἀκούων ἐπένευεν ὁ χρηστὸς ἱατρὸς καὶ πόσον δὲ τὸν μισθὸν καταβάλλει; ἡρώτα καὶ οἶσθα δὲ τὸ τόλμημα ὡς δεινὸν καὶ οἷον οὐκ ἄλλο καὶ ὅτι δεῖ τὸ κέρδος ἐξισοῦσθαι τῷ πονηρεύματι; καὶ τοιαῦτα λέγων καὶ ἐπὶ τοιούτοις λαμβάνων οὐκ ἡπάτα τοὺς δεδωκότας, ἀλλ' ἐξ ὧν τοὺς κάμνοντας ἡδίκηει δίκαιος ἦν πρὸς τοὺς μεμισθωμένους. ἀπὸ τοιούτων τοίνυν τῶν συνθηκῶν εἰσιὼν αἴρων τοῦ νοσήματος τῷ λόγῳ τὴν ἰσχὺν φαρμακοποσίας ἔφασκε δεῖν καὶ ταύτην ἔχειν μόνην εἰς σωτηρίαν ῥοπὴν καὶ μὴ δεῖν ὀκνεῖν.

Prog 7 3 12 ἐπείθοντο οἱ πάντα τούτῳ πειθόμενοι. πῶς δὲ οὐκ ἔμελλον ἱατρῷ γε πείθεσθαι; τίς δ' ἂν ὑποπτεύσειεν ἱατροῦ κύλικα; καὶ οἱ μὲν ἔπινον οἱ δυστυχεῖς χαίροντες, ὁ δὲ πίων τὰ ἔνδον κατησθίετο καί, Ἡράκλεις, καὶ τί πέπωκα; καὶ κάλει τὸν ἱατρόν. ὁ δὲ εἰσέρχεται μειδιῶν ὡς δὴ ταύτην ἔχοντος τοῦ φαρμάκου τὴν φύσιν τὰ πρῶτα λυπεῖν, ἔπειθ' ὕστερον δεικνύναι τὴν ὠφέλειαν. ἐμειδία δὲ ἄρα ὡς τῆς ἐπιβουλῆς αὐτῷ πρὸς ἔργον χωρούσης. τοιαῦτα εἰσῆγεν οὗτος εἰς τὰς οἰκίας τῶν ἀθλίων φάρμακα. ἐπὶ μὲν οὖν τῶν ἄλλων τῶν ταύτῃ τελευτώντων εἰώθασιν οἱ ἱατροὶ βοᾶν καὶ δεικνύναι τοῖς τοῦ τεθνεώτος οἰκεῖοις ἐν τῷ τοῦ τετελευτηκότος σώματι πονηρῶν σημεῖα φαρμάκων, ὁ δὲ αὐτός τε ὢν ὁ τοῦτο δεδρακώς καὶ κύριος τοῦ παντὸς ἀκρασίαν τοῦ τεθνεώτος ἐκάλει τὸ πεπραγμένον· τῆς γὰρ προστεταγμένης ἐξελθόντα διαίτης ἀπολωλέναι.

Prog 7 3 13 καὶ εἶπετο μὲν ἐπὶ τὸ μνηῖμα δακρύων, ἔτρεχε δὲ ἐκεῖθεν παρὰ τοὺς ἐπὶ τῷ φόνῳ κροτοῦντας. καὶ ταῦτα ποιῶν διὰ πολλῶν ἤρχετο γενῶν ἱατρὸς λοιμοῦ χαλεπώτερος.

- Prog 7 3 14 πολλοὶ παῖδας διὰ τοῦτον ἀπώλεσαν ἐφήβους, πολλοὶ πατέρας ἄρτι γάλακτος ἀπηλλαγμένοι. πενθεῖ τις ἀδελφὸν χρηστόν, ὁ δὲ γυναῖκα ἀγαθὴν, ὁ δὲ κόρην ἡλικίαν ἔχουσαν γάμου. διὰ τίνας; οὐ διὰ πολεμίους οὐδὲ διὰ ληστῶν σίδηρον οὐδ' οἰκετῶν νύκτωρ ἐπαναστάντων οὐδὲ πονηρᾶς γραδὸς λάθρα τῷ οἴνῳ φάρμακον ἀναμιξάσης. ἀλλὰ τίνας ἀπεκτονότος; τοῦ καὶ πρὸς ταῦτα ἀγωνίζεσθαι τεταγμένου. ἰατρός, Ἄπολλον, ἐκέρασεν ἐπὶ θανάτῳ φάρμακον καὶ τοῦ τοιούτου γε πόματος διπλοῦν ἠνέγκατο μισθόν, τὸν μὲν παρ' ἐκείνων οἷς τὰ τοιαῦτα ὑπηρετεῖ, τὸν δὲ παρ' αὐτοῦ τοῦ πεπωκότος, ὦ Ζεῦ.
- Prog 7 3 15 ὁ γὰρ πιὼν ἐπὶ ταῖς ἐλπίσιν ἐδίδου, τῆς πείρας δὲ τάναντία φερούσης εἶχετο τῶν τούτου χειρῶν σωτῆρα ἐπονομάζων <καὶ> δεόμενος βοηθεῖν. ὁ δὲ ἐφειστήκει μέγα φρονῶν, ὡς εἰκός, ἐπὶ τῷ διαλύοντι τὰ μέλη φαρμάκῳ. ἥ που καὶ τὴν δεξιὰν ἢ τὸ φάρμακον ἐσκεύασεν πολλάκις ἐφίλησεν ὁ νοσῶν. ταῦτα θεῶν τις ἰδὼν ἠγανάκτησε καὶ πρᾶγμα οὐ ῥάδιον ἐλεγχθῆναι, δεινὸς γὰρ λαθεῖν φαρμακεὺς ἰατρός, ὅμως εἰς μέσον ἐξήνεγκεν ὥστε τοῦτον μηδὲ εἰ σφόδρα ἐστὶν ἀναιδής, ἔχειν ἀναισχυντεῖν. Ἐπὶ πᾶσι μὲν οὖν τοῖς ἀδικήμασιν ἄξιον ὑμᾶς χαλεπῶς ἔχειν, ὦ ἄνδρες δικασταί, μάλιστα δὲ ἐπὶ τοῖς τεχνικῶς καὶ ὡς ἥκιστ' ἂν τις ὑπίδοιτο κατασκευαζομένοις.
- Prog 7 3 16 ὁ μὲν οὖν ταύτην ἐλθὼν ἐξ ἀρχῆς τοῦ βίου τὴν ὁδὸν ταχέως ἀλίσκεται καὶ δίκην ἂν ἀπὸ τῶν πρώτων ἀδικημάτων δοίῃ πολλάκις οὐκ ἔχων προκάλυμμα τῆς πονηρίας ἐπιεικές, ὁ δ' ἰατρός μὲν εἶναι λέγων, ποιῶν δ' ἐκείνο δύναται ἂν οὐκ ὀλιγάκις καὶ διὰ τέλους ἀσφαλῶς κακουργεῖν παραπετάσματι τῆς κακουργίας τῷ προσχήματι τῆς τέχνης χρώμενος. κάκεῖ μὲν πολλῶν δεῖ τῶν διακονησόντων, οὓς χαλεπὸν εὐρεῖν, κἂν εὐρεῖν ὑπάρξη, τοῦτ' αὐτὸ ποιεῖ τὸν ἔλεγχον τὸ πλῆθος τῶν συνειδόντων· ἐνταῦθα δὲ δι' ἐνὸς ἅπαντα πληροῦται.
- Prog 7 3 17 αὐτὸς ἂν ὀρύξειεν ὦν εἰς τὸ φάρμακον δεῖ, αὐτὸς ἂν πρὸς ἄλληλα μίξειεν, αὐτὸς ἂν κομίσειεν, αὐτὸς ἂν ὀρέξαι πάντων ὀρώντων μόνον. τοῦτον φαρμακέα οὐδ' ὑποπτεῦσαι καλόν. τοὺς οὖν ὦν εἶναι δοκοῦσι πορρωτάτῳ, ταῦτ' ἀδικοῦντας καὶ τούτῳ γε αὐτῷ θαρροῦντας τῷ δοκεῖν εἶναι πόρρῳ πολὺ μᾶλλον μισεῖν ἄξιον, ὅτι ὦν τοσοῦτον ἀφεστᾶσι τολμῶσι καὶ γίνονται χεῖρονες ἢς ἔχουσι δόξης.
- Prog 7 3 19 φέρε, εἰ κυβερνήτην εἰσῆγον εἰς ὑμᾶς ἐγκαλῶν ὅτι τὰ τῶν πολεμίῳν αὐτὸς ἔδρασε τὴν ναῦν ἢν ἐκυβέρνα, οὐκ ἂν μᾶλλον οὗτος ἐμισεῖτο τῶν πολεμίῳν; τί δέ, εἰ στρατηγὸν <ἀποδόμενον τὸ στρατόπεδον; οὐκ ἂν> μείζω δίκην ἔδοξεν ὀφείλιν ἢς ἂν ἔδωκεν ὁ τῶν ἐναντίῳν ἀλούς; τί δέ, εἰ παλαιστήν οἷς ἐγύμναζε λυμαινόμενον; ἄρ' <ἂν> ἦν ἀξία δίκη; τοιοῦτον δὴ καὶ τὸ νῦν.
- Prog 7 3 20 ἄνθρωπος ἔχων τέχνην ἢς ἐστὶν ἔργον τὸ σώζειν πολλοὺς ἐποίησε τάφους καὶ γέγονε τῶν νοσημάτων τοῖς πολίταις πολεμιώτερος. τὰ μὲν γε πολλάκις ἰατρῶν οὐ παρόντων ἔληξεν αὐτόματα, τοῦτον δὲ καὶ τὰ τούτου φάρμακα διαφυγεῖν οὐκ ἐνῆν. τοῦ χάριν, ὦ κακὴ κεφαλὴ, ταῦτα ἐτόλμησας; χρημάτων; εἴτ' οὐκ ἤρκει τὰ παρὰ τῶν νοσοῦντων; οὐχ ἑώρας τοὺς καλῶς καὶ δικαίως τῷ πράγματι χρωμένους πεπλουτηκότας; ἀλλ' οὐχ ἡγοῦ τὰ ἐκείνων πλοῦτον οὐδὲ τὰ μετὰ πόνων ἐπήνεις, ἀλλ' ἐζήτεις ἀπόνως τε καὶ ταχὺ τοὺς τυράννους παρελθεῖν τοῖς χρήμασιν.
- Prog 7 3 21 εὗρες οὖν τὸν ἀδικώτατον πόρον καὶ πρᾶσίν τινα ταύτην ἐποιήσω ψυχῶν. εἴτ' οὐ πέπρακεν οὗτος καὶ τὴν ἡλικίαν τὴν αὐτοῦ; τίνα δὲ οὐκ ἐξήνεγκεν ἀπόρρητα φίλων; οὐ τὰ τῆς πόλεως τοῖς πολεμίῳις; οὐκ ἔστιν αὕτη τῶν πονηρευμάτων ἀρχή.
- Prog 7 3 22

παλαιᾷς ἐστὶ παιδείας τὸ παρὸν κακόν, μελέτης συνεχοῦς τῆς τοῦ λαμβάνειν ὅθεν οὐ δεῖ σκοπεῖτε τοίνυν ἅπαντα τὸν τούτου βίον ἐν τῷ τελευταίῳ τούτῳ καὶ γένοιτ' ἂν ὑμῖν ἐντεῦθεν ἐκεῖνον μανθάνειν.

Prog 7 3 23 καλεῖτω τις τοὺς τῶν τεθνεώτων οἰκείους, μᾶλλον δ' ὅσους οἶόν τε, πολλοῖς γὰρ ὑπὸ τῆς συμφορᾶς οὐκ ἔστιν οὐδὲ κινεῖσθαι. ὁρᾶτε, ὧ ἄνδρες δικασταί, τῶν πενθούντων τὸ πλῆθος, ἀκούετε τῶν οἰμωγῶν. τοῦθ' ἅπαν τὸ δεινὸν ἔργον ἐστὶν ἱατροῦ. τούτοις μόνοις οὐκ ἔστι παραμυθίαν εὔρεῖν. τούτοις γὰρ οὐδένες ὅμοια πεπόνθασιν. ἀπώλεσαν τοὺς αὐτῶν. τοῦτο κοινὸν πρὸς ἄλλους. ἀπώλεσαν οὕτω. τούτου κοινωνὸν οὐκ ἔχουσι. Τοσοῦτους τοίνυν ἐκ φαρμάκων πονηρῶν διεφθαρκῶς ὁ κατάρατος οὗτος τῷ διαβεβληκέναι τὴν τέχνην πλείους ἀπόλλυσιν.

Prog 7 3 24 οὐδεὶς γὰρ ἔτι τῶν νοσοῦντων ἱατρόν, ὡς ἴστε, καλεῖ, ἀλλ' ἀσφαλέστερον εἶναι δοκεῖ τοῖς νοσήμασιν αὐτοὺς ἐπιτρέποντας ὃ τι ἂν ἐκβαίνει φέρειν ἢ τὰ σώματα ἐγχειρίζειν ἱατροῖς τοιαῦτα οἴκοθεν κομίζουσι φάρμακα. οὐκοῦν ἔρημοι μὲν ἱατρῶν οἱ νοσοῦντες, ἄποροι δὲ καὶ ἐνδεεῖς οἱ ἱατροὶ τῆς τέχνης ἀπιστουμένης. εἰς ταῦτα ὁ χρηστὸς οὗτος κατέστησε τὴν πόλιν. πόλις μᾶλλον ἱατρικὴν δέδοικεν ἢ πυρετὸν ἢ λοιμόν. ἀποβλέψατε, ὧ ἄνδρες δικασταί, πρὸς τοὺς ἄλλους ἱατρούς, ὡς αἰσχύνονται καὶ συγκαλύπτονται καὶ στένουσιν εἰδότες οἷα πέπονθεν ὑπὸ τούτου τὸ πρᾶγμα.

Prog 7 3 25 ὑμεῖς οὖν ἐλεήσαντες μὲν τούτους, ἐλεήσαντες δὲ καὶ τοὺς τεθνεώτας καὶ <τούς> ζῶντας τῇ τούτου τιμωρίᾳ διαλλάξατε πρὸς τὴν τέχνην τὴν πόλιν. Ἄλλ' ὅμως ἔλεον αἰτεῖ.

Prog 7 3 26 τίνα αὐτὸς ἐλεήσας; εἰπάτω. τίνα τῶν πινόντων; τίνα τῶν μελλόντων; τίνα νέον; τίνα γέροντα; τίνα ἄνδρα; τίνα γυναῖκα; οὐκ ἔφριξας, ὧ κατάρατε, τῶν ἀρρωστούντων ἐτοίμως ὑποσχόντων τὰς χεῖρας, οὐκ ἠδέσθης τῶν πιομένων τὴν πίστιν, ἀλλ' ἴσθης ἀπὸ τῶν ἐν σοὶ τὰς ἐλπίδας ἐχόντων τρόπαια. ἄνδρες δικασταί, εἰ μὲν ὅλως ἐγνώκατε μηδένα τῶν ἀδικούντων κολάζειν, μὴ μόνον ἀφῆτε τοῦτον, ἀλλὰ καὶ στεφανώσατε καὶ ταῖς ἄλλαις τιμαῖς ἀπάσαις τιμήσατε· εἰ δὲ οὐδὲν τοὺς ἀλίσκομένους ἐξαίτησεται παρ' ὑμῶν, πῶς οὐ πάντων ἀτοπώτατα πράξετε τὴν ὀργὴν ἐπὶ μὲν τῶν ἐλαττόνων δεικνύντες, τὰ μείζω δὲ ῥαδίως φέροντες; ἢ τί τῶν ἀπάντων οὐχὶ τοῦδε μετριώτερον; τί οὖν ὑμᾶς δεῖ ποιεῖν; εἰ μὲν οἶόν τε ἦν, πολλάκις ἀποκτεῖναι τοῦτον· τούτου δὲ οὐκ ἔχοντος φύσιν κελεύσατε αὐτὸν δεῦρο ἐνεγκεῖν τὸ κατατήξαν ἐκεῖνο πολλοὺς τῶν πολιτῶν φάρμακον καὶ ἀναγκάσατε πιεῖν.

Prog 7 3 27 κείσθω δὲ ἐπ' ἀγορᾶς ἅπασιν ὁρᾶν τε καὶ ἐκβοᾶν καὶ λέγειν ὡς οὕτω ταῦτα ὦν δέδρακεν ἄξια. Κατὰ τυράννου.

Prog 7 4 1 Ἐπειδὴ καλῶς ποιοῦντες οἱ θεοὶ τετηρήκασιν ἡμῖν τοὺς νόμους καὶ τὴν πολιτείαν καὶ τὸν ταῦτα ἐπιχειροῦντα καταλῦσαι παρέδωκαν εἰς ἡμᾶς, χρήσασθε ταῖς ψήφοις ἐπ' αὐτὸν τὸν ὅπως μηκέτι δικαστηρίου ψῆφος ἰσχύσει παρ' ἡμῖν ἐσπουδακότα. δεῖ μὲν οὖν ἐφ' ἅπαντι ἀδικήματι χρῆσασθαι ταῖς ὠρισμέναις τιμωρίαις, μάλιστα δὲ ἐπὶ τούτοις οἷς οὐδὲν τῶν ἄλλων ἴσον.

Prog 7 4 2 τὰς γάρ, οἶμαι, τῶν ἀδικημάτων ὑπερβολὰς ἀπαραιτήτως προσήκει κολάζειν εἰδότας ὡς ἐν μὲν τοῖς μικροῖς εἴ τις φανείη πρᾶος, ἔλαττον ἔβλαψεν, ὁ δὲ τοῖς μεγίστοις μὴ τὴν ἄξιαν ἐπιθείς αὐτὸν ἐζημίωσεν. εἰ μὲν οὖν νῦν ἀφεθεῖς μὴ πάλιν ἔμελλε τῶν αὐτῶν ἐπιθυμήσειν, οὐδ' οὕτω μὲν ἐχρῆν αὐτὸν ὦν ἐβουλεύσατο ἢ δὲ μὴ δοῦναι καὶ δίκην, ἴσως δ' ἂν τις ἦν λόγος μαλακισθεῖσιν· ἐπεὶ δὲ τοσοῦτω μᾶλλον ἔξεται τῆς τυραννίδος, ὅσῳ ἂν καὶ τῆς κρίσεως καὶ ἡμῶν καταγελάσῃ, δότω δίκην ἀμφοτέρων, ὦν τε ἐξελέληγεται καὶ ὦν δηλὸς ἐστὶ ποιήσων, εἰ μὴ κολασθεῖν.

- Prog 7 4 4 Ἐνθυμήθητε δὲ οἷαν πολιτείαν οὗτος ἀναιρῶν οἷαν ἀντεισάγειν ἐπεχείρησεν. ἡμῖν οἱ πατέρες μετὰ τῆς πόλεως δημοκρατίαν παρέδωκαν, καθ' ἣν ζῶντες καὶ πολιτευόμενοι τῶν ἀγαθῶν ἀπολαύομεν καὶ τὰ δυσχερῆ διαφεύγομεν καὶ νόμοις χρώμεθα πρὸς ἀλλήλους βίας ἀπούσης. ἡ βουλὴ προβουλεύει, ὁ δῆμος ἐκκλησιάζει, τὰ δικαστήρια τοῖς ἀδικουμένοις ἀμύνει, τοὺς ἀδικοῦντας κολάζει. ἄρχει δὲ οὐχ ὁ βουλόμενος, ἀλλ' ὅτῳ τοῦτο δίδωσιν ὁ κλῆρος ἢ χειροτονία τοῦ δήμου.
- Prog 7 4 5 κατὰ τούτους γὰρ τοὺς νόμους πρέσβεις ἀποστέλλομεν, πρέσβεσι χρηματίζομεν. τὸ βῆμα δὲ ἀνέφκται τοῖς βουλομένοις λέγειν. τῶν δὲ λεγόντων ὁ μὲν ἂ μὴ προσήκει πείσας ἔδωκε δίκην, ὁ δὲ τὰ δέοντα εἰπὼν τετίμηται. ὁ δὲ πράξας ὅτιοῦν εἰς τοὺς λογιστὰς ἄγεται, καὶ οὐδὲν ἀνεξέταστον ἐν δημοκρατίᾳ. πολλῶν δὲ ἡμῖν ὑπαρχόντων νόμων οἱ τὰ ἀδικήματα κωλύουσι μέγιστα πάντων ὠφελεῖν δοκοῦσιν οἱ τὴν δημοκρατίαν συνέχοντες.
- Prog 7 4 6 οὗτοι δὲ εἰσιν οἱ πικρὰς τιμωρίας ἐπὶ τοῖς τυράννοις ὀρίσαντες. καὶ γὰρ ζῶντας μισοῦσι καὶ τεθνεώτας πολεμοῦσιν εἵργοντες ταφῆς καὶ ρίπτειν κελεύοντες εἰς ὕβριν τὰ σώματα. κἂν ἀποκτείνῃ τις τύραννον, χαλκοῦς εὐθέως καὶ μετὰ θεῶν θαυμάζεται. ὁ γὰρ ἡγοῦνται ταῖς πόλεσι βλαβερόν, τοῦτο εἴ τις ἐκκόπτει, καὶ τῷ τιμᾶσθαι τοὺς ἄλλους πάρεισι. τί μαθόντες οὖν οὗτοι τὸ τῆς δημοκρατίας ἡγοῦνται μέγα; τὸ τῆς ἐλευθερίας.
- Prog 7 4 7 τυραννίδα δὲ καὶ ταύτην οὐκ ἐνὶ συνελθεῖν, ἀλλ' ὁμοῦ γεγέννηταί τις τῶν ὄλων κύριος καὶ τὴν τοῦτο παθοῦσαν πόλιν ἀνάγκη δουλεύειν. ὅπερ γὰρ τοῖς ἀργυρωνήτοις οἱ δεσπόται, τοῦτο τοῖς ἀρχομένοις οἱ τύραννοι. δημοκρατία δὲ τὸ ἴσον νέμει καὶ τὸ δίκαιον τιμᾷ καὶ τὸ πλεόν κολάζει καὶ τὸνναντίον ἐκβάλλει κοινὰ πᾶσι τὰ παρ' αὐτῆς ἀγαθὰ προτιθεῖσα. πένης τίς ἐστιν, ὁ δὲ εὖπορος.
- Prog 7 4 8 ὁ μὲν οὖν φαῦλός ἐστι τοὺς τρόπους ἐν τῷ πλουτεῖν, ὁ δὲ ἀμείνων ἐν τῷ πένεσθαι. πλεόν ἐστὶν οὐδὲν τοῦ τὴν ἀρετὴν ἔχοντος, χρήματα δὲ οὐκ ἔχοντος, ἀλλ' ὁ μὲν ἐν τάξει καὶ πιστεύεται, ὁ δὲ ἀπέρριπται καὶ μισεῖται. γαμῆ τις καὶ θαρρεῖ περὶ τῆς γυναικός, παίδων γεγέννηται πατήρ καὶ περὶ τούτων οὐ δέδοικεν ὕβριν. ἔνεστι δὲ εὐπορεῖν μὲν ἄνευ τοῦ διὰ τοῦτο πάσχειν κακῶς, ζῶντα δὲ ἐν μικροῖς τοῖς οὖσιν ἀπὸ τῆς ἀρετῆς εὐδοκιμεῖν. ἔτι τοίνυν οἱ δημοκρατούμενοι ζῶσι μὲν σωφρόνως οὐδενὸς ὄντος τοῦ βιαζομένου πρὸς ὕβριν, ζῶσι δὲ ἐλευθερίως.
- Prog 7 4 9 τοῦτο δὲ αὐτοῖς ἐμποιεῖ φρόνημα γενναῖον. τῷ φρονήματι δὲ ἀκολουθεῖ τὰ ἔργα, καὶ τοὺς ἐν ταύτῃ τῇ πολιτείᾳ ζῶντας τὰ μέγιστα ἂν εὖροι τις καὶ κάλλιστα εἰργασμένους. καὶ τὰ σεμνότατα τρόπαια τούτων ἐστὶ κἂν τοῖς πολέμοις πλεόν ἔχουσι τῶν τυραννουμένων. ἄτε γὰρ οὐκ ἄλλως πονοῦντες ἄνδρες ἐν ταῖς μάχαις βουλεύονται τὰ δέοντα προστιθέντες τὰ ἔργα. διὰ μὲν δὴ ταῦτα τὰς ἄλλας πολιτείας ἀτιμάσαντες οἱ πρόγονοι ταύτῃ τὴν πόλιν διώκησαν, οὗτοσὶ δὲ περινοῶν μείζω τῶν καθεστώτων ἐτράφη μὲν ἐν τοῖς νόμοις, ὑπερεῖδε δὲ τῶν νόμων καὶ ταπεινὸν ἡγησάμενος τὸ τοῖς νόμοις ἐμμένειν ἐπεχείρησεν ἀντὶ τῶν ὠρισμένων ἡμῖν δικαίων αὐτὸς καταστήναι καὶ τὴν τῆς πολιτείας ἰσχὺν εἰς ἑαυτὸν μεταθεῖναι.
- Prog 7 4 11 εἶδεν, ὦ Γῆ καὶ Ἥλιε, πρὸς τὰ μετέωρα, δορυφόρους ἐνενόησεν, ὕβρεως ἐπεθύμησε, βίαν ἐζήτησε καὶ τὸ καθ' ἑαυτὸν διέλυσε μὲν τὴν βουλήν, ἔκλεισε δὲ τὰ δικαστήρια, κατέλυσε ἀρχάς, κατέλυσε θυσίας, συνέχεε τὸ ἴσον, ἐπήγαγε δεσποτείαν. Ἥη που ταῦτα πρὸς σαυτὸν, ὦ κακὴ κεφαλὴ, διελέχθη; πλουτὼ .
- Prog 7 4 12 καὶ τί μοι κέρδος εἰς πενίαν οὐ παροinouντ ι ; ἐρῶ γυναικό ς . εἶτα δεῖ με ποθεῖν ἀντὶ τοῦ λαβεῖν δ ι ' ἀρπαγῆ ς , κἂν ἀλ ῶ , κολάζομα ι . εἴ τ ' εὐθύς ἔπεται κατήγορος καὶ γραφὴ καὶ

ὕδωρ καὶ ψῆφος καὶ τίμημα, ταῦτα τὰ τῆς δημοκρατίας ἐπιχώρια. δεῖ ποτε γενέσθαι ἐλεύθερον, ὥς νῦν γε δουλεύω τοῖς ῥήμασι. ταῦτα ἴσως εἶπε πρὸς ἑαυτόν.

Prog 7 4 13 ἀπὸ τούτων ἦλθεν ἡμῖν εἰς τὸ καλὸν ἐγχείρημα, οὗ τὴν πείραν ἐκώλυσαν μὲν οἱ θεοί, λογισμῷ δὲ ἰδεῖν ἔστι. μὴ γὰρ ὅτι μὴ πεπόνθαμεν σκοπεῖτω τις, ἀλλ' ὅσα ἂν ἤμεν πεπονθότες, εἰ μὴ τις θεῶν ἐκώλυσεν καὶ ὑμεῖς οἱ γραψάμενοι. δεῖ τοίνυν ἡμᾶς ὀργὴν ἔχειν οὐ <τὴν> τῶν ἐκπεφυγόντων, ἀλλὰ τῶν δουλευόντων.

Prog 7 4 14 πόσοι μὲν ἂν ἐδέδεντο νῦν, πόσοι δ' ἂν ἔφευγον τὴν οἰκείαν, πόσοι δ' ἂν ἐδημεύοντο, πόσοι δ' ἂν ἔπινον κώνειον. ὁ μὲν τις ἂν ἡμῶν ἐδάκρυε παῖδα σφαττόμενον, ὁ δὲ θυγάτριον ἀποσπώμενον, ὁ δὲ γύναιον παροινούμενον, οἰμωγὴ δ' ἂν κατεῖχε τὴν πόλιν ὑπὲρ τῶν πεπραγμένων, ὑπὲρ τῶν ἐσομένων, ὑπὲρ τῶν γινομένων. ὧν οὗτος ἀπάντων δότω δίκην καὶ βουλευθεὶς δρᾶσαι δοκεῖτω δεδρακέναι.

Prog 7 4 15 τί γὰρ τῶν δοκούντων εἶναι δεινῶν οὐ νενίκηκε τοῖς ἑαυτοῦ; δεῖ τὸν μοιχὸν ἀποθνήσκειν. πολλῷ μᾶλλον τὸν τύραννον. πολλοὺς γὰρ ἀποσφάττει καὶ τοῦτο ἔστιν ἥδιστον αὐτῷ τὸ πολλοὺς κατενεγκεῖν. μισεῖ τις τοὺς τὰ τῶν θεῶν ἀφαιρουμένους, ὁ δὲ τύραννος οὐδὲν δεῖται κλέπτειν, ἀλλὰ φανερώς ἀρπάζει. χαλεπώτατον κέκριται τὸ κινεῖν τάφους, ὁ δὲ τύραννος ἀποστερεῖ ταφῆς τὴν ἀρχὴν τοσούτῳ τῶν ἐκεῖνο ποιούντων χαλεπώτερος ὥστε πολλῶν θανάτων ἄξιος κρίνεσθαι. ἃ γὰρ ἐκεῖνοι διελόμενοι τολμῶσι μόνος συνείληφε. Δοκεῖ δέ μοι μὴ τοῦτο εἶναι προοίμιον τῶν τούτου κακῶν, ἀλλ' ἐκ πολλῶν καὶ μεγάλων ἐνταῦθα ἤκει τῷ τὴν πόλιν εἰς δουλείαν ἐμβαλεῖν ἐθελῆσαι.

Prog 7 4 16 καὶ καταφρονήσας ἐν ἐκείνοις τῶν νόμων ἤψατο τοῦ κεφαλαίου. καὶ γὰρ οὕτως ἔχει· πρὸς ἄκρον ἀρετῆς καὶ κακίας αἱ μελέται τοὺς ἀνθρώπους ἄγουσι. καὶ δεῖ καὶ τοῦτον νομίζειν πολλὰ μὲν εἰς τοὺς ἐντυγχάνοντας ὑβρικένας, πολλοὺς δὲ λευκέναι γάμους, πολλοὺς δὲ ἀποστερῆσαι χρημάτων, δίκην δὲ ἐν ἐκείνοις οὐ δόντα κἂν τούτῳ ἐλπίσαι. Φιλοτιμίας ἐπιθυμεῖς, ὦ κακὴ κεφαλὴ, καὶ τοῦ δοκεῖν εἶναί τις.

Prog 7 4 17 εἴτα οὐκ εἶδες τὰς ἄλλας ὁδοὺς ἀφ' ὧν ἔστι καὶ σεμνὸν εἶναι καὶ μηδὲν ἀδικεῖν, ἃς οἱ πολλοὶ τῶν πολιτῶν ἐλθόντες εὐδοκιμοῦσιν ἀγαπώμενοι; τί δὲ ταῦτά ἐστι; χρήματα ἐπίδος, χορήγησον ἐκῶν, γενοῦ φιλάνθρωπος εἰς θυγατέρας πενήτων, χρήσαι τῷ πλουτεῖν εἰς δέον, ἐν ἐλευθέροις θαυμάζου. ἀλλὰ μικρὰ τούτῳ ταῦτα καὶ οὐκ ἄξια τοῦ φρονήματος, ἐν δὲ ἱκανόν, ὥς ἔοικεν, ἡ τυραννὶς καὶ τὸ πάντα συγκεχύσθαι καὶ τὸ μηκέτ' εἶναι τοὺς νόμους καὶ τὸ δεσπότην ἀντὶ τῶν νόμων εἶναι καὶ τὸ ἀπὸ νεύματος ἐξεῖναι πληροῦν τὰς ἡδονάς.

Prog 7 4 19 Εἴτα ταῦτα βουλεύσας καὶ μικροῦ δεδρακῶς εἰς δάκρυα καταφεύζεται. καὶ τίς οὐκ οἶδεν ὅτι τύραννος οὐκ οἶδε δακρύοντας ἐλεεῖν; μὴ οὖν οἷς ἐχρήσατο ἂν ὠμῶς, τούτων ἀπολαυτέω πράων μὴδ' ὃν οὐκ ἐκάμψατ' ἂν δακρύοντες, ἔνδοτε τούτῳ κλαίοντι. πολλῶν ἂν οὗτος κατεγέλασε δακρύων ἀπὸ τῆς ἀκροπόλεως ἰσχύων. οὐκ ἂν ἠλέησε γυναῖκας, οὐκ ἂν ᾤκτειρε γέροντας. Πρὸς δὲ τὸν τοιοῦτον τίνας δεῖ γενέσθαι τοὺς δικαστάς; οὐ πικρούς, οὐκ ἀπαραιτήτους; ἢ παρὰ τίνος ἔτι λήψεσθε δίκας, εἰ τυραννίδος μὴ λάβοιτε; καὶ γὰρ εἰ χεῖριστον <μὲν> ἀπάντων εἶναι δοκεῖ τοῦτο, δέξεται δὲ συγγνώμην, κατὰ τῶν ἄλλων οὐκ ἔστιν ὀργὴν λαβεῖν.

Prog 7 4 20 πῶς γὰρ οὐκ ἄτοπον ἐν μὲν τοῖς μικροῖς χαλεπῶς ἔχειν, ἐπὶ δὲ τοῖς τηλικούτοις πράους ὀρᾶσθαι; φοβήθητε τοῦτον αὐτόν.

Prog 7 4 21 οἶδα οἷος ἔσται σωθεὶς. ὃν γὰρ οὐκ ἐκώλυσεν ἀδικεῖν ὁ τῆς κρίσεως φόβος, οὗτος τί ποιήσει θαρρήσας; φοβήθητε τοὺς τούτῳ παραπλησίους. εἰσὶ γάρ, εἰσὶν οἷς οὐκ

ἀρέσκουσιν οἱ νόμοι. δῆλον γὰρ ὡς, εἰ μὲν κολασθεῖη, πᾶσαν ἄδειαν ἔξομεν· εἰ δ' ἀποφύγοι, πάλιν ἐν φόβοις ἢ πόλιν. Ὑπὲρ τυραννοκτόνου.

Prog 7 5 1 Ἀπειλήφμεν, ὦ πολῖται, τὴν ἐλευθερίαν τούτου μὲν ἐπιτεθειμένου τῷ τυράννῳ, τῶν θεῶν δὲ συνηγωνισμένων. εἰκὸς οὖν ἡμᾶς ἐκείνους μὲν θυσίαις θεραπεύειν, τοῦτον δὲ τιμαῖς ἀμείβεσθαι καὶ τῆς δημοκρατίας ἄρξασθαι πάλιν ἀπὸ τοῦ νόμου τοῦ διδόντος τῷ καθελόντι τὸν τύραννον γέρας. οἱ μὲν οὖν δορυφόροι καὶ πάντες οἱ τῆς ἐκείνου μερίδος γεγενημένοι δίκην δίδoασιν, ὅσοι μὴ διαδράντες ὥχοντο.

Prog 7 5 2 καὶ καλῶς τοῦτο γίνεται. δεῖ γὰρ μὴ τυράννους μόνον, ἀλλὰ καὶ τοὺς τὰ ἐκείνων ἡρημένους μισεῖν. ἔστι τοίνυν ἀκόλουθον τῷ χαλεποῦς εἶναι τοῖς καταλελυκόσι τοὺς νόμους τὸ κοσμεῖν τιμαῖς τοὺς ὑπὲρ τῶν νόμων ἡγωνισμένους. εἰ μὲν οὖν δῆλον ἦν ὡς οὐδεὶς αὐθις ἐπιθήσεται τῇ πολιτείᾳ, καὶ οὕτω μὲν ἔδει τοὺς ἀπηλλαχότας τῶν ἐπικειμένων κακῶν ἀξιοῦσθαι τιμῶν, ἣν δ' ἂν οὐδεὶς ἐκ τῆς ἀχαριστίας ὁ κίνδυνος νῦν δ' ὄντων οὐκ ὀλίγων οἱ τὰ τοῦ τεθνεῶτος μιμήσονται καὶ τοὺς τὰ τούτου ζηλώσοντας πολλοὺς ἀποδείξατε.

Prog 7 5 3 τοῦτο δὲ γένοιτ' ἂν ἐκ τῆς δωρεᾶς ἢ παρακαλεῖν εἴωθε τοὺς χρηστοὺς ἐπὶ κινδύνους καλοῦς. νῦν μὲν οὖν δημοκρατούμεθα καλῶς ποιοῦντες, ἕως δὲ ἤμεν ὑπὸ δεσπότη, καταλέλυτο μὲν ὁ δῆμος, κέκλειστο δὲ τὸ βουλευτήριον, ἀνήρητο δὲ τὰ δικαστήρια, νόμων δὲ ἴσχυεν οὐδεὶς, ἀντὶ δὲ τῶν νόμων ὁ τύραννος ἦν, ὃς τὰ μετέωρα καταλαβὼν καὶ περὶ αὐτὸν ἔχων δορυφόρους καὶ τοξότας καὶ πολλοὺς τινὰς φύλακας τί τῶν δεινῶν οὐκ ἐποίει; διέκοπτε μὲν γάμους, κόρας δὲ γάμων ἀπεστέρει, χρήματα δὲ ἥρπαζε, τῶν δὲ μὴ ταῦτα φερόντων τοὺς μὲν ἐδήμευε, τοὺς δὲ ἐξήλαυνε, τοὺς δὲ ἀπέσφαττε, μόνους δὲ φίλους ἠγεῖτο τοὺς ἐπαινοῦντας τὴν ἀδικίαν.

Prog 7 5 5 ὦν γιγνομένων πάντα ἦν μεστὰ θρήνων, λύπης, ὀδυρμῶν νύκτωρ ὁμοίως καὶ μεθ' ἡμέραν. οἱ μὲν ἔστενον ἐφ' οἷς ἐπεπόνθесαν, οἱ δὲ ἐν τῷ πάσχειν ἦσαν κακῶς, οἱ δὲ ἐν τῷ φοβεῖσθαι μὴ πάθωσι. τοὺς τικτομένους δὲ ἠλεοῦμεν εἰς οἷαν ἤξουσι πείραν κακῶν. οἱ μὲν οὖν ἄλλοι πάντες μέχρι τοῦ καταρᾶσθαι καὶ τοῦτο λάθρα τὸν θεοῖς ἐχθρὸν ἐκείνον ἡμύνοντο, ὁ δὲ γενναῖος οὗτοσι καὶ δημοτικὸς καὶ εὐψυχος μόνος ἀπέδωκε τὰ τροφεῖα τῇ πόλει.

Prog 7 5 6 λαβὼν γὰρ ἐγχειρίδιον ὑπὸ μάλης ὥρμησεν ἐπὶ τὸν τῶν ἐλευθέρων δεσπότην. καὶ ὡς ἐπλησίασε ταῖς φυλακαῖς, οὐδὲν ἔφερεν αὐτόν, ἀλλ' ὡς ἐν χειμάρρῳ πάντα κατασύροντι ἢ δαίμονι γε ἀνθρώπους ἐλαύνοντι τὸν μὲν κατέκοπτε, τὸν δὲ ἔμελλε, τοὺς δὲ ἐδίωκε, τοῖς δὲ ἠπεῖλει. πᾶς δέ, ὅποι βλέψειεν οὗτος, ἔκειτο. καὶ δὴ τρέχων διὰ τῶν νεκρῶν προσπίπτει τελευταῖον τῷ τὸ κράτος ἔχοντι.

Prog 7 5 7 ὁ δὲ ὡς εἶδεν, ἀναπηδήσας ἐκ τοῦ θρόνου καὶ πεσὼν εἰς γόνυ ἰκέτευε μὲν, ἐλέου δὲ οὐκ ἐτύγχανεν. ἀλλ' ἀποτέμνων ὁ βέλτιστος οὗτοσι τὸν τράχηλον ἔλεγε· δέχου πληγὰς ὑπὲρ τῶν πτωχεύοντων, ὑπὲρ τῶν ὑβρισμένων, ὑπὲρ τῶν πεφευγόντων, ὑπὲρ τῶν τεθνεώτων. ἀπὸ τῶν τοιούτων ἔργων ἦκει καὶ τὸ ξίφος καθαρὸν μὲν ἔχων ἀνέβη, κεκόμικε δ' ἐξ ἀκροπόλεως ἡμαγμένον. καὶ νῦν ἡμεῖς ἐπ' ἐκκλησίας καὶ τοὺς ῥήτορας τὸ βῆμα δέχεται διὰ τὴν τούτου δεξιάν. Δότε δὴ, δότε τὴν δωρεάν ἣν οἱ νόμοι κελεύουσιν, οὐς οὗτος ἐπανήγαγε.

Prog 7 5 8 τιμάσθω μὲν γὰρ καὶ ὁ πρεσβεύσας δικαίως καὶ ὁ γνώμην εἰπὼν συμφέρουσαν καὶ ὁ νόμον θεὸς λυσιτελοῦντα καὶ ὁ χρήματα καὶ τριήρεις ἐπιδούς, δεῖ γὰρ ἅπαντας τῆς ἴσης τυγχάνειν ἀμοιβῆς, ὁ δὲ τοῦ τυράννου σφαγεὺς ὅσῳ μετὰ κινδύνων τὴν εὐνοίαν δεικνύει, τοσούτῳ μείζοσι κοσμεῖσθω ταῖς δωρεαῖς καὶ πολλῶ μᾶλλον τῶν ἐν πολέμῳ

τοῦτο ἐργαζομένων. διὰ τί; ὅτι τοῖς μὲν ἐκεῖνο ποιοῦσι παρὰ τῶν συστρατευομένων ὑπάρχει βοήθεια καὶ μικρόν τις τῶν ἄλλων διενέγκῃ, τῶν κοινῶν πόνων τὴν δόξαν ἡνέγκατο καὶ τις ἤδη τῶν παρεστηκότων φερόμενον ἐπ' αὐτὸν ἀπεώσατο βέλος, πρὸς δὲ τούτῳ μὲν ἔστι καὶ κράνος καὶ ἀσπίς καὶ δόρυ καὶ κνημίδες καὶ ξίφος, ὁ δὲ ἐπὶ τὸν τύραννον ἐρχόμενος αἰφνιδίως τῷ λανθάνοντι πιστεύει μόνῳ.

Prog 7 5 9 δεῖ γὰρ εἶναι τὰ ἄλλα γυμνόν, εἰ μέλλει τι δράσειν ἐκ τοῦ μὴ προκηρύττειν τὴν γνώμην. εἰ δὲ τὸ μόνον ἐν μέσῳ τοσοῦτων ὀπλιτῶν στρέφεσθαι μείζον τοῦ μετὰ φάλαγγος ὀρμᾶν, σεμνότερον ἀριστείας ἢ τοῦ τυράννου σφαγῇ. Μέγα μὲν οὖν καὶ τὸ νῦν πεπραγμένον, ἄξια δὲ τιμῶν καὶ τὰ πρὸ τούτου.

Prog 7 5 10 διδάσκει γάρ με τὸ νῦν γεγεννημένον τίς ἦν οὗτος τὸν παρελθόντα χρόνον. δοκεῖ γάρ μοι σώφρων τε καὶ δίκαιος γεγεννημένος καὶ μέτριος καὶ φιλόπολις καὶ τὸ σῶμα πόνοις καὶ μαθήμασι τὴν ψυχὴν ἀσκῶν ἀπ' ἐκείνων εἰς τὸ καὶ τὰ τοιαῦτα θαρρεῖν ἀφίχθαι. τίς οὖν εὖ φρονῶν οὐκ ἂν αἰδεσθείη τὴν τούτου γνώμην; ὅς ὥφθη δεῖν ἢ παῦσαι τὴν ἀθυμίαν ἢ μηκέθ' ὄραν τὸν ἥλιον.

Prog 7 5 11 οὐ γὰρ ὥσπερ τῶν στρατηγῶν τις ἀνέβαινεν οὐδὲ τοῦτ' ἤκουσε παρὰ τῶν μάντεων, ἀλλ' ὥς ἔχον αὐτῷ καλῶς ἢ κατενεγκεῖν ἢ πεσεῖν. τῷ δὲ τὴν ψυχὴν ἐπιδόντι τῇ πόλει δότω τιμὴν ἢ πόλιν.

Prog 7 5 12 οὐ γὰρ ἐπαχθὲς οὐδὲν αἰτήσῃ. ποῦ γάρ, εἰπέ μοι, βαρὺ θαλλοῦ στέφανος ἢ κήρυγμα; ποῦ δὲ εἰκῶν ἢ σίτησις ἐν πρυτανείῳ; μᾶλλον δέ, καὶ γῆν εἰ βούλεται καὶ χρήματα λαμβάνειν, λήψεται ἀπὸ τούτων ὧν ἔδωκε καὶ φυλάξας ἅπασι τὰς οὐσίας μικρὰ ἀπὸ τῶν πολλῶν ὧν σέσωκε κερδανεῖ. μὴ τοίνυν τῷ τὰ δεινὰ λελύσθαι πρὸς τὸν εὐεργέτην ἀγνωμονεῖτω μηδεῖς, ἀλλ' ἐννοεῖτω τὸν σκηπτὸν ἐκεῖνον, τοὺς δορυφόρους, τὰς ἀρπαγὰς, τὰς οἰμωγὰς, τὸν ἐπὶ τὰ μετέωρα θέοντα, τὸν μαχόμενον ταῖς φυλακαῖς, τὸν ἐμπίπτοντα τῷ τυράννῳ, τὸν οὐ φοβηθέντα τὸν ἀπανταχόθεν ἀστράπτοντα σίδηρον, τὸν κεκρατηκότα τοσαύτης ἰσχύος.

Prog 7 5 14 Ταῦτ' οὖν ἐνθυμηθέντες γένεσθε δίκαιοι πρὸς ἄνθρωπον ἐν ξίφει τὴν ἐλευθερίαν ἀποδόντα. Ἐγκώμια.

Prog 8 1 t Διομήδους. Ὀμήρῳ καὶ κατὰ τοῦτο φαίην ἂν ἡδεσθαι, ὅτι τὸν Διομήδην ὧν προσῆκεν ἡξίωσεν ἐν τῇ ποιήσει.

Prog 8 1 1 ὁ δὲ τὸν Ὀμηρον ἐπαινῶ πεπονηκότα, τοῦτο καὶ αὐτὸς μιμήσομαι οὐχ ὥς ἱκανῶς ἐκείνου τὴν ἀρετὴν τοῦ Διομήδους οὐ δεδηλωκότος, ἀλλ' ὅτι καὶ αὐτὸς ἀμείνων ἂν εἶην λέγων ὥς δυνατὸν ἢ μηδὲ ὅσα ἔξεστι λέγων. Πατρίς μὲν οὖν τῆς Πελοποννήσου τὸ κάλλιστον αὐτῷ καὶ περιφανέστατον καὶ μάλιστα τῇ Ἑρᾷ κεχαρισμένον.

Prog 8 1 2 ἀκούεις γὰρ ὁ πρὸς τὸν Δία ἐν μνήμῃ πόλεων ἅς εἶναι φιλτάτας ἑαυτῇ φησι καὶ ὥς πρῶτην εἰποῦσα τὴν Ἀργείων ἔπειτα τὰς ἄλλας προστίθῃσι. τοῦτο δὲ τὸ Ἄργος πρῶτον ἀνῆκεν ἀνθρώπους ἐκ γῆς καὶ εἰσιν Ἀργεῖοι παλαιότατοι πάντων. τοιαύτην οὖν παρεχόμενος τὴν πόλιν ἐξ ἀγαθῶν τε ἔφυ κάκεινων ἄξιον ἑαυτὸν ἀπέδειξε.

Prog 8 1 3 Τυδεὺς μὲν γὰρ τούτῳ πατήρ, ἐκείνῳ δ' Οἰνεύς. τούτῳ δὲ ἐκ θεῶν τὸ γένος. τὸν δὲ Τυδεΐα τοῦτον ἄλλα τε ἐκόσμει πολλὰ καὶ ἡ ἐπὶ Θήβας στρατεία. ὥς γὰρ ἦλθεν εἰς Θήβας πεμπόντων Ἀργείων καὶ συνεγένετο τοῖς πολεμίοις ἐν πρεσβευτοῦ σχήματι, πρὸ τῆς μάχης καὶ τῶν κοινῶν ἔργων ἐδείκνυε τοῖς Θηβαίοις ὅσον αὐτῶν Ἀργεῖοι βελτίονες πυκνὰς μὲν τὰς προκλήσεις ποιούμενος, πυκνὰς δὲ τὰς νίκας ἀναιρούμενος. ἐκ τοιούτου δὴ γενόμενος Διομήδης καὶ μητρὸς ἧς ἦν Ἄδραστος πατήρ, ἀνὴρ μετὰ τῆς εὐβουλίας

κεκτημένος καὶ μέγεθος τύχης, ἀξίως μὲν ἐπαιδεύετο τῆς εὐγενείας, τοῦ καιροῦ δὲ τῶν ἔργων ἤκοντος ἐδείκνυ τὴν παιδείαν.

- Prog 8 1 4 ἀνέβη μὲν γὰρ ἐς τὸ Πήλιον καὶ ἐφοίτα τῷ Χείρωνι, ταχὺ δὲ ἐλάμβανε τὰς τε τῆς ψυχῆς ἀρετὰς καὶ ὅσαι τοῦ σώματος ὥστε τῇ μὲν ὁρᾶν ἃ πράττειν ἄξιον, τῷ δ' ἐπιτελεῖν ἃ δόξειε. τοῦ Τρωικοῦ δ' ἐπελθόντος πολέμου καὶ βασανίζοντος ἀρετὴν καὶ κακίαν ὁ μὲν Ἴθακήσιος μαίνεσθαι δοκεῖν ἐβούλετο μᾶλλον ἢ στρατεύεσθαι καὶ τῇ περὶ τὸ ζευγος ἀναρμοστίᾳ τὸ μὴ σωφρονεῖν ἐπλάττετο, Πηλέως δὲ ὁ παῖς καὶ Θέτιδος τὰ παρθένων ἐσχηματίζετο καὶ μετὰ παρθένων διῆγε καὶ τὰ ὅπλα ρίψας ἠφάνιζε τῷ πλάσματι τὴν φύσιν.
- Prog 8 1 5 ἀλλ' οὐχ ὁ Τυδέως. ἀλλ' ἡδέως μὲν ἐδέξατο τὸν καιρόν, ἀσμένως δὲ ἔθετο τὰ ὅπλα, προθύμως δὲ καθεῖλκε τὰς ναῦς. ἐμέμνητο δὲ τοῦ πατρὸς καὶ τὸν ζῆλον οἴκοθεν εἶχεν. ἐπεὶ δὲ ἦκον εἰς Τροίαν, ὁ μὲν ἐκὼν, οἱ δὲ φεύγοντες τὸν κίνδυνον ἄκοντες, ὧν τὸν μὲν Παλαμήδης ἤλεγξε, τὸν δὲ Πηλέως οὗτος αὐτὸς ὁ Διομήδης, ἦν μὲν καὶ τὸν ἄλλον ἅπαντα χρόνον χρήσιμος τοῖς πράγμασι, μάλιστα δὲ ἐκ τῆς ὀργῆς διεδείχθη τῆς Ἀχιλλέως.
- Prog 8 1 6 μεμψαμένου <γὰρ> τὸν Ἀγαμέμνονα τούτου καὶ τοῦ συμμαχεῖν ἀποστάντος καὶ διὰ τῆς μητρὸς τὸν Δία πεπεικότος μετατάξασθαι καὶ λαμπρῶς ἐκείνου τὰ τῶν Τρώων ἡρημένου καὶ τὰ τῶν Ἑλλήνων φθειρόντος καὶ ἀπολλύντος Διομήδης ἐστὶν ὁ τὴν ἑαυτοῦ φύσιν ἀντιτάξας τῇ τοῦ καιροῦ δυσκολίᾳ καὶ γενομένης μάχης ἐμπίπτων τοῖς ἐναντίοις καὶ ἀφειδῶς ἀποσφάττων. οὕτω δὲ οὐ κατεῖχεν ἑαυτὸν ὥστε τῶν μὲν οἰκείων ἐκπηδῶν, τῶν δὲ πολεμίων ἀπτόμενος οὐ παρῆχε τοῖς ὀρώσι γινώσκειν ὁποτέρων ἦν ὁ στρατιώτης.
- Prog 8 1 7 ἔφερε δὲ τὸν ὀπλίτην οὐδέν, ἀλλ' ὅτω περιπέσοι, τοῦτον εὐθὺς ἀπέφερεν. οὐχ οὕτω χειμάρρους παρασύρει τὰς γεφύρας ὡς ἐκεῖνος τὰς φάλαγγας. ἔπιπτε μὲν ὑπ' ἐκείνου Πάνδαρος ἀπὸ τῶν τόξων ὠφελῶν τὴν Πριάμου καὶ δίκην ἐδίδου πρέπουσαν τῷ κεκινηκέναι τὰς σπονδάς. Αἰνείας τοῦ Διομήδους μὲν ἠττᾶται, διὰ δὲ τῶν θεῶν σώζεται.
- Prog 8 1 8 οὕτω δὲ ἐξῆλθεν ἀμείνων καὶ τοὺς βαρβάρους κτείνων καὶ ποιῶν ἐλάττους αἰεὶ ὥστε καταγνόντες ἑαυτῶν ἀφέντες τὰς ἐν τοῖς ὅπλοις ἐλπίδας εὐχαῖς τῷ Διομήδει τὴν Ἀθηνᾶν ἐπανίστασαν, ὁ δὲ θαυμαστὸς Ἑκτωρ δὲ συνέχειν ἐδόκει τὰ πράγματα τοῖς Τρωσίν, ὅφ' οὗ τὸ Ἴλιον ἐσώζετο, πρόφασιν εὐρὼν τῆς οἴκαδε πορείας ἀκμάζουσιν ἀφῆκε τὴν μάχην καὶ πρὸς τὴν πόλιν ἐχώρει κινήσων τὰς Τρωάδας εἰς εὐχήν. τοῦτο δὲ ἦν λιπεῖν φόβῳ τὴν τάξιν, οὐ χρεῖαν θεραπεύειν αὐτοῦ δεομένην.
- Prog 8 1 9 οὐ γὰρ δὴ στρατηγοῦ φωνὴν ἀπήτει τὸ ῥῆμα τοῦτο, ὅτι προσῆκεν εὗξασθαι, ἀλλὰ καὶ Ἰδαῖος ἤρκεσε τῷ λόγῳ καὶ τις ἂν ἄλλος ἴσως τῶν ἐκείνῳ τεταγμένων ὑπηρετεῖν. ἀλλ', οἶμαι, τὴν διακονίαν ἤρπασεν εἰς σωτηρίαν. Οὐ τοίνυν δεινὸς μὲν ἦν τρέψασθαι τοὺς πολεμίους, θυμῷ δὲ ἐδούλευε καὶ ταῖς ἡδοναῖς ἐχαρίζετο, ἀλλ' οὕτως ἥσκει τούτων ἀπάντων ἐγκράτειαν ὥστε καὶ εἰ μὴ δεινὸς ἦν ἐν μάχαις, ἀπὸ γε τούτων ἱκανῶς <ἂν> εὐδοκίμει.
- Prog 8 1 10 ὅταν οὖν ἀκούῃς ὡς ἔτρωσε νῦν μὲν τὸν Ἄρην, νῦν δὲ τὴν Ἀφροδίτην, ταῦτα ἡγοῦ <δηλοῦν> κεκρατῆσθαι τὰ πάθη, ποιητῶν γὰρ νόμος ἀντὶ τούτων δὴ τῶν παθῶν ὀνομάζειν θεούς. Ἀλλὰ γὰρ ἐπὶ τὰς μάχας πάλιν ἐπανακτέον τὸν λόγον.
- Prog 8 1 11 φανεῖται γὰρ ἐν τοῖς ἐσχάτοις ἀτυχήμασι μείνας ἐπὶ τῆς ἀνδρείας καὶ μείνας γε μόνος καὶ τῶν φευγόντων κατηγορῶν. ἐπειδὴ γὰρ ἔδοξε τῷ Διὶ τὰ τῶν Τρώων αὐξῆσαι καὶ πάντες οἱ πρὸ τοῦ λαμπροῦ τῆς ἀκαιρίας ἤττηντο, ὁ βασιλεύς, Ὀδυσσεύς, ὧν πλεῖστος ὁ λόγος, Αἴας ἐκάτερος, Νέστορα δὲ τὸ περὶ τὸν ἵππον κατεῖχε πάθος, ὁ δὲ Ἑκτωρ ὑπὸ τοῦ Διὸς ἐπηρμένος σφοδρῶς ἐπέκειτο, Διομήδης ἴσταται πρὸς τὴν συμφορὰν τοῦ γέροντος καὶ

μεμψάμενος τὸν Ὀδυσσεά τῆς δειλίας κάκεῖνον εἰς τὸ ἄρμα ἀναλαβὼν αὖθις ἐτάραττε τοὺς ἐχθρούς, ὅτε δὴ καὶ τοῖς ἐξ οὐρανοῦ βαλλόμενος βέλεσιν οὐ μετεβάλλετο. ἀλλ' ὁ μὲν Ζεὺς ἄνωθεν ἐμάχετο τοῖς κεραυνοῖς, ὁ δὲ καὶ ταῦτα ἠνείχετο καὶ τὴν μὲν ἀνδρείαν ἐν τούτοις ἐνεδείκνυτο, τὸ δὲ εἰδέναι πείθεσθαι συμβούλῳ τῷ μὴ τὴν παραίνεσιν ἀτιμάσαι τοῦ γέροντος, ὃς ἔπειθε τὸν Διομήδην εἶξαι τῷ Διί. σεμνύνει μὲν δὴ καὶ ταῦτα τὸν ἥρω, πολὺ δ' ἐστὶ καλλίω τὰ δεύτερα.

- Prog 8 1 12 διὰ γάρ τοι τοῦτον καὶ τὴν τούτου παρρησίαν οὐκ ἀπήλθον ἀπὸ τῆς Τροίας Ἑλληνες ἄπρακτοι. πιεζομένου γὰρ ταῖς συμφοραῖς Ἀγαμέμνονος καὶ σαφῶς ἀπειρηκότος καὶ μεμνημένου φυγῆς ἐν τοῖς ἀρχομένοις καὶ κελεύοντος ἀνάγεσθαι καὶ τῶν ἄλλων οὐς ἔδει κωλύειν ἡσυχάζοντων, τοῦτο δέ, οἶμαι, σύμβολον ἦν ἢ τοῦ μὴ τὸ βέλτιστον ὁρᾶν ἢ τοῦ μὴ τολμᾶν ὃ βέλτιστον ἡγοῦντο λέγειν, μόνος ὁ Διομήδης ἡλγησέ τε ὑπὸ τῆς αἰσχύνης καὶ τὸ παραστὰν οὐκ ἀπεκρύψατο, ἀλλὰ μάλ' ἀνδρείως δειλὸν
〈Ἀγαμέμνονα〉 ἀποκαλέσας καὶ τοῖς φαυλοτάτοις τῶν Ἑλλήνων ἀνεῶχθαι τὴν θάλασσαν, αὐτῷ καλὸν μένειν ἔφησεν. οὐδὲ γὰρ προσήκειν προδοῦναι τὰς παρὰ τῶν θεῶν ἐλπίδας. οὕτω δὴ τὴν αἰσχύνην ἀνελὼν καὶ κατασχὼν τὸν στρατὸν ἐπὶ τοῦ πρέποντος σχήματος πάλιν ἐτέρᾳ δημηγορίᾳ τὸν στρατὸν ἐπέρρωσε διαπτύσας μὲν τὴν ὀργὴν Ἀχιλλέως, μεμψάμενος δὲ τὴν πρεσβείαν καὶ τὸ μὴ συνεῖναι τοῦθ' ὅτι τοῖς δώροις ἐκεῖνος ἔσται χαλεπώτερος.
- Prog 8 1 14 τοῖς μὲν οὖν λόγοις κρείττους ἐποίησε τοὺς Ἑλληνας ἀπαλλάξας ἀθυμίας, νυκτὸς δὲ ἐπελθούσης καὶ καθεύδοντας τοὺς πολλοὺς ὠφελεῖ κουφίζων τοῖς τολμήμασι τὰ δυστυχήματα. ἀπέκτεινε μὲν τοίνυν τὸν Δόλωνα καὶ τοὺς πολεμίους ἐν ἀγνοίᾳ τῶν Ἑλληνικῶν πραγμάτων ἐτήρησε πρὶν ἀποκτεῖναι τὰ κείνων μαθὼν, εἰδὼς δὲ ὡς καιρὸς ἐπιθέσθαι τοῖς Θραξὶν ἐφειστήκει καὶ κειμένους ἀπέσφαττεν ὕπνῳ κατειλημμένους, ὥστε οὐκ ἀπήλαυσαν οἱ Τρῶες τῆς τοῦ Ῥήσου συμμαχίας, Ὀδυσσεὺς δὲ μάλλον εἶπετο μάρτυς ἢ συνεργὸς τῶν ἐκείνῳ δρωμένων. ἐπεὶ δὲ ἔδει βληθῆναι καὶ τοῦτο ἐπεπόνθει, τῶν πραγμάτων οὐδ' οὕτως ἀφειστήκει παντελῶς, ἀλλ' οὐκ ἔχων τῷ σώματι συντελεῖν τῇ γνώμῃ συνηγωνίζετο τὰς παρακλήσεις ἀντὶ τῶν χειρῶν συνεισφέρων τῇ χρειᾷ.
- Prog 8 1 15 καὶ τί δεῖ λέγειν ἵππων ἀγῶνας καὶ νίκην ἣν ἀνείλετο τὰς Εὐμήλου παραδραμῶν, ὧν τὸ τάχος Ὅμηρος τοῖς τῶν ὀρνίθων ἀπεικάζει πτεροῖς; Ὅμηρος δέ μοι παίζειν δοκεῖ τῶν Ἀχαιῶν ἄριστον μετ' Ἀχιλλέα τιθεῖς τὸν Αἴαντα.
- Prog 8 1 16 οἷς γὰρ αὐτὸς ἐκεῖνος πεποίηκεν ἀμφοτέρων ἀμείνων ὁ Διομήδης πέφηνε. τοῦ μὲν γὰρ ἐκράτησε μονομαχῶν, ἠνίκα ὁ Πατρόκλου τάφος ἐτιμᾶτο τοῖς ἄθλοις καὶ τὸ πρᾶγμα δέος ἦνεγκε τοῖς θεωμένοις περὶ τοῦ Τελαμῶνος, τὸ δὲ ὅτι κρείττων ἦν Ἀχιλλέως, ἢ τῶν Τρώων πόλις ἐβόα. τὰς δὲ τῶν πολεμίων ἀρετὰς οἱ πολέμοι καλῶς ἴσασι τὴν ἀπόδειξιν τῆς ἐκάστου φύσεως ἐξ αὐτῶν ὧν πεπόνθασι λαμβάνοντες. καὶ μὴν, εἴ τις ἥρετο ὄντιναοῦν τί κατήνεγκε τὸ Ἴλιον, τὴν κλοπὴν εὐθὺς ἀκούσεται τοῦ ἀγάλματος, οὗ μένοντος εἴσω τειχῶν ἔδει μένειν τὴν πόλιν, μεταστάντος δὲ ἐτέρωσε μηκέτ' εἶναι τὴν πόλιν.
- Prog 8 1 17 τοῦτο τοίνυν τοῦ Διομήδους ἔργον. καὶ ὅστις τῶν Ἀχαιῶν εἰς Ἴλιον ἦλθε, διὰ τοῦτον εἰσῆλθε. καὶ πάντα ἦν τὰ πάντων γ' ἐνὸς ἥρωος, τοῦ Διομήδους, διὰ τοῦτον ἄνδρας ἔσφαττον, διὰ τοῦτον χρήματα ἥρπαζον, διὰ τοῦτον γυναῖκας ἦγον, διὰ τοῦτον ἔλαβε τέλος ὁ μακρὸς ἐκεῖνος πόλεμος. οὗτος παρέδωκε τὴν Πριάμου πόλιν σιδήρῳ καὶ πυρί.
- Prog 8 1 18 καὶ εἴ τις τὸν ἵππον ὃς ἐδέξατο τὸν λόχον αἰτιᾶται τῆς τοῦ Ἰλίου καταστροφῆς, μάλιστα μὲν ἐκεῖθεν καὶ τοῦτο ἴσχυσε, κατέβη δ' αὖ κἀνταῦθα. καὶ ἦν ὑπὲρ τοὺς ἄλλους

θαυμαζόμενος καὶ τυχὼν ὦν τὸν ἀγαθὸν ἐχρῆν ἐμβὰς εἰς τὴν ναῦν λαμπρῶς ἀνήγετο.
'Εγκώμιον Ὀδυσσέως.

- Prog 8 2 1 Ἀπάντων ἔμοιγε τῶν ἡρώων Ὅμηρος ὁ ποιητὴς θαῦμα γενναῖον ἐκτέθεικεν, οὐχ ἥκιστα δὲ Ὀδυσσέως, ὃν τῆς μὲν Ἰλιάδος πεποίηκε κοινωνόν, τῇ δὲ ἑτέρᾳ ποιήσει μόνον τετίμηκε. καί μοι δοκεῖ τῷ προγόνῳ τούτου χαριζόμενος Ἑρμῇ ταῦτα εἰς αὐτὸν σπουδάσαι.
- Prog 8 2 2 τοῦτο δὲ αὐτὸ καὶ ἡμᾶς εἰκότως ἂν ἐπεγείροι πρὸς τὸν ἔπαινον τοὺς τῆς αὐτῆς τέχνης ἥς προστάτης αὐτὸς οὗτος ὁ θεός, ὃς γεννήσας Αὐτόλυκον ἔδωκεν ἐντεῦθεν Ὀδυσσεῖ τοῦ γένους τὰς ἀφορμάς. παρ' οὗ δοκεῖ καὶ τὸ συνέσει νικᾶν εἰς αὐτὸν καταβῆναι. ὥσπερ γὰρ οἱ φύντες ἐξ Ἄρεος ἔρωτα πολέμου ἔσχον καὶ κατὰ τοῦτο διήνεγκον, οὕτω καὶ οὗτος Ἑρμῇ παρεχόμενος πρόγονον συνέσει πάντας ἀπέκρυψεν. Ἀλλ' ὑπὲρ μὲν τούτων ὕστερον, πατρὶς δὲ αὐτῷ νῆσος εὐφυῆς εἰς φορὰν ἀνδρῶν ἀγαθῶν καὶ οὐ πλήθει καρπῶν μᾶλλον ἢ ταῖς τούτων ἀρεταῖς κοσμουμένη.
- Prog 8 2 3 τραφεὶς δὲ ἐν βασιλείοις οὐκ ἡμέλησεν Ὀδυσσεὺς παιδείας, ἀλλ' εἷς ἦν τῶν ὡς Χεῖρωνα πεφοιτηκότων καὶ μαθόντων ὅποσα Χεῖρων ἐδίδασκε. καταβὰς γὰρ ἀπὸ τοῦ Πηλίου τὴν γνῶμην ἐν τοῖς αἰὶ παραπίπτουσι τῶν πραγμάτων ἐδείκνυ. καὶ τῶν τε ὑπὲρ τῆς Ἑλένης ὄρκων οὗτος αἴτιος ἦν καὶ ἐπειδὴ τὸν Μενέλαον ὁ Πριάμου παῖς ἀδικήσας εἶχεν ἀρπάσας ἐκείνην, οὕτως ἤλγησεν ὥστ' αὐτὸς περιῶν ἤγειρε τὸν στρατόν.
- Prog 8 2 4 καὶ διὰ τοῦτον Ἀχιλλεὺς οὐκ ἔμεινεν ἐν Σκύρῳ μετὰ τῶν παρθένων ἀκούων τὸν πόλεμον, ἀλλ' ἀντὶ τοῦ σὺν ἐκείναις εἶναι διέφερε τὸν πόλεμον ἀκόλουθα πράττων. οὗτος καὶ τὸν ἐκείνου παῖδα μετὰ ταῦθ' ὕστερον ἐπὶ τὴν Τροίαν ἐκ τῆς νήσου κομίζει. καὶ σιωπῶ τὸν Φιλοκτήτην καὶ μυρία πρὸς τούτοις ἕτερα, κρινέσθω δὲ Ὀδυσσεὺς ἀφ' ὧν ἐν τοῖς Ἑλληνικοῖς ἀτυχήμασιν ἔπραξεν, εἰ μὴδὲ ἐκεῖνο μικρὸν τὸ πρεσβεύσαντα πρὸς τοὺς ἐναντίους θαῦμα τῆς ἑαυτοῦ δεινότητος ἐμβαλεῖν τοῖς ἀκροωμένοις.
- Prog 8 2 6 ἀλλὰ μεθειστήκει μὲν Ἀχιλλεὺς διενεχθεὶς πρὸς τὸν Ἀγαμέμνονα κόρης ἔνεκα, συμμεθειστήκει δὲ πρὸς τοὺς ἐναντίους ὁ Ζεὺς Θέτιδι χαριζόμενος. πεῖραν δὲ ὁ βασιλεὺς εἰς τὸ στρατόπεδον καθίει καὶ φυγῆς ἐμέμνητο, οἱ δὲ ὡς ἤκουσαν, εὐθὺς ἐπὶ τὰς ναὺς ἔθεον καὶ ὁ πόλεμος διελέλυτο, τὰ δὲ πράγματα ἀπολῶλει, ὁ δὲ καιρὸς ἐκεῖνος ὡς ἀληθῶς ἀνδρὸς ἐδεῖτο τοῦ μέλλοντος ἐπισχῆσιν τὴν τοσαύτην αἰσχύνην. ἐφάνη τοίνυν οὗτος αὐτὸς Ὀδυσσεὺς καὶ τὸ σκῆπτρον Ἀγαμέμνονος ἀρπάσας ἐπὶ τοὺς τῆς θαλάσσης ἐπιθυμοῦντας ἐφέρετο καὶ πρὸς ὁρμὴν οὕτω ζέουσιν ἀντέταξε τοὺς λόγους, μᾶλλον δέ, πρὸς μὲν οὐς ἀπέχρη λόγος, τούτους κατεῖχε λέγων, οὐς δὲ πληγῶν ἐώρα χρήζοντας, τούτους πληγαῖς ἐπανῆγεν εἰς τὸ μένειν.
- Prog 8 2 7 μετὰ τοιούτου δὴ σχήματος πᾶσαν ἐπιὼν τὴν στρατιὰν ἀπέσπασε τῶν νεῶν τοὺς Ἕλληνας καὶ μένειν τοὺς μὲν ἔπεισε, τοὺς δὲ ἠνάγκασε καὶ τὸ αἰσχρὸν ἀνεῖλε καὶ τοὺς ὀρεγομένους τῆς οἰκείας ἐπαινέτας εἶχεν ἐπὶ τῇ δημηγορίᾳ τῇ περὶ τῆς μονῆς. τοσοῦτον ἴσχυσεν ὁ ῥήτωρ. Καὶ μὴν ἀκαεῖνο σημεῖον οὐ μικρὸν τῆς Ὀδυσσέως δεινότητος τὸ πρεσβείας δεῖσαν ὡς τὸν Ἀχιλλέα αὐτὸν φέρειν τοῖς ἐκπέμπουσι τὰς ἐλπίδας.
- Prog 8 2 8 σκόπει γάρ. ἔτι μελλόντων ἐξιέναι παρ' Ἀγαμέμνονος ὁ Νέστωρ ἐκείνον ὡς δεινότατον παρεκελεύετο φροντίζειν ὅπως διδάξει τὸν ἄνδρα. τὸ δὲ αὐτὸν μὲν μένειν κατὰ χώραν τὸν Νέστορα, τὸν δὲ ἰέναι παρὰ τὸν Ἀχιλλέα τίνος σύμβολον; οὐ τοῦ <τοῦτον> τοῖς λόγοις κρατεῖν τοῦ Νέστορος, ὃν αὐτὸ τοῦτο εἰς Ἴλιον ἤγαγε τὸ λέγειν δύνασθαι; Ἄρ' οὖν λέγειν μὲν ἱκανός, πράττειν δὲ οὐ τοιοῦτος; οὐ ταῦτά φησι Διομήδης, ὃς ὑποστάς

τὴν κατασκοπὴν μίαν εὗρεν αὐτῷ σωτηρίαν τὴν Ὀδυσσέως κοινωνίαν διαρρήδην εἰπὼν καὶ πυρὸς καταφρονεῖν ἐκείνου παρόντος.

Prog 8 2 9 καὶ ὡς οὕτως ἐγίνωσκεν ἐδήλωσε τὸ ἔργον. καὶ γὰρ ὁ τὸν Δόλωνα προῖδων καὶ φράσας τῷ Τυδέως οὗτος ἦν καὶ ὁ τοὺς Θρᾶκας εὐρὼν οὓς ἐμήνυσεν εἰλημμένος ὁ Δόλων οὗτος ἦν καὶ ὁ δεῖξας τὸν Διομήδην μαθητοῦ τάξιν πρὸς τὸν διδάσκαλον ἔχοντα πρὸς αὐτόν. καὶ τί δεῖ τᾶλλα λέγειν ἃ καθεύδοντας ἔδρασε τοὺς ἐναντίους; ἀλλ' ἐν τοῖς ἐσχάτοις καιροῖς κεκυκλωμένος ὑπὸ τῶν ἐναντίων ἐξὸν ἀποχωρεῖν μετὰ χείρονος τοῦ σχήματος εἴλετο μένων κινδυνεύειν μετὰ τοῦ κρείττονος.

Prog 8 2 10 καὶ πάλιν ἕτερα οὐ φαυλότερα τῶν προτέρων ἐπολιτεύετο δευτέραν φυγὴν ἐπισχὼν καὶ δευτέραν αἰσχύνην ἀνελὼν καί, νῆ Δία γε, καὶ συμφορὰν μετὰ τῆς αἰσχύνης. ὁ μὲν γὰρ κελεύων ἀνάγεσθαι πάλιν Ἀγαμέμνων ἦν, ὁ δὲ ἐμφράττων τῷ βασιλεῖ τὸ στόμα καὶ κωλύων μὴ τοιούτους προῖεσθαι λόγους ὁ Ἰθακήσιος, ὃς εἰ μὴ τότε ἐμποδὼν ἔστη τοῖς κακῶς βεβουλευμένοις, ἅπαντ' ἂν διέφθαρτο τῶν μὲν Τρώων ἐπικειμένων καὶ κατάκρας ἐλαυνόντων, τῶν δὲ ἐν τῷ τῶν νεῶν ἅπτεσθαι κατακοπτομένων.

Prog 8 2 12 Τοσαῦτα τοίνυν ἐκ τοῦ λέγειν ὠφελῶν οὐδ' ὅσα δοκεῖ τοῦ σώματος εἶναι καλὰ, τούτων ἐστέρητο, ῥώμης λέγω καὶ τάχους. φέρε γάρ, τίς ἰσχυρότατος; οὐχ ὁ Τελαμῶνος; τίς ἐν ποδῶν τάχει τὰ πρωτεῖα ἔχων; οὐχ ὁ τῶν Λοκρῶν ἡγούμενος ὁ ὁμῶνυμος τούτου; οὐ τοίνυν ἐν οἷς εὐδοκίμουν οὗτοι, τούτων Ὀδυσσεὺς δεύτερος ἐγίνετο. εἰ δέ τις χαίρει τῶν Τρώων ἡττημένων καὶ τῆς Τροίας ἀλούσης, μὴ κοινὸν ἡγείσθω τῶν Ἑλλήνων τὸ ἔργον, ἀλλ' ἐνὸς ἀνδρὸς Ὀδυσσέως καὶ τῆς ἐκείνου διανοίας τε καὶ τόλμης, ὃς ἐλθὼν εἰς μέσους τοὺς πολεμίους τὴν ἱερὰν ἄγκυραν ὑπέσπασε, λέγω δὴ τὸ τῆς Ἀθηνᾶς ἄγαλμα, τὸ τῆς Τροίας φυλακτήριον, οὗ στερηθεῖσαν οὐκέτ' εἶναι τὴν πόλιν ἔδει.

Prog 8 2 14 λέγουσι δέ τινες καὶ τοῦ λόχου τὸ πλεῖστον ἐπ' ἐκείνον ἐλθεῖν καὶ τὴν ἐκείνου σοφίαν ἐμπλῆσαι τὸν ἵππον τῶν ἀρίστων ἀνδρῶν. διὰ ταῦτα Ὀμηρος ἀρχόμενος τῆς εἰς ἐκείνον ποιήσεως τὴν ἐκ τῶν πραγμάτων εὐφημίαν αὐτῷ σέσωκεν εἰπὼν· ἐπεὶ Τροίης ἱερὸν πτολίεθρον ἔπερσεν. δοκεῖ δέ μοι καὶ ταῖς περὶ τὴν οἴκαδε κομιδὴν δυσκολίαις Ὀδυσσεὺς κεχρησθαι καὶ τοσοῦτοις ὠμιληκένοι κακοῖς, οὐχ ὅτι αὐτὸς ἄξιος ἦν κακῶς παθεῖν, ἀλλ' ὅπως οἱ μετὰ ταῦτα ἀκούοντες τίς ἦν ἐν τοῖς δυσκόλοις ἐπιθυμήσωσι σοφίας ὡς πάντα διαφευγούσης τὰ δυσχερῆ.

Prog 8 2 16 θεωρεῖ δὲ τὸν ἄνδρα παρὰ πάντα τὸν πλοῦν. οὐ γὰρ ἔστιν ἔνθα οὐχ εὐρήσεις ἔργα θαύματος ἄξια. εὐθὺς μὲν οὖν ἀναχθεῖς ἐξ Ἰλίου προσβαλὼν Κίκοσιν ἐλὼν τὴν πόλιν ἀπηλλάγη καὶ γεγόνασιν εὐπορώτεροι κοινῇ. προσσχὼν δὲ τοῖς Λωτοφάγοις, ὁ δὲ Λωτὸς οὗτος τοὺς γευσάμενους κατεῖχε καὶ πάντα ἔπειθεν ἡγεῖσθαι πλὴν αὐτοῦ μικρά, τοιαύτης τοίνυν γῆς ἐπιβὰς καὶ ἐκ ταύτης ἐπανήγαγε τοὺς ἐταίρους καὶ ταῦτα γεγευμένους. τί δ' ἂν τις εἴποι μείζον ἢ ὅτι ὁ Πολύφημος ὁ τοσοῦτος μὲν τῷ σώματι, τοιοῦτος δὲ τῇ ὠμότητι ἐν χεροῖν ἔχων αὐτὸν καὶ μόνον οὐ κατεδηδοκῶς ἐτυφλοῦτο παρ' Ὀδυσσέως; ὡς γὰρ οἶνω κατεκοίμισε τὸν Κύκλωπα, τᾶλλα ῥαδίως εἰργάζετο.

Prog 8 2 17 καὶ τὸ ἔτι μείζον, οὕτω κακῶς διαθεῖς αὐτὸν διέφυγεν ἐπὶ τῇ θύρᾳ καθήμενον ὑπὸ τι τῶν ἐξιόντων προβάτων ὑποδύς. καὶ δὴ καὶ Λαιστρυγόνων οὐ πολὺ τούτου μετριωτέρων καταγελάσας ἀπῆλθε.

Prog 8 2 18 Κίρκη δὲ ἢ φαρμακὶς ἢ πρὸς βούλημα μεταποιοῦσα εἰς τὰς τῶν ζώων ἰδέας καὶ πάντα ἰσχύουσα τῇ τέχνῃ οὐκ ἴσχυσε κρατῆσαι τῆς Ὀδυσσέως φύσεως, ἀλλ' οὕτως αὐτὸν ἔδεισε τε καὶ ἐθαύμασεν ὥστε καὶ ὅσους αὐτῷ τῶν ἐταίρων μεταβεβλήκει πρὸς τὰ ἀρχαῖα

ἀποκατέστησεν. οἱ τοίνυν ἐπαινοῦντες τὸν Ἡρακλέα τοῦτο μέγιστον τῶν αὐτοῦ λέγουσιν ὡς ὢν ἐν ζῶσιν ἔτι τοῖς ὑπὸ γῆν ὠμίλησεν.

Prog 8 2 19 ἦλθε τοίνυν καὶ ταύτην Ὀδυσσεὺς τὴν ὁδὸν καὶ κατὰ τὸ μέγιστον τῶν Ἡρακλέους Ἡρακλεῖ παρισϋται. Σειρήνες δὲ αἰ πάντας ἀπολλύουσαι τοῖς ἄσμασι μάτην ἦδον Ὀδυσσέως παραπλέοντος.

Prog 8 2 20 αἰ δὲ ἐρώσαί τε αὐτοῦ καὶ κατέχουσαι καὶ ποιήσιν ἀθάνατον ὑπισχνόμεναι τί σοι φαίνονται μαρτυρεῖν; ἡ γὰρ τὴν ὄψιν ὀρώσαι περικαλλῇ τοῦτο ἔπαθον ἡ παρὰ τῆς συνέσεως ὁ ἔρωσ ἐλάμβανε τὴν ἀρχήν. ὁ δ' οὕτως ἄρα δίκαιος ὥστε καὶ τῆς τε πατρίδος ἐμέμνητο καὶ τοῦ παιδὸς οὐκ ἡμνημόνει καὶ τῆς γυναικὸς εἶχετο, ὥστε ταῦτα πάντα λῆρον ἡγεῖτο πρὸς τὸ κομίσασθαι τὴν Ἰθάκην. ἔδει δὲ αὐτόν, ὡς ἔοικε, καὶ μετὰ ναυάγιον σωθῆναι καὶ πλῆθος κακῶν ὧν οὐκ ἂν τις εἴποι.

Prog 8 2 21 ὃν νῦν μὲν τῆς νεῶς ῥαγείσης ἡ τρόπις ἔφερε, νῦν δὲ τῆς σχεδίας διαλυθείσης ἡ περὶ τὸ νεῖν ἐξέφερεν εἰς τὴν νῆσον τέχνη, ἣν ὥκουν οἱ Φαίακες, ἥς καὶ γυμνὸς ἐπιβάς ἐθαυμάζετο παραχρῆμα μὲν ὑπὸ τῆς Ἀλκινόου θυγατρὸς, μικρὸν δ' ὕστερον πείραν αὐτοῦ διδοὺς ὑφ' ἀπάντων. ἐκλήθη μὲν γὰρ ὑπὸ τῶν Φαίακων ἐπὶ θεῶν ἄθλων, ἐκπλήξας δὲ αὐτοὺς οἷς ἐποίησεν ἀπῆλθεν, ὥστε αὐτόν καὶ πλουτίσαντες ἀπέπεμπον οἴκαδε. καὶ ταῦτα πάντα ἐγένετο τῆς Ἀθηνᾶς βουλομένης, τὸ δὲ βούλεσθαι ταῦτα τὴν Ἀθηνᾶν ἦν ἐκ τοῦ συζῆν ἀρετῇ τὸν Ὀδυσσεά.

Prog 8 2 22 δι' ἣν καὶ θαλαττίοις δαίμοσιν ἔμελε καὶ ἡ Λευκοθέα νέοντι παρῆν καὶ παρεῖχεν ἄφ' ὧν ἔμελλε διαφεύξεσθαι τὸν κλύδωνα. εἶχεν Ἰθάκην.

Prog 8 2 23 ἦδη καινὸν θαῦμα ἀπὸ τῆς καρτερίας αὐτοῦ. πράγματα γὰρ ὀρῶν ἐπὶ τῆς οἰκίας, ἃ κἂν λίθινον ἐξεβιάσατο πρὸς φωνήν, μνηστήρων ὕβριν, χρήματα ἀναλίσκόμενα, φθειρόμενον οἶκον, γυναῖκα ἄκουσαν ἐλκομένην εἰς γάμον, δούλων εἰς αὐτὸν παροινίαν, ὅτε δὴ καὶ ἐλακτίζετο, σιγῇ πάντα φέρειν ἡξίου καὶ κρύπτειν ἑαυτὸν ἐν πτωχοῦ σχήματι καὶ τοὺς καιροὺς ἀναμένειν. ὧν ἐπελθόντων ἔδειξέ τε ὅς ἦν καὶ τοὺς ὕβριστὰς τοξεύων ἀνήλiske. Θαυμαστὸς ἦν Αἴας, ἀλλὰ τούτου δευτέρως.

Prog 8 2 24 δηλοῖ δὲ καὶ ἡ περὶ τῶν ὄπλων κρίσις. μέγας ἦν Ἀχιλλεὺς ἐν ὅπλοις, ὁ δὲ ἐν συνέσει. τοῦτο δὲ ἰσχυρότερον ἐκείνου. ὅλως δὲ ὁ τι πέπρακται ἐπὶ Τροίᾳ γενναῖον, δι' Ὀδυσσεῶς πέπρακται τοῦ κατασχόντος τοὺς Ἑλλήνας ἐπὶ τοῦ πολέμου μέχρι τέλους. καὶ τὸ ἔτι μείζον, ὅσω χαλεπώτερος Ἔκτορος ὁ Κύκλωψ, τοσοῦτῳ κρείττων ὁ τούτου κρατήσας τοῦ κτείναντος ἐκείνου. καὶ μὴν τῶν μὲν οὐκ ἐπανηκόντων εὐτυχέστερος, τῶν δὲ ἐπανηκόντων σεμνότερος δι' ὧν ἐπαναπλέων κατώρθωσεν. Εἰ δὲ μέγιστον εἰς εὐδαιμονίαν τὸ ὧν τις ἐπιθυμεῖ καλλίστων τυχεῖν, καὶ τοῦτο Ὀδυσσεῶς.

Prog 8 2 25 τὴν γὰρ Ἰθάκην ἰδὼν καὶ τῶν αὐτοῦ κύριος καταστάς γηραιὸς ἐτελεύτησεν. Ἐγκώμιον Ἀχιλλέως.

Prog 8 3 1 Ὅμηρος ἐραστήν με κατέστησεν Ἀχιλλέως, οἶμαι δὲ καὶ πάντας ὅσοι τῆς ἐκείνου μετέσχον ποιήσεως. ἐρεῖν δὲ πάντα οὐκ ἂν δυναίμην, ἀλλ' ὅσα ἐπέρχεται μοι τὸν ἥρω κοσμεῖν ἔχοντα μὲν παρὰ τοῦ ποιητοῦ τὴν ἀξίαν, δίκαιον δὲ ὄντα καὶ τῆς παρ' ἐμοῦ δυνάμεως ἀπολαῦσαι, κἂν ἡ σμικρά. Ὅτι μὲν δὴ πρόγονος αὐτῷ τῶν θεῶν ὁ κορυφαῖος καὶ ὅτι τὸ τῶν Αἰακιδῶν γένος κρείττον τῶν ἄλλων ἡμιθέων, περὶ μὲν ταῦτα τί δεῖ καὶ διατρίβειν; ὧν κοινωνοῦντες εὐρίσκονται πλείους.

Prog 8 3 2 ἀλλ' ἡ γε μήτηρ αὐτοῦ θεὸς καὶ τροφή μυελοὶ λεόντων ἀντὶ γάλακτος. οἷς ἀμφοτέροις πολὺ διήνεγκεν. οὐ γὰρ τίτθη παραλαβοῦσα τὸ παιδίον μαστοῖς ἔτρεφεν, ἀλλ' ἦν ὁ Χείρων ἦδει πρὸς ἀνδρείαν αὐτῷ συμβαλουμένην <τροφὴν>, ταύτην ἐπενόησε τὴν

κοινήν ἀνθρώπων ἀφείς. οὗτος γὰρ ὁ Κένταυρος εἰς πάντας μὲν ἥρωας ἀπέθετο τὰ παιδεύματα, περὶ δὲ τὸν Πηλέως καὶ Θέτιδος μᾶλλον ἐφιλοτιμήσατο πάσης παιδείας ἐμπιπλὰς αὐτῷ τὴν ψυχὴν, τοῦτο μὲν μουσικῆς, τοῦτο δὲ ἰατρικῆς, ὥστε τῇ μὲν πραῦνεν τὸν θυμόν, τῇ δὲ ἀπελαύνειν τὰ νοσήματα.

Prog 8 3 4 ἥσκει δὲ καὶ τῷ πόδε πρὸς τάχος ἀναγκάζων αὐτὸν παραθεῖν. τά γε μὴν πολεμικὰ δεινότατον ἀπάντων ἀπειργάσατο καὶ τὴν γνώμην ἔτρεψεν αὐτοῦ πρὸς τὸν Ἡρακλέους ζῆλον, ὥστε πλείονος τὸν ἀγῶνα ἦγεν ὢν ἀπὸ τῆς εἰρήνης ἡδέων ἐπεθύμουν ἔτεροι. διέδειξε τοῦτο καλῶς ὁ Τρωικὸς πόλεμος.

Prog 8 3 5 οὗ τοὺς μὲν ἄλλους μετασχεῖν ἐποίησε τὸ πρόσθεν ὁμωμοκέναι, ἔδει γὰρ ἢ τοῖς Τρωσὶ πολεμεῖν ἢ πολεμεῖσθαι παρὰ τῶν κρειττόνων ὡς τῶν συνθηκῶν ἀμελουμένων. εἰ δέ τις μοι λέγει Σκυῖρον καὶ παρθενῶνα καὶ σχῆμα γυναικεῖον, συκοφάντην ἔγωγε τοῦτον ἡγοῦμαι καὶ κακοδαίμονα καὶ ψευδολόγον. οὔτε γὰρ τῆς παρὰ Πηλέως ἀρετῆς οὔτε τῆς παρὰ Χείρωνι παιδείας οὔτε τῆς Ἀχιλλέως φύσεως ταῦτα γε ἄξια. ἀλλ', εἰ δοκεῖ, δῶμεν αὐτὸν καὶ κρυφθῆναι καὶ πάλιν ἐκπηδῆσαι τοῦ παρθενῶνος.

Prog 8 3 6 τάχα γὰρ ἂν καὶ τοῦτο μέρος τῆς εὐφημίας εἴη, εἰ τῇ τε μητρὶ φοβουμένη χαρίσασθαι δεῖν ᾤκηται καὶ τὴν φύσιν οὐ κατήσχυεν οἷς ὑπήκουσε τῷ καλοῦντι. ἀλλ' ἐκέῖσε ἐπάνειμι, ὅτι τοῖς μὲν ἄλλοις οὐδὲ βουλομένοις ἐνῆν μὴ στρατεύειν, ἐνεβίβαζον γὰρ αὐτοὺς εἰς τὰς ναῦς ὄρκοι καὶ σπονδαί, Ἀχιλλέα δὲ ὄρκος μὲν οὐδεὶς, ὁ δὲ τῆς δόξης ἔρως ὥπλιζε καὶ πρῶτον μὲν τῆς πλάνης ἀπήλλαξε τὸ στρατόπεδον.

Prog 8 3 8 ἥδει μὲν γὰρ τὴν χώραν τῶν ἡδικηκότων οὐδεὶς, ὅποι δὲ τύχοι φερόμενοι προσέπιπτον οἷς μὲν ἐνεκάλουν, τούτους εὐρεῖν οὐ δυνάμενοι, οὓς δὲ οὐδὲν ἡτιῶντο, τούτους κακῶς ποιοῦντες, τὴν δέ γε Μυσιᾶν Τρωάδα νομίσαντες ἐπιβάντες ἐδήρουν. ὡς δὲ ἐπῆλθον οἱ Μυσοὶ καὶ μάχη συνειστήκει, τιτρώσκεται μὲν ὁ Τήλεφος, οἱ δὲ γνόντες τὴν ἁμαρτίαν ἀπέπλεον αἰσχυρόμενοι τοῖς πεπραγμένοις, τοῦ δὲ ἔλκους ἴασιν οὐ δεχομένου χρῆται μὲν ὁ τρωθεὶς τῷ θεῷ, πέμπεται δὲ ὡς Ἀχιλλέα μόνον ἀκούσας ἰατρὸν ἔσεσθαι.

Prog 8 3 9 καὶ ὁ μὲν ἴατο, ὁ δὲ ἐδήλου τῶν πολεμίων τὴν γῆν. οὗτος γὰρ ὠμολόγητο μισθός, ὥστε οὐδὲν <ἂν> ἐκώλυε διαφυγεῖν τοὺς Τρῶας τὴν δίκην, εἰ μὴ Ἀχιλλέως τὸ δόρυ καὶ τὰ παρ' ἐκείνου πρὸς Τήλεφον τὴν ἄγνοιαν ἔλυσεν. ἐπεὶ δὲ εὖρον τὴν Τροίαν, Κύκνος μὲν ὁ Ποσειδῶνος, ἐν ᾧ πλείστας εἶχον οἱ Τρῶες τὰς ἐλπίδας, εὐθὺς ἀπέθνησκεν ὑπ' Ἀχιλλέως, οἱ λοιποὶ δὲ δείσαντες ἔφυγον.

Prog 8 3 10 καὶ περιῆν τοῖς μὲν Ἑλλησι τρυφᾶν, τοῖς δὲ ἐναντίοις κατακεκλεισθαι. καθεύρξας γὰρ αὐτοὺς εἰς τὸ ἄστν καὶ παραδοὺς τοῖς ὁμοφύλοις τὴν πολιορκίαν ἐπὶ τὰς ἐκεῖθεν πόλεις ὠφελούσας τοὺς πολεμίους ἐχώρει περικόπτων αὐτοὺς πανταχόθεν καὶ καθιστὰς εἰς ἐρημίαν φίλων. ἔφερε δὲ τὸν στρατιώτην οὐδεὶς, οὐκ ἡπειρώτης, οὐ νησιώτης, ἀλλὰ τρεῖς παρέσυρε καὶ εἴκοσι πόλεις, τοσαύτην ἐρημίαν περὶ Ἴλιον εἰργάσατο. καὶ τὸ μέγιστον, οὐ χρημάτων ἔρως ἔπειθε κινδυνεύειν αὐτόν, οὐ γὰρ αὐτὸς ἐγίνετο τῶν λαφύρων κύριος, ἀλλ' ἰδίους μὲν τοὺς κινδύνους, κοινὰ δὲ τὰ ἄθλα τῶν Ἑλλήνων ἐποίει, καὶ τὸν πλοῦτον τῶν ἀπολωλότων εἶχε τὸ κοινόν.

Prog 8 3 11 καὶ διὰ ταύτας τὰς εὐπορίας οὐ κατελύσαντο τὸν πόλεμον αἰσchrῶς. τοῦ νοσήματος δὲ ἐμπεσόντος καὶ τῶν καταλόγων κενουμένων ὁ μὲν ἄρχειν ἀξιῶν αὐτὸς ὢν αἴτιος τῶν κακῶν ἐπανόρθωσιν οὐκ ἐζήτει, ἀλλ' οὐδὲ ὁ δεινότατος Ὀδυσσεὺς οὐδὲ ὁ σοφώτατος Νέστωρ οὐδὲν ἤλγησαν, ἀλλ' ὀρῶντες φθειρομένην τὴν στρατιὰν ἡσύχαζον.

Prog 8 3 12 μόνος δὲ Ἀχιλλεὺς ἐκκλησίαν τε ἐποίει καὶ μάντιν ἐκάλεσε καὶ βοηθεῖν ὑπὸσχνεῖτο καὶ παρεκάλει πρὸς τὸ θαρρεῖν καὶ οὐ προαπέστη πρὶν εὖρεν ἴασιν τοῖς κακοῖς. ἄριστον μὲν

οὖν ἦν στεφάνων αὐτὸν καὶ ἀναρρήσεων ἐπὶ τούτοις τυγχάνειν, διὰ δὲ τὴν τῶν εὖ παθόντων ἀγνωμοσύνην προὐπηλακίζετο καὶ τοῦ γέρως ἀπεστερεῖτο κύριος μὲν ὦν κατασχεῖν καὶ τοὺς ἥκοντας ἀποσφάζαι καὶ προσέτι γε τὸν ἀπεσταλκότα, πράως δὲ τῆς Βρισηΐδος ἀποστάς τοῦ μὴ πάντα συγχέαι.

Prog 8 3 14

οὐ μὴν ἔμεινεν ἐπὶ τοῦ συμμαχεῖν, ἀλλὰ τὴν μὲν ἐπιείκειαν ἔδειξεν ἐν τῷ μὴ φιλονεικεῖν περὶ τῆς ἀνθρώπου, τὸ δὲ μὴ παροινούμενος φέρειν ἐν τῷ τῆς συμμαχίας ἀποστῆναι. ἔργῳ γὰρ ἐβούλετο διδάξαι τὸν ὑβριστὴν εἰς ὄντινα ὄντα ἡμάρτανε. καὶ οὐκ ἔφθη χαλεπήνας καὶ συμμετέστησεν αὐτῷ τὸν Δία, ὥσθ' ὁ πρότερον μείζω ποιῶν τὰ τῶν Ἑλλήνων καὶ τοῖς βαρβάροις ἐγκείμενος ἐπὶ τοὺς Ἑλληνας μετὰ βαρβάρων ἐστράτευσε σκηπτοῖς αὐτοὺς ἐξελαύνων καὶ τοῖς ἐξ οὐρανοῦ πεμπομένοις βέλεσιν, οἱ δὲ τειχήρεις ἐκεῖνοι καὶ τρέμοντες καὶ οἷς ἥρκει σωθῆναι πῦρ ἐπὶ τὰς τῶν Ἑλλήνων ναῦς ἐκόμιζον καὶ ὅπως αὐτοὺς μὴ λάθωσιν ἀναχθέντες ἐσκόπουν.

Prog 8 3 16

ἐνταῦθα δὴ φαίνεται τοῖς πράγμασιν ὁπόσος ἦν Ἀχιλλεύς. ὥς γὰρ ἔκειτο μὲν τὸ τεῖχος, ἐκεκράτηντο δὲ λαμπρῶς, σωτηρίας δὲ πόρος οὐδαμόθεν ἦν, ἐπὶ τὸν ὑβρισμένον ὁ παροινεῖν τολμήσας καταφεύγει δῶρα τὰ μὲν διδούς, τὰ δὲ ὑπισχνούμενος, εἰς τὸ γένος αὐτὸν εἰσάγων, διὰ τῶν πρεσβευτῶν ἰκετεῦων λῆξαι τῆς ὀργῆς. ὁ δὲ οὐκ ἦν ἄρα μειράκιον ῥαδίως ἐλκόμενον οὐδ' ἐξεπλάγη χρυσίον ἀκούων οὐδὲ πόλεις οὐδὲ αἰχμαλώτους, ἀλλ' ἐγνωκὼς αὐτὸν καὶ τίς ὦν ἠτιμάζετο τὴν ἀπέχθειαν ἐφύλαττε, τὰ δὲ τῶν Ἑλλήνων πράγματα καὶ δὴ μᾶλλον διεφθείρετο.

Prog 8 3 17

πῦρ μὲν ἐπενέμετο τὴν Πρωτεσιλάου ναῦν, ἐλπίς δὲ ἦν ἐπὶ πάσας προβήσεσθαι τὸ κακόν, σαφὴς δὲ ὄλεθρος ἐπεκρέματο τοῖς ὅλοις. ἐνταῦθα δακρύει μὲν ὁ Πάτροκλος, κάμπτεται δὲ ὁ Πηλέως τοῖς πολλοῖς ἐκείνοις δώροις οὐ μεταπεισθεῖς.

Prog 8 3 18

καὶ μέσσην τινὰ ἔρχεται. τοῦ πολέμου μὲν γὰρ οὐ συνεφάπτεται τῇ χειρί, τῇ δὲ μοίρᾳ τῶν Μυρμιδόνων τὴν βοήθειαν ἐπλήρωσε καὶ κοσμήσας τὸν Πάτροκλον τοῖς ὅπλοις τοῖς ἑαυτοῦ τοσοῦτον ἴσχυσε παρεῖναι νομιζόμενος ὥστε ἀναπνεῦσαι μὲν τοὺς Ἑλληνας, περιφόβους δὲ γενέσθαι τοὺς Τρῶας, πολλὴν δὲ τοῖς πράγμασι φανῆναι τὴν μετάστασιν. ὥς δὲ ἤκουσεν ἀπεσφάχθαι τὸν Πάτροκλον, μικροῦ μὲν ἑαυτὸν ἀπέσφαξεν, οὕτως ἦν φιλέταιρος καὶ τοσοῦτον ἐποιεῖτο τοῦ συνήθους λόγον, κωλυθεὶς δὲ ὑπ' Ἀντιλόχου πρὸς τὸν πόλεμον ἠπείγετο συμπεσεῖν ἐπιθυμῶν τῷ Πατρόκλου σφαγεῖ καὶ ταῦτα εἰδὼς ὥς κοινὸν αὐτοῦ κἀκείνου κατεψηφίζετο θάνατον.

Prog 8 3 19

ἔδει γὰρ αὐτὸν ἐφ' Ἑκτορι κεῖσθαι καὶ τοῦτο ἦν βούλημα τῶν Μοιρῶν. ὁ δὲ τὴν τιμωρίαν τοῦ τὸν ἐταῖρον ἀποκτείναντος τιμιωτέραν ἐποίησατο τῆς ἑαυτοῦ κεφαλῆς. καὶ λαβὼν ὅπλα παρὰ Ἡφαίστου, ἦν δὲ ἄρα καὶ τὰ πρότερα τῆς αὐτῆς τέχνης, θεῖα γὰρ ἀμφότερα, μεστὸν μὲν τὸ πεδῖον νεκρῶν, μεστὸν δὲ τὸν ποταμὸν ἐποίει ὥστε αὐτοῦ καὶ τὸν εἰς τὴν θάλατταν ἀνακόπτεσθαι δρόμον, φεύγοντα δὲ τὸν λαμπρὸν ἔδειξε τὸν Πριάμου καὶ μετὰ ταῦτα κείμενον [ἐδείκνυ].

Prog 8 3 20

πραξάμενος δὲ τὴν τιμωρίαν διὰ τοῦ φόνου τὸν μὲν ἐκείνου νεκρὸν ἤσχυνεν ἐλκύσας, τὸν Πατρόκλου δὲ ἐτίμησεν ἄθλοις. ἡκούσης δὲ τῷ Πριάμῳ πανταχόθεν συμμαχίας πάντα ἤλεγξε καὶ τοῦ μηδενὸς ἀπέφηνεν ἄξια Μέμνονά τε διαφθείρας τὸν Αἰθίοπας ἄγοντα καὶ Πενθεσίλειαν ἥ γυναῖκες ἡκολούθουν ἀνδρῶν ἐς μάχην φοβερώτεραι.

Prog 8 3 22

Ὅσοι μὲν οὖν ἄλλοι τῶν Ἑλλήνων ἐτρώθησαν, οἱ βάρβαροι τοῖς τούτων ηὐδοκίμησαν τραύμασιν, Ἀχιλλεὺς δὲ ἀποθνήσκων οὐδενὶ ἀνθρώπων περιέθηκε δόξαν. τόξων δὲ Ἀπόλλωνος ἠττηθῆναι καὶ κόσμος τῷ πεπονθότι καὶ τὸ κάλλιστον. τῷ πολέμῳ γὰρ τεθνεὼς περιέθηκε δόξαν. καὶ τὸ Ἴλιον οὐκ ἄνευ τῆς Ἀχιλλέως οἰκίας ἐάλω. διὰ γὰρ τοῦ

Νεοπτολέμου τὸ πᾶν ἐξειργάσατο. Ἦν τις ἐν τῇ στρατιᾷ ταχύς, ἀλλὰ μετ' Ἀχιλλέα, καὶ καλός, ἀλλὰ μετ' ἐκείνον.

Prog 8 3 23 καὶ τί δεῖ καθ' ἕκαστον παραβάλλειν Ὅμηρου κηρύξαντος ὡς πάντες μετ' Ἀχιλλέα δεύτεροι. Ἐγκώμιον Θεοσίτου.

Prog 8 4 1 Παραιτησάμενος Ὅμηρον ἔχειν μοι συγγνώμην ὃν ἐκείνος εἶπεῖν ἐβουλήθη κακῶς, τοῦτον αὐτὸς ἐγκωμιάζειν ἐπιχειρῶ, Θεοσίτην λέγω. πειράσομαι δὲ περὶ αὐτοῦ διαλεχθῆναι μικρὰ καὶ τὸν Ὅμηρον αὐτὸν ἔς τινα παρεχόμενος μάρτυρα. Πρῶτον μὲν τοίνυν οὐκ ἐκ φαύλων οὐδὲ ἀνωνύμων ἦν γονέων, εἰ μὴ φαῦλόν τις ἡγεῖται τὸν Ἄγριον καὶ τὸν τούτου πατέρα καὶ τὸν ἐκείνου, ἀλλ' οὐδεὶς ἂν εὖ φρονῶν.

Prog 8 4 2 ὥστ' εἴπερ ἐβούλετο Θεοσίτης ἐν τοῖς Ἑλλήσι σεμνύνειν ἑαυτὸν ἀπὸ τῶν προγόνων, ὥσπερ ὁ τούτου συγγενῆς Διομήδης, οὐκ ἂν ἠπόρησεν, ἀλλ' εἶχεν ἂν καὶ αὐτὸς εἶπεῖν· Πορθεῖ γὰρ τρεῖς παῖδες ἀμύμονες ἐξεγένοντο οὐκ ἔστι δὲ οὐδ' ὅτε ἡδικοῖτο ὑπ' Ὀδυσσέως, ἐμνήσθη τῶν πατέρων, ὡς ἂν τις ἀξιῶν αὐτὸς ἀπὸ τῶν αὐτοῦ παρὰ τοῖς ἄλλοις εὐδοκιμεῖν. τραφεὶς τοίνυν, ὡς εἰκὸς τὸν ἐκ τοιούτων, καὶ δυνάμενος ἔργων κοινωνεῖν τοῖς ἥρωσι πρεπόντων ἦκε μὲν ἐπὶ τὸν σὺν, ὅτε δὴ καὶ τοὺς ἄλλους ἅπαντας τοὺς ἀρίστους ὁ Μελέαγρος ἐπὶ τὸν τῆς χώρας ἐκείνου λυμεῶνα συνῆγεν, ἀπελθὼν δὲ ἐκεῖθεν ἡσθένησέ τε καὶ ἡ νόσος αὐτῷ τὸ σῶμα κατέβλαψεν.

Prog 8 4 4 οὐ μὴν τὴν γε ψυχὴν ἐποίησε χεῖρονα οὐδὲ ἐξέβαλεν αὐτῆς οὔτε τὴν ἀνδρείαν οὔτε τὸ δόξης ἐπιθυμεῖν. σημεῖον δέ, τῶν γὰρ Ἀτρείδων ἀγειρόντων τὸν ἐπὶ τοὺς βαρβάρους στόλον ἔχων πρόφασιν εὐπρόσωπον, εἴπερ ἐβούλετο ῥαθυμεῖν, τὴν περὶ τὸ σῶμα τύχην οὐκ ἤνεγκεν οἴκοι μένων περὶ τῶν ἔργων ἀκούειν, ἀλλ' ἀφειμένος τῆς ἀπὸ τῶν ὅρκων ἀνάγκης, ἡ τοὺς ἄλλους εἰς τὰς ναῦς ἐνεβίβαζεν, ὥσπερ ἅπαντας ὅρκους ὁμωμοκῶς ἔπλει καὶ παρωξύνετο κατὰ τῶν ἡδικοκότων ὁ χωλὸς καὶ φορκὸς νομίζων δεῖσθαι τὸν πόλεμον ψυχῆς τολμᾶν ἐπισταμένης, ὥστε μοι δοκεῖ καὶ τοὺς ἄλλους εἰς τὴν ἀναγωγὴν ποιῆσαι προθυμότερους ὁ τοιοῦτον σῶμα τῷ Τρωικῷ πολέμῳ συνεισφέρων. τίς γὰρ οὐκ ἂν ἠσχύνθη τῶν ἄλλων ἀστρατεῖαν εἶναι ζητῶν Θεοσίτου δοράτων καὶ τραυμάτων ἐρῶντος; ἀκούων δέ, ὡς εἰκός, Ὀδυσσέα τε καὶ τὸν Πηλέως τὸν καλὸν αἰσχυρῶς ἑαυτοὺς ἐκκλέπτειν τῶν ἀγώνων πειρωμένους καὶ τὸν μὲν σχῆμα κόρης, τὸν δὲ δόξαν μανίας ὑπεισιόντα κατεγέλα τε καὶ λόγους ἔλεγε πρέποντας τῇ τοιαύτῃ κακίᾳ οὐ φθονῶν τῷ μὲν τῆς συνέσεως, τῷ δὲ τῆς ἀνδρείας, ἐπεὶ οὕτω γ' ἂν ἐφθόνει μὲν Αἴαντι τῷ Τελαμῶνος, ἐφθόνει δὲ τῷ γλυκυτέρῳ τοῦ μέλιτος Νέστορι.

Prog 8 4 6 ἀλλ' οἶμαι, τὰ κακὰ τῶν ἔργων μὴ κακίζειν οὐκ εἶχεν. οὐκοῦν οὔτ' ἀντεῖπεν Ἀχιλλεῖ ποιοῦντι τὸν ἐν τῇ νόσῳ σύλλογον οὔτ' ἐφήσθη τὴν τιμὴν ἀφαιρεθέντι, ἀλλ' αὐτῷ τούναντίον συνάχθεται. οὐ τοίνυν οὐδὲ Ὀδυσσέως τὴν θεωρίαν ἀπάγοντος διαβάλλει τὸν ἐλόμενον. ἀλλ' ὑπὸ τῶν οὐκ ὀρθῶς πραττομένων ἐκινεῖτο πρὸς λόγους καὶ τὰς κατὰ τῶν ἀμαρτανόντων αἰτίας οὐ δεδιὼς τὰς τύχας ἐνίων οὐδὲ τοὺς μὲν δυναστεῖαν ἔχοντας κολακεύων, τοῖς δὲ τοῦ δήμου χαλεπὸς ὢν καὶ προπηλακίζων καὶ ἐλαύνων ἕκαστον τῶν ἀσθενεστέρων. ἥδει γὰρ ὅτι τούτοις μὲν εἰς τὸ σωφρονεῖν ἀρκεῖ τὸ μὴ τρυφᾶν, τοῖς δὲ ἐν ἀρχαῖς καὶ πλήρεσι τραπέζαις καὶ πλούτοις δεῖ τινος ἔχοντος φρόνημα καὶ παρρησίαν συμφέρουσαν, ὃς ἔμελλεν εἴσεσθαι τὰ ἀμαρτανόμενα καὶ ἐπιπλήξειν καὶ καταβοήσεσθαι καὶ τὰ μὲν διακωλύσειν, τὰ δὲ ἐπανορθώσειν καὶ δείσειν τῶν ἀπάντων μηδέν, μὴ σκῆπτρον, μὴ δεινότητά ἀνδρός, μὴ φίλων πλῆθος, μὴ τοὺς ἐκείνων προβεβλημένους.

Prog 8 4 8

οἷον ὕστερον συνέβη γενέσθαι παρ' Ἀθηναίοις τὸν Δημοσθένην, ᾧ τὸ κοινῇ συμφέρον πρὸ τῶν αὐτῷ λυσιτελούντων ἐκέκριτο καὶ λέγων οἷς ἦδει τὸν δῆμον ἀνιάσων μᾶλλον ἥρεϊτο λυπεῖν ἢ χαρίζεσθαι κακῶς, ἐπὶ ταύτης αὐτὸν καὶ Θεοσίτης ἔταξε τῆς τάξεως.

Prog 8 4 9

καὶ πολλαὶ μὲν, ὡς εἰκός, ἐκκλησίαι πολλὰς καὶ καλὰς ἐδέξαντο δημηγορίας τοῦ ῥήτορος οὐ βραχέα περὶ μεγάλων λέγοντος, ἀλλ' ἐκτείνοντος πρὸς τὴν χρεῖαν τοὺς λόγους, πάνυ δ' ἄξιον ἄγασθαι τοῦτον τὸν καὶ παρ' Ὀμήρου μνήμης ἠξιωμένον. ὁρῶν γὰρ ἐκεῖνος τὸν ἄρχειν ἀξιοῦντα τῶν ἄλλων αἰχμαλώτοις δουλεύοντα γυναιξὶ καὶ ποτὲ μὲν αἴτιον λοιμοῦ τῷ στρατοπέδῳ γινόμενον, ποτὲ δὲ ἀποκόπτοντα τῆς δυνάμεως τὸν Ἀχιλλέα νῦν μὲν διὰ τὴν Χρύσου, νῦν δὲ διὰ τὴν Βρισέως καὶ σκοποῦντα μόνον ὅπως ὥρας ἀπολαύοι σωμάτων, εἰ δ' ἐντεῦθεν ἔτι χειρὸν ἔξει τὰ πράγματα τοῖς Ἀχαιοῖς οὐ προτιμῶντα καὶ ἐν μὲν τῷ φανερωῷ μεμνημένον φυγῆς, λάθρα δὲ κατασκευάζοντα τὴν μονὴν καὶ τὰ μὲν αὐτὸν λέγοντα, τὰ δὲ διὰ τῶν κολάκων πράττοντα καὶ ποιοῦντα ἔργον μὴ ὅτι βασιλέως, ἀλλ' οὐδὲ ἰδιώτου χρηστοῦ παρελθὼν μάλα ἀξίοις τοῦ γένους ἐχρήσατο λόγοις τὴν φιλοχρηματίαν εὐθὺς προφέρων, ὃ καὶ παρ' Ἀχιλλέως εἰς αὐτὸν εἶρητο πρότερον.

Prog 8 4 10

καίτοι πῶς οὐ δεινόν, ὅταν μὲν Ἀχιλλεὺς λέγῃ, μὴ εἶναι τὸν λόγον ἀνόητον, ὅταν δὲ ἕτερος; οὐκοῦν τὴν μὲν τοῦ Θεοσίτου δικαιοσύνην <δεικνύει> τὸ τάληθῃ κατηγορηκέναι, τὴν δ' ὑπὲρ τῶν κοινῶν φροντίδα τὸ τῆς συμμαχίας ἀποστάντος Ἀχιλλέως ἀγανακτεῖν, τὸ δὲ ἀνδρεῖον τὸ θαρροῦντως ἐπιτιμᾶν τῷ τὴν ἀρχὴν ἔχοντι καὶ τὸ φάσκεν εἶναι τὸν ὕβρισμένον ἐκείνου κρείττονα.

Prog 8 4 12

ὥς δὲ καὶ πόλεσι προσέβαλλε καὶ αἰχμαλώτους ἦρει δῆλον οἷς περὶ αὐτοῦ λέγει ποιεῖ. οὐ γὰρ ἂν ἐν τοῖς τάναντία συνειδόσιν οὕτως ἀναιδῶς ἠλαζονεύετο, ἀλλ' ἔχων μαρτυροῦντα τὰ πράγματα σεμνοῖς εἰκότως ἐπὶ τῆς ἐκκλησίας ἐχρήτο τοῖς λόγοις, πλήν εἰ μὴ μεμνηνέαι φαίη τις αὐτόν. ἀλλ' οὐχ Ὀμηρός γε τοῦτο ἔφησεν, ἀλλὰ φοξὸν μὲν καὶ ψεδνὴν λάχνην καὶ μακρολογεῖν καὶ τὰ τοιαῦτα εἶπε, τοῦτο δ' οὐ προσέθηκεν. οὐκοῦν ἅ γε τοῦ μεμνηνότες ἐστὶν ὁ σωφρονῶν οὐκ ἂν ποτε πάθοι. εἷς οὖν ἦν τῶν τοῖς πολεμίοις φοβερῶν ὁ Θεοσίτης, εἴ γε τοὺς υἱοὺς ἐκείνων δεσμίους ἦγεν. εἰ δὲ μὴ οὕτω ταῦτ' εἶχεν, ἀλλ' ἦν παντάπασιν ἄχρηστος, οὐκ ἂν ἦκε τὴν ἀρχὴν οὐκ ἐῶντος τοῦ Διομήδους· εἰ δὲ καὶ τοῦτο παρώφθη, ταῖς γε ἐκκλησίαις οὐκ ἂν ἐνοχλεῖν ἐπέτρεπεν οὐδὲ τὰ μὴ προσήκοντα αὐτὸν ἐγκωμιάζειν εἰδὼς ὅτι καὶ αὐτὸς ἂν μετεῖχε τῆς αἰσχύνης.

Prog 8 4 14

φέρει δὴ, τί τούτοις ἦν τοῖς λόγοις χείρων τοῦ Νέστορος; μᾶλλον δέ, πῶς οὐ βελτίων; ὁ μὲν γὰρ ἀμφοτέρους θεραπεύει, τὸν τε ἠπειληκότα καὶ τὸν ὕβρισμένον, καὶ οἶδε μὲν ἅπαντα καλῶς, εἰπεῖν δὲ ἅ φρονεῖ καθαρῶς οὐ τολμᾷ. Θεοσίτης δὲ οὐδὲν προκαλυψάμενος πρὸ τῆς τύχης τὴν ἀρετὴν ἄγει.

Prog 8 4 15

καὶ ταῦτα ἔλεγεν οὐ ζηλοτυπῶν αὐτὸν τῆς Βρισηΐδος, ἀλλ' ὁρῶν ἅ συμβήσεται μὴ συμπολεμοῦντος Ἀχιλλέως, ἃ καὶ αὐτὸς Ὀμηρος διηγείται. φαίνεται οὖν ἡ παρρησία παρὰ τῷ Θεοσίτῃ μείζων ἢ παρὰ τῷ Νέστορι τῷ γεγεᾶς βασιλεύοντι τρίτης. οὐκ οὐκ ἐμίσει μάλιστα τὸν Ἀχιλλέα, ἀλλ' ἐκείνον μὲν, ὡς εἰκός, ὀγκούμενον κατεμέμφετο, τοῖς δ' ἄλλοις, ὁπότε καιρὸς ἦν, ὑπὲρ ἐκείνου προσέκρουεν οὐδένα ὑπ' οὐδενὸς τό γε αὐτοῦ μέρος ἐῶν ἀδικεῖσθαι.

Prog 8 4 17

καὶ ὅτι γε ἡυδοκίμει λέγων, ἐμαρτύρησαν οἱ Ἕλληνες οὔτε ἐκβαλεῖν μεταξὺ λέγοντα δεῖν εἰπόντες οὔτε δίκην ἀπαιτῆσαι τῶν εἰρημένων ὡς ἄν, οἶμαι, μετ' ἀληθείας εἰρημένων. ἀλλὰ τις ἦν ὁ παροινῶν, ὁ ῥήτωρ εἶναι βουλόμενος, ὁ δακνόμενος τῷ ρεύματι τῶν τοῦ Θεοσίτου λόγων καὶ ῥήματι διαβάλλων τὴν τέχνην. ἀμφοτέρους τοίνυν ἔλαβε μάρτυρας

άνηρ ἐκεῖνος τοῦ δικαίως κεχρηῆσθαι τοῖς λόγοις, τόν τε πλήξαντα ἐκείνον καὶ τὸν Ἀγαμέμνονα, τὸν μὲν τῷ σιγῆσαι, τὸν δὲ αὐτῷ τῷ πληῆσαι.

Prog 8 4 18 τοῦ γὰρ μηδὲν αὐτὸν ἔχειν ἐλέγχειν ὁμολογία τοῦτό γε ἦν, οὐ δὴ τοῦ πεπονθότος τοῦτο ψόγος, ἀλλὰ τοῦ δράσαντος. καὶ μέφοιτ' ἄν τις εἰκότως ὑπὲρ μὲν τοῦ σώματος τὴν τύχην, ὑπὲρ δὲ τῆς ἀσελγείας τὸν παραβάντα τοὺς τῆς Ὑβρεως νόμους.

Prog 8 4 19 Θερσίτης δὲ καὶ ταύτη θαυμάζοιτ' ἄν, ὅτι πάσχων κακῶς ἠπίστατο φέρειν καὶ οὐκ ἠῦτομόλησε παρὰ τοὺς πολεμίους, οὓς καὶ ἐπῆρεν ἄν καὶ θρασεῖς ἐποίησε πάντα ἐξαγγείλας τὰ τῶν Ἑλλήνων ἀπόρρητα. Ἐγκώμιον Δημοσθένους.

Prog 8 5 1 Εἰ μὴ Δημοσθένην ἐπαινέσόμεθα, παρ' οὗ γέγονεν ἡμῖν τὸ δύνασθαι λέγειν, πάντων ἀδικώτατα πράζομεν. Εὐθύς τοίνυν ἐκεῖνο μέγιστόν ἐστιν εἰπεῖν, ὅτι γενόμενος ἐξ ἀρίστης πόλεως ἄξιον αὐτὸν τῆς ἐνεγκούσης ἔδειξεν.

Prog 8 5 2 Ἀθηναῖος μὲν γὰρ ἀνὴρ, πόλεως πρεσβυτάτης καὶ θεοφιλεστάτης, θεοῖς μὲν ἐμβαλούσης ἔρωτα, δεξαμένης δὲ παρ' ἐκείνων δωρεάς, κοινωνίας δὲ τὰ δοθέντα τῷ <θνητῷ> γένει, μακρὸν λέγειν ναυμαχίας, πεζομαχίας, νίκας, τρόπαια καὶ πάντα τὰ Ἀθηναίων καλά. τεχθεὶς δὲ παρ' ἐκείνοις ἐκ πατρὸς ἐπιεικοῦς καὶ τὸν βίον ἀπὸ τῶν δικαίων ποιουμένου τύχη μὲν βλάπτεται, γνώμη δὲ πρὸς τὴν τύχην ἴσταται.

Prog 8 5 3 καταλειφθεὶς μὲν γὰρ ἐν ὀρφανίᾳ καὶ παρούσης ἐξουσίας εἰς τὸ ῥαθυμεῖν οὐκ ἔμεινεν ἐν ἀπαιδευσίᾳ, τοῦτο δὴ τὸ τῶν ἐνταῦθα ἡκόντων, οὐδ' ἐπειδὴ τὸν ἐπιτάζοντα οὐκ εἶχε, διὰ τοῦτο πρὸς ῥαστώνην ἔδραμεν, ἀλλ' ἀντὶ τοῦ πατρὸς ἑαυτῷ καταστάς εἶχετο πόνων. καὶ τῶν ἐπιτρόπων τὰς ἀρπαγὰς νέος μὲν ὦν διήνεγκεν, ἀνὴρ δὲ γενόμενος διήλεγεν οὕτω καλοὺς λόγους ὑπὲρ τοῦ δικαίου συνθεὶς ὥστε καὶ τοὺς πρεσβυτέρους τῶν τότε ῥητόρων ἐν θαύματι καθεστάναι. τὸ δὲ κάλλιστον τῶν ἐν ἐκείνοις τοῖς πράγμασιν, οὐ γὰρ ὅσων ἀπέδειξεν ἀπεστερημένος εἰσεπράξατο, ἀλλ' ἐπὶ τοῖς ἐλέγχοις πρῶος ἐγίνετο μικρὰ μὲν λαβῶν, ἀφείδ' ἐν τῷ πλείῳ.

Prog 8 5 4 τῇ μεγαλοψυχίᾳ τοίνυν ἀφ' ἐστίας χρησάμενος αὐτὸς ἦν ἐν τοῖς κοινοῖς χορηγῶν, εἰσφέρων, τριηραρχῶν. ἐν δὲ χορηγιῶν μνήμη δίκαιον μὴδ' ἐκεῖνο παρελθεῖν ἐφειστήκει μὲν γὰρ τὰ Διονύσια, χορηγὸς δὲ οὐκ ἦν τῇ Πανδιονίδι φυλῇ, ταραχὴ δὲ ἦν ἐν τῷ δήμῳ καὶ τῷ δοκεῖν ἡμεληθῆσθαι παρὰ τῆς πόλεως τὸν θεόν.

Prog 8 5 5 ὁ δ' ἐκὼν ὑποστάς <τὸ> τέλος ἀνεῖλε τὰ δυσχερῆ. Μικρὰ ταῦτα, τὴν προαίρεσιν εἴ τις ἐξετάζοι μεθ' ἧς ἥψατο τοῦ βήματος.

Prog 8 5 6 ἴδοι δ' ἄν τις τὸν Δημοσθένην καλῶς, εἰ πρότερον σκέψαιτο τὸν Φιλίππου τρόπον. ἐκεῖνος προσέθηκε μηχανὴν τοῖς Ἑλλήσι χαλεπωτάτην τὴν διὰ τῶν χρημάτων. οὐ γὰρ ὀπλίτας συνέστησεν ἐπ' αὐτοὺς καὶ στρατόπεδα καὶ δι' ἀγώνων ἦρει τὰς πόλεις, ἀλλ' ἐδίδου χρυσίον, ὠνεῖτο τοὺς προεστηκότας καὶ δι' ἐκείνων εἶχε τὰς πόλεις. καὶ τοῦ νοσήματος κατασχόντος τὴν Ἑλλάδα καὶ τῶν ἐκασταχοῦ πολιτευομένων δεχομένων ἐπὶ ταῖς πατρίσι Δημοσθένης μόνος οὐχ ὑπέσχε τὴν χεῖρα, ἀλλ' ὁρῶν ἐτέρους πλουτοῦντας αὐτὸς εἰ σώζοι τὴν ἑαυτοῦ, κέρδος ἡγεῖτο καὶ διὰ τῆς φωνῆς ἀνθίστατο τῷ διδόντι, τοῖς λαμβάνουσι, τῷ δήμῳ τὸν μὲν ἀποκρουόμενος, τῶν δὲ ἐλέγχων τὴν πονηρίαν, τῶν δὲ αἰτιώμενος τὴν ῥαθυμίαν.

Prog 8 5 8 ἐπῆρει Φίλιππος Ὀλυνθίοις, ὁ δὲ ἀνίστη τοὺς Ἀθηναίους ἐπὶ τὴν σωτηρίαν τῶν ἀποίκων πυκναῖς δημηγορίαις. καί, τὸ Δημοσθένους μέρος, οὐχ εἶλεν ὁ Φίλιππος Ὀλυνθον, Εὐθυκράτους δὲ ἡ μισοθαρνία τὴν τούτου σπουδὴν διέφθειρε. πάλιν πρεσβεύων ὡς τὸν Φίλιππον ἐμίσει τὸν τύραννον καὶ ἐμισεῖτο παρ' αὐτοῦ χαριζόμενος οὐδέν, φεύγων τὰ λήμματα καὶ μέχρι τῶν ξενίων.

- Prog 8 5 9 προϋδίδουσιν ἄλλοι τὴν Θράκην μέλλοντες, ὁ δὲ ἐβόα· σπεύδωμεν· πάλιν Φωκέας ἔπειθεν Αἰσχίνης ψευδόμενος, ὁ δὲ ἐκώλυε. καὶ Φωκεῖς ἦσαν ἄν, εἰ μὴ τὴν ἀλήθειαν τῶν παρ' ἐκείνου λόγων ἢ τῶν ἐλπίδων ἐνίκησεν ἡδονή. ἀλλ' οὐδὲ ἀνηρημένων Φωκέων ἡσύχαζεν, ἀλλ' ἔκρινεν ὃν ἡγεῖτο Φιλίππῳ παραδεδωκέναι τὰς πόλεις.
- Prog 8 5 10 ὁ δὲ πάλιν ἐφενάκισε καὶ πονηρὸς ὢν ἀπέφυγεν. οὐ μὴν διὰ τοῦτο Δημοσθένης ἀγανακτήσας ἀπέστη τῶν κοινῶν, ἀλλ' ἐφύλαττε διὰ τέλους τὴν τάξιν πόνοισι τῶν Φιλίππῳ παρέχων καὶ τριβὴν ἐμποίων. εἰς Πελοπόννησον παρεδύετο καὶ πρεσβεῖα Δημοσθένους ἐξηλαύνετο.
- Prog 8 5 11 τῆς Εὐβοίας ἦπτετο καὶ πρεσβεῖαις ὁμοῦ καὶ στόλῳ ἐξεκρούετο. διὰ μὲν Δημοσθένην ὁ δῆμος ἐκινεῖτο, διὰ δὲ τὸν δῆμον αἱ πόλεις ἐλεύθεροι, Βυζάντιον, Χερρόνησος, Πέρινθος. δι' ἐκείνους οὐκ ἐξέπεσαν ἡ πόλεις τῆς θαλάττης. ὁ γὰρ τὸ ναυτικὸν διαφθειρόμενον ἐπανορθώσας τῶ νόμῳ καὶ τὸ πλεῖν Ἀθηναίοις δέδωκε καὶ τὸ κεκτῆσθαι τὴν θάλατταν. συστήσας τοῖσιν οὕτω τὸ ναυτικὸν ἐξήρπασεν αὐτὸ τοῦ πυρὸς ὃ προσῆγεν Ἀντιφῶν.
- Prog 8 5 12 οὗτος γὰρ ἦκε μὲν ἐπὶ τῷ καῦσαι τὰς ναῦς, ἐξηρέθη δὲ πρὶν ἐμβαλεῖν ὑπὸ τοῦ Δημοσθένους. μόνος γὰρ ἐκεῖνος ὑπὲρ τῶν κοινῶν ἄγρυπνος ἦν καὶ διετέλει γράφων, λέγων, πρεσβέων, προϊέμενος οἴκοθεν, οὐ λαμβάνων κατὰ τῆς ἐνεγκούσης. οὕτως οὐ μόνον ἔσωζε τὴν πόλιν, ἀλλὰ καὶ ὅπως μὴ τὴν χεῖρ λάβοι δόξαν ἐπραγματεύετο.
- Prog 8 5 13 Πύθωνος γὰρ ἦκοντος ἐπὶ τῷ δεῖξαι τὴν πόλιν ἀδικοῦσαν ἡναντιώθη καὶ τοὺς Φιλίππου φίλους οἱ παρῆσαν μάρτυρας τῇ πόλει κατέστησε τοῦ βελτίονος λόγου. πολλὰς μὲν ἐποίησατο τὰς πρεσβεῖας, πανταχόθεν δὲ νικῶν ἀπῆλθε πολλὰς μὲν κρίσεις, αἰεὶ δὲ συκοφαντούμενος ἀπεδείχθη Δημοσθένης.
- Prog 8 5 14 οὐκ ἐφῆκε Φίλιππον προσελθεῖν τοῖς τείχεσιν, ἀλλ' ἔστησεν ἐν Χαιρωνείᾳ τὸν κίνδυνον τὴν Θηβαίων πόλιν Ἀθηναίοις προσθεὶς διὰ πρεσβεῖας, ἣν ἐλπίς ἦν συνεπιστρατεύσειν ἐπ' Ἀθήνας τῷ Φιλίππῳ, καὶ μοῖραν τηλικαύτην ἀπέκοψε τοῦ πολέμου, προσένειμε δὲ τοῖς πολίταις. καὶ ταῦτα εἰκότως εἶχε προνοεῖν. κρατήσας γὰρ οἴνου καὶ τὴν ψυχὴν ἐλευθερώσας τῆς ἐκεῖθεν ταραχῆς κατὰ πολλὴν ὀξύτητα τῶν φρενῶν ἥδει τὸ δέον. θαυμαστὸς ὁ Περικλῆς, ἀντηγωνίζετο γὰρ τοῖς Λακεδαιμονίοις, τοῖς Ἀργείοις, τοῖς Μεγαρεῦσι τοῖς οὐκ ἀναμίξασι προδοσίαν πολέμοις, ὁ δὲ ἀντηγωνίζετο ταῖς Φιλίππου τέχναις, τοῖς δώροις, ταῖς ἀπάταις, ταῖς ἐπιπορκίαις δι' ὧν ἐκεῖνος εἶχε τὰς πόλεις πρὶν ὃ βούλεται δηλῶσαι.
- Prog 8 5 16 Θεμιστοκλῆς κρείττων ἐφάνη τοῦ Πέρσου, τρυφῶντος ἀνθρώπου καὶ ἐκλελυμένου καὶ παραπαίοντος καὶ τῶν συμφερόντων οὐδὲν εἰπεῖν δυναμένου, ὁ δὲ κρείττων ἐγένετο τῶν Φιλίππου καὶ πόνων καὶ χρημάτων. καὶ ὁ μὲν ἐκολάκευσε τὸν βάρβαρον καὶ ἐνεχείρισεν ἑαυτὸν τῷ Μήδῳ καὶ δεσπότην ἐποίησατο τὸν δυσμενῆ, Δημοσθένης δὲ ὡς ἔγνω τὴν τύχην Μακεδόνων γεγонуῖαν, οὐδὲν ἀνάξιον τῶν βεβιωμένων ὑπέμεινεν, ἀλλ' ἐπειδὴ δυοῖν θάτερον ἐχρῆν, ἢ θεραπεῦσαι Μακεδόνας ἢ προαπελθεῖν, μετέστησεν ἑαυτὸν τοῦ βίου φαρμάκῳ θαύματος μὲν ἀξίως βιούς, ἐφάμιλλον δὲ τῷ βίῳ τὴν τελευτὴν δεξάμενος.
- Prog 8 6 t Ἐγκώμιον δικαιοσύνης. Δικαιοσύνην καλὸν μὲν ἐπιτηδεύειν, καλὸν δὲ ἐγκωμιάζειν.
- Prog 8 6 1 περὶ ἧς τί μεῖζον εἶποι τις ἂν ἢ ὅτι θεοῖς ἐστὶ φίλη καὶ ταύτην ἀσκοῦσι καὶ ταύτη συζῶσιν. ἐν μὲν γὰρ τοῖς ἑτέροις διεστήκασιν καὶ τῷ μὲν ὅπλων, τῷ δὲ χαλκείων, τῷ δὲ γάμων μέλει, δίκαιοι δὲ πάντες εἶναι βούλονται καὶ εἰσὶν. ὁ δὲ Ζεὺς καὶ πάρεδρον ποιεῖται τὴν Δίκην ὡς οὐκ ἂν ἄλλως κάλλιον διοικήσων οὔτε τὴν ἐν οὐρανῷ βασιλείαν οὔτε τὰ ἐν τῇ γῇ πράγματα.

τῶν δ' αὖ ἡμιθέων ὅσοι τὸν αὐτῶν βίον τοιοῦτον παρέσχοντο, ζῶντες ὁμοίως καὶ μεταστάντες εὐδαιμονέστερον διαιτῶνται. τίς γὰρ οὐκ ἀκήκοε περὶ Μίνωος ὡς ὑπὸ γῆν κάθηται τοῖς ἀπιοῦσι δικαστῆς τοῖς μὲν ὁσίως βεβιωκόσιν ἄθλα διδούς, τοὺς δὲ πονηροὺς πέμπων εἰς τὸ τῆς τιμωρίας χωρίον; Αἰακὸς δὲ ὁμοπάτριος μὲν ἀδελφὸς τούτου, γενόμενος δὲ οὐ χείρων τὴν γνώμην πλέον ἴσχυσε τῆς κοινῆς τῶν Ἑλλήνων ἀτυχίας καὶ τὸν ἐκ τῶν αὐχμῶν λιμὸν ἔλυσεν εὐχαῖς.

Prog 8 6 4 Καὶ τί δεῖ περὶ τὰ παλαιὰ διατρίβειν ἔτι καὶ νῦν τοῦ πράγματος εὐδοκιμοῦντος; πρῶτον μὲν τοίνυν θεοῖς οἱ τοιοῦτοι φίλοι, φίλοι δὲ ὄντες εἰκότως ἂν καὶ τυγχάνοιεν τῶν παρ' ἐκείνων ἀγαθῶν, σωτηρίας, υἰείας, πλούτου, τῶν ἄλλων ὅσα κάλλιστα καὶ μέγιστα νομίζεται. εἰ δὲ δὴ καὶ πένησιν εἶναι συμβαίῃ τοῖς τοιούτοις, ἢ γε ἐπὶ τῆς ψυχῆς δικαιοσύνη τὴν ἄκραν αὐτοῖς εὐδαιμονίαν παρέχει.

Prog 8 6 5 οἷς γε μᾶλλον τῶν χορηγούντων καὶ χρήματα ἐπιδιδόντων ἐπαινέσθαι καὶ θαυμάζεσθαι παρὰ τῶν πολιτῶν ὑπάρχει. καὶ ὅπερ Ὅμηρος ἔφησε περὶ τῶν δεινῶν εἰπεῖν, ὅτι θεοῖς παραπλήσιοι δι' ἀγορᾶς ἔρχονται, τοῦτ' ἂν τις δικαιότερον ὑπὲρ τῶν δικαίων εἴποι. τούτους γὰρ ὡς ἀληθῶς ἅπαντες αἰδοῦνται καθάπερ δαίμονας. σύλλογός τις ἐστὶ καὶ βουλή περὶ συμμαχίας.

Prog 8 6 6 τοῖς τούτων λόγοις οἱ καθηήμενοι προσέχουσιν. οὐ γὰρ διαβάλλει τὴν γνώμην ὑποψία χρημάτων. πρεσβείαν ὁ καιρὸς καλεῖ. τούτους χειροτονοῦσι καὶ πέμπουσιν εἰδότες ὡς οὐχ οὕτω πολλὰ δώσουσιν οἱ πολέμιοι, δι' ἃ προήσονται τὸ τῶν πραγμάτων συμφέρον. ἀλλὰ καὶ τὰς δυνάμεις οὐχ ἑτέροις ἐγχειρίζουσιν οἷ γε σώζεσθαι βουλόμενοι νομίζοντες μείζον ἰσχύσειν τοῦ στρατοπέδου τὴν γνώμην τοῦ στρατηγοῦ. τίς οὐκ ἂν εὖξαιτο τῷ τοιούτῳ κηδεῦσαι; τίς οὐκ ἂν τὴν τούτου διώξει φιλίαν; τίνοι δὲ οὐκ αἰσχύνῃ τῷ τοιούτῳ πολεμεῖν; ὁ δίκαιος κατηγορῶν πιστεύεται καὶ κρινόμενος ἀποφεύγει καὶ μαρτύρων οὐ δεῖται πολλῶν μαρτυροῦντος τοῦ τρόπου.

Prog 8 6 7 δικαζομένῳ δὲ εἰ μαρτυρήσειε, κατὰ τοῦτο ἢ ψῆφος ἐξηνέχθη. θεωρίαν δὲ εἰ δεήσειε πέμπειν, τίς ἂν αἰρεθείη πρὸ τοῦ δικαίου; δῆλον γὰρ ὡς τὰ διὰ τούτου γινόμενα κεχαρισμένα τοῖς θεοῖς. καὶ μὴν οἷ γε ἀμφισβητοῦντες ἢ περὶ γῆς ἢ περὶ χρημάτων τοὺς ἀποδεδειγμένους δικαστὰς ὑπεριδόντες ἐπὶ τούσδε καταφεύγουσι.

Prog 8 6 8 τούτοις καὶ ἡ γῆ φέρει καρποὺς καὶ γυναιῖκες τίκτουσι, τούτοις ἡδέως ἂν τις γένοιτο σύμπλους ὡς καὶ τῆς θαλάττης κηδομένης τοῦ πλοίου τοῦ τὸν δίκαιον φέροντος. οὗτος ὅλη πόλει σωτήριος οὐ μόνον τὰ βέλτιστα συμβουλεύων, ἀλλὰ καὶ πολέμιων παύων θυμόν. καὶ τίς ἂν ὅλη πόλει τὰς αἰτίας ἀφείῃ τὸν δίκαιον αἰδεσθεῖς. οὐ μὴν οὐδὲ γαστρὶ δουλεύοιεν ἂν οἱ δίκαιοι δεδοικότες μὴ φθείρῃ τὸν τρόπον ἢ πλησμονὴ καὶ τῶν κεκριμένων καλῶν ἐκβάλλῃ καὶ πρὸς τὰς ἀτόπους ἡδονὰς ἐλκύσῃ.

Prog 8 6 9 ζῶντες δὲ ἐν τοιαύτῃ διαίτῃ καὶ διαφύγοιεν ἂν νόσους. οἶμαι δ', εἰ καὶ ληστὰι προσπεσόντες ἀφέλοιεν τὰ ὄντα, πολλοὺς ἔσσεσθαι τοὺς δώσοντας καὶ τοσαῦτα καὶ πλείω κέρδος αὐτῶν ἡγουμένους τὴν δόσιν. οἱ μὲν οὖν ἄλλοι πλουτήσαντες κακῶς καὶ χαρισάμενοι ταῖς ἡδοναῖς ἐν τῷ βίῳ δεδιότες εἰς Ἄιδου πορεύονται τῶν ἐνταῦθα κακῶν ἐκεῖ τὰς δίκας εἰδότες γινομένης, ὁ δὲ γε δίκαιος χαίρων μεθίσταται καλῶν ἀποδημίαν τὴν τελευτήν, κήπους καὶ ἄνθη καὶ αὖρας ὄνειροπολῶν, καὶ ἀπελθόντος διαρκεῖ τοῦνομα καθάπερ Ἀριστείδου τοῦ Λυσιμάχου.

Prog 8 6 11 καὶ μόνοις τοῖς δικαίοις καλὰ μὲν τὰ τῇδε, καλλίω δὲ τὰ ὑπὸ γῆν. καὶ θάπτονται μὲν σὺν ἐπαίνοις, χωροῦσι δὲ παρὰ φίλους τοὺς ἐκεῖ θεοὺς τοῖς παισὶν οἱ μὲν καταλιπόντες μετὰ

χρημάτων τὴν παρὰ πάντων εὖνοιαν, οἱ δ' αὖ τὴν εὖνοιαν ἀντὶ χρημάτων. ὁ ἀρίστευς ἂν μὴ δίκαιος ᾖ, ταῖς χερσὶ καὶ κατὰ τῶν πολιτῶν ἂν χρήσαιτο.

Prog 8 6 12 ὁ ῥήτωρ ἂν δικαιοσύνης ἀμελῇ, συμφορὰ τοῖς χρωμένοις ἐστὶ. σωφροσύνη δὲ οὐδ' ἂν γένοιτο τὴν ἀρχὴν μὴ δικαιοσύνης ἡγουμένης. καὶ ὅλως τὰ μὲν ταύτης κεκοινωνηκότα καὶ τοὺς κεκτημένους καὶ τοὺς ἄλλους ἂν ὠφελήσῃ, τὰ δὲ ἐστερημένα καὶ τοῖς ἔχουσι κακὰ καὶ ὅσοι τούτοις συζῶσιν. Ἐγκώμιον γεωργίας.

Prog 8 7 1 Φθάσας ἡμᾶς Ἡσίοδος ἐπῆνεσε τὴν γεωργίαν ὁμοίᾳ τε καὶ ἴσῃ σπουδῇ χρησάμενος περὶ τε θεῶν γενεαλογίαν καὶ τὰ περὶ γῆν παιδεύματα. δῆλον γὰρ ὅτι μέγα τε καὶ ἀγαθὸν ἡγούμενος τῆς αὐτοῦ μούσης ἠξίωσε. πῶς γὰρ ἂν εἴη μικρὸν ὑπὸ τοιούτων καὶ τηλικούτων θεῶν συμπεπορισμένον; ἀκούεις γὰρ ὡς Ἀθηνᾶ βοῦν τε ἡγάγεν ὑπὸ ζυγὸν καὶ ἄροτρον ἔδωκεν ἀνθρώποις, Διόνυσος δὲ τὴν τῆς ἀμπέλου χάριν ἔφηνε, πυροὶ δὲ καὶ κριθαὶ Δήμητρος δόσις.

Prog 8 7 2 ἐλαία δὲ ὡς Ἀθηνᾶς ἱερὸν καὶ εὖρημα τῆς θεοῦ τὸ φυτόν, ἐν τῇ πρὸς Ποσειδῶ κρίσει <τῇ> περὶ τῆς Ἀττικῆς ἐδηλώθη. ἕως μὲν οὖν ἡ τέχνη τῆς γεωργίας ἀπῆν, οὐδὲν διέφερεν ὁ τῶν ἀνθρώπων βίος τοῦ τῶν θηρίων οὐδὲ πόλεων ἦσαν κατασκευαὶ οὐδὲ τάξις πολιτείας οὐδὲ νόμων θέσις, ἀλλὰ χάριτι τὸ δίκαιον ἐκρίνετο καὶ ὁ ἀσθενὴς ὑπὸ τοῦ ἰσχύοντος εἴλκετό τε καὶ ἤγετο.

Prog 8 7 3 γεωργίαν δὲ ἡγοῦμαι συναγαγεῖν τε ἀνθρώπους καὶ ἄστη κτίσαι καὶ ὁμόνοιαν ἐμφυτεῦσαι καὶ τὰ διάφορα ἐκεῖθεν ὑπὸ τῶν νόμων λύεσθαι. Μυρία μὲν οὖν ἐπιτηδεύματα κατὰ ἀνθρώπους, ἄριστον δὲ ἡ γεωργία.

Prog 8 7 4 τὸ γὰρ μέγιστον κέρδος δίδωσι τοῖς γεωργοῦσι. τοῦτο δὲ ἐστὶν αὐτοὺς ἀγαθοὺς εἶναι. ἀνὴρ γὰρ ἀρούρα προσκεείμενος καὶ περὶ τὴν γῆν ἐσπουδακῶς πόρρω μὲν ἀγορᾶς καὶ τῆς ἐν ἀγορᾷ φιλονεικίας, πόρρω δὲ δικαστηρίων καὶ τῶν ἐν δικαστηρίοις συκοφαντιῶν, πόρρω δὲ ἐκκλησίας καὶ τῶν ἐπ' ἐκκλησίας θορύβων, οὐ γραφόμενος, οὐ ψευδόμενος, οὐ φεύγων, οὐ τὰ ψευδῆ μαρτυρῶν, οὐ τὴν ἴσην ἀνταπόδοσιν ἀπαιτῶν, οὐκ ἐργαζόμενος χρήματα ἐξ ὧν ἕτερον συμφοραῖς περιέβαλλεν, ἀλλὰ σπείρας καὶ τὰ ἄλλα ποιήσας ὅποσα περὶ τὰ φυτὰ περιμένει τὰς ὥρας καὶ τὸν ἐκεῖθεν πόρον, μετὰ μὲν εὐχῶν καταβάλλων τὰ σπέρματα, τῶν δὲ καρπῶν ἀπαρχόμενος τοῖς δεδωκόσι θεοῖς, φιλοπραγμοσύνης ὅτι πλεῖστον ἀπέχων ἅτε ἐν βουσί καὶ προβάτοις καὶ αἰξὶ διατρίβων, ὥστε μοι δοκοῦσι καὶ ῥᾶον τυγχάνειν τῶν θεῶν, ἥνικα ἂν αὐτοὺς καλῶσιν αἰτοῦντες ἑαυτοῖς ἀγαθὰ, οὐ γὰρ δὴ ἑτέροις κακὰ. Καὶ μὴν καὶ σωφροσύνην παρὰ τοῖς γεωργοῦσι μάλιστα ἂν εὕροιμεν.

Prog 8 7 5 οὐ γὰρ δὴ ἐταῖραι καὶ κῶμοι καὶ προαγωγοὶ καὶ μέθαι πρὸς Ἀφροδίτην αὐτοὺς ἐρεθίζουσιν, οὐ γὰρ ἀγρῶν ταῦτα ἐπιχώρια, προσέχουσι δὲ τὸν νοῦν τῇ γυναικὶ καὶ τὰς δικαίας ἐπίστανται μόνον μίξεις τὰς ὑπὲρ παίδων γονῆς. εἰ δὲ ἀνδρείας ἐστὶ θάλπους ἐνεγκεῖν καὶ ψύχους ὑπερβολήν, γεωργοῖς αἰεὶ ἀνάγκη πρὸς ταῦτα μάχεσθαι.

Prog 8 7 6 οὐ γὰρ δὴ ὑποφορίοις οὖσιν ἀνύοιτ' ἂν τὸ ἔργον, ἀλλ' ἀνάγκη πονεῖν ὑπαιθρίοις θέρους τε καὶ χειμῶνος. Ὅταν οἱ φιλοσοφοῦντες πονῶσιν, ὀλίγοι δὲ οὗτοι, σφόδρα ἀξιοῦσι τιμᾶσθαι, καὶ μὴν σοφίας γε οὐ μικρὸν μέρος ἔρχεται εἰς γεωργίαν.

Prog 8 7 7 ἢ γὰρ οὐ σοφίας τὸ ἐπιστήμονας εἶναι τῶν ἄστρον; γεωργὸς τοίνυν ἂν μὴ τι εἰδῇ περὶ πλειάδων καὶ τῶν ἄλλων ἃ εἰδότι αὐτῷ λυσιτελήσει, τὸ μὲν ὄνομα αὐτῷ γεωργὸς ἂν εἴη, τοῦ δὲ ἔργου πλεῖστον διαμαρτάνοι, καὶ ἀπολλύοιτ' ἂν αὐτῷ ξύμπας ὁ μόχθος οὐ τοῦ καιροῦ τυγχάνων. Τοιοῦτοι μὲν ἀπὸ τοῦ γεωργεῖν τὰς ψυχὰς γίνονται, διαφεύγουσι δὲ καὶ τὰς πολυειδεῖς ταύτας νόσους ἃς ἐντίκτει τὸ τρυφᾶν, ὑφ' ὧν ὀρώμεν διαφθειρομένους τοὺς εὐδαίμονας καλουμένους.

- Prog 8 7 8 πρὶν γὰρ τοῦτο ἐκβαλεῖν τὸ ἀρρώστημα ἕτερον προσέπεσε, καὶ εἰσι συνεχῶς ἐν χερσὶν ἱατρῶν. γεωργοὶ δὲ οὐδὲν ἂν δέοιντο ἱατρῶν. τὸ γὰρ πονεῖν αἰεὶ περὶ γῆν φρουρὰ τοῖς σώμασι καὶ εἰσι κρεῖττους ἀλῶναι ὑπὸ τοιαύτης προσβολῆς. εἰ δὲ δὴ μέγιστον ἐν ἀνθρώποις ἡ ὑγεία, καὶ τοῦτο γεωργία περιείληφεν. Ἡπεύρων μὲν δὴ καὶ νήσων κόσμος αἱ πόλεις, αὐτὰς δὲ τὰς πόλεις ὁ συνίστησί τε καὶ συνέχει γεωργία.
- Prog 8 7 9 καὶ γὰρ τὰ μεγέθη τῶν οἰκοδομημάτων καὶ τὰ κάλλη τῶν ἱερῶν καὶ τὰς ἐπ' εἰρήνης εὐωχίας καὶ τὰς εἰς πόλεμον παρασκευὰς γεωργία προστιθεῖς τις οὐκ ἂν ἀδικοίη. γνοίη δ' ἂν τις τὴν ἀπ' ἐκείνης ῥοπήν, εἰ λογίσαιτο πρὸς ἑαυτόν, τίς ἂν εἴη ὁ βίος ἡμῶν γεωργίας ἀπούσης.
- Prog 8 7 10 εἰ γὰρ δὴ τὸν τε οἶνον ἐξέλοι τις τοὺς τε πυροὺς ὁπώραν τε καὶ τὸ τῆς Ἀθηνᾶς δῶρον, τοῖς λύκοις ἂν ἐξείη πρὸς ἡμᾶς ὑπὲρ εὐδαιμονίας ἐρίζειν. ἀλλ' οὐδ' ἂν ἐν ταῖς μάχαις μετὰ ἀλκῆς συμπλεκοίμεθα τοῖς ἐναντίοις. πάλαι γάρ με ἐδίδαξεν Ὅμηρος ὅτι πέφυκεν ἄνθρωπος σίτῳ καὶ οἴνῳ κτᾶσθαι τὴν ἀλκήν. εἰ δέ τις οἶεται τερπνότερον εἶναι τὸν ἐν ἄστει βίον, ἐνθυμηθήτω πρὸς ἑαυτόν, οἶον μὲν ἐστὶν ἄμπελον ὁρᾶν καὶ βότρυς κρεμαμένους, οἶον δὲ ὑπὸ πίτῃ καὶ πλατάνῳ μεσημβρίας κεῖσθαι, οἶον δὲ ἰδεῖν λήϊα ζεφύρων αὖραις κινούμενα, οἶον δὲ ἀκοῦσαι βοῶν μυκωμένων καὶ προβάτων βληχωμένων, οἶον δὲ θέαμα δαμάλεις σκιρτῶσαι καὶ ἔλκουσαι γάλα.
- Prog 8 7 12 ἔμοι μὲν γὰρ δοκεῖ μηδὲν εἶναι τὰ ἐν τοῖς θεάτροις δεικνύμενα πρὸς τὴν ἀπ' ἐκείνων ἡδονήν, ἐπεὶ καὶ τὸ διὰ τῶν κρουνῶν ὕδωρ καὶ μακρῶν φερόμενον ὀχετῶν φαίην ἂν λείπεσθαι τῶν πηγῶν αὐτῶν. πολλῶ γὰρ καθαρώτερα τὰ ἐκ τῆς γῆς ἀναδιδόμενα νάματα τῶν ἐπὶ τὰ ἄσθη τεκτόνων χερσὶν ἀγομένων. καλὸν μὲν τισὶ δοκεῖ τὸ ἐπίστασθαι παλαίειν κᾶτα στεφανοῦσθαι καὶ κρατεῖν ἐν τοῖς γυμνικοῖς ἀγῶσιν.
- Prog 8 7 13 ἀλλὰ τοῦτο μὲν ῥώμην ἔδειξε τὴν τοῦ κρατοῦντος, ὦνησε δὲ τοὺς συνελθόντας οὐδέν, γεωργοὶ δὲ τοῖς αὐτῶν πόνοις τρέφουσιν ἅπαντας. Ῥητορικὴν δὲ ὅστις θαυμάζει, λογιζέσθω πρὸς ἑαυτόν ὥς ἄνευ μὲν ῥητορικῆς εἶεν ἂν αἱ πόλεις, ἄνευ δὲ γεωργίας οὐκ ἂν εἶεν, ἀναμιμνησκέσθω δὲ καὶ τῆς Τριπολέμου διφρείας καὶ τῶν ὑποπτέρων δρακόντων καὶ τῶν μετεώρων σπερμάτων καὶ ὥς οὐδαμοῦ τοῦτο περὶ τῆς ῥητορικῆς ἐμυθολογήθη, διότι τὸ μὲν, οἶμαι, πᾶσιν ἀνθρώποις ἀναγκαῖον, καὶ ἐλευθέροις καὶ δούλοις, καὶ Ἑλλήσι καὶ βαρβάροις, ῥητορικῆς δὲ οὐ τοσαύτη χρεία.
- Prog 8 7 14 τῶν γοῦν Ἑλλήνων αὐτῶν εὖροις ἂν οὐκ ὀλίγους τοῦ πράγματος ἡμεληκότας. Ναυτιλία δὲ ὅστις μάλιστα τίθεται, χρημάτων ὁ τοιοῦτος ἐπιθυμεῖ μετὰ κινδύνων καὶ χειμῶνων καὶ ἔστι δοῦλος κερδῶν.
- Prog 8 7 15 εἰ δὲ ἀποθανεῖται κακῶς, καὶ προσέτι ἄταφος ἔσται φθειρόμενος ἐν τοῖς κύμασιν. ἀλλὰ κάκεῖνος μέντοι ἴστω διὰ τῆς γεωργίας ἔχων τὸ πλεῖν. ἦν γὰρ μὴ τὴν ὀλκάδα τῶν ἀπὸ γῆς ἐμπλήσας ἀνάγηται, πρότερον ἀπολεῖται λιμῶ ἢ τοὺς λιμένας ἐφ' οὓς ἐπείγεται ὀψεται. Οὕτω γεωργία κάλλιστόν τε καὶ χρησιμώτατον καὶ πάντα νικᾷ τὰ ἐπαινούμενα.
- Prog 8 8 t Ἐγκώμιον βοὸς συγγραφικῶ χαρακτήρι. Περὶ βοὸς τί μεῖζον εἴποι τις ἂν ἢ ὅτι φίλος θεοῖς ὁ βοῦς, τοῦτο μὲν Σελήνῃ, τοῦτο δὲ Δήμητρὶ καὶ ἔτι γε Ἡλίῳ.
- Prog 8 8 1 ἡ μὲν γὰρ τούτους ζευξαμένη πορεύεται τὴν ἑαυτῆς πορείαν, Δημήτηρ δὲ διὰ βοὸς δίδωσι τὰ ἑαυτῆς δῶρα ἀνθρώποις, Ἡλίου δὲ ἱερὰν ἀγέλην ἀκούεις. ἐπεὶ δὲ ἡψαντό τινες πεινῶντες, οὕτως ἤλγησεν ὥστε αὐτοὺς πλέοντας ἀπώλεσε διὰ Διός. καὶ στέφανος μὲν οὐρανῷ τὰ ἄστρα, συντελεῖ δὲ καὶ ὁ ταῦρος εἰς τοῦτον δὴ τὸν οὐρανοῦ στέφανον.
- Prog 8 8 2 γῇ δὲ οὐχ ἡ μὲν ἔχει βοῦν, ἡ δὲ ἀπεστέρηται τοῦ βοός, ἀλλ' οὗ γένος ἀνθρώπων, ἐνταῦθα καὶ βοῶν, ὥστε οὐκ ἔστιν ἀνθρώπων ὅστις οὐκ εἶδε βοῖδιον καλὸν μὲν δὴ καὶ εὐθὺς

γεννώμενον καὶ ἐπὶ τὸ γάλα τῆς τεκούσης τρέχον, κάλλιον δὲ ἤδη μητρὶ παραθέον. καὶ ὀφθαλμοῖς ὅτου ἂν εἴπῃς ἥδιον τὸ ἐκείνου σκίρτημα. καὶ ὑπὸ τῶν βουκόλων ὁ μόσχος ὥσπερ παιδίον ἀγαπᾶται. τροφή δὲ αὐτοῖς οὐκ ἀπὸ παντός, ἀλλὰ τὰ ἐκ τῆς γῆς φυόμενα βόσκει τὸ βοῶν γένος.

Prog 8 8 3 ἐν λειμῶνι δὲ ἀγέλη βοῶν τοῦ λειμῶνος οὐ φαυλότερον θέαμα. τὰ γὰρ χρώματα τῶν ἀνθέων ἐν τῇ τριχὶ δεικνύει, τοὺς μὲν φοινικοῦς, τοὺς δὲ λευκοὺς, τοὺς δὲ ἴοις ἐοικότας, οἱ δὲ τινες καὶ πάντα συνάγουσι. Τοῦ κάλλους δὲ μνησθεὶς ἀνεμνήσθην Ὀμήρου, ὃς ἐνδείξασθαι βουλόμενος ὡς εἶψαν ὀφθαλμοὶ τῇ Ἥρᾳ καλοὶ τε καὶ μεγάλοι βοῶπιν αὐτὴν ἐκάλεσε.

Prog 8 8 4 καὶ τὸ ἐρασθῆναι δὲ Πασιφάν τὰύρου μὴ ἄλλο τι νομίζομεν ἢ τεκμήριον εἶναι κάλλους βοῶν; καὶ τί λέγω Πασιφάν; ὁ Ζεὺς, ἐπειδὴ τὴν Ἰὼ μεταβαλεῖν ἔδει, βοῦν αὐτὴν ἐποίησε καὶ οὕτω συνῆν ὡς οὐ καταβλάψων αὐτῷ τὴν τῆς ὁμιλίας ἡδονὴν ἐν τῷδε τῷ τύπῳ.

Prog 8 8 5 καὶ ἑαυτὸν δέ, ἐπεὶ χρῆν ἕτερον εἶδος ὑποδύντα θηρᾶσαι τὴν Εὐρώπην, εἰς ταῦρον μετέστησε καὶ εἴλε τὰ παιδικά. θαυμάσασα γὰρ ἡ κόρη τὴν ὥραν προσελθοῦσα ἐφρίζανει καὶ ἤγετο διὰ θαλάττης εἰς Κρήτην. Ἔστι μὲν οὖν δὴ τῶν ζώων πολλὰ λαμπρὰ μὲν ἐν ὥρᾳ, εἰ καὶ μὴ ἴσα βουσί, χρῆσθαι δὲ ἀνθρώποις οὐ μάλα ἐπιτήδεια, βοῦς δὲ ἐν τῷ ὠφελεῖν ἀνθρώπους τὸ αὐτοῦ κάλλος πάρεσιν.

Prog 8 8 6 ὠφελεῖ δὲ τὰ μέγιστα καὶ πάντα. τροφῆς μὲν γὰρ οὐκ οὔσης οὐδ' ἂν ἄνθρωποι εἶψαν, ἀνθρώπων δὲ οὐκ ὄντων οὐδ' ἂν πόλεις εἶψαν οὐδὲ τέχναι οὐδ' ὅσα νῦν ἔστιν. ἄνθρωπος δὲ μετὰ μὲν βοὸς γῆν ἐργάζοιτ' ἄν, ἄνευ δὲ βοὸς οὐκ ἂν ἀρόσαι, μὴ ἀρῶν δὲ οὐκ ἂν σπεύρει, μὴ σπεύρων δὲ οὐκ ἂν ἀμῆσαιτο. οὕτω τὸ τῶν βοῶν γένος συνέχει τὸν βίον ἀνθρώποις. καλῶς ἄρα Ἡσίοδος καὶ τῶν Μουσῶν ἀξίως τρία τίθησιν ἐν πρώτοις, οἶκον καὶ γυναῖκα καὶ βοῦν, ὡς τῷ μὲν ἀντέχει πρὸς τὰς ὥρας, ἐκ δὲ τῆς παιδοποιοῖτο, διὰ δὲ ἐκείνου καρποῖτο τὴν γῆν καὶ σώζοιτο.

Prog 8 8 8 τὸ δ' αὐτὸ ἰσχυρόν τε καὶ θυμοειδὲς καὶ πρᾶον. δηλοῦται δὲ ἡ μὲν ἰσχύς τοῖς ἄχθεσιν ἃ βόες ἔλκουσιν, ἡ δὲ πρᾶότης ἐν τῷ τῶν βουκόλων ἀνέχεσθαι καὶ γεωργῶν καὶ ἐκόντα ὑπιέναι ζυγὸν καὶ πρὸς τὰς πληγὰς μηδὲν ποιεῖν ἀσελγές. καὶ τῷ θυμῷ δὲ κέχρηται δικαίως ἐπὶ τὰ βλάπτοντα τῶν θηρίων. κατιδὼν δὲ εἰς τὰ κέρατα γνοίης ἂν σαφῶς ὅτι δὴ μάλιστα θεοῖς ἐμέλησε βοῶν.

Prog 8 8 9 ἔδωσαν γὰρ αὐτοῖς περὶ τὸ μέτωπον τὰ ὅπλα καὶ οὐκ ἀφῆκαν βορὰν τοῖς θηρίοις ὥσπερ ἵππους καὶ ὄνους. ὁ βοῦς δὲ οὕτως ἐστὶ καλὸς καὶ ἀγαθὸς ὥστε πρὸς μὲν τοὺς οἰκείους οὐκ ἔστιν αὐτῷ κέρατα, πρὸς δὲ τοὺς ἐχθροὺς καὶ λίαν ἔστιν. ἔδωκε μὲν γὰρ καὶ ἐλάφῳ κέρατα ἢ φύσις καλά, ἀλλὰ τηνάλλως ταῦτα ἔχει καὶ οὐδὲν ὠφελεῖ, ἥδη δὲ καὶ διωκομένην ὑπὸ κυνῶν ἐζημίωσεν. ὑπὸ γὰρ τούτων παρεδόθη τοῖς κυσίν. Ἴππον δὲ ὅστις ἐπαινεῖ διὰ τοὺς πολέμους καὶ τὰς ἵππομαχίας, ἀκούσεται παρ' ἡμῶν εἰρήνην καὶ γεωργίαν τιμιωτέραν εἶναι.

Prog 8 8 10 οὐκοῦν ἵππου μὲν ἐν τοῖς ἀηδέσιν ἄνθρωποι χρῆζουσι, βοὸς δὲ ἐν τοῖς ἡδίστοις. ἔτι τοίνυν τὰ μὲν περὶ γῆν ἵπποις οὐ πράττεται.

Prog 8 8 11 βόες δὲ συντελοῦσιν εἰς τὰ τοῦ πολέμου, τοῦτο μὲν τὴν τροφήν ἐξ αὐτῶν ἄγοντες, τοῦτο δὲ τὰς ἀσπίδας ποιοῦντες. μὴ γὰρ ἀμνημονεῖτω τις τῆς Αἴαντος, ἣν ὁ Τυχίος ἐδημιούργησε. καὶ αὐτὸ δὲ τὸ πολεμεῖν ζώντων ἐστὶ, τὸ δὲ ζῆν ἀπὸ τῶν καρπῶν, ἐκεῖνοι δὲ ἀπὸ τοῦ βοός. εἰ δέ μοι λέγεις ἄρματα ἀμιλλητήρια, τέρψιν λέγεις, ἐγὼ δὲ ὠφέλειαν ἀφ' ἧς καὶ αὐτοῖς τοῖς ἵπποις ἐνὶ ζῆν καὶ τρέχειν.

Prog 8 8 12

αἱ γὰρ κριθαὶ τῶν βοῶν πόνος. ταχὺς ὁ ἵππος, ἀλλ' οὐδὲ ὁ βοῦς βραδύς. λακτίζει τὸ λυποῦν ὁ ἵππος. ἔνι καὶ τῷ βοῖ τοῦτο. καὶ ἔτι προσκέκτηται κέρατα. μέγιστον μὲν οὖν ἀνθρώποις εὖνοια θεῶν, τοῦτο δὲ αἱ θυσαί φιλοῦσιν ἐργάζεσθαι.

Prog 8 8 13 θύομεν δὲ οὐχ ἵππους, ἀλλὰ βοῦς. καὶ δὴ καὶ γεύσασθαι βοὸς μὲν ἀνθρώποις νόμος, ἵππου δὲ οὐ νόμος. τὰ δὲ κρέα ταῦτα καὶ πολεμοῦσι χρηστά, καθάπερ τοῖς Ἀχαιοῖς. ὅταν οὖν τοῦτο καὶ θεοὺς ἡμῖν διαλλάττη καὶ εὖωχεῖσθαι παρέχη, πῶς οὐ μέγα νομιστέον; Ἡρακλῆς καὶ Θησεὺς ὀνομαστοὶ μὲν ἀπὸ τῶν ἄθλων, ἐν δὲ ἐκατέρου τοῖς ἄθλοις αἱ μὲν βόες αἱ Γηρυόνοιο τὸν Ἡρακλέα, τὸν δὲ Θησέα εὐδόκιμον ἐποίησεν ὁ ἐν Κρήτῃ ταῦρος κατενεχθεὶς.

Prog 8 8 14 τὸ δὲ δὴ κεφάλαιον, βοῦς Αἰγυπτίοις ἐστὶ θεὸς καὶ τιμᾶται παρ' αὐτοῖς ὁ Ἄπις ὅσαπερ παρ' Ἑλλῆσιν ὁ Ζεὺς τε καὶ οἱ ἄλλοι θεοί. Βοῦς καὶ ζῶν ἀνθρώποις συνεργὸς καὶ ἀπελθὼν ὤνησεν.

Prog 8 8 15 ὅστις γὰρ οὐκ ἔχων μελίττας σμήνους ἐπιθυμεῖ μελιττῶν, βοῦν κτείνει ροπάλοις, εὐθύς δὲ τὸ σῶμα τίκτει μελίττας. καὶ ἔστιν ἡ τελευταία τοῦ βοὸς μελίττης γένεσις. Ἐγκώμιον φοίνικος καὶ μηλέας.

Prog 8 9 1 Ἐπαινέσαι φυτὰ προαιρούμενος ἃ προῆλθε θεῶν οὐκ οἶδα μᾶλλον ὃ τι θαυμάσομαι, μηλέαν ἢ φοίνικα. προῆλθε μὲν γὰρ ἄμφω θεῶν, θεῶν δὲ τῶν ἴσων. ὃ τε γὰρ φοίνιξ προῆλθεν Ἀπόλλωνος τό τε αὖ μῆλον εἰς Ἀρην ἀνενήνοχεν, ὥστε μίαν ἀμφοῖν λαβοῦσι τοῦ βίου τὴν γένεσιν ἴσος ἔπαινος ἐξ ἡμῶν ἐποφείλεται. Καὶ γεγεννημένα τοῦ καλλίστου θεοῦ <παρὰ τοῖς> καλλίστοις χώροις ἐπίσταται φύεσθαι.

Prog 8 9 2 τὰ μὲν γὰρ ἄλλα τῶν δένδρων ἢ φύειν οἶδεν <ἐν> τοῖς ὄρεσιν ἢ προσοικεῖν τὴν θάλασσαν, μόνα δὲ τῶν ὄντων μηλέα καὶ φοίνιξ παρὰ τοῖς ἡμερωτέροις τῶν χωρίων εἴωθε φύεσθαι, καὶ τὸ ἡμερον τῇ τῶν χωρίων σημαίνει πράοτητι, καὶ τὸ δὴ κάλλιστον, φύειν οὐκ οἶδε μὴ πονούσης τῆς τέχνης ὥσπερ οὐκ ἀνεχόμενα φύεσθαι μὴ λαβόντα καὶ φύσιν καὶ τέχνην. καὶ τιμῶντα καὶ φύσιν καὶ πόνον διαιρεῖται ταῖς ὥραις εἰς βλάστην.

Prog 8 9 3 ἢ μὲν γὰρ οἶδε προῖεναι τοῦ θέρους καὶ παρὰ τοῦ καλλίστου τῶν θεῶν προελήλυθεν Ἄρεος καὶ δυεῖν ὥρων τῶν ἐπαινουμένων φανεῖσα τὰς μετ' ἐκείνας ἡγνόησε. χειμῶνα μὲν γὰρ ἀγνοεῖ καὶ μετόπωρον, ἃ τῶν ἀνθρώπων ἀνείλε τὰς πράξεις καὶ τῆς μηλέας συνανείλε τὸ κάλλος. φοίνιξ δὲ τελευταῖον λήγειν οὐκ οἶδε τῆς βλάστης, πρὸς δὲ οὐ μίαν ἦνθησεν ὥραν, ἀλλ' ἔστι καὶ τῶν ὥρων μονιμώτερος καὶ μεταβαλλούσης τῆς ὥρας ἡ τύχη τὴν τοῦ φοίνικος οὐ μετέθηκε βλάστην. μηλέα τοίνυν καὶ φοίνιξ τιμῶσαν ἔσχε τὴν φύσιν ἐκάτερον.

Prog 8 9 4 ὁ μὲν γὰρ φοίνιξ ὑψοῦ πρόεισι καὶ γῆς ἀνέχει τὰ μάλιστα καὶ παρ' αὐτὸν ὡς εἰπεῖν ἰέναι σπεύδει τὸν οὐρανὸν ὥσπερ οὐκ ἀνεχόμενος μένειν ἐν γῇ καὶ τῆς γῆς γεγονώς. τὸν δὲ τοῦ βίου χρόνον παραπλήσιον ἔχει τῷ μεγέθει τοῦ σώματος. οὐκ οὐκ ἔστιν οὐδεὶς ὃς θᾶττον οἶδεν ἀναιρούμενον φοίνικα, ἀλλ' οἶδε μόνον τῶν φυομένων μακροβιώτατον. κόμη δὲ αὐτῷ προῆλθεν εἰς κάλλος καὶ διαιρεῖ τῇδε κάκεῖσε τὸ βλάστημα, καὶ ὁ τῶν δένδρων ἐπαινετώτατον, ὅτι τοῖς μὲν ἄλλοις προϊόντα πανταχῇ τὰ βλαστήματα σώματος εἶδος οὐ δίδωσιν ἴσον, μόνος δὲ φοίνιξ κατευθὺ προϊὼν ἐπὶ τῆς κεφαλῆς διασώζει τὴν βλάστην δυσὶ τοῖς ἐναντιωτάτοις καλοῖς κοσμηθεῖς, ἐπὶ μῆκός τε ἰὼν ὡς ἀνέμῳ κλινόμενος, καὶ πρὸς τοῦτον ἀνθεστηκώς ὡς μὴ πολὺ τι τῆς γῆς ἐπαρθεῖς.

Prog 8 9 6 ἢ δ' αὖ μηλέα βραχύ τι προελήλυθε καὶ μένει τοῖς ὀρώσιν ἐγγὺς καὶ γεγονὸς ἔρωτος βλάστημα τοῖς ἐρώσι χαρίζεται καὶ τοὺς θεατὰς οὐκ ἀφαιρεῖται τὴν ὄψιν. καὶ κατέχει τὸ δένδρον ἢ φύσις ἐφ' ἑαυτῆς ὥσπερ δείσασα μὴ τις ἐμπεσὼν διαφθείρειεν ἄνεμος καὶ τὸ

βλάβστημα πανταχόθεν ἀνίησιν ὥσπερ τοὺς ἐραστὰς ψυχαγωγοῦσα διαπαντός. Ἀλλὰ μὴν οἱ καρποὶ παρ' ἐκατέρω οἷοι; φοίνικες μὲν γὰρ τὸ χρῶμα παντοδαποί.

Prog 8 9 7 καὶ πρῶτόν εἰσι τοῦ τεκόντος ἐπώνυμοι, προϊόντες δὲ ἐρυθραίνονται καὶ παρ' αὐτῶν φοινισσόμενοι τὰ μὲν τῷ παντὶ βλαστήματι μένουσι, τὰ δὲ πρὸς ἤλεκτρον φέρονται καὶ πάντα χρώματα τῷ κάλλει διέσωσαν. φοινισσονται μὲν γὰρ ὡς εἰς ἄλλο τι μὴ μεταπίπτοντες, λευκαίνονται δὲ ὡς ἐτέρῳ μὴ προσγινόμενοι. καὶ συµμεταβάλλει ταῖς ὥραις ἢ πρόσοψις. ὥχρ' ἂν μὲν γὰρ ἔαρ εἴληφεν, εἴτα θέρους φοινισσεται καὶ πρὸς ἀπόλαυσιν οὐκ ἀπέοικε μέλιτος. μηλέα δὲ τὸν καρπὸν διετήρησεν ὅσον ἔρωσ ἐπόθησεν. Ἄρα καὶ μόνα ταῦτα περὶ τούτων τῶν δένδρων ἔχω διεξελεῖν; πολλὰ μὲν τοιαῦτα λέγειν <ἔχων> ἀποστερῶ τὰ λοιπὰ μὴ προσθεῖς.

Prog 8 9 8 φοῖνιξ μὲν γὰρ παντὸς ἀγῶνος γίνεται στέφανος καὶ τὸν θαλλὸν ἔχει νίκης ὑπόμνημα, μηλέα δ' αὖθις στεφανοῖ τὸν ἀγῶνα τὸν Πυθικόν. ἔτι καὶ πρὸς τούτοις ἐκάτερον τοῖς νοσοῦσιν ἐπικουρεῖ.

Prog 8 9 9 τὰ τε γὰρ φοίνικος εἰς ἀπαλλαγὴν προήλθε νοσήματος ἃ τε μῆλον ἐργάζεται, λύσις καθίσταται πάθους. εἴτα τίς μηλέα παραθήσει τὸν φοίνικα; ὁ μὲν γὰρ ἐπὶ κόμης ἐβλάστησε μόνης, ἢ δὲ διὰ παντὸς ἐξανθεῖ τοῦ βλαστήματος.

Prog 8 9 10 ταύτῃ μὲν μηλέα φέρει τὸ πλέον, ὁ φοῖνιξ δὲ πῶς εἰς τὴν τῆς μηλέας ἄνεισι τάξιν; ὁ μὲν εἰς ἅπασαν ἐκόμησεν ὥραν, ἢ δὲ εἰς ἓνα καιρὸν μόνον ἐβλάστησεν. Ἦν πολλὰ ἕτερα περὶ αὐτῶν διεξελεῖν, ἀλλ' ἀφαιρεῖται τὸ πληθὺς ἐκάτερον.

Prog 8 9 11 ἃ γὰρ περὶ ἐκατέρου λέγειν καθέστηκεν ἄπορον, συναμφοτέρων ἐστὶν ἀπορώτερον. Ψόγοι.

Prog 9 1 1 Ψόγος Ἀχιλλέως. Εἰ καὶ δόξα τις κεκράτηκεν εἶναι τὸν Ἀχιλλέα θαυμαστόν, ἐπειδὴ τῶν πραγμάτων ἢ βάσανος οὐ τοιοῦτον δείκνυσι, γενώμεθα τῆς ἀληθείας μᾶλλον ἢ τῶν εἰκῇ δοκούντων καὶ φανήτω διὰ τῶν λόγων οἷος ἔστιν, οὐχ οἷος ὑπείληπται.

Prog 9 1 2 Καὶ μὴ μέ τις οἰέσθω ἀντερεῖν ὡς οὐκ ἦν δίκαιος Αἰακός, Πηλεὺς δὲ σῶφρων, ἢ συγχωροῦντα χρηστοὺς ἐκείνους γεγονέναι βλαβήσεσθαι πρὸς τὴν παροῦσαν ἀπόδειξιν. τοῦτο γὰρ αὐτὸ καὶ τὸ δεινόν ἐστιν, ὅτι βλέπων εἰς πατέρων ἀρετὰς ἐπὶ τὴν κακίαν ὥρμησε καὶ καλῶν αὐτῷ παραδειγμάτων ἐστηκότων οὐκ ἠβουλήθη μιμήσασθαι. τῷ μὲν γὰρ ἐκ φαύλων, εἰ μὴ ποιοῖτο λόγον τοῦ κρείττονος, ἐνὶ συγγνώμῃ τῷ δ' οὐ παρέχοντι τῶν προγόνων ἄξιον ἑαυτὸν οὐκ ἔστι παραίτησις, ἀλλὰ τοσοῦτ' ὑπερβόλως μισεῖται, ὅσῳ τοὺς προγόνους ἀρνεῖται τῷ τρόπῳ. ὅτι τοίνυν τοιοῦτος ἦν Ἀχιλλεὺς δεῖξω σαφῶς τοσοῦτον ὑπειπὼν ὡς οἱ σεμνύνοντες αὐτὸν λέγουσιν ὑπὸ τροφῇ τῷ Χείρωνι μυελοῦς λεόντων ἀντὶ γάλακτος γενέσθαι οἱ τὴν τροφήν.

Prog 9 1 3 ἔστω τοίνυν θεῖον γενέσθαι τὸν Κένταυρον, καίτοι τίς ἂν πιστεύσειε συντεθῆναι σώματος εἶδος ἐξ ἀνθρώπου καὶ ἵππου; καὶ περὶ τῆς τροφῆς οὐκ ἀμφισβητήσας ἐκεῖνο φαίην ἂν, ὅτι ἢ πρέπουσα τοῖς ἀνθρώποις τροφή τὸ γάλα καὶ τῷ νόμῳ συμβαίνει τῆς φύσεως. ὅτ' ἂν κατὰ τοῦτο τραφῇ συνέβη, τοῦτο εἰς ἐλάττωμα τῷ τραφέντι σαφῶς ἀφίεται. ἡμέροις ἐκεῖνο πρέπον, τοῦτ' ἂν θηριώδεις ποιοίη. Ἀλλ' ἐάσθω ταῦτα, μὴ καὶ λίαν ἀκριβολογώμεθα.

Prog 9 1 4 τὸν στρατιώτην δὲ δοκιμάζωμεν τὸν ἤδη δυνάμενον τοῖς ἔργοις ἀρκεῖν ἔλθωμέν τε ἐπὶ τὸν Τρωϊκὸν πόλεμον κάκεῖθεν λάβωμεν τὴν ἐξέτασιν, ἵν' εἰδῶμεν τί τῶν ἄλλων ποιούντων ἐν τίσιν ἦν ὁ θαυμαστός Ἀχιλλεύς. Οὐκοῦν ἦγε μὲν ὀργὴ δικαία τοὺς Ἑλλήνας ἐπὶ τὴν Πριάμου πόλιν καὶ τιμωρίαν ἔδει λαμβάνειν παρὰ τῶν βαρβάρων τῆς ὑπ' ἐκείνων ὕβρεως, τῶν λοιπῶν δὲ τὸν καιρὸν ἀρπαζόντων, καὶ τῶν γενναίων καὶ τῶν

οὐ τοιούτων, καὶ οὐδὲ Θερσίτου μένοντος οἴκοι τοῦ πρόφασιν ἔχοντος εἰς τὴν μονὴν
δικαίαν τὴν τοῦ σώματος βλάβην μόνος Ἀχιλλεὺς οὐκ ἐν ὅπλοις ἦν, ἀλλ' ἐν Σκύρῳ μετὰ
τῶν παρθένων καὶ τὴν σκευὴν ἀποθέμενος τὴν πατρώαν εἰκέναι γυναιξὶν
ἐσχηματίζετο.

Prog 9 1 6 τοῦτο δὲ εἴτε ἄκων εἴτε ἐκὼν αὐτῇ τῇ μητρὶ χαριζόμενος ἔπλαττεν, ἀμφοτέρωθεν οὐ
καλόν. μὴ γάρ μοι μηδὲ γονεῦσι χαριζέσθω μηδεὶς ἀφ' ὧν ἄδοξος ἔσται μηδὲ εἰ κακῶς
ἐκεῖνοι βεβούλευνται, βεβαιούτω παρεῖς ἀντιλέγειν. ἐγὼ γὰρ ἡξίουں τόν γε ὄντως
ἀγαθὸν ἐξελεῖν τὸ δέος τῆς μητρός, παραθαρρῦναι, διαλεχθῆναι περὶ δόξης, ἀντιστατῆσαι
τῷ φόβῳ τὸ κλέος, ἀλγῆσαι, δακρῦσαι, πείσαι τὴν βουλομένην φυλάττειν ὅτι τοῦτο
θανάτου χαλεπώτερον, καὶ μὴ πείθοντά γε τούτῳ μόνον ἀνιᾶσαι τὴν μητέρα τῷ καὶ
ἀκούσης γενέσθαι γενναῖον.

Prog 9 1 8 ἐπεὶ δὲ ἦκέ ποτε τέχνη καὶ μόλις ἐπὶ τὴν Τροίαν, τὴν ἑαυτοῦ τάξιν ὑπερβάς ἐπειράτο τὸν
Ἀγαμέμνονα τῆς ἀρχῆς ἐκβαλεῖν καὶ συνῆγεν ἐκκλησίαν ἄκυρος ὢν τοῦ παντός καὶ τοὺς
ιδιώτας ἔπειθεν ἀναισχυντεῖν πρὸς τὸν ἄρχοντα τὴν ἑαυτοῦ ῥοπὴν ὑπισχνούμενος. τοῦ
δὲ Ἀγαμέμνονος αὐτὸν σωφρονίζοντος καὶ παιδεύοντος καὶ πειρωμένου βελτίῳ ποιεῖν τῇ
τῆς κόρης ἀφαιρέσει πεσῶν εἰς θυμὸν καὶ τὸν λογισμὸν ἀπολέσας καὶ κατασχεθεὶς ὑπὸ
τῆς ὀργῆς τί μὲν οὐκ εἶπε; τί δὲ οὐκ ἔδρασεν; ὥς δὲ πάντα τὰ κακὰ ὑβρίζων διεξεληλύθει,
τελευτῶν ὥρμησεν ἐπ' αὐτὸν ἐν μέσοις τοῖς Ἀχαιοῖς μετὰ τοῦ ξίφους καὶ εἰ μὴ θεῶν τις
ἐκώλυσεν, ἐπέπρακτο ἂν τὸ πρᾶγμα <τὸ> δεινόν.

Prog 9 1 10 ὁ δὲ ἐπὶ τούτοις ἀφίσταται τοῦ συμμαχεῖν καὶ πρὸς τὴν γυναῖκα βλέπων ἀπιοῦσαν ἔκλαε
καὶ κατηράτο τοῖς οἰκείοις καὶ οὐδὲ τὰ μικρὰ ταῦτα φέρειν ἡπίστατο καὶ μεθίστη τὴν
εὖνοιαν ἐπὶ τοὺς Τρῶας καὶ ὅλως μετεβέβλητο διὰ μίαν αἰχμάλωτον. καὶ οὐκ ἔστιν εἰπεῖν
ὥς ὠργίσθη μὲν, ἑαυτοῦ δὲ ταχέως ἐγένετο καὶ πάλιν ἐκοινώνει τῶν πόνων, ἀλλ' οὕτως
ἀθάνατα ἐμήνιεν ὥστε τοὺς οἰκείους ὁρῶν πράττοντας κακῶς καὶ πρέσβεις ἦκοντας ἐπὶ
τῷ λῦσαι τὰ ἐγκλήματα καὶ πολλῶν λόγων ἀκούσας καλῶν ἔμενεν ἐν τούτοις ἃ μηδὲ τὴν
ἀρχὴν ἔδει ποιεῖν, οὐ τὴν Αἴαντος συγγένειαν αἰδεσθεῖς, οὐ τὴν Φοίνικος πολιάν, οὐ τοῦ
τροφέως τὰ δάκρυα.

Prog 9 1 12 καίτοι παρὰ τῶν φύσει πολεμίων πρέσβεις <ἦκοντας> ὁρῶντες οἱ πεπονθότες κακῶς
ἐν ταπεινῷ τῷ σχήματι τὸν θυμὸν καταλύουσι καὶ σπειςάμενοι φιланθρωπίας ἀξιοῦσιν. ὁ
δὲ Ἑλλήν, ὁ Πηλέως, ὁ πολλὰ δίκαια πρὸς τοὺς Ἀχαιοὺς ἔχων ἀπράκτους ἀπέπεμψε
πρέσβεις αἰδεσίμους καίπερ οὕτως εὐλόγως ἦκοντας. καὶ εἰ μὲν τις αὐτὸν ἤρετο τί
πεπονθὼς χαλεπαίνει, τὸν Ἀγαμέμνονα εἶπεν ἂν καὶ τὰ παρ' ἐκείνου, τὸ δίκην δὲ παρὰ
τῶν οὐδὲν εἰς αὐτὸν ἡδίκηκότων λαμβάνειν οὐδὲν ἡγεῖτο δεινόν.

Prog 9 1 13 ἀνδρὸς γὰρ ἦν, οἶμαι, μὴ πικροῦ καὶ ἀνιαιοῦ καὶ τοῖς θηρίοις εἰκότος μετὰ τῆς μηδὲν
ἡδίκηκυίας στρατιᾶς σῶσαι τὸν λελυπηκότα ἢ διὰ τὴν πρὸς ἐκεῖνον ὀργὴν πάντας
ἀπολέσαι. Τοιοῦτος τοίνυν ἐξ ὧν εἶπον πεφηνῶς ἔτι ἀτοπώτερος ἐν τοῖς δευτέροις
εὐρίσκεται.

Prog 9 1 14 τῆς γὰρ τύχης λαμπρότερον μετὰ τῶν Τρῶων ἀνθισταμένης καὶ τῶν Ἑλλήνων
πιεζομένων ὥστε καὶ ἐμπεπρῆσθαι τὰς ναῦς οὐδ' ὑπὸ τοῦ πυρὸς διηλλάττετο, ἀλλ' ὥσπερ
αὐτὸς μετὰ τῶν πολεμίων εἰργασμένος καὶ Πριάμῳ σύμμαχος ἦκων ἔχαιρε μετὰ τῶν
νενικηκότων. καὶ τοῦ Πατρόκλου κλάοντος πρὸς τὰς ἐκείνων τύχας καὶ θρηνοῦντος τοὺς
τετρωμένους καὶ διδάσκοντος ὥς οἶχεται τὰ τῶν Ἑλλήνων ἐπετίμα τοῖς δάκρυσιν καὶ τὴν
φιλανθρωπίαν ἐκάκιζε καὶ τὸ τοὺς ὁμοφύλους ἐλεεῖν ἐν ὀνείδει προὔφερεν.

Prog 9 1 15

ὡς δ' ἐκεῖνος ἔμενε δεόμενος καὶ πάντα κινῶν, ὅρα, τί ποιεῖ; μένει μὲν αὐτὸς ἐπὶ τῆς σκηνῆς, δίδωσι δ' ἐκείνῳ τὴν σκευὴν καὶ τὸ στράτευμα καὶ συνῆγεν εἰς ταὐτὸ διαλλαγὰς καὶ μῖσος. τὸ μὲν γὰρ ἀναστῆσαι τὸν ἑταῖρον εἰς συμμαχίαν διηλλαγμένου, τὸ δὲ μὴ αὐτὸν εἶναι τὸν παραταττόμενον θυμουμένου. ἐχρῆν δέ, οἶμαι, τὸν μὲν πεπαυμένον τῆς ὀργῆς ἐξιέναι, τὸν δ' ἐπ' αὐτῆς ὄντα μηδενὶ λόγῳ βοηθεῖν.

Prog 9 1 16 ὁ δὲ τὸ μὲν ποιεῖ μισοῦντος, τὸ δὲ κηδομένου. ποίας ταῦτα παιδείας; μᾶλλον δέ, τίνος οὐκ ἐμπληξίας σχίζεσθαι τὴν γνώμην καὶ μὴ ἔχειν ὁρᾶν τί ποιῶν ἀμείνων ἔσται; ἐπεὶ δ' ἔπεσεν ὁ Πάτροκλος καὶ οὐκέτ' ἦν οὐδὲ βουλομένῳ καθῆσθαι καὶ τὸν ἐκείνου φονέα μετῆι σφοδρῶς καὶ εἶδεν αὐτὸν καὶ ἐμονομάχει, ποῖός τις κἀνταῦθα γίνεται; τέχνη μὲν οὐ λαμπρός, τύχη δὲ μέγας οὐδὲ ὡς ἀμείνων ἐκράτησεν Ἑκτορος, ἀλλ' ἀπέσφαξεν ἡτυχηκότα.

Prog 9 1 17 καὶ τὸ ἔργον ἦν τῶν οὕτω κρινάντων θεῶν, πρὸς ὃ κἂν ὁ φαυλότατος τῶν Ἑλλήνων ἦρκεσε. Δῶμεν τοίνυν αὐτὸν πάντων ἄριστον εἶναι μάχεσθαι καὶ παραθέντες κακίαν ἥς ἔγμε σκοπῶμεν εἰ μὴ διὰ ταῦτα μισεῖσθαι μᾶλλον ἄξιος ἢ δι' ἐκεῖνο θαυμάζεσθαι.

Prog 9 1 18 ὥσπερ γὰρ οὐδενός τινος ἵππου τάχος ὠφέλιμον δι' ἀμαθίαν οὐδ' ἔστιν οὐδεὶς οὕτω κακοδαίμων ὅστις ἐθέλει κεκτῆσθαι θρέμμα οὕτως ἄχρηστον, οὕτως οὐδὲ ἄνδρὸς μετὰ πολεμικῆς ἐμπειρίας πονηρίᾳ συζῶντος. πλέον γὰρ ἂν βλάψειεν ἢ δοίη κερδᾶναι. ὅρα τοίνυν ὅπως καὶ τὴν νίκην κατήσχυνεν ἐν οἷς μετὰ τὴν νίκην ἔπραξεν.

Prog 9 1 19 Ἑκτορος ὁ νεκρὸς εἵλκετο τεθνεῶτος ἐξημμένος τοῦ ἄρματος. ὁ δ' οὕτως ἦν ἀνόητος ὥστε λυπεῖν ᾤετο τὸ σῶμα ἀναίσθητον καὶ οὐκ εἶχε συνιδεῖν ὅτι ὄν μὲν ἠγεῖτο λυπῆσαι, τοῦτον οὐχ ὕβριζεν, ὕβριζετο δὲ ὁ τῆς φύσεως ἐν τῷ τετελευτηκότῳ νόμος ὃς τὸν ἀπελθόντα γῇ κρύπτεσθαι βούλεται. παρὰ ποίῳν ταῦτα βαρβάρων ἔμαθεν Ἀχιλλεύς; τίς αὐτὸν ἐδίδαξεν ὡς ἄρα προσήκει καὶ κειμένοις πολεμεῖν; ὁ δὲ καὶ τὸν νεκρὸν πεποιήται πρόσοδον.

Prog 9 1 20 καὶ τὸ σῶμα Πρίαμος μὲν ὁ πατὴρ ὠνεῖτο πολλῶν χρημάτων, ἐπώλει δὲ ὁ λαμπρὸς Ἀχιλλεύς καὶ οὐς ἠκίζετο τεθνεῶτας, ἀπὸ τούτων ἐπλούτει. Καὶ οὐκ ἐν τούτοις μόνον ἔξω τῶν Ἑλληνικῶν ἐφέρετο νόμων, ἀλλὰ καὶ τῷ Πατρόκλου τάφῳ τιμὰς ἄλλοκότους εὔρισκεν ἀντὶ βοσκημάτων αἰχμαλώτους σφάττων ἐν τῇ πυρᾷ.

Prog 9 1 21 καίτοι τίς οὐκ οἶδεν ὡς ὁ πολέμιος ἀλοὺς οὐκ ἔτ' ἐστὶ δυσμενής, ἀλλ' ὑπ' αὐτοῦ τοῦ κεκρατῆσθαι μεταβάλλει τὴν προσηγορίαν ἰκέτης ἀντ' ἐχθροῦ καλούμενος. Εἴτ' ἐπὶ τούτοις ἀνέξομαι τῶν λεγόντων ὡς ἄριστος Ἀχιλλεύς τῶν ἐπὶ Τροίαν ἐλθόντων; τίνος ἔνεκα; τῆς ἀσελγείας; τῆς παροινίας; τῆς ἀσπονδίας; τῆς ἀπληστίας; τῆς ἀσεβείας; τῆς ἀκρασίας; ἦν οὐχ ἡ Βρισηὶς ἐλέγχει μόνον ζῶσα κόρη, ἀλλὰ καὶ νεκρά.

Prog 9 1 22 οὗτος γὰρ ἐστὶν ὁ τῆς Ἀμαζόνος μετὰ τὸν φόνον ἐρῶν καὶ τῇ Πενθεσιλείᾳ κειμένη ἐπιχυθεὶς. καί, νῆ Δία γε, εἰκότως. τῆς γὰρ αὐτῆς ψυχῆς καὶ πολεμεῖν νεκροῖς καὶ νεκρῶν ἐρᾶν. οὗτος ἔστιν ὃν ἐποίει προδότην τῶν ὁμοφύλων τῆς Πολυξένης τὸ κάλλος.

Prog 9 1 23 ὡς γὰρ εἶδεν αὐτήν, καὶ ἐθαύμασε καὶ τῶν πολεμίων ἦν καὶ ὡς μὲν δοῦλος ἀφροδισίων ἐμνήστευεν, ὡς δὲ ἡλίθιος τοῖς ἐχθροῖς ἐπίστευε καὶ τῇ τῆς πίστεως ἐλπίδι δελεασθεὶς ἐν χερσὶ τῶν δυσμενῶν ἦν καὶ ἀπεσφάττετο παῖδα καταλιπὼν τῆς μανίας κληρονόμον τὸν Νεοπτόλεμον, ἧ χρώμενος ἐν Δελφοῖς περὶ τὸν νεῶν ἀπεσφάττετο. Ψόγος Ἑκτορος.

Prog 9 2 1 Ἄλλ' οὐδὲ τὸν Ἑκτορα φῆσαιμ' ἂν εἶναι γενναῖον, κἂν εἴ τις ἐδοξεν. οὔτε γὰρ ἀγαθὸς ἀνὴρ οὔτε ἐκ τοιούτων. τίς μὲν γὰρ οὐκ οἶδεν αὐτὸν βάρβαρον, τίς δὲ οὐ τοὺς βαρβάρους ἐγγυτάτῳ τῶν θηρίων ἡκεῖν; τῷ δὲ ἄρα καὶ Φρύγα εἶναι συνέβαινε, ἐν δὲ τῇ κλήσει

ταύτη τὴν δειλίαν ὅση τοὺς Φρύγας ἔχει τίς ἀγνοεῖ; τὸ δὲ Ἴλιον εἰς ἀκοὴν ἀνθρώποις ἐρχόμενον ἀθυμίαν φέρον προσέρχεται.

Prog 9 2 2 ῥηθὲν γὰρ τοῦνομα συμφορῶν πλήθους ἀναμινήσκει καὶ δὴ ὅστις βούλεται μέγα σημῆναι πάθος, Ἰλιάδα προσαγορεύει κακῶν. πρὸς τοιαύτην ἦκει παροιμίαν ἢ τῆς ἐκείνου πόλεως τύχη. τοὺς προγόνους δὲ αὐτοῦ λαμπροὺς οὐκ ἂν εὔροι τις ἀπ' ἐκείνων ἅ τοὺς ἄλλους εἴωθε ποιεῖν, ἀγῶνας λέγω καὶ μάχας καὶ πολέμους καὶ τρόπαια καὶ τὸ συμμαχεῖσαι φίλοις καὶ τὸ κολάσαι δυσμενεῖς καὶ τὸ μείζω καταστήσαι τὴν ἀρχήν, εἰ μὴ τοῦτ' οἱ ἡγεῖται λαμπρὸν τὸ καταφρονεῖν τῶν θεῶν καὶ παροινεῖν εἰς τὸν εὐεργέτην Ἡρακλέα καὶ τὰς συνθήκας παραβαίνειν.

Prog 9 2 3 ταῦτα γὰρ τὰ Λαομέδοντος, ἀλλ' οὐκ ἐμέμψατο τὴν δίκην, ἀλλ' ἑώρα τὴν πόλιν κειμένην ὑφ' Ἡρακλέους. καὶ τοιούτων ἐπειράτο κακῶν καὶ ὁ παῖς μὲν ἐκείνου, πατήρ δὲ Ἑκτορος.

Prog 9 2 4 ὃν ὅτι ἐκτρέφει γενόμενον, ὡς ἐν βαρβάρους εἰκὸς καὶ τυραννίδι, ἐν μέθῃ καὶ ὕβρει καὶ ἀπαιδευσίᾳ, δῆλον ἐκ τῆς κακίας ἦν ἔδειξεν εἰς ἄνδρας ἐλθόν. ἐπιχειροῦντος γὰρ τοῖς μεγίστοις ἀδικήμασιν Ἀλεξάνδρου καὶ παρεσκευασμένου πλεῖν εἰς Πελοπόννησον ἐφ' ἀρπαγῇ τῆς Ἑλένης καὶ φανερώς ναυπηγουμένου καὶ πόλεμον εἰσάγοντος εἰς τὴν Τρώαδα βαρύν, οὐ γὰρ ἦν ἄδηλον ὡς οἱ πεπονθότες κακῶς καὶ τιμωρίαν ζητήσουσιν, ὁρῶν ταῦτα ἐκεῖνος οὐ παρήνεσεν, οὐκ ἀπέτρεψε μὴ τολμᾶν, οὐκ ἔπεισεν, οὐκ ἠνάγκασεν, οὐδὲν οὔτε μικρὸν οὔτε μέγα ἐποίησε κωλύων τὴν ἀδικίαν.

Prog 9 2 6 εἰ δ' ὁ μὲν ἔπλει καὶ ἐλάμβανεν, ὁ δ' ἔξδ' ἐπισχεῖν ἐνεδίδου πλεῖν, ἐκοινώνει τῶν πονηρευμάτων τῇ γνώμῃ, μᾶλλον δέ, πᾶν εἰς αὐτὸν ἔρχεται τὸν κύριον ὄντα μὴ συγχωρῆσαι ταῦτα γενέσθαι. Ἄρ' οὖν, ἐπειδὴ ταῦτα παρεῖδε καὶ ἦν ἡ Μενελάου γυνὴ παρὰ τοῖς Τρωσὶ καὶ κίνησις ἐγεγόνει μεγίστη τῶν <Ἑλλήνων> ἀπαιτούντων ἡμέρως τὸ πρῶτον καὶ οὐκ ἐν τοῖς ὅπλοις εὐθύς, διωρθώσατό τι τῶν οὐ καλῶς ἡμελημένων καὶ παρελθὼν ἀπέδωκε τὴν ἀνθρωπον καὶ τὴν πόλιν ἡλευθέρωσεν ὁλέθρου σαφῶς; οὐκ ἔστιν.

Prog 9 2 8 ἀλλ' ὁρῶν πρεσβείαν ἐπὶ δικαίοις ἀφιγμένην καὶ τὴν πόλιν ἄγων διὰ τὸ γῆρας τοῦ πατρὸς καὶ κυριώτερος ὢν Ἀλεξάνδρου καὶ τοῖς ὅλοις ἐφεστηκῶς οὐκ ἐξέβαλε τὴν ὑπόθεσιν τῶν συμφορῶν, ἀλλ' ἐπιστάμενος ὡς ἐπὶ τῇ πόλει πάσῃ τὸ γύναιον μένει, μᾶλλον Ἀλεξάνδρου τὰς ἡδονὰς ἐθεράπευεν ἢ δι' ὧν ἔσται σώζεσθαι προύνοετο. πόλεμος ἐντεῦθεν καὶ τῶν Ἑλλήνων ἢ στρατιὰ τοὺς ὁμόρους ἔφθειρε.

Prog 9 2 9 τοῦτο δὲ ἀσθενῇ τὰ τῶν Τρώων ποιήσιν ἔμελλεν. ἄρ' οὖν ἐκινήθη, παρωξύνθη, τὰ ὅπλα ἔλαβε, δύναμιν ἄγων ἦκε τοῖς κακουμένοις; οὐκ ἔστιν. ἀλλ' ἐκάθητο τὸν ἐμπρησμὸν περιμένων ὁπότε λήψεται τῆς πόλεως. καὶ δὴ προσέσχον τῇ ἐκείνου φερόμενοι καὶ τὰς ναῦς καθελκύσαντες τοὺς περιοίκους ἥρπαζον.

Prog 9 2 10 πάλιν Ἑκτωρ τὰ τῶν γειτόνων κακὰ ἐπυνθάνετο, παρὴν δὲ τῶν πορθουμένων οὐδενί. τὴν ἥονα τῶν σκηνῶν ἐνεπίπλασαν οἱ Ἕλληνες, ὁ δὲ ἀπὸ τῶν τειχῶν μετ' αὐτῶν ἐθεᾶτο τῶν γυναικῶν. τὸ σεμνὸν δὲ ἦν προκύψαι τῶν πυλῶν, οὐκ ἐπ' ἔργοις καὶ μάχαις, ἀλλ' ὥστε προσιόντων πολέμιων φεύγειν. μέγας γὰρ ῥ, νὴ Δία, καὶ φοβερὸς Ἀχιλλεύς, καὶ οὐκ ἦν ἐνεγκεῖν τὸν Πηλέως.

Prog 9 2 11 καλῶς. ὃν δὲ ἐκεῖνος ὠργίζετο χρόνον καὶ τῶν πραγμάτων ἀφειστήκει καὶ λαμπρᾶς ἀπήλαυον τῆς τύχης οἱ Τρῶες, ἔδειξεν ἐν τούτοις ἀρετῆς τι μετέχον; ποίας; οὐ τοὺς ὄρκους ὁρῶν ὀλιγωρουμένους καὶ συνθήκας λυομένας καθ' ἃς Ἀλεξάνδρῳ Μενέλαος ἑμονομάχει τὴν ἡσυχίαν ἦγεν; ἀλλὰ τί χρῆν ποιεῖν; ἀποσπάσαντα τὴν Ἑλένην δοῦναι τῷ νενικηκότῃ καὶ τὸν Ἀλέξανδρον δειλὸν ὄντα κελεῦσαι μὴ τῶν ἀλλοτρίων ἔχεσθαι. οὐ τοῦ

Διομήδους εὐδοκιμοῦντος καὶ τοῖς ἐναντίοις ἐμπίπτοντος καὶ τοῦ καιροῦ ζητοῦντος στρατιώτην ἄρκοῦντα στήσαι τὴν συμφορὰν ἀφείς τὴν τάξιν τῆς μάχης Ἐκάβῃ τῇ μητρὶ διελέγετο καὶ τῇ γυναικὶ συνῆν καὶ ταῖς εὐχαῖς ἀντὶ τῶν ὅπλων ἐχρῆτο; οὐχ οὗτος ὁ θρασὺς μὲν προκαλέσασθαι, φαῦλος δὲ μαχέσασθαι, καὶ τοῖς μὲν ῥήμασι λαμπρός, τοῖς δὲ ἔργοις ταπεινὸς οὗτος παρ' Αἴαντος λίθῳ κατενεχθεὶς μόλις ἀναστὰς ἐπινίκιον ἦσεν εἰς τὸν ἐχθρόν; καὶ τί δεῖ λέγειν τὸν Πηλέως καὶ τὸν Τελαμῶνος; οὐ τὸν Ἀτρέως ἔτρεμε; πρὸ γὰρ τῆς Ἀγαμέμνονος πληγῆς οὐδαμοῦ φαίνεται, μετὰ ταῦτα δὲ ἦγε καθ' Ἑλλήνων ἀξιῶν εἶναί τις.

Prog 9 2 15 Ἦδη τοίνυν τις αὐτὸς μὲν οὐκ ἔσχε τὸ δέον εὐρεῖν, ἐτέρῳ δὲ ἠκολούθησεν εὐρόντι, τοῦτο δὲ ἔλαττον εἰς εὐφημίαν ἐκείνου, σῶσαι δὲ ἄρκεϊ τὸν πειθόμενον. Ἐκτωρ δὲ μετὰ τῆς ἀνοίας ἀπείθειαν εἶχε καὶ οὐθ' ἑώρα οὐτ' ἐπείθετο καὶ τοῦ Πολυδάμαντος καταφρονῶν ἄχρηστον ἐποίει παρὰ τῷ στρατοπέδῳ τὴν ἐκείνου σύνεσιν τῷ τέλει μανθάνων ὥς ἄρα πεπεῖσθαι κάλλιον ἦν. Ὁ δὲ τῆς Πατρόκλου μεμνημένος τελευτῆς ἐν ἐπαίνοις Ἐκτορος οὐκ οἶδεν ἀντ' Εὐφόρβου τὸν Ἐκτορα θαυμάζων.

Prog 9 2 16 οὐχ ὁ κειμένοις ἐπεμβαίνων ἀνδρεῖος, ἀλλ' ὁ πρῶτος κατενεγκών, ὣν τὸ μὲν Εὐφόρβου, τὸ δὲ Ἐκτορος. ὅταν δὲ ἐννοήσω τὴν αἰτίαν δι' ἣν ἐπεθύμει κρατῆσαι τοῦ σώματος, ὁρῶ τὸν βάρβαρον ἀκριβῶς καὶ μισῶ τὸν τρόπον. ἐπὶ γὰρ ὕβρει λαβεῖν ἔσπευδε καὶ τῷ τὴν κεφαλὴν ἀποτεμεῖν καὶ τὰ τῶν θηρίων ἐπὶ τὸν οἰχόμενον ἐξήλου. καὶ τὴν μὲν γνώμην ἔδειξεν οἷς ἐβούλετο, τὴν δὲ ἀσθένειαν οἷς οὐκ ἴσχυε, τὸ δὲ οὐ δικαίως ἐπιχειρῆσαι τῷ δικαίως αὐτὸς παραπλήσια παθεῖν.

Prog 9 2 17 ὥς γὰρ ἔπεσεν ὑπ' Ἀχιλλεῖ θράσει μὲν ἔξω τείχους μείνας, δειλίᾳ δὲ προσιόντος φυγών, ἀπεσφαγμένος εἵλκετο καὶ ὑβρίζετο πάσχων ἃ δρᾶσαι βουληθεὶς οὐκ ἔσχε. καὶ τὸ δὴ καινότατον, ἐπράθη νεκρὸς ὑπὸ τῶν πολεμίων τῷ πατρί. Μὴ δὴ συγχωρεῖτω τις ἄριστον εἶναι τῶν Πριαμιδῶν τὸν Ἐκτορα.

Prog 9 2 18 τὸ μὲν γὰρ τῶν ἄλλων ἄδηλον, πῶς ποτ' ἂν ἐχρήσαντο τοῖς τρόποις τὴν ἀρχήν, τοῦ δὲ τὴν κακίαν ἐωράκαμεν ἐν τῷ κρατεῖν. Καὶ τὸ δὴ πέρας τῶν κακῶν, Ἀνδρομάχῃ ἐμίγνυτο Νεοπτολέμῳ τῷ παιδὶ τοῦ τὸν Ἐκτορα ἀποκτείναντος, τὸν δὲ παῖδά τις ἐκείνου λαβὼν ἔρριψεν ἀπὸ τοῦ τείχους.

Prog 9 3 t Ὀγός Φιλίππου. Εἰ τοὺς πονηροὺς ψέγειν δίκαιον καὶ τοῖς τοῦτο ποιοῦσιν ἔπαινον ἔχον, οὐκ οἶδ' ὅτου με χρὴ κατηγορεῖν ἀφέντα Φίλιππον.

Prog 9 3 1 τύραννος μὲν γὰρ τῶν ἐν ἀνθρώποις κακῶν τὸ χεῖριστον, τῶν δὲ τυράννων ἀπάντων Φίλιππος. τί γὰρ ἂν τις εἴποι περὶ αὐτοῦ καλόν; τὴν πατρίδα; βάρβαρος ἦν.

Prog 9 3 2 τὸ τῆς πόλεως μέγεθος; καὶ τί φαυλότερον τῆς Πέλλης; οἱ πρόγονοι δὲ αὐτοῦ δοκοῦντες ἄρχειν ἐδούλευον δεχόμενοι μὲν ἐπιτάγματα παρὰ τοῦ Περσῶν βασιλέως, φόρους δὲ φέροντες τῇ τῶν Ἀθηναίων πόλει. παῖς δὲ ὢν Ἀμύντου Φίλιππος, ὁ δὲ Ἀμύντας ἀπ' οὐδενὸς ἔργου λαμπρός, ἐν ἥθεσι βαρβαρικοῖς ἐτύγχανε τραφεῖς, ἐν οἷς οὐ μουσικῆς ἔρω, οὐ σοφίας ἄσκησις, οὐκ ἐπιθυμία λόγων, οὐ σωφροσύνης φροντίς, οὐ δικαιοσύνη τίμιον, ἀλλ' οἶνος πολὺς καὶ μέθη καὶ πλησμονὴ καὶ χαρίσασθαι ταῖς ἡδοναῖς καὶ μηδὲν τῶν αἰσχίστων ὀκνεῖν.

Prog 9 3 4 ταῦτα ἐμάνθανε Φίλιππος, ἐν τούτοις ἐπαιδεύετο, ἀπὸ ταύτης τῆς μελέτης εἰς ἄνδρας ἦκε. παῖς δὲ ὢν ἔτι παρὰ Θηβαίοις ὠμήρευσεν. ὁ σημεῖον ἦν τῆς τοῦ πατρὸς ἀσθενείας, δεῖγμα δὲ τῆς τούτου κακοδαιμονίας τὸ τῶν οἰκείων ἀπεῖναι. οὐ μὴν ἡμέλητο παντάπασιν παρὰ τοῖς Θηβαίοις, ἀλλ' ἔμενε αὐτοῦ Παμμένους ἐρώμενος καὶ νέος ἐραστής, ὁ δὲ φιλάνθρωπός τε ἦν καὶ ἐχαρίζετο. παραλαβὼν δὲ τὰ πράγματα καὶ σωθεὶς σαφῶς ὑπ'

Ἀθηναίων ἐπὶ τοὺς σεσωκότας τῷ ἑαυτοῦ ἐχρήσατο τρόπῳ τὴν Ἀμφίπολιν ἀποστερῶν, τὴν Ποτίδαιαν ἀρπάζων.

Prog 9 3 5 πολλὰς μὲν εἶλε πόλεις, μετὰ δὲ καλοῦ σχήματος οὐδεμίαν. οὐδὲ γὰρ μαχόμενος κρείττων ἐγένετο τῶν ἀνδρῶν, ἀλλὰ δελεάζων καὶ κολακεύων καὶ φιλίαν πλαττόμενος καὶ δωρούμενος τὰ πατρῷα δούλους εἶχε τοὺς λαμβάνοντας. θαυμαστὸν δὲ ἦν οὐ τὸ σύνταγμα τῶν Φιλίππου στρατοπέδων, ἀλλὰ τὸ χρυσίον ὃ τοῖς πολιτευομένοις ἤρχετο. τοιαῦτα γὰρ τὰ κείνου μηχανήματα, δοῦναι, φενακίσαι, παρακρούσασθαι. χρηστὴ μὲν ἡ ἐπαγγελία, παμπόνηρα δὲ τὰ ἔργα.

Prog 9 3 6 τὴν Ἀμφίπολιν πολιορκῶν ὑπὲρ Ἀθηναίων ἔφασκε τοῦτο ποιεῖν, ὥς δὲ εἶλεν, ἐζήτουν εὐθύς οἱ Ἀθηναῖοι καὶ τὴν Ποτίδαιαν. Θετταλοῖς ἔδοξε <τὴν> τυραννίδα καταλύειν καὶ πιστευθεὶς εὐθύς ἐφίστη τυραννίδα χαλεπωτέραν. Ὀλυνθίοις ἠφίει τι χωρίον ὥς δὴ φιλόδωρος, καὶ μικρὸν ὕστερον οὐδαμοῦ τῆς Θράκης Ὀλύνθιοι, μᾶλλον δὲ οἱ Χαλκιδεῖς, δύο καὶ τριάκοντα πόλεις. καίτοι τοιαῦτα ποιῶν οὐ Χαλκιδεῦσιν ἐπολέμει μόνον, ἀλλὰ καὶ τοῖς θεοῖς, οἳ παρ' ἐκείνοις ἐτιμῶντο, ὧν οὐκ ἔδεισε <μῆνιν> κατασκάπτων ἱερὰ καὶ βωμοὺς ἀνατρέπων καὶ θυσίας συγχέων.

Prog 9 3 7 Ἀμφιπολιτῶν τινὰς θεραπεύσας εἶχεν Ἀμφίπολιν. ὥς δὲ ἦν δεσπότης, δι' ὧν εἰλήφει τὴν πόλιν, τούτους ἐξήλαυνε. πρὸς δέ γε τοὺς Πυδναίους οὐ διέστησεν ἀπὸ τῶν σπονδῶν τὰς σφαγὰς, ἀλλ' ἀνέμιξεν ἀμφότερα.

Prog 9 3 8 ταῖς αὐτοῦ τέχναις οὐ λαμβάνων Φερὰς Ὀρεὸν ἐδηροῦτο. καὶ οὐ χαλεπὸς μὲν τοῖς προδοθεῖσι, πιστὸς δὲ τοῖς προδόταις, ἀλλὰ μετὰ τὴν χρεῖαν πᾶς ὁ συμπράξας ἄτιμος. Οὐ τοίνυν τὰς μὲν πόλεις οὕτως ἔκλεπτε, τῷ δὲ ἄλλῳ βίῳ προσῆν τι κόσμου καὶ τάξεως, ἀλλ' ἐμέθυεν, ἐκορδάκιζε, συνῆγε τοὺς ἀσελγεῖς, τούτοις συνέπινε, μετὰ τούτων ἡσχημόνει, καὶ οἷς οὐκ ἦν ἀλλαχοῦ ζῆν, τούτοις ἦν εὐδοκιμεῖν παρ' ἐκείνῳ.

Prog 9 3 9 Καλλίας ἦν τις δημόσιος Ἀθήνησι. τούτου τὴν βδελυρίαν μὴ φέρων ὁ δῆμος ἐξέβαλεν. οὗτος οὐκ ἠγνόησεν οἷ χρηὴ δραμεῖν, ἀλλ' ἤκε τε τῷ Φιλίππῳ καὶ πρὸ τῶν ἄλλων ἐκέκριτο. νοσῶν τοίνυν τὴν τῆς φιλοτιμίας νόσον καὶ ζημίαν ἠγούμενος, εἰ μὴ τις εἴη παρ' αὐτῷ τῶν βελτιόνων ἦττων ἀφροδισίῳ, οὐ τούτων μόνον τῶν ἐχόντων δὴ τίνα παραίτησιν, ἀλλὰ καὶ ὅσα νόμῳ φύσεως κεκώλυται, οὐκ ἠσχύνετο τῷ παρ' Ἀθηναίων ἀφιγμένῳ περὶ τῆς τοῦ παιδὸς διαλεγόμενος ὥρας.

Prog 9 3 11 Φίλιππος ἦν ὁ τὴν μὲν εἰρήνην ζητῶν ἐν ᾧ πολεμεῖν ἔδει, τὰ δὲ τοῦ πολέμου ποιῶν ἐν τῷ τῆς εἰρήνης καιρῷ. ὧν τὸ μὲν ἀσθενείας, τὸ δὲ πονηρίας δεῖγμα. δι' ἐκεῖνον ἡ περὶ τὸν Πύθιον χώρα πολλὴν ἐρημίαν ἐδέξατο καὶ δύο καὶ εἴκοσι πόλεις πιστεύσασαι διωκίσθησαν. ἐκεῖνος ἦν ὃς τὴν αὐτοῦ τάξιν ὑπερβὰς δεσποτείαν ἐπῆγε τοῖς ἐλευθερωτάτοις Ἑλλήσι σπενδόμενος, εἴτα διορύττων τὰς πόλεις. Καὶ μὴν καὶ τὸ σῶμα τοιοῦτος, οἷον ἂν τις ἰδὼν οἰωνίσαιτο, χωλεύων, τὸν ὀφθαλμὸν ἐκκεκομμένος, πολλὰ τῶν μελῶν πεπηρωμένος.

Prog 9 3 13 Ἄλλ' οὐδὲ εἰ Φιλίππου θαυμάζουσιν ἔνιοι τὰ περὶ τὴν Χαϊρώνειαν, οὐδ' ἐνταῦθα τροπαίων ἂν ἀξιοθεῖη. πρῶτον μὲν γὰρ οὐκ ἐφ' ὅπερ ἐκέκλητο, τοῦτο ἔπραξεν, ἀλλ' ἐτέραν ἐτράπη τὸ μὲν τῶν κεκληκότων ἀφίεις, τὸ δὲ αὐτοῦ σκοπῶν. ἔπειτα Θραξὶ μὲν χρώμενος Ἀθηναίοις ἐπήει καὶ Θηβαίοις, ἀπὸ δὲ τῶν ἔργων ἐμάνθανε τοῖς ἀμείνοσιν ἐπιχειρεῖν. ἡττάτο γὰρ καὶ πρώτην μάχην καὶ δευτέραν, τὴν δὲ τρίτην οὐ δικαίως ἠτύχει, τὸ δὲ τῆς τύχης ἐπιεικῶς τοιοῦτον· μετὰ τῶν φαυλοτέρων ἴσταται τὰ πολλὰ. Οὐ μὴν ἐπὶ πολὺ τῆς οὐ δικαίας τύχης ἀπήλαυσεν, ἀλλ' ὀφείλων δίκην τοῖς Ἑλληνίοις θεοῖς

ἀνθ' ὧν παρήλθεν ὕβρει τοὺς Θρακῶν βασιλεῖς ἐδέξατο τελευτὴν οὐδὲν ἐπαίνοις προσήκουσαν.

Prog 9 3 14 Παισανίας γάρ, ὃ γε Φίλιππος <ἐχθρὸς ὧν> ἐτύγχανεν αἰσχύνας τὴν ἑαυτοῦ νεότητα, τὸ ξίφος εἰς αὐτὸν ὥσας ἀπέκτεινεν. Πόγος Αἰσχίνου.

Prog 9 4 1 Οὐκ οἶδα πῶς ἂν ἑμαυτῷ συγγνοίην, εἰ μὴ διεξέλθοιμι κατ' Αἰσχίνου λόγους ὧν αὐτὸς ἐκεῖνος ἄξιον ἑαυτὸν ἀπέφηνε. Καὶ θαυμαστὸν οὐδὲν εἰ γεγονῶς ἐκ δούλου πατρὸς καὶ τούτου πονηροῦ καὶ πόρνης μητρὸς καὶ τραφεὶς ὡς εἰκὸς τὸν ἐκ τοιούτων φύντα μηδὲν γενναῖον μηδὲ καλὸν μήτε ἐπετήδευσε μήτε εἶπε μήτε ἔπραξεν.

Prog 9 4 3 ὃς εὐθύς μὲν ἐξ ἀρχῆς ἐμιμεῖτο τὴν ἑαυτοῦ μητέρα τοῖς βουλομένοις μεταδιδούς τῆς ἑαυτοῦ νεότητος καὶ κοινωνῶν τελετῶν ἐφ' αἷς ἤδη δίκην εἰλήφεσαν Ἀθηναῖοι παρὰ τῶν τελούντων, ἀνὴρ δὲ γενόμενος χοροὺς εἶχε γραδίῳν μέγα ποιούμενος, εἰ κιττοφόρος ἀκούσειε. καὶ ταῦτα ὑπέμεινεν ὑπὲρ νεηλάτων καὶ στρεπτῶν.

Prog 9 4 4 οὗτος γὰρ ἦν ὁ μισθός, ἐπεὶ καὶ τὰ τραύματα καὶ τοὺς κινδύνους τοὺς ἐν θεάτροις ὑπὲρ τοιούτων ὑπέμεινεν ἐτέρων, σύκων καὶ βοτρύων. οὐδὲ γὰρ ἐπὶ σκηνῆς ἡδὺς ἦν, ἀλλ' εἶχε πολεμοῦντα τὸν θεατὴν. ἀλλ' ὅμως ὑπὸ τῆς πενίας ἅπαντα ᾤετο δεῖν ἀνέχεσθαι. πενίαν δὲ ὅταν εἴπω, δυσμένειαν λέγω θεῶν. πῶς οὖν οὗτος ὁ γεγονῶς ἐκ τοιούτων Ἀθηναῖος ἔδοξε; παρενέγραψεν ἑαυτὸν εἰς Κοθωκίδας τοὺς νόμους τῆς πόλεως παραβάς.

Prog 9 4 5 καὶ πάλιν βλέψας <πλουτοδότας> οὐκ ὄντας τοὺς νόμους ἐν οἷς ἐγραμμάτευε Φίλιππον ὁρῶν δεόμενον προδοτῶν καὶ διδόντα πολὺ χρυσίον καὶ πόλεις ὠνούμενον ἐπὶ τὸ βῆμα ἀνέβη καὶ σπεύδων κύριος γενέσθαι πραγμάτων καὶ σαφῶς εἰδὼς ὅτι, εἰ μὴ δόξει τὸν Φίλιππον μισεῖν, οὐδὲν πιστευθήσεται, λέγει κακῶς τὸν Μακεδόνα καὶ προσποιεῖται χαλεπῶς φέρειν τῆς Ἑλλάδος διορυττομένης. εἶτα εὖνους νομισθεὶς ἦκεν εἰς Ἀρκαδίαν καὶ πάλιν ἐχρήτο τῇ τέχνῃ κάκειθεν ἦκων τῆς αὐτῆς πάλιν εἶχετο, ἕως ἐνεχειρίσθη τὴν πρὸς ἐκεῖνον πρεσβείαν, ὃν ἦδει δώσσοντα χρυσίον.

Prog 9 4 6 ἀφείς γὰρ τὸν Δημοσθένην καὶ τοὺς τὴν πατρίδα σώζεσθαι βουλομένους προσέθηκεν αὐτὸν Φιλοκράτει τῷ τὴν εἰρήνην ἄνισον ποιοῦντι, τοὺς δὲ συμμάχους ἀπελαύνοντι. τὸν Φίλιππον δὲ ἰδὼν εὐθύς αὐτῷ φίλος ἦν κοινολογούμενος ἄνευ τῶν ἄλλων συνῶν, δειπνῶν παρὰ τυράννοις ἀνθρώποις κατὰ τῶν ταλαιπῶρων Ὀλυνθίων. μικρὰ ταῦτα πρὸς τὰς ἐπαγγελίας καὶ τὰς ὑποσχέσεις.

Prog 9 4 7 αἱ δὲ ἦσαν· ἀπολεῖ Φίλιππος Θηβαίους, σώσει Φωκέας, πάντα ποιήσει κατὰ νοῦν Ἀθηναῖοις. ἀπὸ τούτων τῶν λόγων ὁ μὲν δῆμος ἐλπίζων ἐκάθητο, Φωκεῖς δὲ διωκίζοντο, Πύλας δὲ ἔσχεν ὁ Φίλιππος, ὧν ἐγκρατὴς καταστάς ἐτίθει μὲν τὰ Πύθια, μέγας δὲ ἐγεγόνει τοῖς Ἑλλησιν, ἀπειλῶν δὲ οὐκ ἐδόκει μείζω τῆς δυνάμεως θρασύνεσθαι. ἀλλὰ καὶ πρὸ τῶν Φωκέων ὁ τὴν Θράκην ὑπ' ἐκείνῳ πεποιηκῶς Αἰσχίνης ἦν, ὁ μὴ σπεύδων ἐπὶ τοὺς ὄρκους, ὁ κωλύων σπεύδοντας.

Prog 9 4 8 τῇ τοίνυν ἀπάτῃ τοῦ δήμου προσέθηκε τὴν τῶν δικαστῶν ἐν οἷς ἐκρίνετο, καὶ τοσοῦτοις Ἀθηναίοις αἴτιος ἐπιτοκίας κατέστη. νομίζων δὲ βραχὺ τι τῷ Φιλίππῳ κεχαρίσθαι, πόλεις τοσαύτας, καὶ τοὺς Ἀθηναίους, ἕως ἂν ἔχωσι τὸ ναυτικόν, ἱκανοὺς ἔσεσθαι πάντα ἐπανορθοῦσθαι τὸν Ἀντιφῶντα τὸ πῦρ ἀγνωκότε προσάγειν ταῖς τριήρεσι παρεκάλει πρὸς τὴν ἐγχείρησιν.

Prog 9 4 9 σημεῖον δέ, ἀλόντα γὰρ καὶ κινδυνεύοντα διασώζειν ἐπειράτο. καὶ προῖων οὐκ ἀπέστη τῆς πονηρίας, ἀλλ' ἐδέχετο μὲν κατασκόπους εὐμενῶς καὶ πάντα ἐξεδίδασκε, συνηγόρει δὲ τῷ Πύθωνι καταχέοντι τὴν πόλιν. Ἐκεῖνον ἐγὼ καὶ τῆς ἐν Χαιρωνείᾳ αἰτιῶμαι συμφορᾶς.

- Prog 9 4 10 ἡ μὲν γὰρ μάχη ταύτην ἐποίησε, τὴν δὲ ἔξοδον Ἐλάτεια κατειλημμένη. τοῦτο δὲ ἔσχεν ὁ Φίλιππος ἐκ τῆς τῶν Ἀμφικτυόνων ταραχῆς, ἡ ταραχὴ δὲ τῶν Ἀμφικτυόνων ἔργον Αἰσχίνου. πάντα τοίνυν ὅσα τῇ κατὰ Χαιρώνειαν ἠκολούθησε πληγῇ τὴν ἀρχὴν ἀπὸ τῶν Αἰσχίνου λόγων ἔσχεν, οὓς ἐκεῖνος κακῶς ἐν τῇ πυλαίᾳ διεξῆλθεν. Ὡς μὲν οὖν πονηρὸς ἡδίκηει τὴν πόλιν, ὥς δὲ δεινὸς εἰπεῖν οὐκ ἐδίδου δίκην, ὥς δ' οὐ λανθάνων ὅτι δύσνους ἦν οὐκ ἐτιμᾶτο, ὥς δὲ βάσκανος ἐρρήγνυτο τιμωμένων ἐτέρων.
- Prog 9 4 12 ἀλλὰ γὰρ τοῦτο μόνον καλῶς ἐποίησεν, ὅτι τὸν Κτησιφῶντα γραψάμενος ἔφυγεν Ἀθήνηθεν οὐκ ἐνεγκὼν τὴν ἥτταν καὶ διατρίβων ἐν νήσῳ καὶ τινα τρόπον 〈τὰ τοῦ〉 πατρὸς ἐπιτηδεύων πόρρῳ τῆς οἰκείας ἀπέθανεν. ὑπερβαλόμενος μὲν Εὐθυκράτη καὶ Λασθένη τῇ προδοσίᾳ, νικήσας δὲ τοὺς Θετταλίαν πεπρακότας, πλείονας μὲν ὀφείλων τῇ πόλει χάριτας, ἐν ἧ δούλῳ ὦν ἐπολιτεύετο, δούλην ταύτην ἐπεχείρησε ποιῆσαι, κοινῇ δὲ τοὺς Ἑλληνας ἀπώλλυε διὰ μιᾶς ταύτης τῆς πόλεως, ὥσθ' οἱ μὲν ἄλλοι τὰς αὐτῶν προδιδόντες ἐκείνας μόνας ἀφηροῦντο τὴν ἐλευθερίαν, ὁ δ' ἐπὶ ταῖς Ἀθήναις λαμβάνων κατὰ παντὸς ἐλάμβανε τοῦ τῶν Ἑλλήνων γένους.
- Prog 9 5 t Ψόγος πλούτου. Ἄλλ' εἰ καὶ πολλοὺς λυπήσω φιλοχρημάτους λέγων περὶ πλούτου τάληθι, τῆς γε ἀληθείας οὐδὲν πρότερον ποιήσομαι.
- Prog 9 5 1 φημὶ τοίνυν ἀγαπᾶσθαι μὲν αὐτὸν ὑπὸ τῶν κακῶς τὰς γνώμας διακειμένων, εἶναι δὲ μέγιστον τοῖς ἔχουσι κακόν. Καὶ πρῶτόν γε ἐντεῦθεν γνοίη τις ἂν τὴν φύσιν αὐτοῦ· πλοῦτος οὐκ ἔστι παρὰ θεοῖς οὐδ' ἀργύριον καὶ χρυσίον καὶ σκευὴ καὶ ἐσθήματα, οὐδ' ἕτερος εὐπορώτερος ἐτέρου.
- Prog 9 5 2 καίτοι τῶν γε καλῶν εἴπερ ἦν, ἀνάγκη παρ' ἐκείνοις ἂν ἦν, ὥσπερ τᾶλλα τὰ φύσει καλά, δικαιοσύνη καὶ ὁμόνοια καὶ φιλία. ἀλλ' οὐδὲ τοὺς εὐδοκίμησαντας παῖδας τῶν θεῶν εὖροιμεν ἂν περὶ χρήματα σπουδάσαντας, οἷον Ἡρακλέα καὶ Θησέα καὶ Πειρίθουν καὶ πολλοὺς ἐτέρους.
- Prog 9 5 3 καίτοι πλείστον τῶν ἄλλων διενεγκόντες καὶ δυνάμενοι ῥαδίως, εἴπερ ἐβούλοντο, τὰ τῶν ἄλλων ἔχειν, οὐκ ἠξίωσαν ἀπὸ τοῦ πολλά κεκτηῖσθαι λαβεῖν ὄνομα. Μητέρα τοίνυν ἔγωγε νομίζω πλούτου πλεονεξίαν εἶναι καὶ τὸ μὴ τοῖς ἴσοις τὸ ἴσον ἀγαπᾶν.
- Prog 9 5 4 οὗτος πολέμους ἔτεκεν, οὗτος ληστείας ἐποίησε. τὸ γὰρ τὰ τῶν πλησίον ἐθέλειν ἔχειν ἐπὶ τὰ ὅπλα τοὺς φιλοχρημάτους ἤγαγε καὶ μάχας κατέδειξε καὶ παρατάξεις καὶ τροπὰς καὶ μηχανήματα καὶ πόλεων κατασκαφάς. καὶ οὐδὲ τὴν θάλατταν ἡ φιλοχρηματία τῶν κακῶν ἀφῆκεν εἶναι καθαρὰν, ἀλλ' ἐναυπηγήσατο πλοῖα ληστρικὰ καὶ κακούργους ἐνεβίβασε καὶ τραύματα καὶ φόβους εἰσῆγαγεν εἰς τὴν θάλατταν.
- Prog 9 5 6 ὁ τύραννος ὑπὸ τοῦ πλούτου καθίσταται καὶ ὅπως ἔτι μᾶλλον πλουτήσειεν, ἐπιθυμεῖ τῆς δυναστείας, γενόμενος δὲ τῶν πραγμάτων κύριος, τοὺς μὲν πένητας ἔῃ, τοὺς δὲ εὐπόρους σφάττει, καὶ γίνεται τοῖς μὲν ἡ πενία σωτηρία, τοῖς δὲ ὀλεθρος ἡ περιουσία. καὶ μὴν καὶ οἱ τοιχωρύχοι τοὺς τῶν πλουσίων περισκοποῦσι τοίχους καὶ προσέρχονται μετὰ τῶν ὀργάνων ὅθεν ἔστι πολλά λαβεῖν, εἰ δὲ βοηθεῖν αὐτοῖς οἱ ἀδικούμενοι βούλονται, μετὰ τῶν χρημάτων ἀπώλεσαν τὰς ψυχὰς ἔργῳ μαθόντες ὅτι κρεῖττον ἦν ἄρα πένεσθαι.
- Prog 9 5 8 Καὶ μὴν ὅστις μὲν εὐπορεῖ, φθονεῖται καὶ ἐπιβουλεύεται, κἂν καταλάβῃ ποτὲ αἰτία καὶ περιστῇ κίνδυνος, πολλοὺς ἔχει τοὺς ἐπικειμένους ἐγκαλεῖν μὲν οὐδὲν ἴσως ἔχοντας, δακνομένους δὲ ὑπὸ τοῦ παρ' ἐκείνῳ τὸ πλεόν εἶναι. τοῖς πλουσίοις καὶ τεθνεῶσιν ἤδη παρακολουθεῖ τὸ πάσχειν κακῶς.
- Prog 9 5 9 ἐπειδὰν γὰρ ταφῶσιν ἀξίως τῆς τύχης, πολλοὺς ἔχουσι τοὺς οὐκ ἐὼντας ἀκίνητον μένειν τὸν τάφον, ὥστ' ἀνάγκη τὸ σῶμα ρίπτεσθαι καὶ δευτέρας δεῖσθαι ταφῆς. παῖδες δὲ

πολλῆς οὐσίας κληρονόμοι πολλοὺς ἔχουσι τοὺς σπαράττοντας καὶ ἔλκοντας καὶ λαβεῖν βουλομένους ἐξ αὐτῶν τι καὶ φοβοῦντας, εἰ μὴ δοῖεν, καὶ τὸ λαβεῖν ἀφορμὴν ποιουμένους δευτέρας ἀρπαγῆς.

Prog 9 5 10 ἀνάγκη τοίνυν ἔλκεσθαι τε καὶ θορυβεῖσθαι καὶ ἐνοχλεῖσθαι καὶ τῆς διανοίας ἀμελεῖν ὑπὸ τοῦ πλήθους τῶν περισταμένων κακῶν. Καὶ μὴν τὰ μέγιστα τῶν ἐν ἀνθρώποις δεινῶν ἀπὸ τῶν τοιούτων λαμβάνει τὰς ἀφορμάς.

Prog 9 5 11 οὕτω διαφθείρονται γάμοι χρημάτων διδομένων, οὕτω νέων ὥρα μισθοῦ προτεινομένου. τοῦτο τὰς προδοσίας ἐργάζεται, καὶ νῦν μὲν στρατηγὸς ἀπέδοτο τὸ στρατόπεδον, νῦν δὲ πρεσβευτὴς ἃ πεπίστευται, χρημάτων ἐπιθυμίας ἑκάτερος. οἱ δὲ τῶν θεῶν καταφρονοῦντες καὶ τὰ ἱερὰ συλῶντες, οἱ δὲ θήκας κινοῦντες καὶ τάφους ἀνορύττοντες πόθεν ἐπὶ τὸ τοιαῦτα τολμᾶν ὁρμῶνται; ἀπὸ τοῦ περὶ χρήματα μεμνημένοι.

Prog 9 5 13 ἐξέταξέ μοι τοὺς θρασεῖς καὶ τοὺς ὕβριστὰς καὶ τοὺς ἀσελγεῖς καὶ ὅσοι διαπτύουσι τοὺς ἐντυγχάνοντας. ἀπὸ γὰρ τῶν πλουτούντων τούτους εὐρήσεις, οὐ τῶν ἐν μετρίοις διαζώντων. ὁ πλοῦτος οὐκ ἔῃ σωφρονεῖν, ἀλλ' ἐρᾶν παρακαλεῖ.

Prog 9 5 14 ὁ πλουτῶν ἀμελεῖ παιδείας ὥς ἀρκούντων αὐτῷ τῶν χρημάτων καὶ τὸν πέλας ἀδικεῖ προσπεριβαλέσθαι <τι> τοῖς οὓσιν ἐθέλων. μέτρον γὰρ οὐδὲν ἐπίσταται περιουσίας, καὶ δειλία δὲ τούτοις ἐνοικεῖ.

Prog 9 5 15 τὸ γὰρ αἰεὶ κολακεύεσθαι καὶ τρυφᾶν καὶ μεθύειν καὶ ζῆν ἐν καλοῖς ἀκούσμασιν οὐκ ἔῃ κινδύνων ἐνδόξων ἐπιθυμητὰς γενέσθαι. καὶ μὴν καὶ τὸ ὑγιαίνειν ἥδιστον, οἱ δὲ γέμουσι νοσημάτων.

Prog 9 5 16 τὸ γὰρ ὑπερεσθίειν καὶ τῇ γαστρὶ χαρίζεσθαι καὶ μὴ γυμνάζεσθαι τὸ σῶμα τοῖς πόνοις πᾶσαν ἰδέαν ἐφέλκεται νοσημάτων. ἔτι τοίνυν ἐν ταῖς μάχαις λείπουσι τὰς τάξεις καὶ φεύγουσι καὶ οὐδὲ τὸν κτύπον ὑπομένουσι τῶν ἀσπίδων.

Prog 9 5 17 Ἴλιον τὸ πολύχρυσον ὑπὸ τῶν Ἑλλήνων οὐ μάλα εὐπορούντων ἠλίσκετο. Ξέρξης ὁ τῆς Ἀσίας δεσπότης, ὁ μεταποιῶν τὴν γῆν τε καὶ θάλασσαν ὑπ' ἀνδρῶν ὀλίγων ἠλαύνετο. τοὺς μὲν Ἀθηναίους εὖροις ἄν, ὅτε πλεῖστα ἐκτήσαντο, μάλιστα κακῶς ἀπαλλάξαντας, τοὺς δὲ Λακεδαιμονίους νόμῳ μὲν πενομένους, ἡγουμένους δὲ τῶν Ἑλλήνων ἀκούσαντας παρὰ τοῦ Πυθίου φυλάττεσθαι τὴν φιλοχρηματίαν ὥς ὄλεθρον ἔχουσιν. Ἡ μανία δὲ δεινὸν μὲν, ἀλλ' οὐκ ἔστιν ἔγκλημα τῆς γνώμης.

Prog 9 5 18 ἀφίησι γὰρ ἡ τύχη τὸν ἀμαρτάνοντα τῆς αἰτίας, ὁ δὲ πλοῦτος αὐτὴν διαφθείρει τὴν ψυχὴν καὶ ποιεῖ κακὸν τὸν ἔχοντα. καὶ μανίας μὲν οὐδεὶς οὐδέποτε δίκην ἔδωκε, διὰ δὲ τὴν τοῦ πλούτου ἀδικίαν ὁρῶμεν πολλοὺς κολαζομένους. Ψόγος πενίας.

Prog 9 6 1 Ἐμὲ δὲ εἴ τις ἔροιτο τί μέγιστον ἡγοῦμαι τῶν ἀνθρωπειῶν κακῶν, πενίαν εἵποιμ' ἄν. οἶμαι δὲ οὐ πρῶτος ταύτην φέρειν τὴν ψῆφον, ἀλλὰ πολλοῖς μὲν ποιηταῖς, πολλοῖς δὲ ῥήτορσιν ἀκολουθεῖν, οἱ καὶ τὴν φύσιν ἐσκέψαντο τοῦ πράγματος καὶ κατηγορήσαν ἱκανῶς. πῶς γὰρ οὐκ ἔμελλον κατηγορεῖν τῆς ὑπὸ θεῶν μεμισσημένης τε καὶ ἐκβεβλημένης οὐρανοῦ; ὅταν γὰρ Ὀμηρος λέγῃ χρυσοῦν εἶναι τοῖς θεοῖς τὸ δάπεδον, ὁμολογεῖ πλοῦτον εἶναι παρ' αὐτοῖς καὶ τὰ τοῦ πλούτου καλά.

Prog 9 6 3 ἐπεὶ καὶ τῶν πόλεων ἅς φιλοῦσι πλοῦτον ταύταις δεδώκασιν. σημεῖον δέ, Ῥοδίοις γὰρ φησι Πίνδαρος ἐξ οὐρανοῦ ῥύῃναι χρυσόν. Θουκυδίδου δὲ ἀκούεις λέγοντος ταπεινῶς διακεῖσθαι τὴν Ἑλλάδα τὸ πρῶτον, ἕως μὴ χρήματα ἐνῆν. ἔνθεν ἴδοι τις ἂν καὶ νῦν τῶν πόλεων τὰς χρημάτων ἀπορούσας ταπεινάς τε οὔσας καὶ φαύλας καὶ ἀμόρφους.

Prog 9 6 4

οὔτε γὰρ ἂν τεῖχος ἰσχυρὸν περιβάλοιτο πόλις οὔτ' ἂν τὸ μέτρον ἑαυτῆς ἐπὶ πλεῖστον τῆς γῆς ἐκτείνειεν οὔτ' ἂν ναοὺς κατασκευάσαιτο περιφανεῖς οὔτ' ἂν οἰκίας λαμπράς, εἰ μὴ τὴν ἀπὸ τοῦ πλούτου χορηγίαν ἐπὶ τοῦτο ἔχοι. πολέμου δὲ καταλαβόντος ἐν ἧ πενία, πόθεν ἂν εἴη τῇ τοιαύτῃ σωτηρία μήθ' ὅπλων ὑπαρχόντων μήτε νεῶν μήτε τριηράρχων μήτε ξενικοῦ προσγινομένου μήτε τροφῆς τοῖς στρατευομένοις οὔσης; ἀλλ' οὐδὲ τὴν εἰρήνην φαιδρὰν εἶναι τοῖς τοιούτοις οἷόν τε τῆς πενίας τὴν ἐκ τῆς ἀσφαλείας τέρψιν ἀφανιζούσης.

Prog 9 6 6 ὁ πένης εἰ μὲν ἄγαμος διαμείνειεν, ὑπ' ἐρημίας πιέζοιτ' ἄν· γήμας δὲ αὐτῷ παραπλησίαν διπλοῦν αὐτῷ πεποίηκε τὸ κακόν. παῖδες δὲ εἰ γένοιντο, μείζων τῆς πενίας ἡ αἴσθησις, καὶ δεῖ δακρύειν ἀφ' ὧν τοῖς εὐπόροις ἐορτάζειν ὑπάρχει, ὥστε οὐ παῖδας ἰδεῖν, ἀλλὰ τούναντίον αἰτοῦσι παρὰ τῶν θεῶν.

Prog 9 6 7 οἱ δὲ δὴ γενόμενοι πρὸς τὰς δουλοπρεπεῖς καταφέρονται τέχνας ἀπὸ τῶν χειρῶν ποιούμενοι τὸν βίον, ἐλευθερίου δὲ μαθήματος οὐκ ἔῃ μεταλαμβάνειν ἢ πενία, οὐ κτᾶσθαι ῥητορικὴν, οὐκ ἐν φιλοσοφίᾳ διατρίβειν. οὐδεὶς πένης ἀπὸ τῶν εἰς τὴν πόλιν φιλοτιμιῶν λαμπρὸς οὐδὲ περίβλεπτος οὐ χορηγεῖν δυνάμενος, οὐκ ἐπιδοῦναι ναῦν, οὐ λῦσαι λιμὸν ἐκ τῶν ἔνδον ἀποκειμένων.

Prog 9 6 9 οὗτοι κἂν φρονήσει διενέγκωσι, κἂν συμβουλήν ἔλθωσι κομίζοντες χρησίμην, κατεφρονήθησαν διὰ τὴν τύχην καὶ τοὺς πειθομένους οὐκ ἔσχον, ἐπεὶ κἂν στρατηγικός τις ἦ πένης ὢν, παραπλήσιόν τι πάσχει καὶ τοὺς ἐγχειριοῦντας τὸ στράτευμα οὐκ ἔχει. πένης πρεσβεύων κἂν ὡς δικαιοτάτα διακονήσῃ, δωροδοκεῖν ὑποπτεύεται. καὶ ὅλως τὰς ἀρετάς, εἴ τινες ἄρα γένοιντο, σπάνιον δέ, κωλύει λάμπειν.

Prog 9 6 10 ὥς τά γε πολλὰ πονηρίας ἐστὶ διδάσκαλος ἀναγκάζουσα κακὸν εἶναι τὸν ἀποροῦντα. ἀπὸ τούτων εἰσὶν οἱ τολμῶντες κερδαίνειν ἐκ τῶν τάφων καὶ τὰς θήκας τῶν οἰχομένων ἀναρρηγνύναι, ἀπὸ τούτων οἱ τοίχους ὀρύττοντες, ἱερόσυλοι, κλέπτει μήτ' ἀνθρώπους αἰδούμενοι μήτε θεοὺς δεδιότες.

Prog 9 6 11 οὗτοι τὰς δεξιὰς ἐν ταῖς ἐρημίαις ὀπλίζουσι κατὰ τῶν ὁδοιπόρων καὶ σφάττουσιν οἷς οὐδὲν ἔχουσιν ἐγκαλεῖν ἐσθῆτος ἔνεκα φαύλης ἢ δραχμῶν ὀλίγων. τούτοις δοῦναι καὶ παρακαταθήκην σφαλερόν. ἴσασι γὰρ ἀποστερεῖν καὶ μετὰ τοῦτο ἐπιорκεῖν. Πένης ἐπίτιμος οὐ πολὺ τῶν ἀτίμων διαφέρει τὴν γλῶτταν ὑπὸ τῆς τύχης, ὡς ἔφη που Θέογνις, δεδεμένος.

Prog 9 6 12 καὶ περιέρχονται κατὰ πόλιν σκυθρωποὶ καὶ κύπτοντες εἰς γῆν ἀποβεβληκότες μὲν οὐδένα τῶν οἰκείων, στένοντες δὲ μᾶλλον ὡς πενόμενοι, παραχωροῦντες θώκων, ὑποχωροῦντες ὁδῶν, ἀγαπῶντες εἰ μὴ πάθοιεν κακῶς, τὰ σώματα μὲν τοῖς νοσοῦσιν ἑοικότες, τὰς ψυχὰς δὲ τοῖς ἀεὶ πληγήσεσθαι μέλλουσι. Θυγάτηρ τῷ πένητι συμφορὰ καὶ μνηστήρ οὐδαμοῦ, ἢ δ' ἄγαμος ἐλεεινὸν τοῦ καιροῦ τὴν ἀτυχίαν μειζόνως ἐλέγχοντος.

Prog 9 6 14 ἔτι τοίνυν ἐν δικαστηρίοις, εἰ μὲν διώκει πένης ἀδικούμενος, συκοφαντεῖν ἔδοξεν· εἰ δὲ φεύγει μηδὲν ἀδικῶν, ῥαδίως ἦλω. τέθνηκε.

Prog 9 6 15 περὶ ταφῆς ἢ φροντίς, καὶ δακρύουσιν οὐχ οὕτω τὴν τελευταίην οἱ προσήκοντες ὡς τὸ μὴ κρύψαι τὸ σῶμα πρεπόντως ἔχειν. Οὐδὲν τοσοῦτον ἡ δουλεία.

Prog 9 6 16 ὁ μὲν γε οἰκέτης καθεύδει ῥαθύμως ταῖς τοῦ δεσπότη φροντίσι τρεφόμενος καὶ τᾶλλα ἔχων ὧν δεῖται τὸ σῶμα, πένης δὲ ἐλεύθερος ἀγρυπνῶν διατελεῖ ζητῶν ὅθεν θρέψεται, χαλεπὴν ἔχων δέσποιναν τὴν ἀπορίαν ἀναγκάζουσαν λιμώττειν. δεινὸν ἢ νόσος τοῖς ἀνθρώποις καὶ τὸ ἀρρωστήμασι κάμνειν, ἀλλὰ τῷ μὲν εὐπόρῳ πολλαχόθεν ἡ παραμυθία

καὶ ἰατροὶ καὶ φάρμακα καὶ θεραπεία συχνὴ καὶ τέχνη· πένης δὲ ἀρρωστῶν διπλὴ προσπαλαίει νόσῳ.

Prog 9 6 17 φαίη δ' ἂν τις ἀκριβῶς ἐσκεμμένος τὴν πενίαν κουφότερον εἶναι τὸ μετ' εὐπορίας νοσεῖν ἢ μετὰ τοῦ χρημάτων σπανίζειν ὑγιαίνειν. Ψόγος ὀργῆς.

Prog 9 7 1 Καὶ αὐτός ποτε βλαβεὶς ὑπ' ὀργῆς, πολλάκις δὲ αὐτῆς κεκρατηκῶς καὶ πείρᾳ μαθὼν οἶόν ἐστι τὸ ταύτης καὶ περιεῖναι καὶ μὴ, βούλομαι περὶ αὐτῆς εἰπεῖν ἅ περὶ τῆς τοιαύτης ἄξιον, μᾶλλον δέ, ὅσον μὲν ἄξιον, οὐκ ἔστιν εἰπεῖν, ὅσα δὲ ἐγχωρεῖ, καλὸν μὴ σιωπῆσαι. Πρῶτον μὲν οὖν μὴ νομίζωμεν αὐτὴν ἐν οὐρανῷ τε καὶ τῇ τῶν θεῶν εἶναι διαίτη μὴδ' ὑμᾶς μηδεὶς ἐξαπατάτω ποιητῆς τοιαῦτα ληρῶν.

Prog 9 7 2 εἰ γὰρ εὐδαίμονες μὲν οἱ θεοί, καὶ τοῦτο ἀνωμολόγηται, στασιάζειν δὲ ὁμοῦ καὶ εὐδαιμονεῖν οὐκ ἔστιν, αἱ δὲ ὀργαὶ στάσεις ποιοῦσι, πῶς οὐκ ἀνάγκη τὰ πράγματα τῶν θεῶν καθαρεῦναι ὀργῆς; ἀλλὰ μὴν αὐτῶν γε τῶν ποιητῶν ἀκούομεν ρεῖα ζῶειν τοὺς θεοὺς λεγόντων, οὐκ ὀργῇ καὶ τῷ χαλεπῷ πρὸς ἀλλήλους ἔχειν <χρωμένους> .

Prog 9 7 3 πῶς γὰρ ἂν εἴη ρεῖα ζῶειν; τὴν μὲν οὖν Ἄτην φασὶν ἐκπεσεῖν ἐκείθεν, ὅπως μὴδὲν τῶν αὐτῆς παρ' ἐκείνοις ποιῇ, ἐγὼ δὲ θαυμάσαιμ' ἂν εἰ τὴν μὲν Ἄτην οὐκ ἐπιτηδεῖαν ἡγοῦντο συνδιατρίβειν αὐτοῖς, τὴν δὲ ὀργὴν ἡγάπων, ἀφ' ἧς ἥδεσαν οὐκ ἐλάττω γενησόμενα κακά.

Prog 9 7 5 οὐκοῦν καὶ ταύτην ἐξέρριψαν ἂν ἢ μετ' ἐκείνης ἢ πρὸ ἐκείνης ἢ μετ' ἐκείνην εὐθύς, μᾶλλον δέ, οὐδετέραν ἐξέωσαν, ἀλλ' οὐδὲ τὴν ἀρχὴν παρεδέξαντο. θεῶν γὰρ ἦν ἰδεῖν, οἶμαι, πρὶν παθεῖν τὸ μέλλον. Οὐκοῦν ἀνθρώπων τὰ τῆς ὀργῆς καὶ οὐδὲ τούτων πεπαιδευμένων.

Prog 9 7 6 οὐκ οὖν τοὺς γε γνησίως φιλοσοφοῦντας ἔστιν ἰδεῖν ὑπὸ τοῦδε τοῦ πάθους κατεχομένους, ἀλλὰ τοῦτον ὄντα πρῶτον φιλοσοφίας καρπὸν, τὸ καθαρὰν ὀργῆς τὴν ψυχὴν παρέχεσθαι. καὶ τὸν γε ὀργῇ δουλεύοντα καὶ μὴ τοῖς ἐκ τῆς φιλοσοφίας λόγοις ἥκιστα γέ φαμεν φιλοσοφεῖν, τὸν δὲ κρείττονα ταύτης, κἂν μὴ δεινὸς ἦ τὰ κείνων, ἐν ἄκροις γραφόμεθα.

Prog 9 7 7 οὕτω μέγιστος ἄθλων ἐστὶν ὀργὴν φανῆναι νικῶντα, ἢ ποιεῖ μὲν κακῶς ἄλλους, ποιεῖ δὲ αὐτὸν τὸν ἔχοντα. Σκοπῶμεν δὲ οὕτως· πατήρ ἦττων ὀργῆς ἀφόρητος υἱέσιν ὑβρίζων, ἐλαύνων, παίων.

Prog 9 7 8 καὶ πολλοὶ τὸν γε τοιοῦτον ἀποδράντες ἀλᾶσθαι μᾶλλον καὶ πτωχεύειν ἐδέξαντο καὶ τοὺς ἀλλοτρίους σφίσιν οἴκους οἰκειότερους ἔκριναν. ὁ δ' ἀπὸ τῶν παίδων τὴν ὀργὴν ἐπὶ τὴν γυναῖκα μετενεγκὼν ταχέως κάκεινεν ἐξήλασεν. ἥκων δὲ ἐπὶ τοὺς οἰκέτας πολλοὺς δραπετάς ἐποίησεν, ἔστι δὲ οὐς καὶ φονέας.

Prog 9 7 9 τοῖς μὲν γὰρ ἤρκεσεν ἀπελθοῦσιν ἀπηλλάχθαι κακῶν, τοῖς δ' ἔδοξε καὶ δίκην λαβεῖν. καὶ νύκτας ἀναμείναντες τῶν πληγῶν καὶ τῶν μαστίγων ξίφεσι τὴν δίκην ἔλαβον. πάλιν τοῖνυν γυνὴ μὲν εἰς ὀργὴν ἔτοιμος ἀνδρός τε καὶ οἴκου καὶ τῶν ἐν τούτοις ἀγαθῶν αὐτὴν ἀπεστέρησε, παῖδες δέ, τὸ δεινότατον τοῦτο καὶ δυσσεβές, πατέρας ἐπάταξαν καὶ γραφὰς ὑπέμειναν καὶ δικαστὰς εἶδον, καὶ οὐδαμόθεν ἢ συγγνώμη.

Prog 9 7 11 ὀργὴ καὶ τὸν οἰκέτην αὐτὸν ἀγνοεῖν ἀνέπεισε, καὶ μεῖζον τῆς τύχης ἔβλεψε τε καὶ ἐφθέγγατο καὶ τὴν χεῖρα κινήσας οὐ κατὰ νόμον μύλωνα καὶ πέδας ἀντὶ τοῦ καλοῦ φρονήματος ἔσχεν. αὕτη καὶ φιλίας δεσμοὺς διακόπτειν πέφυκε τὸν μὲν ὀργιζόμενον ἐφ' ἅπαν ἐξάγουσα ῥῆμα, τὸν δὲ παροινούμενον ἐχθρὸν ἀντὶ φίλου τῇ λύπῃ ποιοῦσα.

Prog 9 7 12

οὐ γάρ ἐστι ῥάδιον τὰ ἀπὸ τῆς ὀργῆς ἐνεγκεῖν, οὐ νέοις, οὐ πρεσβύταις, οὐκ ἀνδράσιν, οὐ γυναιξίν, οὐκ ἐλευθέροις, οὐ δούλοις. γείτων ὀργίλος ἔν τε ἀγρῷ καὶ πόλει μεγάλη τῷ πέλας συμφορά.

Prog 9 7 13 ἡσυχάζειν μὲν γὰρ τοῖς τοιούτοις οὐδὲ μικρὸν ἔξεστι χρόνον, αἰεὶ δὲ ἐν κραυγῇ καὶ θορύβῳ καὶ ῥήμασι πικροῖς εἰσι καὶ μάχαις, κἂν νυξ ἀφέληται, πάλιν ἦκεν ἡμέρα τὰ τῆς προτέρας φέρουσα καὶ τὸν ἐπιεικέστερον ἢ σιγῇ δεῖ φέρειν, τοῦτο δὲ οὐ ῥάδιον, ἢ τῶν τρόπων ἐκβάντα ἀσχημονεῖν. τοῦτο καὶ στρατηγὸν ἂν ποιήσειεν ἄχρηστον καὶ στρατόπεδον ἀθυμότερον, τὸν μὲν οὐκ ἔχοντα χρῆσθαι τῇ τέχνῃ παρὰ τὴν ὀργήν, τὸ δὲ οὐχ ἡδέως τῷ τοιούτῳ παρέχον αὐτό.

Prog 9 7 15 βαρεῖς καὶ τῷ νέων χορῷ διδάσκαλοι ὀργῇ χρώμενοι καὶ οὗτ' ἂν ἐκεῖνοι ῥυθμίζονται καλῶς πληττόμενοι τὰς ψυχὰς τοῖς ἀπὸ τῆς ὀργῆς λόγοις οὗτ' ἂν οὗτοι δέχονται τὰς μαθήσεις ἀκριβῶς, ἀλλὰ καὶ σκηπτόμενοι νοσεῖν οἴκοι πολλάκις ἂν μένοιεν δεδιότες τὴν ἐπ' αὐτοῖς ῥηγνυμένην ὀργήν. ταῦτόν ἂν καὶ ἀθλητῆς πάθοι τοιούτῳ παιδοτρίβῃ περιπεσών, καὶ αὐτὸς δὲ πίπτων εἰς ὀργὴν ἐν τοῖς ἄθλοις ἀντὶ τῶν ὑπὸ τῆς τέχνης αὐτῷ παρηγγελμένων τοῖς παραπίπτουσιν ἂν χρῶτο.

Prog 9 7 17 ἐν νηὶ δὲ ὀργῇ τῶν πλεόντων πρὸς ἀλλήλους ἀντὶ χειμῶνος καὶ ζάλης γίγνεται ἂν τῷ σκάφει. ἡνίοχος ὀργῇ κατειλημμένος χεῖρους ἂν ποιῆσαι τοὺς ἵππους τοῖς ἀπὸ τῶν χαλινῶν ἀλγήμασιν ἀναγκάζων κακουργεῖν.

Prog 9 7 18 καὶ περὶ τοὺς βοῦς ἂν ταῦτό γίγνοιτο παρὰ τοῦ βοηλάτου ταῦτόν ἐκείνῳ πεπονθότος. δῆμος δὲ τραχὺς καὶ ῥαδίως ὀργιζόμενος πολλάκις ἀποστερεῖται τοῦ τὰ δέοντα μαθεῖν τῶν ἐχόντων εἰπεῖν τι φόβῳ σιγῶντων καὶ δίκην ἣν ἔδει παρὰ τῶν πολεμίων, ταύτην παρὰ τῶν οἰκείων ἥσθη λαβών.

Prog 9 7 20 ἀλλ' οὐδὲ δικαστῆς γένοιτ' ἂν τῶν δικαίων ἀγαθὸς φύλαξ μετ' ὀργῆς <ἀκροώμενος> τῶν ἀγωνιζομένων. οὐ γὰρ ἔπεται τοῖς νόμοις, ἀλλὰ χαρίζεται τῷ θυμῷ. ὁ βασιλεὺς ἔως μὲν ἐστὶ τοῖς ἀρχομένοις ἥπιος, τοῦτ' ἔστιν ὅπερ ὀνομάζεται χαλεπὸς δὲ γινόμενος καὶ διδούς ἑαυτὸν ὀργῇ καὶ διὰ τοῦτο τοὺς μὲν χρήματα ἀφαιρούμενος, τοὺς δὲ ἐκβάλλων τῶν ὄρων, τοὺς δὲ δέων, τοὺς δὲ ἀποκτιννύς εἰς τύραννον ἐκκεκύλισται, κἂν σφόδρα φεύγῃ τοῦνομα τοῦτο καὶ τοῦ τῆς βασιλείας ἔχῃται.

Prog 9 7 22 ἐμοὶ δὲ καὶ πρεσβευτῆς ἀρέσκει κραυγὴν καὶ μέψεις καὶ ἐγκλήματα ἐκείνων παρ' οὓς ἀφίκται δυνάμενος ἐνεγκεῖν, ὁ δ' ὑπ' ὀργῆς χειμαζόμενος ταχέως τοῖς ἐχθροῖς βεβοηθηκῶς ἀπέρχεται τὰ αὐτοῦ μὲν ἰσχυρὰ ποιήσας ἀσθενῇ, τὰ κείνων δὲ ἀσθενῇ δείξας ἰσχύοντα. καὶ γὰρ εἰ τὰ μάλιστα πάντα δι' ὧν ἦν κρατεῖν παρεσκευασμένος ἦλθεν, ἢ γε ὀργῇ προσπεσοῦσα πᾶν τὸ ἐσκεμμένον ἐσκέδασε καὶ κατέστησεν αὐτὸν εἰς ἴσον τῷ μηδὲν φροντίσαντι τὴν ἀρχήν. ἀλλότριον ὀργῇ γάμων, ἀλλότριον θυσίας, ἀλλότριον κώμων, ἀλλότριον συμποσίων.

Prog 9 7 23 τούτων μὲν γὰρ ἕκαστον ἐν γαλήνῃ καὶ τῷ τέρπειν ἀλλήλους τὴν εὐφροσύνην ἔχει, τῆς δὲ ὀργῆς ἐπείσελθούσης ταραχὴ καὶ πόλεμος καὶ λυπεῖν ἀλλήλους ἀνάγκη. ἔτι τοίνυν ἀποστερεῖ μὲν τὸν ἀρρωστοῦντα βοηθείας, ἀποστερεῖ δὲ τὸν ἱατρὸν εὐδοξίας.

Prog 9 7 24 εἰ γὰρ ὁ μὲν χαλεπὸς εἴη πρὸς τὸν μεμνημένον φαρμάκων, ὁ δ' ἀποπηδᾷ τοῦ κάμνοντος οἷς ἤκουσεν ἀνιώμενος, ὁ μὲν οὐκ ἂν ἔχοι πρὸς τὸ νόσημα σύμμαχον, ὁ δὲ πολλοὺς τοὺς κατηγόρους ὥς ἂν προδότης τοῦ κάμνοντος. Οὕτω δὲ ἐστὶ φύσει κακὸν ὁ θυμὸς τοῖς ἔχουσιν ὥστ' εἰ καὶ τᾶλλα πάντα αὐτοῖς ἃ δοκεῖ ποιεῖν εὐδαιμονίαν ὑπάρχει παρὰ τῆς Τύχης, αὐτοὶ γε σφᾶς αὐτοὺς ἀθλιωτέρους τῶν ἀτυχούντων ποιοῦσι.

Prog 9 7 26

βαρὺ μὲν τὸ ἐν ἀθυμίᾳ ζῆν, ἀθυμία δὲ καταναγκάζει τό τινα αὐτὸν ἑαυτοῦ κατεγνωκέναι, τοῦτο δέ ἐστι τῶν ὡς ἡμαρτήκασιν εἰδότες, τὸ δ' ἁμαρτάνειν πυκνὰ τῆς ὀργῆς ἔργον οἷμαι τοῦ λογισμοῦ μὲν παρεωσμένου, τοῦ θυμοῦ δὲ τυραννοῦντος. τὸν τοιοῦτον αἰεὶ γε βοᾷν ἀνάγκη καὶ τὴν μὲν καρδίαν οἶον ἐκπηδᾶν νομίζειν, τὴν κεφαλὴν δὲ ὥσπερ εἰ δίστασθαι, φωνὴν δὲ ἀκραιφνή μὴ δύνασθαι δεικνύναι, τοὺς δὲ ὀφθαλμοὺς διαπύρους.

Prog 9 7 27 πολλοῖς δὲ καὶ νόσου δεινῆς ἀρχὴν ἤνεγκεν ὀργῆς ὑπερβολή. ὑπὸ μόνων δὲ τούτων ἐν ἴσῳ τοῖς ἀνθρωπίνοις ἀτιμάζεται τὰ θεῖα.

Prog 9 7 28 καὶ καταρῶνται μὲν γῆ, καταρῶνται δὲ οὐρανῶ, κακῶς δὲ ἀγορεύουσι τὸν τούτων δημιουργόν. ἃ κατὰ τοῦ δυσμενοῦς οὐκ ἂν ἀνὴρ σωφρονῶν φθέγγαιτο, ταῦτα ῥαδίως ἐπὶ τοὺς κρείττους ἀφιέντες οὐκ ἀξιοῦσι δεδοικέναι τοῦ Διὸς τὸ πῦρ. Δεινὸν τὸ κέρδους ἡττᾶσθαι καὶ χρήματα συλλέγειν ὅθεν οὐκ ἄξιον, ἀλλὰ τοῦτο μὲν ἐστὶ ταῖς ἐτέρων βλάβαις τὰ αὐτοῦ μείζω ποιεῖν, ὀργὴ δὲ πρὶν ἕτερον αὐτὸν ζημιῶ τὸν ὀργιζόμενον.

Prog 9 7 30 δεινὸν ἡττᾶσθαι κάλλους σωμάτων, ἀλλ' ὁ μὲν τοῦτο παθὼν πρῶτον μὲν ἐν μικρῷ μέρει τῆς ἡμέρας ὁμιλήσας τοῖς παιδικοῖς ἅπτοιτ' ἂν ἔργων καλλιόνων, ἔπειτα μετὰ τῆς ὥρας ἦν ἐθαύμασε λήγει νοσῶν· ὅτῳ δὲ θυμὸς ἐμπέφυκε ζέων, πανταχοῦ τε αὐτὸν ἀπόλλυσι καὶ θανάτῳ μόνῳ παύεται. μέμφεσθαι μὲν ἄξιον τοὺς οἰνόφλυγας καὶ ὅσοι μέχρι μέθης πίνουσιν, ἀλλ' ἐκεῖνοι πίνοντες μὲν εἰσὶν ἀηδεῖς, πρὶν δὲ πιεῖν οὐ τοιοῦτοι, ὥστ' εἴ τις αὐτοὺς ἀνάγκη κωλύσειε μὴ πιεῖν, οὐδὲν ἂν χεῖρους εἶεν τῶν ἄλλων· τὸν δ' ὑπ' ὀργῆς κρατούμενον τίς ἂν ἀπαλλάξειε τῆς δεσποίνης μηχανῆς; ἔτι μὲν τοι καὶ τῶν μεθυσκομένων τοῦτ' ἐστὶ τὸ δεινότατον, ὅτι τὸν νοῦν διαφθείραντες εἰς ὀργὴν ἐκφέρονται.

Prog 9 7 32 Ὀργὴ τὴν Μήδειαν ὥπλισε κατὰ τῶν τέκνων, ὀργὴ τὴν Πρόκνην κατὰ τοῦ μηδὲν ἡδικηκότος Ἴτυος καὶ προσέθηκεν ἑτέραν ὠμότητα δεῖπνον τῷ πατρὶ παραθεῖσα τὸν υἱόν. ὀργῆς ἦν καὶ τὰ Θηβαίων εἰς τοὺς ἐπὶ τῇ Καδμείᾳ τῶν Ἀργείων πεσόντας, οἱ τοὺς τεθνεώτας ἀποστεροῦντες ταφῆς ἑαυτοῖς ἀσεβείας τε δόξαν ἐποίησαν καὶ κινδύνους ἑτέρους πρὸς Θησέως. τὴν Ἀχιλλέως ὀργὴν, ὑπὲρ ἧς ἡ Ἰλιάς, οὐδεὶς ὅστις οὐκ οἶδεν ἀνθρώπων, ἐφ' ἧ τὸν Ἀχιλλέα καταδυόμενον ὀρώμεν καὶ τῇ ἐρωμένη καταρώμενον ὡς τῆς ἀφορμῆς τῶν κακῶν ἐκεῖθεν ἠκούσης.

Prog 9 7 34 ὀργὴ Τυδέα διεκώλυσεν ἀθανασίας τυχεῖν. ὀργὴ Καμβύσης τὰ πολλὰ ἐκεῖνα ἐξήμαρτε. δι' ὀργὴν ἢ πόλιν ἢ τῶν Ἀθηναίων δέκα στρατηγῶν ἀγαθῶν ἑαυτὴν ἀπεστέρησε καὶ τὸν λαμπρὸν ἐκεῖνον Ἀλέξανδρον τὸν ἐν πολέμοις ἀήττητον ὀργὴ κατέστησεν αἰτίαις οὐ μικραῖς ἔνοχον. Καὶ εἰ δὴ τις ἅπαντας τοὺς ὑπ' αὐτῆς ἐζημιωμένους καταλέγειν ἐθέλοι, ἀδύνατ' ἂν ζητοίη.

Prog 9 7 35 διόπερ τούτου μὲν ἀφέξομαι, κρείττων δὲ ὀργῆς εἶναι παρὰ τῶν θεῶν αἰτῶ. Ψόγος ἀμπέλου.

Prog 9 8 1 Οὐχ ὅτι πολλοὶ τῇ ἀμπέλῳ χαίρουσιν, ὀκνήσω περὶ αὐτῆς τάληθές εἰπεῖν. πλέον γὰρ αἰδοῦμαι τὴν ἀλήθειαν ἢ τὸ τῶν ἀνθρώπων πλῆθος, οἱ τὴν ἄμπελον ἡγοῦνται ἀγαθὸν ὥσπερ καὶ ἄλλα πολλὰ τῶν κακῶν ἃ βλέπτει μὲν ὁμολογουμένως, τέρπει δὲ καὶ διὰ τοῦτο ὡς ἀγαθὸν ἐπαινεῖται. Τὸν τοίνυν πρῶτον περὶ αὐτὴν σπουδάσαντα Ἰκάριον εὐρήσομεν δι' αὐτὸ τὸ σπουδασθὲν ἀποθανόντα.

Prog 9 8 2 ὥς γὰρ περιῆει παιδεύων τὰ περὶ αὐτὴν τοὺς ἀνθρώπους, ἔγευσε μὲν τοῦ οἴνου τοὺς Θρᾷκας, οἱ δὲ ἔπασχον τὰ τῶν μαινομένων παίοντες τοὺς πλησίον, προπηλακίζοντες, παρειμένονι τοὺς ὀφθαλμοὺς καὶ τὴν γλῶτταν, φερόμενοι τῇδε κάκεισε, οἱ δὲ τινες αὐτῶν ἔπιπτον. ἃ ὀρῶντες οἱ μὴ πεπωκότες φάρμακον ἡγήσαντο τὸν Ἰκάριον κεράσαι τοῖς

μεθύουσι καὶ λαβόντες ἀπέκτειναν. οὕτω μὲν ἡμείψατο τὸν πρῶτον ἢ ἄμπελος φυτουργόν, ἔχει δὲ οὐδὲ κάλλος οὐδὲ πάχος οὐδὲ μέγεθος οὐδὲ κλάδους ἰσχυρούς, ἃ ἔν τε φοῖνιξιν ἔστιν ἰδεῖν καὶ καρύαις καὶ δρυσὶ καὶ κυπαρίττοις, οὐδὲ συντελεῖ εἰς οἰκίαν μὴ ὅτι εὐδαίμονι καὶ λαμπρῶς οἰκοδομουμένῳ, ἀλλ' οὐδὲ πένητι καὶ φαύλῳ.

Prog 9 8 4 πῶς δ' ἂν ἢ τοίχους συνδήσειεν ἢ κέραμον ἐνέγκαι ἢ γε οὐδ' αὐτῇ πρὸς τὸ ἵστασθαι ἀρκεῖ, ἀλλὰ δεῖ πολλῆς ἐπικουρίας; ὥσπερ γὰρ οἱ μεθύοντες ἄλλων ἀνέχονται χερσὶ, κἂν ἀποστῶσιν οἱ βοηθοῦντες, οἶδε κατέπεσον, οὕτω καὶ ἡ ἄμπελος δεῖται τῶν ὀρθωσόντων. κάμακας ὑποκεῖσθαι δεῖ καὶ χάρακας, μὴ που κατενεχθῇ.

Prog 9 8 5 διὰ γὰρ τοῦ ἑαυτῆς σχήματος δηλοῖ τὴν τοῦ καρποῦ φύσιν. ἃ γὰρ οἶνος ἐργάζεται τοὺς πίνοντας, ταῦτα αὐτῇ πέπονθεν ὑπὸ τῆς φύσεως. καὶ προβαίνει τοῖς κλήμασιν ὅποι ἂν τύχη τοῖς τῶν γειτόνων ὑπ' ἀσελγείας ἐπιούσα. τοῦτο δὲ τὸ μῆκος ἀσθένεια γίνεται τοῦ φυτοῦ. πῶς οὖν ἂν ἐρίσειε τῇ ἐλαίᾳ οὕτω μὲν καλῇ, οὕτω δὲ ἰσχυρᾷ, οὕτω δὲ μεγάλη καὶ ἀεὶ κομώσῃ τὸν πλεῖστον χρόνον γεγυμνωμένη τῆς κόμης; καὶ μὴν περὶ μὲν ἐκείνην βραχὺς πόνος ἢ οὐδεὶς, ἀλλ' ἀναμένουσι τὸν καρπὸν καθήμενοι.

Prog 9 8 6 ἡ δέ γε ἄμπελος πολλάκις καλεῖ πρὸς ἑαυτὴν τοὺς θεραπεύσοντας καὶ πολὺς οὕτω πόνος ἐπὶ κακῷ τῶν ἀνθρώπων ἀναλοῦται. τὰ γὰρ πλεῖστα τῶν ἀδικημάτων οἶνος ποιεῖ, τοὺς ἔρωτας, τὰς μοιχείας, πληγὰς, ὕβρεις, προπηλακισμούς, ὑπεροψίας τῶν νόμων.

Prog 9 8 7 καὶ τις ἐπάταξε τὸν πατέρα μεθυσθεὶς, ὁ δὲ βωμὸν ἀνέτρεψε, ὁ δὲ ἄγαλμα κατήνεγκεν. ὄχλος δὲ εἰ μεθυσθεῖη, στάσεως ἂν ἐπιθυμήσειεν.

Prog 9 8 8 ὁ γὰρ οἶνος ἐλαύνει τὸν λογισμὸν καὶ τυραννήσας τὴν ψυχὴν ὠθεῖ τὸν ἄνθρωπον ἐπὶ τὰ δεινότατα καθάπερ πνεῦμα βίαιον. στρατιῶται δὲ οἶνου γέμοντες εἰ συμπλακεῖεν τοῖς πολεμίοις, ῥᾶστοί εἰσι κρατηθῆναι, μᾶλλον ἢ παῖδες νήφοντες.

Prog 9 8 9 διὰ τοῦτο ἄρα καὶ Ἑκτωρ διωθεῖται τῆς μητρὸς προσαγούσης λέγων ἐκπεσεῖσθαι τῆς δυνάμεως, εἰ μεταλάβοι τοῦ ποτοῦ. δικαστὴς οἶνῳ χαίρων ἀπολέσειεν ἂν τοὺς κρινομένους.

Prog 9 8 10 ἀθλητὴς ἄριστος τάχιστα δὴ γίνεται κάκιστος οἶνῳ προσκείμενος. λόγοις δὲ καὶ φιλοσοφίᾳ τί οὕτως ἐμποδὼν ὥς οἶνος; ἀνάγκη γὰρ ὕπνῳ κατειλημμένον κεῖσθαι. ὁ δὲ τοῦτον φυγὼν ἀγαθὸς ἂν ἔμπορος εἴη παιδείας. καὶ μὴν καὶ ὑγείᾳ πολέμιος οὐκ ἔῶν οὔτε τὴν διάνοιαν οὔτε τὸ σῶμα ἐρρῶσθαι.

Prog 9 8 11 τὸ μὲν γὰρ ποιεῖ μαλακόν, τὴν δὲ μανικὴν. καὶ πολλοὶ πίνοντες ἀπὸ μέθης εἰς μανίαν προῆλθον. εἰ μὴ ἔδεισε τὸν οἶνον ὁ Δημοσθένης, οὐκ ἂν ἐπὶ τοσοῦτον ἀφίκετο τῆς τέχνης.

Prog 9 8 12 εἰ μὴ Λαῖος ἔπescen εἰς πολὺν πότον, οὐκ ἂν ἔσπειρε τὸν Οἰδίπουν. καὶ μὴν καὶ ὁ Κενταύρων καὶ Λαπιθῶν πόλεμος οἶνου ἔργον. ὃς καὶ Πολύφημον τὸν Κύκλωπα τηλικούτον ὄντα ὑπὸ μικρῶν κρατούμενον ἔδειξε. λέγεται δὲ καὶ Τροίαν οὕτως ἀλῶναι πινόντων καὶ ὀρχουμένων τῶν Τρώων. Τί οὖν φασιν οἱ θαυμάζοντες τὴν ἄμπελον καὶ πρὸ τῆς ἐλαίας αὐτὴν ἄγοντες, ὅταν φαίνηται καὶ τῶν ἀνθρώπων μὴ βλάπτειν χεῖρω βλαβερωτάτῃ οὕσα πάντων τῶν φυτῶν; οὐδ' ἴσον κακὸν ἐμποιεῖν ἢ παύειν.

Prog 9 8 13 ὦν τὸ μὲν ἔστιν ἀμπέλου, τὸ δὲ ἐκείνης. τοὺς γὰρ παραφρονοῦντας δι' οἶνον ἔλαιον πέφυκεν εἰς νοῦν ἐπανάγειν. Σύγκρισις Ἀχιλλέως καὶ Διομήδους.

Prog 10 1 1 Οὐ τὸ τῶν πολλῶν πείσομαι πάθος οὐδ' ἡγήσομαι τὸν Ἀχιλλέα βελτίῳ τοῦ Διομήδους, ἀλλὰ τούναντίον ἐκεῖνον Ἀχιλλέως, εἰ καὶ μὴ διὰ πάντων, ἀλλ' ἔν γε τοῖς πλείοσιν. Αὐτίκα γὰρ τὸ γένος εἴ τις θαυμάζει τὸν Πηλέα καὶ τὸν Αἰακὸν σκοπῶν καὶ τὸν Δία, καὶ περὶ Διομήδους ἔχοι ἂν εἰπεῖν ὅτι καὶ αὐτὸς σπέρμα θεῖον ἦν.

- Prog 10 1 2 Θετταλίαν δὲ εἰ πάνυ τις θαυμάζει, τῇ Πελοποννήσῳ γε καὶ ἄκων εἴξει. αὐξηθείσης τοίνυν τῆς παιδείας ἴσης ἀμφοτέροις οἴους εἰκὸς γενέσθαι τοὺς ἄνδρας ἀπὸ τῶν ἔργων σκοπήσωμεν.
- Prog 10 1 4 οὐκοῦν ἐκάλει μὲν ὁ Τρωικὸς πόλεμος τοὺς ἀρίστους δοκιμάζων στρατιώτου εὐψυχίαν, ὁ δὲ γενναῖος Ἀχιλλεὺς εἰπὼν χαίρειν ὅπλοις καὶ τῇ δόξῃ τοῦ πατρὸς εἰς Σκυῖρον καταφεύγει καὶ εἰς παρθενῶνα κατέδου καὶ τὴν φύσιν ἔκρυψε τῷ σχήματι κόρη δοκεῖν εἶναι βουλόμενος ἢ παρατάξασθαι. Διομήδης δὲ οὐ μόνον αὐτὸς ὑπήκουε τῷ καιρῷ, ἀλλὰ καὶ τοὺς ἀργῶς διακειμένους ἐκίνει καὶ πρῶτον τοῦτον αὐτὸν παρὰ τοῦ Χείρωνος ἐπὶ τὰς παρθένους δραμόντα.
- Prog 10 1 5 πῶς οὖν τοῦ πρὸς τὸν πόλεμον ἔλκοντος ὁ τοῦτο πάσχων ἀνδρειότερος ἂν εἴη; ὥς τοίνυν ἦκον εἰς Ἴλιον, φοβηθέντων εὐθύς τῶν πολεμίων ἐθαυμάζετο μὲν οὗτος, ἐπηνεῖτο δὲ ἐκεῖνος τῶν ὑπ' Ἀχιλλέως πραττομένων ἀνιούσης ἐπὶ τὸν Διομήδην τῆς εὐδοξίας, δι' ὃν ἐκεῖνος ἐκοινώνησε τῶν ἀγώνων.
- Prog 10 1 7 χρόνου δὲ πολλοῦ διελθόντος καὶ τοῦ στρατοπέδου νοσοῦντος σκοπεῖτω τις τὴν ἀπόνοιαν καὶ τὴν ἀπαιδευσίαν τῶν ἡθῶν Ἀχιλλέως. πρῶτον μὲν τοίνυν εἰς ἐκκλησίαν συνῆγε παρώσας τὸν βασιλέα καὶ τοὺς περὶ ταῦτα νόμους ἐτάραξεν. ἔπειτα ὕβριsen οὕτως ἀσελγῶς τὸν Ἀγαμέμνονα φειδόμενος οὐδενὸς ῥήματος ὥς οὐδεὶς ἂν ἄρχων τὸν αὐτοῦ στρατιώτην. τελευταῖον δὲ καὶ ξίφος ἐγύμνωσεν ἐπ' αὐτόν, καὶ εἰ μὴ θεῶν τις ἐκώλυσεν, οὐδὲν ἂν ἦν ἐμποδὼν πάντα ἐκεῖνα μάτην τοῖς Ἑλλησι πεπονησθαι. καὶ ταῦτα ἔπραττεν αἰχμαλώτου μιᾶς ἐρῶν, ἣν ὁρῶν ἀγομένην ἐδάκρυεν. οὕτως ἐδούλευε ταῖς ἡδοναῖς. ἀλλ' οὐ Διομήδης ἐθαύμασεν αἰχμαλώτου κάλλος, ἀλλ' ὁμοίως ἀπείχετο ἡδονῆς πονηρᾶς καὶ θυμοῦ τὸ μέτρον ἐκβαίνοντος.
- Prog 10 1 8 καὶ ταῦτα ὅστις οἶδεν Ὅμηρον ἱκανῶς ἐξεπίσταται. ὁ γὰρ Ἄρης ὁ παρ' αὐτοῦ τιτρωσκόμενος καὶ ἡ τὸ αὐτὸ πάσχουσα Ἀφροδίτη μαρτυροῦσι κρεῖττον ἢ οἱ πληγέντες σιδήρῳ. Πόθεν τοίνυν Ἀχιλλεὺς βελτίων Διομήδους; οὐχ ὁ μὲν ἡσύχαζεν, ὁ δὲ παρετάττετο; οὐχ ὁ μὲν ὠργίζετο, ὁ δὲ ἡλαυνε τοὺς πολεμίους; οὐχ ὁ μὲν ἦδε πρὸς λύραν, ὁ δὲ πρὸς οἰμωγὰς τοὺς ἐναντίους καθίστη; καὶ ταῦτα ἔπραττε Διομήδης τῆς Τύχης ἐπὶ τοὺς ἐναντίους μεθεστηκυίας καὶ τοῦ Διὸς τοῖς ἄνωθεν βέλεσι συναγωνιζομένου τοῖς Τρωσί.
- Prog 10 1 10 δεῖ δὲ τὴν ἀνδρείαν δοκιμάζειν οὐκ ἐν ταῖς εὐπραξίαις, ἀλλ' ἐν ταῖς ἀκαιρίαις. ἐν μὲν γὰρ ἐκείναις καὶ τοὺς φαυλοτέρους ὀρῶμεν εὐδοκимоῦντας, ἐν δὲ ταύταις τοὺς τῶν ἄλλων διαφέροντας ἀντέχοντας. εἰκότως ἄρα τῶν πρεσβευόντων ὥς ἐκεῖνον ἀπράκτων ἐπανελθόντων ἐπιτιμᾷ τῷ πεπομοφί.
- Prog 10 1 11 τὸ δὲ νυκτερινὸν ἔργον πότ' ἂν Ἀχιλλεὺς ὑπέμεινεν; ὧς τοσοῦτον ἴσχυσεν ὥστε πεπτωκὸς τὸ φρόνημα τῶν Ἑλλήνων ἐπέρρωσε ταῖς τῶν ἐναντίων σφαγαῖς. καὶ τί δεῖ τὰ πολλὰ λέγειν; οἱ γὰρ πολέμιοι πάλαί τὴν ψῆφον ἐνηνόχασιν.
- Prog 10 1 12 ὅταν γὰρ λέγωσιν· οὐ δ' Ἀχιλλέα ποτὲ οὕτως ἐδείξαμεν, τότε διδάσκουσιν ἅπαντας ὥς οὐ δεῖ φιλονικεῖν οὐδ' εἰς ἴσον ἄγειν τῷ Διομήδῃ τὸν πολὺ λειπόμενον. κριταὶ γὰρ ἀκριβεῖς τῆς παρὰ τοῖς Ἑλλησιν ἀρετῆς οἱ πολέμιοι παρ' αὐτῶν ὧν ἔπαθον μεμαθηκότες τίς ἀμείνων καὶ τίς δεύτερος. Εἰτά μοι τὸν Ἑκτορα λέγεις ὥς ἀπέθανεν ὑπ' Ἀχιλλέως, τὸ δὲ πῶς ὑπερβαίνεις.
- Prog 10 1 13 οἶσθα γὰρ ὥς, εἴ τις προσθεῖη τῆς νίκης τὸν τρόπον, ἐτέρου μὲν φανεῖται τὸ ἔργον, ἐτέρου δὲ ἡ δόξα. τοῦτον δὲ τὸν Ἑκτορα πολὺ μὲν πρότερον Αἴας Ἀχιλλέως κατέβαλεν ἐν τῇ μονομαχίᾳ. ταῦτόν δ' ἂν ἐπεποιήκει Διομήδης, εἴπερ ἦν λαχὼν. σημεῖον δέ, καὶ τοῦτον

ἤϋξατο τὸ στρατόπεδον τῶν λαγχανόντων εἶναι τῇ τῆς νίκης ἐλπίδι πρὸς τὴν εὐχὴν ἀγόμενοι. εἴθ' ὁ μὲν εὐθύς αὐτὰ κατήσχυνε τὰ πεπραγμένα Πολυξένης ἐρῶν, πρὸς τοὺς ἐχθροὺς σπενδόμενος, τοὺς οἰκείους προδιδούς.

Prog 10 1 14 ὁ δὲ ἐξῆλθε μέχρι τοῦ τέλους τηρῶν τὴν τάξιν τῆς εὐνοίας, δι' ἣν ἦλθε μὲν εἰς μέσῃν τὴν τῶν ἐναντίων πόλιν, ἐγύμνωσε δὲ τοῦ μόνου φυλακτηρίου τὸ Ἴλιον. εἰ οὖν ὑπὲρ μὲν τοῦ τὴν πόλιν ἐλεῖν ὁ πᾶς συνειστήκει πόλεμος, τοῦτο δὲ διὰ τὴν Διομήδους τόλμαν πέπρακται, πῶς οὐ μικρὰ πάντα τὰ τῶν ἄλλων πρὸς τὰ τοῦδε τῶν τόσους καὶ τόσους ἀποκτεινάντων; Ἔτι τοίνυν ὁ μὲν αἰσchrῶς ἀποθνήσκει παρὰ τοῦ δειλοτάτου καὶ τοξότου Πάριδος, ὁ δὲ τό τε ἄστει τῶν δυσμενῶν ἐπολιόρκησε καὶ μετ' εὐκλείας ἀπέπλευσε καὶ τῆς οἴκοι ταραχῆς καταγνοὺς οἰκιστῆς ἐτέρωθι γίνεται, καὶ τῆς ἀθανασίας ἥς ὁ Τυδεὺς ἔτυχε μικροῦ, ταύτης ἀπήλαυσε Διομήδης.

Prog 10 2 t Σύγκρισις Αἴαντος καὶ Ἀχιλλέως. Ἀλλ' εἰ καὶ παράδοξον ἐνίοις φανεῖται τὸ πανταχοῦ δευτέρον παρ' ἐμοὶ κεκρίσθαι τὸν Ἀχιλλέα τῆς Αἴαντος ἀρετῆς, ὅμως οὐκ ὀκνήσω δεῖξαι τοῦθ' οὕτως ἔχον πρὸ τῆς φήμης τὴν ἀλήθειαν ποιούμενος.

Prog 10 2 2 Τὰ μὲν γὰρ δὴ τῆς εὐγενείας αὐτῶν ἴσα, Πηλεὺς γὰρ καὶ Τελαμῶν Αἰακοῦ παῖδες, ἐκεῖνος δὲ Διός, καὶ τῷ Τροίαν συνεξελεῖν Ἡρακλεῖ τὸν Τελαμῶνα τὴν ἐπὶ Κενταύρους στρατείαν ἔχοι τις <ἄν> ἀντιθεῖναι Πηλέως, ἀλλ' οὐκ ἔτι τὸ ἴσον ἐν ταῖς πατρίσι σώζεται. ποῦ γὰρ ἴσον Θετταλία, τὸ τῆς Ἑλλάδος ἔσχατον, καὶ Σαλαμίς, ἡ μικροῦ μέρος τῆς Ἀττικῆς; Καινόν τις ἡγεῖται τραφῆναι μυελοῖς λεόντων τὸν Ἀχιλλέα.

Prog 10 2 3 πρὸς τοῦτον ἐρῶ νομιμωτέραν τροφήν τοῦ Αἴαντος, ὅστις οὖν ἄνθρωπος ὦν ὥς ἀνθρώπῳ προσήκει τέθραπται, βελτίων ἐστὶν ἐκείνου κατ' αὐτὸ τοῦτο τοῦ τραφέντος ἔξω τῶν νόμων. Ἀλλ' ὁ Τρωικὸς πόλεμος βελτίῳ τὸν Ἀχιλλέα δείκνυσι ν .

Prog 10 2 4 εἴτα τὸ κρύπτεσθαι μετὰ παρθένων ἄμεινον τοῦ τοῖς πολεμίοις ἐμπίπτειν; τίς γὰρ οὐκ οἶδεν ὥς ὑβρισμένης τῆς Ἑλλάδος διὰ τῶν εἰς τὸν Μενέλαον ἀδικημάτων καὶ τοῦ καιροῦ καλοῦντος τοὺς δυναμένους ἀγανακτεῖν ὑπὲρ τῶν τοιούτων κακῶν Αἴας μὲν καθεῖλκε τὰς ναῦς καὶ ἐνέβαινε καὶ ἦν ἐν πρώτοις καὶ τοὺς ἡδικηκότας ἔσπευδεν ἰδεῖν, ὁ δὲ θαυμαστός Ἀχιλλεὺς εἰς Σκῦρον ἔρχεται καὶ ταῖς Λυκομήδους ἀναμίγνυται θυγατράσιν ὥς δὴ καὶ αὐτὸς ὦν κόρη καὶ τὰ τῶν ἀνδρῶν φυγῶν τὰ τῶν γυναικῶν ἐπλάττετο; ἀλλ' ἐπειδὴ ποτε μετέσχε καὶ τῶν πραγμάτων, τὸ δὲ ὅπως ἀφήσω, τί λαμπρότερον Αἴαντος ἐπεδείξατο; τελευταῖος ἐσκηνώσατο δι' ἄνδρείαν ν .

Prog 10 2 5 καὶ γὰρ Αἴας ἐπὶ θάτερα τελευταῖος ἀπὸ τῆς αὐτῆς αἰτίας. ἐληΐζετο τοὺς περιοίκους ἐκεῖνος, ὁ δὲ καὶ τοὺς πλεῖστον ἀπέχοντας. καὶ τοσαῦτα τὴν στρατιὰν ὠφελῶν οὐδέποτε ἐπήρθη πρὸς ὕβριν, ὁ ποιῶν Ἀχιλλεὺς διετέλει κινῶν τὴν τάξιν, τὰ μὴ προσήκοντα συγχέων, ἐκὼν ἀγνοῶν ἃ τοῖς βασιλεῦσιν ὀφείλεται ἐκεῖνος ἦν ὁ συνάγων εἰς ἐκκλησίαν παρώσας τὸν Ἀγαμέμνονα καὶ τοὺς ἰδιώτας ἐπαίρων αὐτοῦ καταφρονεῖν καὶ μετὰ ταῦτα διαρρήδην ὑβρίζων ἐν μέσοις τοῖς Ἑλλησι καὶ τὸ ξίφος ἔλκων ἐπὶ τὸν κρατοῦντα καὶ τὸ τελευταῖον προδιδούς τοὺς ὁμοφύλους καὶ κατευχόμενος τῶν Ἀχαιῶν καθήμενος ἐπὶ σκηνῆς καὶ τρυφῶν ἐν τοῖς Ἑλληνικοῖς κακοῖς.

Prog 10 2 8 Ὁ δὲ λέγων ὥς μετὰ μὲν ἐκείνου κρείττους ἦσαν τῶν ἐναντίων οἱ Ἕλληνες, ἀφεστηκότος δὲ ἡττηντο, τὸ πᾶν ἀγνοεῖ. οὐ γὰρ Ἀχιλλεὺς ἐποίησεν ἐκάτερον, ἀλλ' ἡ Τύχη τοὺς αὐτοὺς ἰσχυροὺς ποιεῖ καὶ πάλιν ἀσθενεῖς. ἐν μὲν οὖν ταῖς εὐτυχίαις Ἀχιλλεὺς ἐλαμπρύνετο, τοῦτο δέ, οἶμαι, καὶ τοῦ φαυλοτάτου ἄν ἦν στρατιώτου, τὴν δὲ Αἴαντος ἀρετὴν ἐξέφηνεν ἡ τοῦ καιροῦ δυσκολία.

Prog 10 2 9

τοῦ γὰρ Διὸς ἀποδιδόντος τῇ Θέτιδι χάριν καὶ ποιούντος τὰ τῶν Τρώων μείζω μόνος Αἴας εἰς σωτηρίαν ἦρκει καὶ ναυσὶ καὶ σώμασι δύο πολέμους πολεμῶν, τὸν μὲν πρὸς τοὺς ἐναντίους, τὸν δὲ πρὸς τὴν Τύχην. Τὸ δὲ μὴ τοῖς φίλοις ἐθέλῃν βοηθεῖν Ἀχιλλέως ἦν, ὃ δὲ πείθων ἐπικουρεῖν Αἴας ἦν.

Prog 10 2 10 καὶ ὁ μὲν ὠργίζετο, τουτέστιν ἐνόσει τὴν γνώμην, ὃ δ' ὅπως παύσεται τοῦ νοσήματος ἔπραττε. Πάντα τοίνυν ἄλλα ἀφείξ ἀπὸ τῶν εἰς Ἑκτορα δείξω τὸ μέσον ἀμφοῖν Ὀμήρῳ μάρτυρι χρώμενος.

Prog 10 2 11 λέγει γὰρ ὡς ὁ μέγας Αἴας ἐν τῇ μονομαχίᾳ κατέβαλε τὸν Πριάμου, καὶ εἰ μὴ θεῶν τις ἐκώλυσεν, ἀπέσφακτο ἂν ὁ Πριάμου, καὶ ὡς αὐτὸς ἰκέτευεν Ἑκτωρ ἀπηλλάχθαι τῆς μάχης. ὃ δ' αὐτὸς οὗτος μεμνημένος τῆς Ἑκτορος τελευτῆς τὴν Ἀθηναῖν ἔδωκεν Ἀχιλλεῖ σύμμαχον.

Prog 10 2 12 οὐκοῦν Αἴας μὲν ἐκράτησεν Ἑκτορος θεοῦ παρόντος Ἑκτορι, τοῦ δ' αὐτοῦ πάλιν Ἀχιλλεὺς θεοῦ βλάπτοντος Ἑκτορα. Ἀχιλλέα μὲν οὖν Ἀλέξανδρος ἀποκτιννύει, ἐφ' ᾧ Πριάμος ἠσχύνετο, τὸν δὲ Τελαμῶνος οὐδεὶς ἠτύχησεν ἀποκτεῖναι.

Prog 10 2 13 τὸ γὰρ δὴ ξίφος αὐτὸς μὲν ὥσεν, αὐτὸς δὲ ἐδέξατο. ταῦτ' ἐγὼ σκοπήσας πρὸς ἑμαυτὸν ἡγήσασθαι δοκεῖν μὲν Ἑκτορος ἀμείνω τὸν Ἀχιλλέα, εἶναι δὲ Ἀχιλλέως τὸν Αἴαντα. Σύγκρισις Δημοσθένους καὶ Αἰσχίνου.

Prog 10 3 1 Οὔτε κάλλιον οὐδὲν Ἀθήνησι γέγονε Δημοσθένους κάκιόν τε οὐδὲν Αἰσχίνου. λέγω δὲ οὔτε μάτην ἐκείνῳ λοιδορούμενος οὔτε τούτῳ χαριζόμενος, ἀλλ' εἰς πράγματα βλέπων. Ὡς μὲν οὖν Ἀθηναῖός τε οὗτος καὶ πατρὸς ἀμέμπτου καὶ τὸν βίον ἀπὸ τῶν δικαίων ἔχοντος, οὐδεὶς ἄν' ἀντείποι· τὸν δὲ Αἰσχίνην οὐκ ἔστιν εἰπεῖν Ἀθηναῖον, εἴγε δοῦλος ἦν ὁ πατὴρ ἐκείνῳ καὶ οὐ δοῦλος μόνον, ἀλλὰ καὶ πονηρὸς οἰκέτης.

Prog 10 3 2 οὐ γὰρ ἂν ἐν πέδαις ἦν, εἰ μὴ πολλάκις εἴληπτο κακουργῶν. πᾶς οὖν εὖ φρονῶν ἐπήνεσε τὴν μητέρα Δημοσθένους, τὴν δὲ Αἰσχίνου Γλαυκοθέαν ἐπὶ πᾶσι τοῖς χρόνοις μόνον. ἐκ τοιούτων δὲ γεγονότες ὁ μὲν ἐν ὀρφανίᾳ πόνων εἶχετο καὶ συνῆν παιδευταῖς ἀφ' ὧν ἦν γενέσθαι βελτίω, τὸν δὲ Αἰσχίνην ἔδει νῦν μὲν εὐτρεπίζειν τῷ πατρὶ τὸ παιδαγωγεῖον, νῦν δὲ συνεφάπτεσθαι τῇ μητρὶ τελετῶν οὐ νενομισμένων.

Prog 10 3 4 ἔχω λέγειν χορηγίας Δημοσθένους, εἰσφοράς, τριηραρχίας. εἴποι τις ἂν Αἰσχίνου τοὺς ὄφεις καὶ τοὺς θιάσους καὶ νεήλατα καὶ γραδίων χορούς. ὁ μὲν φιλοτιμούμενος εἰς τοὺς δεσμώτας τῶν φίλων καὶ τὰς ἐπὶ τῷ καλῷ δαπάνας οὐκ ἔφυγεν, ὁ δὲ περιήει τοὺς ἀγροὺς ἀπὸ τῆς φωνῆς τρεφόμενος οὐδὲ πάνυ τέρπων τοὺς θεωμένους. οὐ γὰρ ἂν ἐλάμβανε τραύματα. Πῶς οὖν Ἀθηναῖος ἐνομίσθη δοῦλος ὧν; ἐνέβαλεν ἑαυτὸν εἰς τοὺς δημότας τῇ τέχνῃ καὶ γραμματεὺς ὧν οὐκ ἀπείχετο τοῦ καὶ ἐνταῦθα πονηρεύεσθαι.

Prog 10 3 6 Σκοπῶμεν τοίνυν ἐν αὐτοῖς τοῖς μεγίστοις. ταῦτα δὲ λέγω τὰ εἰς τὴν πόλιν. ὁ μὲν ὥνησε λέγων, ὁ δὲ ἐπειδὴ προσήλθε τοῖς κοινοῖς, ἐξημίωσε. Φιλίππου γὰρ ἐπιθυμήσαντος τῆς Ἑλλάδος καὶ τοῖς μὲν ὅπλοις οὐ πάνυ προσέχοντος, διὰ δὲ τῶν πολιτευομένων ὠνούμενου τὰς πόλεις καὶ πανταχοῦ τοῦ νοσήματος ἐπελθόντος ὁ μὲν Δημοσθένης τῷ τε διδόντι καὶ τοῖς λαμβάνουσι πολεμῶν διετέλει γράφων μὲν ἐπ' ἐκείνους ἀποστόλους, ὑπάγων δὲ τοῖς νόμοις τοὺς παρ' ἐκείνου πλουτοῦντας, ὁ δ' Αἰσχίνης τῷ Φιλίππῳ μικρὸν λοιδορησάμενος εἰς τὸ πιστευθῆναι τὴν πατρίδα ἀφείξ ἐμφανῶς μετετάξατο καὶ τοσαῦτα ἔλεγεν ὅσα Φιλίππῳ συμφέροι, πραττούσης μὲν ἄμεινον τῆς πόλεως σιωπῶν, ἐν δὲ τοῖς ἐκείνης πταίσμασιν εἰς παρρησίαν ἐρχόμενος. προσήει ὁ Φίλιππος Ὀλυνθίοις.

Prog 10 3 7 τίς οὖν ὁ συμβουλευών, ὁ κεκραγώς, ὁ τῶν προγόνων ἀναμιμνήσκων, ὁ τὸν δῆμον ἐγείρων, ὁ τὰ τῶν ἐπὶ Θράκης Χαλκιδίων διεξιών; ὁ Δημοσθένης. ἀλλ' ἐπειδὴ

πρεσβεύοντες ἦλθον ὡς Φίλιππον, οὐχ ὁ μὲν ἀνήλπισκεν, ὁ δὲ ἐλάμβανεν; οὐχ <ὁ μὲν> αἰχμαλώτοις πολίταις ἐπηνώρθου τὰς τύχας καὶ τὰ τοῦ τυραννοῦντος ξένια διωθεῖτο, τῷ δὲ ἐδόκει δέχεσθαι; οὐχ ὁ μὲν ἔφευγε τὸ δεῖπνον Ξενόφρονος, ὁ δ' ἠσχημόνι μεθύων Φρύνωνα μιμούμενος καὶ Φρύνῳ χαίρων, ὃς διὰ τοῦ παιδὸς ἐχαρίζετο Φιλίππῳ; τίς ἦν ὁ γράφων σπεύδειν ἐπὶ Θράκην καὶ μὴ διδόναι Φιλίππῳ πρὸ τῶν ὄρκων ἀρπάζειν τὰ χωρία; τίς δὲ ὁ πράττων ὅπως ἔσται Φιλίππῳ χρόνος εἰς ἀρπαγὴν τῶν χωρίων; ἐν μὲν τοῦτο τοσοῦτον, τὴν πόλιν ὁ μὲν ἔβλαψεν, ὁ δὲ ἔπραττε μὴ συμβῆναι.

Prog 10 3 9 Φωκέας δὲ ἐννοήσας, ἔθνος τοσοῦτον ἀπολωλός, πόλεις εἴκοσι καὶ δύο διεσπασμένας, τίς οὐκ ἂν στενάξειεν Ἑλλήν ἀκούων τοὺς τρόπους; τοῦτο μέντοι τὸ πάθος καὶ τὴν πολλὴν ἐρημίαν Αἰσχίνης εἴργασται ῥήμασι πεπλασμένοις Θηβαίους ἀπολεῖσθαι λέγων, Φωκέων Φιλίππῳ μέλειν, οἷς πιστεύσας ὁ δῆμος εὐθὺς οὐκ ἐξήτει Φωκέας, οἱ δὲ ἀνήρηντο. ἀλλ' οὐ Δημοσθένην ἐλάνθανεν ἐξαπατῶν, ἀλλ' ἐβόα καὶ ἐμαρτύρετο καὶ σώζειν ἐπειρᾶτο τὰς πόλεις.

Prog 10 3 9bis καὶ τὸ μέγιστον, τοῦ δήμου γὰρ τοῖς κολακεύουσι προσκειμένου μᾶλλον ἢ τοῖς τὰ βέλτιστα λέγουσιν οὐδ' οὕτως ἀγανακτήσας ἐνέλιπεν ἔλκων αὐτοὺς ἀπὸ τῶν χαριζομένων ἐπὶ τὸ ποιεῖν ἃ συμφέροι. δι' ἐκεῖνον ἔπλεον στόλοι ὑπὲρ Περινηθίων, Βυζαντίων, Χερρονησιτῶν, τῆς Εὐβοίας, δι' ἐκεῖνον ἐσώζοντο μὲν οἱ κινδυνεύοντες, ἐστεφανοῦντο δὲ οἱ σώσαντες.

Prog 10 3 10 καὶ αὐτὸς ἀνάγεσθαί τε παρῆνει καὶ ὅπως πλεύσονται τῆς πόλεως ἀξίως προὔνοεῖτο τὸν νόμον τιθεὶς τὸν ἐπανορθοῦντα τὰς περὶ τὸ ναυτικὸν ἀμαρτίας. ἐκεῖνος ἐψιλωμένην τὴν πόλιν συμμάχων ἐξ ἡπείρου καὶ θαλάττης ἀπέφραττε. καὶ οὐκ ἐν μὲν τοῖς λόγοις ἐδείκνυ τὸ πρόθυμον ὡς οὐδεὶς, εἰ δ' ἔδει τι προσέσθαι, φείδεσθαι μᾶλλον ἤρεῖτο, ἀλλ' εἰστία τὴν φυλὴν, ἐχορήγει Παναθηναίοις, ἐχορήγει Διονυσίοις, ἐπεδίδου τριήρεις καὶ τὸν πλοῦτον ῥεῖν ἐποίει πρὸς τε τὸν δῆμον κοινῇ καὶ τοὺς καθέκαστον.

Prog 10 3 11 πολλὰ πενήτων θυγατέρες δι' ἐκεῖνον ἔτυχον γάμων. ἀντὶ δὲ τούτων τί τις ἂν ἔχοι διελθεῖν Αἰσχίνου; ποίαν πρόσοδον; ποῖον νόμον; ποῖον χωρίον; ποίαν φιλοτιμίαν; ἀνδρεῖος ἦν ἐν οἷς Ἀντιφῶντι συνηγωνίζετο κατὰ μὲν τῶν τριήρων ἦκοντι, ταῖς δὲ φροντίσι τοῦ Δημοσθένους ἐξευρημένῳ, δίκαιος Ἀναξίνῳ τῷ σκοπῷ συνών.

Prog 10 3 12 καλὴν ἀπέδωκεν Ἀθηναίοις τὴν χάριν Πύθωνι μαρτυρῶν, ᾧ τὸ στόμα ὁ Δημοσθένης ἐνέφραξε τοῖς ἐλέγχοις. Ἐγὼ δὲ καὶ τῶν ἐν Χαιρωνείᾳ κακῶν αἰτιῶμαι τὸν Αἰσχίνην.

Prog 10 3 13 οὐκ ἂν μὲν γὰρ ἐξῆλθον εἰς Χαιρωνεῖαν Ἀθηναῖοι μὴ κατειλημμένης Ἑλατείας, οὐκ ἂν δὲ ἦκεν εἰς Ἑλάτειαν Φίλιππος μὴ τῶν Ἀμφικτυονικῶν εὐπορήσας ἀφορμῶν. παρ' οὗ δὲ τὰς ἀφορμὰς ἔλαβεν, Αἰσχίνης ἦν. ἔρχεται δύναμις, ἣν ἐδέξατο μὲν Χαιρωνεῖα κατὰ ψήφισμα τοῦ Δημοσθένους, ἦγετο δ' ἐπ' αὐτὴν τὴν Ἀττικὴν ὑπ' Αἰσχίνου.

Prog 10 3 14 ὁ δὲ Θηβαίους προσλαβὼν καὶ συστήσας καὶ ταῦτα μεμερισμένους καὶ τοῖς ἀττικίζουσι τοὺς τὰ Φιλίππου φρονοῦντας ἀφομοιώσας ἀπεκρούσατο τῆς χώρας τὴν μάχην καὶ ἐστεφανοῦτο. τῷ δ' Αἰσχίνῃ ποῖος στέφανος; τοῦ Φιλίππου δὲ μεθεστηκότος καὶ τῆς ἀρχῆς εἰς τὸν Ἀλέξανδρον ἡκούσης ἐτήρησεν ἐκάτερος τὴν γνώμην, ὁ μὲν πολεμῶν, ὁ δὲ θεραπεύων τὸν τύραννον. Εἶπω τὸ μέγιστον δεῖγμα τῆς ἀρετῆς ἐκείνου καὶ τῆς τούτου κακίας; ἐξητήθη παρὰ τῶν ἐχθρῶν Δημοσθένους, ὁ δὲ ἐθαυμάζετο.

Prog 10 3 15 καὶ παρὰ τοῖς πολίταις ὁ μὲν ἐτιμᾶτο, ὁ δὲ ἐφθόνηι. καὶ γραφόμενος αὐτὸν τοῦτο ἐδείκνυ τὸ φθονεῖν, ἐλεῖν δὲ οὐκ εἶχε καὶ φυγὴν ἐπέβαλεν αὐτῷ καὶ μεθιστήκει καὶ ῥόδος εἶχεν αὐτόν. καὶ τὰ τοῦ πατρὸς μετῆι καὶ τῆς τῶν Ἀθηναίων φιλανθρωπίας εἰς τὴν κάθοδον οὐκ ἀπήλαυσε μόνος. Σκόπει δὲ καὶ τὴν τοῦ Δημοσθένους τελευτήν.

- Prog 10 3 16 εἶχε γάρ τι καὶ αὕτη θαυμαστόν. ἐπειδὴ γὰρ ἤρετο τὰ τοῦ Μακεδόνοιο ὥστ' ἤδη καὶ ῥήτορας ἐκεῖθεν λαμβάνειν, ὥχετο φαρμάκῳ χρησάμενος οὐκ ἐνεγκὼν κολακεῦσαι τυράννους. Σύγκρισις ναυτιλίας καὶ γεωργίας.
- Prog 10 4 1 Τερπέσθω μὲν ὅστις ἐθέλει ναυτιλίᾳ καὶ πλείτῳ καὶ κινδυνεύετω, ἐμοὶ δὲ γεωργίαν τε ἔπεισιν ἐπαινέειν καὶ τοὺς ἐν τῷ γεωργεῖν εὐδαιμονίζειν. καὶ δῆτα ἐξεταζέσθω πρὸς ἄλληλα διὰ τοῦ λόγου. φανεῖται γὰρ μετὰ μὲν τῆς πολλὰ καὶ δεινὰ, γεωργία δὲ ἔχουσα πάντα τὰ βέλτιστα. Παλαιότατον μὲν δὴ πρᾶγμα γεωργία καὶ ἅμα τοῖς ἀνθρώποις εἰς τὸν βίον συνεισελθόν.
- Prog 10 4 2 ἔδει γὰρ εὐθὺς μὲν γενομένους δεῖσθαι τῶν ἀπὸ γῆς τροφῶν, δεθέντας δὲ τὴν γῆν ἐπιχειρεῖν ἐργάζεσθαι. ναυτιλίαν δὲ καὶ τὸ πλεῖν εἰσήγαγεν εἰς τὸν βίον ἡ πλεονεξία. τὸ γὰρ δὴ πλεῖν αὐτοὺς ἔρωι τοῦ πλείονος ἠνάγκαζε καὶ τοῦ τολμᾶν. καὶ πρῶτον ἔργα τῶν νεῶν ληστεῖται καὶ τὸ ἀρπάζειν τὰ ἀλλήλων.
- Prog 10 4 3 καὶ μὴν τὸ πλεῖν μὲν αὐτὸ οὐκ ἄνευ κινδύνων, πᾶν δὲ φυγῆς ἄξιον οὐ πολὺ τὸ κινδυνεύειν. τούτου δὲ ὄντος τοιοῦτου μεστὴ μὲν κινδύνων ἡ θάλαττα, καθαρὰ δὲ ἡ γῆ καὶ τὸ ταύτην ἐργάζεσθαι. τίς μὲν φόβος ἐν τῷ ζεύξαντα τοὺς βοῦς ἀναρρῆξαι τὴν γῆν, τίς δὲ ἐν τῷ σπέρματα ἐπὶ τὴν γῆν ἀφείναι; οἱ πλωτῆρες δὲ ἐπειδὴ λύσαντες παραμείψωσι τῶν λιμένων τὰ στόματα, πλησίον ἔχοντες τὸν θάνατον πλέουσιν εἰς λεπτήν ὁρῶντες σωτηρίας ἐλπίδα τὰ ξύλα ἐφ' ὧν φέρονται.
- Prog 10 4 5 Καὶ μὴν θεαμάτων μὲν ἥδιστον ἀγρός, ἄμπελοι, τὸ τῆς Ἀθηνᾶς δῶρον, καρποί, φυτὰ, λήϊα, πικρότατον δὲ ἡ θάλαττα κυκωμένη ταῖς τῶν ἀνέμων προσβολαῖς κύματά τε κυρτούμενα καὶ ἀφρὸς φοβερός. ὥστε καὶ εἴ τις ἐκ τούτων διεσώθη, διὰ πάσης ἀηδίας ἀφικόμενος σέσωσται. Ἔτι τοίνυν δικαιοσύνη μὲν κάλλιστον, ἀδικία δὲ κάκιστον.
- Prog 10 4 6 ποιεῖ δὲ γεωργία μὲν δικαίους, ναυτιλία δὲ ἀδίκους. ὁ μὲν γὰρ γεωργὸς σπείρας καὶ εὐξάμενος τοῖς θεοῖς ἀναμένει τοὺς καρποὺς καὶ δέχεται τὰς ἀμοιβὰς παρὰ τῆς γῆς λυπήσας οὐδένα οὐδέν. τοῖς δὲ γε ἐμπόροις ἐν ταῖς ἐπιπορκίαις τὰ ὄντα αὖξεται καὶ ἡ τέχνη πρὸς τὸ πλουτεῖν τὸ καταφρονεῖν τῶν θεῶν, καὶ ἐπὶ πᾶσαν πόλιν πλέουσι τοῦτο τὸ κακὸν ἐργαζόμενοι, ψευδόμενοι, παράγοντες, παρακρουόμενοι.
- Prog 10 4 7 καὶ ὅστις ἄριστα οἶδε τοῦτο ποιεῖν, οὗτος εὐπορώτατος ἄπεισιν. Ὑγεία παρὰ γεωργοῖς, συνεχεῖς γὰρ οἱ πόνοι, καὶ ἔστιν αὐτοῖς ἔργα καὶ θέρους καὶ χειμῶνος καὶ τῶν ἄλλων ὥρων.
- Prog 10 4 8 τὸ γὰρ ἀεὶ κινεῖσθαι καὶ φιλοτεχνεῖν νοσήματα μὲν ἀποκλείει, τὸ ὑγιαίνειν δὲ διατηρεῖ. πλωτῆρες δὲ τὰ πολλὰ ἀργοὶ κεῖνται, τοῦτο μὲν χειμῶνος καὶ πάλιν ἐν καπηλείοις καὶ καπνῷ, τοῦτο δὲ θέρους, ἡνίκα ἂν εὐτυχῶσιν.
- Prog 10 4 9 ἦν γὰρ ἐξ οὐρίων φέρωνται, κάθηνται ἐπὶ τῶν καταστρωμάτων πίνοντες συνεχῶς καὶ ἐσθιοντες ἔξω τοῦ μετρίου. καὶ ταῦτα εἴθε τοῖς σώμασι νοσήματα ἐντίκτειν. ὥς ἡδὺ μὲν γεωργῷ διψήσαντι πιεῖν ἐκ πηγῆς προσθέντι τὸ στόμα τοῖς νάμασι, λυπηρὸν δὲ ναύτη πολὺν χρόνον ἐν πελάγει κάμνοντι πιεῖν ὕδωρ οὐδὲν βέλτιον βορβόρου.
- Prog 10 4 11 τῷ γεωργῷ μὲν ἐσπέρας οἴκαδε ἐπανήκοντι γυνὴ ἐστὶ παραμυθία καὶ παῖδες ὀρώντες τε καὶ ὀρώμενοι, ὁ δὲ πλέων δέδωκε μὲν αὐτὸς περὶ ἑαυτοῦ, ταραττέται δὲ τῷ περὶ τῶν φιλτάτων ἀδελφῷ. Κερδαλέον ἡ θάλαττα καὶ τὸ πλεῖν, ἐγὼ δὲ ἡσθόμην καὶ γεωργοῦς πλουτοῦντας ἢ τοὺς πλέοντας.
- Prog 10 4 12 ἀλλὰ δῶμεν, εἰ δοκεῖ, πλείονα διδόναι κέρδη τὴν θάλατταν. ἀλλ' ἡ διδοῦσα αὕτη καὶ ἀφαιρεῖται καὶ μετὰ τῶν φορτίων προσαφαιρεῖται καὶ τὰς ψυχὰς. καὶ τις ἀναχθεὶς μετὰ

πολλῶν χρημάτων ἢ συγκατέδου τοῖς χρήμασιν ἢ ἀπεσώθη γυμνός. καὶ πλείστους δὴ ἀνθρώπων ἀπειργάσατο τοῦτο ἢ θάλαττα.

Prog 10 4 13 καὶ ὁ τῶν ἐμπόρων εὐπορώτατος ἕως ἂν πλέῃ, οὐκέτι πλούσιός ἐστιν οὐδὲ κέκτηται οὐδέν, ἀλλ' ἔστι τῶν ἀνέμων καὶ αὐτὸς καὶ τὰ ἐκείνου. ἤδη δέ τινες ὀρώντες τὴν οἰκείαν καὶ τοῖς ὅρμοις προσπλέοντες ῥαγείσης ἐξαίφνης τῆς νεῶς ἐξέπνευσαν ἐλεεινότερον τῶν ἀποπνιγέντων. Ἦδιστον ἐν τῇ πατρίδι ταφῆναι καὶ εἰπόντα τι πρὸς τοὺς οἰκείους ἀπελθεῖν.

Prog 10 4 14 τοῦτο γεωργοῖς παρέχει τὸ γεωργεῖν, τῶν δὲ πεπλευκότων πολλοῖς οὐδαμοῦ τάφος ἐστίν, ἀλλ' ἐν ταῖς ναυαγίαις γαστέρας ἰχθύων ἐπλήρωσαν. Σύγκρισις ἀγροῦ καὶ πόλεως.

Prog 10 5 1 Μεγέθει μὲν ἡττᾶσθαι πόλεως ἀγρὸν ὁμολογῶ, νικᾶν δὲ τοῖς ἄλλοις φαίην ἂν ἀγρὸν. καὶ πρῶτά γε τῷ τῆς πόλεως ἀγρὸν εἶναι πρεσβύτερον. τίς γὰρ οὐκ οἶδεν ὡς οἱ πρῶτοι φανέντες ἐπὶ γῆς ἀνθρωποὶ τῶν ὀρῶν οἱ μὲν ἐν ταῖς κορυφαῖς, οἱ δὲ ἐν τοῖς μέσοις οἰκοῦντες ἀντὶ πόλεων ἀγροὺς τοῖς ἐγγόνοις παρέδωκαν, ὁψὲ δέ ποτε καὶ μόλις συνελθόντες ὥκισαν πόλεις; εἰ δὲ τὸ ἀρχαῖον τιμώτερον, ἀγρὸς πόλεως τιμώτερος, οὐ μὴν ἀμείνους γε τοὺς συνελθόντας ἢ σύνοδος ἔδειξεν, ἀλλ' εἰς τὸ κακῶς ποιεῖν ἀλλήλους μᾶλλον προήγαγε.

Prog 10 5 2 καὶ ἐξετάζη τις, πλείω τὴν ἀδικίαν ἐν ταῖς πόλεσιν ἢ τοῖς ἀγροῖς εὐρήσει. τοῖς μὲν γὰρ ἔργον περὶ τὴν γῆν πονεῖν καὶ ταύτην τὰ πολλὰ διαγίγνεται σπεύροντες, ἀμῶντες, τρυγῶντες, καὶ ζῶσιν ἰδρῶσι τὰς εὐπορίας κτῶμενοι.

Prog 10 5 3 οἱ δὲ ἐν τοῖς ἄστεσι γραφαῖς καὶ κατηγορίαις καὶ συκοφαντίαις κτῶνται τὰ χρήματα τὰλλήλων ἀφαιρούμενοι καὶ μηχανὰς ἅς πλέκουσι τῆς νυκτὸς μεθ' ἡμέραν ἀλλήλοισ ἐπάγουσι. καὶ ἔστιν ἡ ἀγορὰ χωρίον ἐπιβουλευμάτων τοῦ μὲν ἐκεῖνον, ἐκείνου δὲ τοῦτον ἀπολέσαι ζητοῦντος.

Prog 10 5 4 καὶ μισθὸς ῥήτορσιν ἐπ' ὀλέθρῳ δίδοται τῶν πολιτῶν καὶ λόγοι γράφονται κατὰ τῶν ἀσθενεστερῶν καὶ χρήματα μάρτυρας εἰσάγει ψευδεῖς καὶ διαφθείρει δικαστάς. τὸ γὰρ ἀργεῖν ἐπὶ ταύτην ἄγει τὴν ἐργασίαν ὥσπερ αὖ καὶ ἐπὶ τοὺς τῶν σωμάτων ἔρωτας.

Prog 10 5 5 ἐν γὰρ δὴ τοῖς ἄστεσι πολλοὶ μὲν οἱ τοῖς νέοις ἐπιτιθέμενοι, πολλοὶ δὲ οἱ γάμους ἀδικοῦντες ἔχοντες εἰς τὰ τοιαῦτα διακόνους τὸ τῶν ἀλιτηρίων γένος μαστροπῶν. καὶ γὰρ αὕτη ἡ τέχνη πόλεως, οὐκ ἀγροῦ νόσημα. οὗτοι δὴ μεθύοντες καὶ κωμάζοντες καὶ ἐρώντες καὶ ἀντερῶντες ἀπὸ τῆς περὶ ταῦτα φιλονεικίας καὶ διὰ λοιδοριῶν καὶ πληγῶν καὶ τραυμάτων ἀφικόμενοι πολλάκις εἰς φόνον τελευτῶσιν. ἀγρὸς δὲ τῶν περὶ τὰ ἀφροδίσια μανιῶν καθαρός, ἐρῶσι δὲ οἱ τοῦτον οἰκοῦντες ἀρότρου καὶ βοὸς καὶ ἀμάξης καὶ αὐλακος καὶ τὴν πρὸς τὰς αὐτῶν γυναῖκας ἴσασιν ὁμιλίαν, ἑταῖρα δὲ αὐτοὺς οὐ μεθίστησιν ἐφ' ἑαυτὴν ἀπ' ἐκείνων οὐδὲ τοῖς εἰς αὐτὴν ἀναλώμασι ποιεῖ πένητας.

Prog 10 5 7 οὐδ' ἥριστηκῶς ὁ γεωργὸς ἐπὶ κύβους φέρεται οὐδὲ δεδειπνηκῶς ἐπὶ τὸ θυροκοπεῖν οὐδ' ὑβρίζει καὶ παίει καὶ νομίζει νεανικὸν εἶναι τὸ κακόν τι μέγα ἐργάσασθαι. ὅλως δὲ ὅσα ὑπὸ μέθης τίκεται, τούτων οὐδὲν ἂν ὑπὸ τῶν οὐ μεθυσκομένων γένοιτο, ἐπεὶ καὶ ταῖς γυναῖξιν αὐταῖς ὑπὲρ παίδων μόνον πλησιάζουσι γενέσεως. εἰ δὴ μέγιστον ἀγαθὸν ἢ σωφροσύνη καὶ τὸ μὴ δουλεύειν ἡδοναῖς, τουτὶ δὲ τῶν ἐν ἀγροῖς οἰκούντων, οὐ τῶν ἐν ταῖς πόλεσι, πῶς οὐχὶ καὶ ταύτῃ νικῶν ἀγρὸς ἄστει φανεῖται; Ἐτι τοίνυν εἰ μέλλουσιν ἀπολαύσεσθαι τῆς γῆς, ὥρων τε καὶ ἄστρον αὐτοὺς ἐμπείρους εἶναι προσήκει καὶ τοῦ πότε τι δεῖ πονεῖν καὶ γῆς φύσεως καὶ τί μὲν αὕτη δύναται ἂν φέρειν, τί δὲ ἐκείνη, τί δὲ οὐκ ἂν δύναται.

Prog 10 5 9

ταύτην δὲ τίς οὐκ ἂν τῶν εὖ φρονούντων προτιμήσειε τὴν σοφίαν τῆς ἐν ἄστεσιν, ἢ ποιεῖ δύνασθαι λέγειν, ἢ πολλοὶ πολλοὺς ἀπώλεσαν δεινότητι νόμων κρατήσαντες; Ἄνδρειότερους τοίνυν ποτέρους χρή νομίζειν εἶναι, τοὺς εἴσω τείχους ἐπὶ τῶν τραπεζῶν καὶ κουρείων καὶ μυροπωλείων ἀλλήλοις συνόντας καὶ διαλεγομένους ἢ οἵτινες πρὸ τῶν θυρῶν πολλάκις ἄρκτους καὶ λέοντας καὶ παρδάλεις θηρῶνται; πρὸς μὲν γὰρ τοὺς λύκους καὶ συνεχῆς σφισιν ὁ πόλεμος ἀμυνομένοις ὑπὲρ τῶν βοσκημάτων, οἱ δὲ καὶ τέχναις παντοδαπαῖς ταῦτα αἰροῦσι τὰ θηρία.

Prog 10 5 10 καὶ σιωπῶ τὰς τῶν ἐρπετῶν ἐφόδους, ὧν ἀνάγκη κρατεῖν τόν γε οὐκ ἀπολούμενον. ἀφ' ὧν ἂν μοι δοκεῖ τις εἰς παράταξιν ἐλθὼν μᾶλλον ἂν θαρρῆσαι πολεμίους ἢ ἀπὸ τῶν ἐν ταῖς πόλεσι λήρων. Ὑγείας τοίνυν πότεροι μᾶλλον μετέχουσιν, οἱ κρύος καὶ καῦμα φέρειν μεμελετηκότες καὶ τροφῇ κεκολασμένη χρώμενοι καὶ λουτρῷ πηγαῖς τε καὶ ποταμοῖς ἢ οἱ τοῦ θέρους μὲν τὴν ἀκτῖνα φεύγοντες, χειμῶνος δὲ ἐν ταῖς εὐναῖς κείμενοι, λουόμενοι δὲ ἐν βαλανείοις, εἰς δὲ τὴν γαστέρα τὰ ἀπὸ τῶν μαγείρων ἐγκατατιθέμενοι κακά; λέγουσι δὲ καὶ ἱατρῶν παῖδες ἐν πολὺ βελτίονι τοὺς ἐπὶ τῶν ἀγρῶν ἀέρι διαιτᾶσθαι, καὶ διὰ τοῦτο τοὺς ἐν ἄστει νοσοῦντας ἐκεῖσε κομίζουσι σύμμαχον τῇ τέχνῃ τὸν ἀέρα προσλαμβάνοντες.

Prog 10 5 12 καὶ οἱ μὲν ἀπὸ τῶν αὐτῶν φαρμάκων ἐνταῦθά τι πλεον ὦνησαν, τοῖς δὲ καὶ τοῦτο ἀπέχρησεν αὐτὸ τὸ ἐκεῖσε κομίσαι τὸν κάμνοντα. εἰ δὲ καὶ ἄλλα ἐτίθετο μακροτέρου βίου, τῶν ἐν ἀγροῖς ταῦτ' ἂν ἐγίνετο. ἔτι τοίνυν ὁ μὲν ἀγρὸν οἰκῶν ἐλθὼν εἰς ἄστὺ σκοτοδιναῖ καὶ πειρᾶται πάλιν τὴν ταχίστην εἰς τὸν ἀγρὸν ἐπανελθεῖν πόθῳ τῆς ἡσυχίας.

Prog 10 5 13 οἱ δ' ἐν τοῖς ἄστεσιν ὁπόταν ἀναπνεῦσαι βουληθῶσιν, εἰς τοὺς ἀγροὺς θέουσι τὰς μὲν πόλεις κλύδωνας, τοὺς δὲ ἀγροὺς λιμένας νομίζοντες, καὶ ἡ τε γνώμη ῥᾶων εὐθύς τό τε σῶμα κουφότερον. εἰ δὲ πανταχοῦ τοῦ δεομένου τὸ πληροῦν τὴν χρεῖαν βέλτιον, ἐκ τῶν ἀγρῶν ἢ τροφῇ ταῖς πόλεσιν, ἀλλ' οὐκ ἐκείνοις ἀπὸ τούτων.

Prog 10 5 15 βασάνους τοίνυν καὶ τὸν μαστιγούμενον καὶ τὸν στρεβλούμενον καὶ τὸν ἐπὶ ξίφος καὶ τὸν ἐπὶ πῦρ ψήφῳ δικαστῶν πεμπόμενον οἱ μὲν ὀρώσιν, οἱ δὲ ἀκούουσιν. ὅσῳ τοίνυν ἥττων εἰς λύπην ὀψεως ἀκοή, τοσοῦτ' ἢ ἐν ἄστει διαίτης ἢ κατ' ἀγρὸν ἀμείνων. χωρὶς δὲ τούτων οἱ μὲν δύναιντ' ἂν αὐτῶν φυλάττειν τοὺς τρόπους, τῶν δὲ ἐν ταῖς πόλεσιν ἀνθρώπων οἱ πλείους ὑπὸ τῆς τῶν ξένων ἐπιμιξίας κινοῦνται καὶ πολλοὶ τῶν σφῶν αὐτῶν ἀποστάντες τὰ ἐκείνων ἐζήλωσαν.

Prog 10 5 17 εἰ δὲ σκηνῇ καὶ θαυματοποιοῖς καὶ τοιούτοις θεάμασιν ἀγρὸς ἡττᾶται, τοῦτ' ἔστιν ὧ κρείττων ἐστίν, ὅτι καὶ τὴν ἀπὸ τῶν τοιούτων διαπέφυγε λύμην πρὸς τὸ βελτίους ἡδονὰς καρποῦσθαι. ἢ μικρὸν εἰς ἡδονὴν μόσχων τε καὶ ἐρίφων καὶ ἄρνων φωνή; εἰ δὲ οὐπω ταῦτα μεγάλα, τί ἂν ἀντιθεῖη πόλις ταῖς ἀηδόνων φωναῖς; ποίας δὲ οὐ γραφῆς τερπνότερον ἰωνιὰ καὶ ῥοδωνιὰ καὶ λειμῶνες καὶ κλάδοι τέττιγας φέροντες, αὐλοὶ δὲ καὶ σύριγγες νομέων εἰς αὐλὴν ἐλαυνόντων βοῶν ἀγέλας καὶ αἰπόλια καὶ ποίμνια ποίων θεάτρων οὐχ ἡδίω; τὴν δὲ τῶν παλαιστῶν κόνιν καὶ τὸ τῶν πυκτῶν αἶμα τῇ κινήσει τῶν ληΐων παραβάλλειν ἄξιον; παγκρατιαστῶν δὲ πληγὰς τοῖς ταύρων ἀγῶσιν; ἐστιαθῆναι δ' ἡδίων ὑπ' ὀρόφῳ τῷ παρὰ τῶν τεκτόνων ἢ ὑπὸ σκιᾷ τῇ παρὰ τῶν δένδρων ὑπεραιωρουμένων βοτρυῶν; τίς οὕτως ἐν θεάτρῳ χορὸς ἀκοὴν εὐφρανεν ὥς οἱ τοὺς βότρυν πατοῦντες ἐν τοῖς ληνοῖς καὶ οἶνον ποιοῦντες σὺν ἄσμασιν; Ἔστι μὲν οὖν εὐδαιμονέστατον θεὸν ἰδεῖν καὶ θεῷ συγγενέσθαι, τούτου δὲ ἐν ἀγρῷ τις ἂν μᾶλλον ἢ ἐν πόλει τύχοι, ἐπεὶ καὶ Ἡσίοδος ποιμαίνων ταῖς Μούσαις ἐνέτυχε καὶ Φιλιππίδης ὕστερον πολλοῖς χρόνοις τῷ Πανὶ περὶ τὸ Παρθένιον.

- Prog 10 5 22 εἰ δὲ βελτίους αἱ πόλεις, οὐκ ἂν ἐν Ἑλικῶνι καὶ Πιερίᾳ τὰς Μούσας διατρίβειν ἠκούομεν, ἀλλ' ἐν ταῖς μεγίσταις τῶν πόλεων. νῦν δὲ καὶ Διόνυσος ἐν ἀγρῷ φαίνεται τῷ Ἰκαρίῳ διαλεχθεὶς καὶ τυχὼν ξενίων καὶ δοὺς τὴν ἄμπελον. Ἦθοποιάι.
- Prog 11 1 3 Τίνας ἂν εἴποι λόγους Μήδεια μέλλουσα ἀποσφάττειν τοὺς ἐαυτῆς παῖδας; Εἶχον ἄρα καὶ αὐτὴ βοήθειαν τὴν παρὰ τῆς τέχνης καὶ οὐκ ἔμελλον ἀλγήσειν μόνον ἀδικουμένη, ἀλλὰ καὶ λήψεσθαι δίκην.
- Prog 11 1 1 οὐκέτι βασιλεὺς Ἰάσων, οὐκέτι τῷ Κορινθίων ἐπαιρόμενος πλούτῳ. πάντα ἀνέτρεψεν ὁ στέφανος, πάντα διέφθειρεν ὁ πέπλος, πάντα συγκέχυται τῷ πυρί. καὶ πρόσσεστι τῇ συμφορᾷ τὸ τῆς ἀγνοίας μέρος, τὸ μηδὲν ὑπιδέσθαι τῶν παρ' ἐμοῦ. τί οὖν; ἀρκεῖν ἡγήσομεθα ταῦτα καὶ πλεον οὐδὲν ζητήσομεν; μηδαμῶς.
- Prog 11 1 2 ἔστιν ἑτέρα τιμωρία χαλεπωτέρα τῆς προτέρας οὐδὲν δεομένη φαρμάκων καὶ λανθανούσης μηχανῆς, ἀλλὰ γνώμης ἀνδρειοτέρας καὶ δεξιᾶς μηδὲν ὀκνουσῆς. εἰσὶ παῖδες τῷ πάντων ἀδικωτάτῳ καὶ καλεῖται πατήρ. ἀφελώμεθα ταύτην αὐτὸν τὴν παραμυθίαν καὶ τὴν προσηγορίαν. Οὐδὲν ἔῃ με τῶν δικαίων ἐξετάζειν τὸ πλῆθος καὶ τὸ μέγεθος τῶν ἐμῶν κακῶν, ἀλλ' ὅταν λογίσωμαι τί δράσασα τίνων ἀπολέλαυκα, πάντα πρὸς δίκην ἡγοῦμαι μικρά.
- Prog 11 1 3 Αἰήτης ἐμοὶ πατήρ καὶ Σκυθῶν ἦν βασιλεὺς, καὶ παρθενία καὶ φήμη βελτίων καὶ πολλοὶ τῶν ἐν τέλει μνηστῆρες καὶ τῶν παρόντων ἐλπίδες ἀμείνους. κατέπλευσεν ὁ μιαρὸς οὗτος ὁ μήτε θεοὺς φοβούμενος μήτ' ἀνθρώπους αἰδούμενος καὶ ἦν ἐν πᾶσι κακοῖς καὶ τῶν ἀδυνάτων ἔδει γενέσθαι κρείττω, ταύρων πῦρ ἀφιέντων, ὀπλιτῶν ἐκ γῆς ἀνατρεχόντων, δράκοντος οὐκ εἰδότος καθεύδειν.
- Prog 11 1 5 τὸ μὲν οὖν δίκαιον ἦν ἤττω δειχθῆναι τῶν ὅλων καὶ πεσεῖν αὐτὸν καὶ τὴν νίκην γενέσθαι τοῦμοῦ πατρός καὶ μὴ καταγελάσαι τῆς Αἰήτου βασιλείας ἄνθρωπον ἐνὸς πλοίου δεσπότην· ἐγὼ δὲ ἢ πάντας μὲν παρελθοῦσα προδότας πονηρίᾳ, πάντας δὲ ἀνοήτους μωρίᾳ τοὺς μὲν οἰκείους ἐχθροὺς, τοὺς δὲ ἐχθροὺς οἰκείους ἡγησάμην καὶ κατὰ τῆς πατρίδος ἔστην μετὰ τῶν ἀλλοφύλων καὶ τὴν τέχνην ἀντέταξα τῇ φύσει. τῶν θηρίων ἔσβεστο τὸ πῦρ, ἤνεγκαν οἱ ταῦροι τὸν ζυγόν, εἶξεν ἀρότρω γῇ πάντων στερροτέρα, καθεύδων ὥφθη δράκων οὐπω πρότερον τοῦτο παθὼν, ἐν χερσὶν ἦν τὸ δέρας τοῦ τρέμοντος, ἐγὼ δὲ ἐπὶ τούτοις ἀνέβαινον εἰς τὴν ναῦν πολλαῖς πιστεύσασα καὶ μεγάλαις ἐπαγγελίαις, ὅρκοις, αὐταῖς ταῖς εὐεργεσίαις.
- Prog 11 1 6 ἐδέξατο τῆς ἐμῆς εὐνοίας ἀπόδειξιν καὶ Ἰωλκός, οὗ βασιλεὺς Πελίας δυσμενῆς γέρων ὑπὸ τούτων ἃς ἐγέννησε κατεκόπτετο νεότητος ἐλπίδι προαπελθὼν ἀπάτη. τὰ μὲν εἰς Ἰάσονα παρ' ἐμοῦ τοιαῦτα, τὰ μὲν οἴκοι, τὰ δὲ ἐπὶ τῆς Ἑλλάδος· αἱ δὲ ἀμοιβαὶ τίνες; Κόρινθον εἶδε καὶ τὴν Κρέοντος ἀρχὴν καὶ περὶ τῆς Γλαύκης ἤκουσε καὶ λόγος οὐδεὶς τῶν ἐμῶν, ἀλλ' ἐγάμει παῖδας ἔχων.
- Prog 11 1 7 ἦδεν ὑμέναιον ζώσης ἐμοῦ καὶ πάντα ἐκεῖνα ἐξεβέβλητο καὶ πρὸς τὸν ἔρωτα τῆς δυναστείας αἱ παρ' ἐμοῦ χάριτες ἡμέληντο. καὶ οὐκ ἀπέχρη ταῦτα, ἀλλ' ἡλαυνόμην, ὑβριζόμην, προὔπηλακιζόμην. ἐντεῦθεν εἰκότως μὲν ἡγανάκτουν, πρὸς δὲ τὴν μόνην καταφυγὴν εἶδον, τὴν τέχνην, ἥ δὲ ἤρκεσε. χωρῶμεν δὴ καὶ διὰ τῶν λοιπῶν καὶ δι' ὅσων ἔξεστιν ἴωμεν.
- Prog 11 1 8 πλῆττε, Μήδεια, παῖδας, σφάττε παῖδας τοὺς Ἰάσονος, ἀνδρὸς ἀδίκου, πονηροῦ πατρός, ξένου κακοῦ. μηδὲν σε τῶν πάντων διαλλαττέτω, μὴ φύσις, μὴ γαστήρ, μὴ λογισμὸς ὠδίνων, μὴ τροφή, μὴ φωνή, μὴ μορφή. ζημιούσθω μὲν Ἰάσων τοῖς παισίν, οἱ δὲ τὴν

- παρὰ τῶν ἐχθρῶν διαφευγέτωσαν αἰκίαν. μὴ γὰρ λάβοιεν τούτους οἱ Γλαύκης συγγενεῖς
μηδ' ἀφείεν εἰς αὐτοὺς τὸν θυμόν. δεινὸν μὲν τὸ ἔργον, ἀλλ' ἀκόλουθον τῷ προτέρῳ.
- Prog 11 1 9 περὶ τὴν φύσιν ἀσεβήσομεν. τοῦτο πάλαί τετολμήκαμεν. ἀδελφοῦ φόνος ἐπὶ τὸν τῶν
παίδων παραπέμπει φόνον. τῆς αὐτῆς ἐστὶ καὶ τοῦτο γνώμης, τῆς αὐτῆς δεξιᾶς. Ἦκετε, ὦ
παῖδες, ὑπὸ τὸ ξίφος, ἦκετε.
- Prog 11 1 10 τοῦτο εἰς ὑμᾶς ὁ πατήρ ὡθεῖ δι' ἐμοῦ. εἰ γὰρ ἐκεῖνος ἦν χρηστός, οὐδέν γε τούτων ἔδει.
καλαί γε αἱ μορφαί, καλὸς ὁ τύπος τοῦ σώματος. ἀλλ' εἰκόσκει τῷ πατρί. τοῦθ' ἡδὶ μοι
ποιήσει τὸν φόνον. Οἱ μὲν οὖν αὐτίκα κείσονται, ἐγὼ δὲ ἄνωθεν ἐξ ἀέρος μέσου τὸν
ἀλιτήριον ὄψομαι, καὶ στένων καὶ πάντα ποιῶν βοήσεται μὲν, οὐ μὴν λήψεται μου.
- Prog 11 1 11 τοιοῦτῳ ζεύγει θαρρῶ δρακόντων. ἐπιβᾶσα δὲ τῶν Ἀθηνῶν ἐκεῖσε τὴν λύπην
ἀποθήσομαι. Τίνας ἂν εἴποι λόγους Ἀνδρομάχῃ ἐπὶ Ἑκτορι; Ἦκει δὴ πρὸς ἔργον ὁ φόβος
καὶ τοὺς ἐμοὺς λόγους Ἑκτωρ ὑπεριδὼν ἔγνω με τὰ βέλτιστα εἰσηγουμένην.
- Prog 11 2 1 παρήνουν ἑαυτοῦ φείδεσθαι. ὁ δὲ ἠφείδισε. τοιγαροῦν τέθνηκεν οὐκ ἐν ταῖς ἡμετέραις, ὦ
θεοί, χερσίν, ἀλλ' ὑπὸ τοῦ Ἀχιλλέως. τὸ δὲ ἐκεῖνον τεθνάναι τὸν Πρίαμόν ἐστιν
ἀπολωλέναι, τὴν Ἑκάβην, τοὺς ἀδελφούς, τουτὶ τὸ παιδίον, ἐμέ, τὴν πόλιν ὅλην.
- Prog 11 2 2 ἐκεῖνος ἔσωζε τὸ Ἴλιον. πόθεν οὖν ἔτι σωθήσεται; ἔρρει πάντα καὶ διέφθαρται. καὶ
γέγονα γυναικῶν ἀθλιωτάτη. οἷας με γεύσας ὁ δαίμων εὐδαιμονίας ἀπεστέρησεν; ἦν μοι
πατήρ καὶ μήτηρ ἐν βασιλείοις καὶ χορὸς ἀδελφῶν καὶ πάντα λαμπρά.
- Prog 11 2 3 τούτοις προσεγένετο μεῖζον ἕτερον, σύνοικος Ἑκτωρ, ὀπλίτης θαυμαστός,
〈σύμβουλος〉 ἀγαθός. ἐβλεπόμην, εὐδαιμονιζόμην. καὶ τὴν Ἀνδρομάχην τις
προσεῖπων τὴν τοῦ στρατηγοῦ προσέθηκεν ἄν, τὴν τοῦ κρατοῦντος, τὴν μακαρίαν. ἔδει
μὲν οὖν μέχρι γήρως δι' ὁμοίας ἀφικέσθαι τῆς τύχης, ἀλλ' οὐκ εἶασεν ὁ χαλεπὸς οὗτος
Ἀχιλλεύς, ὃν ἡ θέτις ἔτεκεν ἐπ' ἐμοί.
- Prog 11 2 4 κατήνεγκέ μοι τὸν πατέρα, ἀπέσφαξε τοὺς ἀδελφούς, δουλείαν ἐπέβαλε τῇ μητρί, εἶτα
ἀπέδοτο, καὶ οὐδὲ αὐτὴ περίεστι. καὶ ταῦτα δεινὰ μὲν, φορητὰ δὲ ἐποίησας, Ἑκτορ, τὰ
δυστυχήματα καὶ τὰ πάντων παρῆχες μόνος καὶ ὢν ἐστερόμην, ὥμην εἶναι μοι διὰ σέ.
- Prog 11 2 5 ἀλλ' ἀπεσφάγης, ἐδέξω τὴν πληγὴν. ὥχόμεθα, ἀπολώλαμεν. πρόσσεισι τὰ δεινὰ, πλησίον ὁ
κίνδυνος, ἐγγὺς τὸ πῦρ. ὁρᾷ μοι δοκῶ τοὺς Τρῶας κατακοπτομένους, τὰς γυναῖκας
ὑβριζόμενας, 〈τὰς παρθένους〉 αἰσχυνομένας, τοὺς παῖδας ἐλκομένους, ὁρᾷ τὸν
σίδηρον, ὁρᾷ τὴν φλόγα. ἀνέωκται τοῖς πολέμοις τὸ Ἴλιον οὐκέτι σοῦ προβεβλημένου
τῶν πυλῶν. ὦ παιδίον, ἴσως σε λαβὼν τις τῶν πολέμιων προσαράξει τῷ πύργῳ.
- Prog 11 2 6 γενναῖος ἦν ὁ πατήρ. ὀφείλεις δίκας τοῖς Ἀχαιοῖς. ἐμὲ δὲ ἄρα ἀποκτενεῖ τις. τοῦτο γοῦν
εὐτυχήσομεν. ἀλλ' οὐκ ἔστι. δουλεία με μένει καὶ διακονία, πληγαὶ καὶ διὰ τέλους
δάκρυα. καὶ γῆν ἴσως ὄψομαι παρ' ἧς ἡμῖν οὗτος ὁ πολέμιος ἐπῆλθε. τάχα που καὶ τὸ
δεινὸν ἀναγκασθήσομαι, μίγνυσθαι τῷ τὸν Ἑκτορα ἀπεκτονότι. Τίνας ἂν εἴποι λόγους
Ἀχιλλεὺς ἐπὶ Πατρόκλῳ κειμένῳ; Οἷμοι τῆς παρούσης συμφορᾶς.
- Prog 11 3 1 πέπτωκας, Πάτροκλε. ἐφ' ἐτέραις μὲν ἐπέμπου ταῖς ἐλπίσιν, ἐτέρας δὲ τῆς τύχης
ἐπειράθης. ἐγὼ μὲν ἡλπίζον σε νενικηκότα δέχεσθαι, νυνὶ δὲ τετελευτηκότα θρηνῶ. ἐπὶ
κακῷ τότε τοῖς Ἑλλήσιν ἐβοήθησας. οὐκέτι γὰρ ὄψομαί σε τὸν φιλέταιρον, τὸν πάντων
μοι τῶν ἐταίρων τιμιώτατον. εἴθε μοι κατὰ σκηνὴν ἔμενες, καὶ τούτων ἂν ἦμεν ἡμεῖς
ἀπηλλαγμένοι τῶν θρήνων. ταῦτ' ἐφοβούμην, ταῦτ' ἐκβέβηκεν. ἀλλὰ γὰρ
ἀναμιμνήσκομαι τῶν πρότερον ἀγαθῶν, τῶν τότε, ὅτε μὲν κατεφρόνεις Ἀγαμέμνωνος,

ἐμὲ δὲ ἡγάπας, ὅτε ἀντὶ τοῦ τὸν σὸν γηροβοσκεῖν πατέρα τὴν μετ' ἐμοῦ πορείαν εἵλου καὶ οὔτε μήτηρ οὔτ' ἄλλος οὐδεὶς ἔπειθέ σε μένειν.

Prog 11 3 3 τὰ δ' ἐπὶ τούτοις οὐκ ἐλάττω· σὺ γὰρ ἦσθα ὁ φιλῶν μὲν οὐς ἡγάπων, μισῶν δὲ οἷς ἀπηχθόμην, χαίρων δὲ τοῖς ἐμοῖς ἤθεσι μᾶλλον ἢ τοῖς τῶν ἐτέρων, εὐνοῶν, συμβουλευόμενος, τιμὴν ἀπονέμων τὴν ἀξίαν, συνοργιζόμενος, ᾧ τὴν ἐμὴν ἐπίστευσα πανοπλίαν, ὅτε πολεμεῖν ἐβουλήθης, ὅτε τοὺς Ἑλλήνας καὶ πάσας τὰς ναῦς τοῦ πυρὸς ἀπήλλαξας. καὶ ταῦτα μὲν οὕτως, τὰ δ' ἐντεῦθεν δάκρυα, θρήνοι, ὀδυρμοί.

Prog 11 3 4 τίς μοι τὴν σὴν πληρώσει τάξιν; ποίοις ἂν ὀφθαλμοῖς ἴδοιμι τὸν σὸν πατέρα, ὅταν ἐνθάδε κείμενόν σε καταλελοιπῶς ἀνέλθω; ἀλλ' ἐπειδὴ τοῦτό γε παθεῖν ἐχρῆν, ὥς οὐκ ὤφελεν, οὐδὲ τελευτήσαντος ἀπολείψομαι, ἀλλ' ἀμυνῶ σοι κατὰ τὸ δυνατόν.

Prog 11 3 5 ἐπειδὰν δὲ κάμῃ τὸν βίον καταλῦσαι δέξῃ, σὺν σοὶ κείσομαι. οὐ γάρ μοι θέμις μεθ' οὗ ζῶν διετέλουν, τούτου τελευτήσαντος ἐχθρόν γενέσθαι. εἶεν, ἐχέτω μὲν ταῦτα ἡμῖν ὥς ἔχει, ἐγὼ δὲ λοιπὸν ἐπὶ τὴν μάχην καὶ τὸν Ἑκτορα τρέψομαι καὶ οὐ πρότερον ἀνήσω πρὶν ἂν τοῦ σοῦ γεγονότος φονέως λαβόμενος καὶ τοῦτον ἀνελὼν περὶ τὸ σὸν ἐλκῶσω μνήμα οὐκ ὀλίγην ἐμαυτῷ τοῦ παρόντος ἐπὶ σοὶ πάθους διὰ τῆς Ἑκτορος ἀναιρέσεως παραμυθίαν διδούς.

Prog 11 3 7 ἀλλὰ τί ταῦτα λέγω γυμνὸς ὅπλων ἄνθρωπος τῷ πάντων μοι τῶν ἐταίρων τιμιωτάτῳ τὴν ἐμὴν διὰ τῶν ὅπλων ἀσφάλειαν συναπολωλεκώς, ἐφ' ἣ νῦν ὁ πάντων ἔχθιστος φαιδρύνεται; πόθεν οὖν ὅπλων εὐπορήσομεν; οὔτε γὰρ Αἴαντα ἀφοπλίζειν καλὸν τὰ τε τῶν ἄλλων οὐχ ἀρμόδια. ἀλλ' εὔρον δι' ὧν εὐπορήσομεν ὅπλων.

Prog 11 3 8 ἐπὶ τὴν μητέρα πορεύσομαι. αὕτη πρὸς τὸν Ἥφαιστον ἀφίξεται. ἐκεῖθ' ἐμὲ μοι τὴν πρέπουσαν πανοπλίαν κομιεῖ, ἣ χρησάμενος τιμωρήσω τῷ πεπτωκότι φίλῳ καὶ δίκῃν λήψομαι παρὰ τοῦ ταύτης τῆς συμφορᾶς αἰτίου. Τίνας ἂν εἴποι λόγους Ἀχιλλεὺς ἡττωμένων τῶν Ἑλλήνων; Ἀλλ' εἰ καὶ μὴ πρότερον, νῦν Ἀγαμέμνων γινώσκει τὴν ἡμετέραν ῥοπὴν καὶ παθὼν μεμάθηκε μὴ τοὺς ἀρίστους ἀτιμάζειν.

Prog 11 4 1 φεύγει καὶ τρέμει καὶ πέφρικε καὶ περὶ ἀποπλοίας ποιεῖται λόγον ἐν τοῖς Ἀχαιοῖς ὁ νεανίας. καίτοι τούτων οὐδὲν ἂν ἦν, εἰ σωφρονεῖν ἤθελε καὶ μὴ τοῖς ἑαυτοῦ λυμαίνεσθαι πράγμασι. καλῶς, ὦ θεοί, καλῶς ἐδίκασατε τοὺς μὲν ταπεινοὺς ἄραντες μεγάλους, τοὺς Τρῶας, τοὺς δὲ φοβεροὺς δι' ἐμοῦ πρότερον ταπεινώσαντες, τοὺς Ἑλλήνας.

Prog 11 4 2 μηδεὶς γὰρ ἀχάριστος εὖ πραττέτω. οὐκ ἦσχύνθη τὰς τρεῖς καὶ εἴκοσι πόλεις τὰς ὑπ' ἐμοῦ πεσοῦσας Ἀγαμέμνων, οὐ τοὺς κατὰ θάλατταν πόνους, οὐ τὰς ἐν τῇ γῇ ταλαιπωρίας, οὐ τὸν πλοῦτον ἐκείνων ὃν εἰς αὐτὸν μετήνεγκα, οὐ λάφυρα, οὐ γυναῖκας, ὧν μεστήν ἔχων τὴν σκηνὴν ἐτέρων ἐπεθύμει. καὶ ταῦτ' ἐποιοῦν ἐγὼ μήτε τοῖς Τρῶσιν ἔχων ὑπὲρ τῆς ἐμαυτοῦ γῆς ἐγκαλεῖν μήθ' ὅρκων ἀνάγκη κατειλημμένος, ἀλλ' ἔπλεον δόξης τ' ἔρωτι καὶ τῷ τοῖς ὕβρισμένοις ἐθέλῃν χαρίζεσθαι.

Prog 11 4 4 τίνα δὴ καὶ τὰ λυπήσαντα τὸν χρηστὸν βασιλέα; ταῦτα ἃ καὶ μόνον δικαίως ἂν μοι τιμὰς ἦνεγκεν, εἰ καὶ μηδὲν ἐτύγχανον ἐν τοῖς ὅπλοις τοὺς πολεμίους λελυπηκώς. ἐξεπολέμωσε τῷ στρατῷ τὸν Ἀπόλλων γυναικὸς ἕνεκα μιᾶς ἧς τὸν πατέρα γέροντα ἄνθρωπον μικροῦ συνέκοψεν, ᾧ τρόπον τινὰ συνεπρέσβευσεν ὁ θεός. εἴθ' οἱ μὲν ἀνῆλίσκοντο λοιμῷ, ὁ δὲ τῆς Χρυσῆίδος ἀπήλαυεν, ἔμελε δὲ οὐδενὶ τοῦ πράγματος. χρόνου δὲ προϊόντος ἐφρόντισα, ἤλγησα, ὁμολογῶ, τοὺς ἀπολλυμένους ἠλέησα. τίνες οὖν οἱ τούτων μισθοί; κήρυκες εὐθὺς ἐπὶ τὸ γέρας τοῦμόν καὶ ἀφείλοντο.

Prog 11 4 5

καὶ πολὺ τούτων χαλεπώτερα ῥήματα, ἐν οἷς δύσεριν καὶ φιλόνηκον καὶ ἀφόρητον καὶ βαρὺν ὠνόμαζε καὶ ἀνάγεσθαι τὴν ταχίστην ἐκέλευεν ὡς ἐν ἄλλοις ἔχων τὰς τῆς νίκης ἐλπίδας. πῶς οὖν ἐνίκησεν; ἔτι καὶ τεῖχος προὔβαλετο τῶν νεῶν.

Prog 11 4 6 οὕτως ἄρκοῦσι πρὸς σωτηρίαν τῶν ὅλων αἱ τῶν ἀρίστων ἐλπίδες. εὐδαίμων εἰμί τις τὴν ἡμέραν ταύτην ἰδὼν, οὐκ ἄρνοῦμαι, ἢ τὴν ἔμπροσθεν τῶν πραγμάτων ἀνέτρεψε τύχην. ὁ τὰ μὲν πολλὰ κρυπτόμενος Ἔκτωρ, ἐπίδειξιν δὲ νομίζων ἀνδρείας τὸ μέχρι τῆς δρυὸς προελθεῖν μέμφεται τῇ νυκτὶ τὰς ναῦς ἐξελομένη τοῦ πυρός.

Prog 11 4 7 καὶ καλῶς γε μέμφεται. κἂν ἡμέρα φανῇ, δυνήσεται τὸ πῦρ ἐμβαλεῖν ἐμοῦ μὲν ἡσυχάζοντος, τοῦ Διὸς δὲ τοῖς ὑβρικόσι πολεμοῦντος. ἡγοῦμαι μὲν οὖν καὶ τὸ στράτευμα τῶν ἀδικημάτων κοινωνεῖν.

Prog 11 4 8 εἰ γὰρ λαβόντες λίθους οὐκ ἐπέτρεπον τῷ τοιαῦτα βλάπτοντι τὰ πράγματα, πάντως ἂν, κἂν ἄκων, ἐσωφρόνει. νῦν δὲ ὁ μὲν ἡσέλγαινε, οἱ δὲ ἐσιώπων. διὰ τοῦτο ἐλαύνονται, σφάττονται καὶ τὸν Ἔκτορα δεδοίκασιν ὥσπερ τι τῶν ἐξ οὐρανοῦ βελῶν. οἶδα τοίνυν ὡς ὀδύρεται μὲν ἐπὶ τοῖς παροῦσιν Ἀγαμέμνων, κατηγορήσει δὲ τῆς αὐτοῦ μανίας, ἐκπέμψει δὲ τοὺς ἀπολογησομένους.

Prog 11 4 9 αἱ δὲ τῆς Ἀθηνᾶς ὑποσχέσεις εἰς ἔργον ἤξουσιν. δώρων μοι μεμνήσεται πολλῶν Ἀγαμέμνων, ἐγὼ δὲ οὐδὲν οὕτως οὔτ' ὄψομαι οὔτ' ἀκούσομαι μέγα, δι' ὃ τὴν ὀργὴν ἐκβαλὼν συμπαρατάξομαι. τίνας ἂν εἴποι λόγους Αἴας μέλλων ἑαυτὸν ἀποσφάττειν; ὦ δύο μεγίστων κακῶν, μανίας τε ἣν ἐμάνην καὶ σωφροσύνης ἣν νῦν σωφρονῶ.

Prog 11 5 1 δρῶν μὲν οὐκ ἦδριν ἃ ἔδρων, δράσας δὲ μανθάνω τὰ πεπραγμένα. ἀπέκτεινα μὲν, ἀλλὰ βοσκήματα. ἀπέκτεινα μὲν, ἀλλ' ὡς οὐκ ἤθελον. καὶ ἠὺφραινόμενη μὲν ὡς δίκην λαμβάνων, ἐσφάττετο δὲ βοσκήματα, ζῶσι δὲ οἱ πονηρότατοι βασιλεῖς καὶ ὁ κατάρτος Ὀδυσσεύς. μικρὸν δὲ εἰς συμφορὰν ἤδη μοι φαίνεται τὸ μὴ τῶν ὅλων τυχεῖν.

Prog 11 5 2 ὑπερβέβληκε μανία τὴν ἐπ' ἐκείνοις λύπην καὶ τὴν γε μανίαν αὐτὴν τὸ πάλιν ἀνελθεῖν. τίς μοι τὴν ψυχὴν ἐτάραξε τῶν θεῶν; τίς τῷ μὲν ἡδίκημένῳ πεπολέμηκε, τοῖς δὲ ἡδίκηκόσι κεχάρισται; τίς οὕτω κρίσιν ἄτοπον ἐπήνεσεν; Αἴας Ὀδυσσεὺς φαυλότερος τοῖς Ἑλλήσιν ὁ παραταξάμενος πρὸς τὴν τύχην; οὐ μείζω μὲν ἐγεγόνει τὰ τῶν ἐναντίων, Ἀχιλλεὺς δὲ ἀπῆει ὑβρισμένος; τοιαῦτα γὰρ τοῖς ἀρίστοις παρὰ τῶν Ἀτρείδων τὰ γέρα.

Prog 11 5 3 μέγας δ' ἦν Ἔκτωρ καὶ βαρὺς θεῶν εὐνοία τεθαρρηκώς. οὗ φανέντος ἔλιπε μὲν τὴν τάξιν ὁ γενναῖος καὶ τιμῶν ἄξιος, ἔλιπον δὲ ἄλλοι πολλοὶ τῶν ἐν τέλει, φυγῆς δὲ ὁ βασιλεύων ἐμέμνητο πολλάκις, αἱ δὲ ἐλπίδες ἐπιλελοίπεσαν. τίς οὖν ἀντέσχε πρὸς ἐκείνον τὸν χειμάρρουν; τίς μονομαχῶν μὲν κατέβαλε τὸν Πριάμου, τὸ πῦρ δὲ ἀπεκρούσατο τῶν νεῶν; διὰ τίνα καὶ σκηναὺς ἔχουσι καὶ πλεῖν δύνανται καὶ ζῶσι καὶ δικάζουσιν; ἐγὼ τοὺς περὶ τῶν νεκρῶν ἀγῶνας.

Prog 11 5 4 ἀλλὰ τὸ τῆς συγγενείας δίκαιον τίνος ἐποιεῖτο τὴν πανοπλίαν; νῦν δὲ ὁ μὲν Ἀχιλλέως ἀνεψιὸς ἄτιμος, ὁ δ' οὐδὲν ἐκείνῳ προσήκων κεκόσμηται. ταῦτα οὐ ξίφους <ἄξια>; ἀλλ' οὐ κατέκοπτον τοὺς δυσμενεῖς.

Prog 11 5 5 ἀλλὰ χαρίζομαι δὴ τι καὶ τρίτον Ὀδυσσεῖ, καὶ τουτὶ τὸ ξίφος. ἐπεὶ μὴ τοὺς ἐχθρούς, ἐμὲ κτεινάτω. δόξη συμβεβίωκα καὶ τὴν νῦν αἰσχύνην οὐ φέρω. δεῖ γὰρ τοὺς ἀγαθοὺς ἢ ζῆν εὐδοκιοῦντας ἢ τεθνηκέναι. μὴ γὰρ ἴδοιμι τοὺς Ἑλλήνας ἔτι, μηδ' εἰ μέλλοιέν μου φεῖδεσθαι, μηδὲ δοίην ἑμαυτὸν ὑπὲρ τούτων τοῖς ἐναντίοις. αἰσχύνομαι τὰ κατωρθωμένα, οὐ δύναμαι δὲ ἀποπλεῖν οἴκαδε.

Prog 11 5 6 τὸ δὲ ἐπὶ τούτοις ἀφόρητον. παῖς εἰμι Τελαμῶνος τοῦ ταύτην μὲν καθελόντος τὴν πόλιν, ἀριστεῖα δὲ κεκομικότες εἰς Σαλαμῖνα. πολλῶν οὖν μοι θανάτων δεινότερον εἰπεῖν πρὸς

ἐκείνον καὶ διηγῆσασθαι τὰ κατ' ἐμαυτόν. κειμένω δὲ ὁ βουλόμενος ἐπεμβαίνεται. Τίνας ἂν εἴποι λόγους Αἴας μετὰ τὴν μανίαν; ὦ τῆς ἄρτι μανίας, ὦ τῆς νῦν σωφροσύνης, οἷα μὲν ἔδρασα παραφρονήσας, οἷα δὲ αἰσθάνομαι δράσας.

Prog 11 6 1 ἐμάνην ψήφω θεῶν. τί οὖν ἐπὶ τῆς μανίας οὐκ ἔμεινα; ἀπέλαβον τοὺς λογισμοὺς εἰς τὸ μειζόνως δυστυχεῖν. τίς ἄρα μοι συνεξέπλευσεν Ἑριννὺς ἐκ Σαλαμῖνος πλέοντι; ὦ πολλῶν κατορθωμάτων, εἰς οἷον ἦκω πέρας; ἐξέστην τῶν φρενῶν, ἐμαυτὸν ἠγνόησα.

Prog 11 6 2 τιμωρίαν ὥμην λαμβάνειν, ἦδεν δὲ ὧν ἐποίουν οὐδέν. οὐκ Ὀδυσσεὺς ἦν ὁ δεχόμενος τὴν πληγὴν, ὁ θεοῖς ἐχθρός, ὁ πανοῦργος, οὐδὲ Μενέλαος ὁ μαλακὸς οὐδ' Ἀγαμέμνων, ὃν κακῶς ποιῶν οὐκ ἀπέκτεινεν Ἀχιλλεύς. ἀλλ' ἡ μὲν ὁρμὴ κατ' ἐκείνων, αἱ δὲ σφαγαὶ κατὰ τῶν βοσκημάτων.

Prog 11 6 3 καὶ τὴν ἔχθραν δείξας ἡτύχησα τῶν ἔργων. καίτοι δίκαια μὲν ἐβουλόμην, δίκαιοις δ' ἐπεχείρουν. ἀνθρώπους ἀναισθήτους, ἀγνώμονας, κακῶς δικάσαντας μετήειν, θαυμάσαντας δὲ τὴν Ὀδυσσέως κομπείαν, οὐδαμοῦ θέντας τὰς ἐμὰς ἀριστείας. ὁ πλέων ἐγὼ πανταχοῦ καὶ τροφὴν ἀγείρων τῷ στρατῷ καὶ τὴν ἴσιν εἰσφέρων Ἀχιλλεῖ ῥοπήν, ὁ πρῶος εἰς τοὺς ἄρχοντας, ὁ πλείω πράττων ἢ λαλῶν, ὁ τὸν Ἑκτορα κομπῶν ἀποφύνας, ὁ καταβαλὼν ῥαδίως, ὁ παρ' αὐτοῦ θαυμαζόμενος ἐπ' ἀνδρείᾳ Ἑκτορος, ὁ μετὰ ταῦτα ἀπόντος Ἀχιλλέως ἀντ' ἐκείνου τοῖς πράγμασιν ἀρκέσας, ὁ τῇ τῆς τύχης ἐπηρεΐα τὴν ἀρετὴν ἀντιτάξας, ὁ βοῶν, ὁ προτρέπων, ὁ μαχόμενος, ὁ ῥυόμενος τὸ ναυτικόν, ὁ τοὺς νεκροὺς τῶν ἀγαθῶν ἀνδρῶν ἐξαρκάσας ἐκ τῶν ἐναντίων, ὁ τὸ σῶμα Ἀχιλλέως κομίσας, ὁ τὰ ὅπλα, ὦ θεοί, οἷων ἔτυχον τῶν Ἀχαιῶν.

Prog 11 6 5 κρίσις ἦν καὶ Ὀδυσσεὺς ἀνίστατο φιλονεικῆσων καὶ λόγον ἀπαιτῶν ἐντεχνάζειν. καὶ τῶν ἔργων ἡ μαρτυρία παρῶστο καὶ ἀπῆλθον ἐγὼ μὲν ἄτιμος, ὁ δὲ τοῖς ὅπλοις κοσμούμενος τοῖς ἐμοῖς μετ' Ἀχιλλέα. ταῦτα οὐκ ὀργῆς ἄξια; ταῦτα οὐ δίκης; ταῦτα οὐ ξίφους; ἀπεπλάνησέ με τῆς ἐγχειρήσεως ὁ δαίμων καὶ ἀπήνεγκεν ἐτέρωσε καὶ προσέθηκε τῇ τῶν Ἑλλήνων ψήφῳ τὴν τῆς μανίας αἰσχύνην.

Prog 11 6 6 ἀλλὰ γὰρ ἔχω τῶν συμφορῶν τὴν λύσιν. ἂ γὰρ ἐκείνους οὐκ ἠδυνήθην, ταῦτα ἐμαυτὸν δυνήσομαι δρᾶσαι. ὦ σφαγεῦ, σύ μοι παρ' Ἑκτορος ἐγένου, πρὸς τὴν χρεῖαν ἄρκεσον.

Prog 11 6 7 ἐχθροῦ δῶρον εἶ, σοὶ πρέπει τοῦργον. τίς γένωμαι ζῶν; ποῖαν ὁδὸν ἔλθω πραγματείας; συμπαρατάξομαι τοῖς Ἑλλησι; ἀλλ' οὔτε φέρω τοιαῦτ' εἰργασμένος οὔτ' ἀσφαλές. ἀλλὰ μετατάξομαι πρὸς τοὺς Τρῶας; ἀλλ' οὔτ' εὐπρεπὲς οὔτ' ἄλλως ἀσφαλές. τῶν τε γὰρ νῦν ὄντων ὀνειδῶν οὐκ ἔλαττον εἰς αἰσχύνην βαρβάρους ὑπ' Αἴαντος εὖ παθεῖν οὐς τε εἰργασμαὶ τοσαῦτα δεινά, τούτοις οὐκ ἔνι πιστεῦσαι. τί δὴ λοιπόν; ἐπαναπλεῖν οἴκαδε μετὰ λαμπροῦ γε τοῦ σχήματος; καὶ τί πρὸς τὸν πατέρα λέξω τῆς νεῶς ἐκβὰς τὸν συγκαθελόντα μὲν Ἡρακλεῖ τὴν Τροίαν, ἀπελθόντα δὲ σὺν ἀριστείσις; τί διηγῆσομαι πυνθανομένῳ; τὰ ὅπλα; τὴν κρίσιν; τὴν ἦτταν; τὰ βεβουλευμένα μοι; τὰ ἡμαρτημένα; μήποτ' ἐκείνην ἴδοιμι τὴν ἡμέραν.

Prog 11 6 8 ὥρα δὲ δὴ τὸν σίδηρον ὠθεῖν. τοῦ δὲ παιδὸς θεοῖς μελήσει καὶ Τεύκρῳ. Τίνας ἂν εἴποι λόγους Αἴας στερηθεὶς τῶν ὅπλων; Πάλαι μὲν κατὰ βαρβάρων Ἑλληνες ὠπλιζόμεθα τὴν ἐκ βαρβάρων εἰς ἡμᾶς ἀδικίαν ἀμυνόμενοι, νῦν δὲ κατηγορεῖν τῶν πολεμίων ἀφέντες τὰ τῶν ὁμοφύλων κατοδुरόμεθα δράματα.

Prog 11 7 1 τί ταῦτα, σύμμαχοι, φάσκω; τίς Ἑλλήν ὑπάρχων τὰ τῶν βαρβάρων ἐμιμήσατο; ὁ Λαέρτου τὰ δυσμενῶν κατ' Αἴαντος ἐβουλεύσατο. ἔσπευσα τῆς πανοπλίας κρατήσιν τοῖς πόνοις.

Prog 11 7 2 ἐπορεύθην τοῖς κινδύνοις ἐμαυτὸν παραβαλλόμενος, οὐ δόλον ὑφορώμενος, οὐ συμφορὰν λογιζόμενος, οὐκ ὀκνήσας τὸν κίνδυνον, ἀλλ' ἔρωτι τῆς ἀρετῆς καὶ τῶν

βλημάτων λαθόμενος. ἐκράτησα τοίνυν βουλήματος, ἤνυσα τὸν ἄθλον, οὐ διήμαρτον τοῦ πόνου. ἀλλὰ κρατήσας νενικημένος ἐλέγχομαι καὶ μόνον τὸν πόνον κληρονομήσας πεφώραμαι τῶν μὲν κινδύνων πειραθείς, τοῦ δὲ ἔρωτος ἀφαιρούμενος. τίς τοίνυν ὁ παραπείσας; τίς ὁ κατ' ἐμοῦ κωμάσας τῆς πανοπλίας σοφίσματι <κρατήσας> ; Ἴθακήσιος ἀνὴρ, οἴμοι, Λαέρτου παῖς, ὁ συνασπίσας πρότερον, νῦν δὲ πολέμων, βουλευμάτι στρατεύσας κατὰ τῶν Τρώων, Τρώς δὲ τὴν γνώμην γενόμενος, ὁ τὰς Πριαμιδῶν ὑπερβαλόμενος τύχας καὶ Δαρδάνου παῖδας ταῖς ἀδικίαις νικήσας.

Prog 11 7 3 μὴ γὰρ γύναιον ἥρπασε. κοῦφον ἦν τὸ τόλμημα, εἰ κόρην ἐσύλησε. τῆς γὰρ ἡδονῆς στερηθεὶς παραμυθίαν <ἄν> ἐλάμβανον. ἀλλὰ γυμνὸς τῆς ἀσπίδος, ἔρημος τῆς πανοπλίας, ἄοπλος ἀναπέφηνα. τῶν τῆς ἀριστείας ὀργάνων σεσυλημένος ἐλέγχομαι. καλεῖ πόλεμος Αἴαντα.

Prog 11 7 4 παρατάξεως ἡ χρεία. πρὸ τοῦ ἄστεος ἡ μάχη. ἐξιέναι, στρατεύεσθαι, παρατάττεσθαι προσήκει. πῶς οὖν στρατεύσομαι τῆς πανοπλίας στερούμενος; πῶς δὲ γυμνὸς τοῦ θώρακος φοβήσω; τεῖχος ἀριστεῶς ἡ πανοπλία νενόμισται, φρούριον ἀρραγές ἡ πανοπλία πεπίστευται, καὶ τῆς ἀσπίδος νικηφόρος ὀνομάζομαι. οὕτω με Τρώες ἐθαύμαζον στρατευόμενον. οὕτως ἐφόβησα τὸν πολέμιον μαχόμενος μίξας προθυμία τῆς ἀσπίδος τὸ κατόρθωμα. Τίνας ἂν εἴποι λόγους ἡ Νιόβη κειμένων τῶν παίδων; ὦ θεοὶ καὶ δαίμονες, πόθεν ταυτὶ τὰ πολλὰ βέλη καὶ δεινὰ καὶ πάντα κατὰ τῶν ἐμῶν παίδων; φεῦ τῶν κακῶν.

Prog 11 8 1 ἀπολώλεκα τοὺς ἐμαυτῆς ἅπαντας τοὺς δώδεκα. καὶ οὐκ ἔστιν ὁ προσερῶν ἔτι με μητέρα τὴν ὑπὸ τοσοῦτων ἄρτι τοῦτο καλουμένην. ὦ τῶν ἐμπεπηγόντων τοῖς σώμασιν οἰστῶν.

Prog 11 8 2 ὦ τοῦ ῥέοντος διὰ τῶν σωμάτων αἵματος. ὦ κάλλους θυγατέρων, ὦ κάλλους υἱέων. ὦ πλοκάμων ὦρα, ὦ προσώπων χάριτες. ὦ στέρνων φιλάτων. οὐδὲν ἄρα τούτων ἠδέσθησαν οἱ τοξεύοντες. τίني πρῶτον περιχυθῶ; τίνα κλαύσω δεύτερον; ἐπὶ τίνα ἔλθω τρίτον; τίνα ὑπερβῶ; τίνος ἄψωμαι; πόθεν ἂν μοι γένοιτο πλήθος δακρύων ἀποχρῶν νεκροῖς δώδεκα; τίς ἔσται τῆς ἐκφορᾶς ὁ τρόπος; ἀθρόους δεήσει κομίζειν καὶ κλίνην κλίνην ἀκολουθεῖν ἢ τὸν μὲν θάπτειν, ἐφ' ἕτερον δὲ τρέχειν; εἷς ἔσται τάφος ἅπασιν ἢ καθ' ἕκαστον εἷς, καὶ δώδεκα στῆλαι καὶ τοσαῦτα ἐπιγράμματα; ὦ καινοῦ πάθους.

Prog 11 8 4 ἐν ἀνδρῶσι τὰ τοῦ πολέμου, ἐν παρθενῶσι τὰ τῶν παρατάξεων. ἀφελκέτω τις τὰ βέλη, καλυπτέτω τοὺς νεκρούς. ἀπείρηκα βλέπουσα τὰ τραύματα. τίς ἡμῖν ἐπεστράτευσε δαίμων; αἰσθάνομαι ἢ κακοδαίμων, συνίημι μόλις ἢ μήτηρ ὑμᾶς, ὦ παῖδες, ἀπολώλεκε ν. ἐγὼ τὴν τύχην ὑμῖν μετέβαλον καὶ τοῖς γε ἄλλοις ἀνθρώποις τὰς περὶ ἐμοῦ φωνάς. ἦσαν γὰρ ἔμπροσθεν· ὥς εὐδαίμων ἡ Νιόβη, γεγонуῖα μὲν ἐκ τοιούτων, τεκοῦσα δὲ τοιούτους καὶ προσέτι τοσοῦτους. τῷ δὲ ἄρα γε καὶ μεῖζον ἕτερον προσῆν, συνουσία θεοῦ καὶ φιλία Λητοῦς, ἣν ὁρᾷ παρούσα ν, ἣς ἀκούει λαλούσης. πρὸς ταύτην ἐγὼ ποτε παίζουσα τὴν θεὸν ἢ δυστυχὴς ἠρίθμησα τοὺς ἐμαυτῆς, ἡ δὲ οὐκ ἤνεγκε γυναῖκα μωραίνουσαν.

Prog 11 8 5 ἀλλὰ τὴν πολλὴν ἐκείνην καὶ μακρὰν φιλίαν ῥῆμα μικρὸν φθάσαν τὸν λογισμόν διέσπασε καὶ διέλυσεν. ἴδε, πόσα δύναται γλώττης ἁμαρτία. ὦ τῆς ὑπερβολῆς, ὦ τῆς ὠμότητος.

Prog 11 8 6 οὐκ ἦν ἱκανὸν ἀποστερησαί με τῆς πρὸς αὐτὴν ὁμιλίας, οὐκ ἦν ἱκανὸν ἐκβαλεῖν με τῆς συνουσίας; ἀλλ' ἔδει τι καὶ σώματι παθεῖν. ἦσαν αὐταὶ αἱ χεῖρες, ἦσαν ὀφθαλμοὶ καὶ πόδες. τούτων ἔδει τι πεπηρῶσθαι, μᾶλλον δὲ ἀντὶ τούτων τὴν οὐκ εἰδυῖαν σιωπᾶν γλώτταν. ἀλλ' ἔδει τινὰ πεσεῖν πάντως τοῖς Ἀπόλλωνος βέλεσι.

- Prog 11 8 7 τί οὖν; οὐκ ἦν ἐμοὶ σῶμα τῇ φθεγξαμένη, τῇ πεπονηρευμένη; οὐχ οὕτως ἂν καὶ τὸ δίκαιον ἐσώζετο τῆς τιμωρίας ἐπὶ τὴν ἀδικοῦσαν ἐλθούσης; νῦν δέ, ὦ θεοὶ καὶ νόμοι καὶ δίκη, κακὴ μὲν ἡ μήτηρ, ἀναμάρτητοι δὲ οἱ παῖδες. καὶ ζῆ μὲν ἡ μήτηρ, τεθνᾶσι δὲ οἱ παῖδες. τί πλημμελοῦντες, ὦ Λητοῖ καὶ Ἄρτεμι καὶ Ἀπολλον καὶ βέλη; ἄλλ' ἔδει τοῦτο τηλικούτον ὃν παροφθῆναι τὸ δίκαιον.
- Prog 11 8 8 εἷς παῖς ἀποθνησκέτω, μία κόρη πιπτέτω. εἰ δὲ ὀλίγον τοῦτο, νειμώμεθα τοὺς ἐμούς. εἰ δὲ δεῖ καὶ πλείονας ἀπελθεῖν, ἀλλὰ κατάλιπέ μοι τὸ καλεῖσθαι μητέρα φεισαμένη σώματος ἑνὸς ἀφ' ἑκατέρου γένους. ἀλλ' ἀνάγκη τοὺς ἐμούς παῖδας πάντας καὶ πάσας ἐξαλειφθῆναι.
- Prog 11 8 9 τί οὖν μὴ κάμῃ προσέθηκας, ἀλλὰ κολάζεις τῷ ζῆν; τουτὶ μὲν οὖν τὸ κακὸν ἐμαυτῇ λύσω.
- Prog 11 8 10 διὰ τί γὰρ βιώσομαι; ἴνα δακρύοιμι καὶ θρηνοῖην καὶ ταῦτά μοι συνειδείῃ μόνα ἡμέρα καὶ νύξ; ἴνα ἐπὶ τοὺς τάφους τρέχοιμι καὶ μάτην καλοῖην τοὺς ἐμαυτῆς καὶ καλοῖμην ἀθλιωτάτη πασῶν; τί με παραμυθήσεται τῶν πάντων; τίς ἕτερος τοιαῦτα παθῶν; καλὴ γε ἡ νίκη τῶν θεῶν.
- Prog 11 8 11 οἶκον εὐδαίμονα κεκενώκασιν. ἥ που φιλοτιμοῦνται νῦν ὥς ἀπεκτονότες δώδεκα. ἀλλ' οὐκ ἔσσονται δώδεκα, οὐ. προστίθετε γὰρ καὶ τρισκαίδεκάτην δι' ὑμᾶς ἀπολουμένην ἐμέ. Τὸ αὐτό.
- Prog 11 9 1 ὦ δεινοῦ πάθους καὶ παραδόξου συμφορᾶς καὶ δεινῆς ἁωρίας τῶν μεγάλων συμφορῶν. κεῖταί μοι πλήρωμα παίδων δυστυχῆς εἰς ἑκατέραν μεμερισμένον τὴν φύσιν, ἴσῃ ἐνὶ καιρῷ τὴν συμφορὰν δεξάμενον, κρεῖττον παραδείγματος οὔτε πραχθὲν πρότερον οὔτε πρὸς τὸ μέλλον ἐνδεχόμενον συμβῆναι. ὦ πολλὰς ὠδῖνας ὠδίνασα ἐγώ, πολλὰ δὲ αὐχῆσασα πρότερον ἐπὶ τοῖς παισὶ, μέγαν δὲ ἐγείρασα ἐπὶ τοῖς κειμένοις τὸν θρῆνον, ἅπαις ἡ δυστυχῆς, ἐν ἐρημίᾳ μὲν τῶν παίδων, ἐν ἀφθονίᾳ δὲ πολλῶν δακρύων καὶ τῶν ἐπ' αὐτοῖς θρήνων.
- Prog 11 9 3 μεῖζον ἐφρόνησα τῆς θνητῆς φύσεως, ἡμιλλήθην πρὸς τὴν τῶν κρειττόνων εὐπαιδίαν, ἐπὶ πολλῇ δὲ τῇ ζημίᾳ ἐπέγνων ὥς μὴ ποτ' ὥφελον μήτηρ εἶναι, ἡ ἐγενόμην εὐτυχῆς, ὥς ἐνόμιζον, καὶ παίδων γενέσει διέφερον τῶν πολλῶν ἑκατέρῳ τῷ γένει κομῶσα, πολλοῖς μὲν ἡθέοις, πολλαῖς δὲ παρθένοις ἀγαλλομένη, αἱ δὲ εὐτυχίαι πολλάκις τὴν γνώμην διαφθείρουσι. καὶ τοῦτο οἶδα παθοῦσα, ὅτε τῆς Λητοῦς μεῖζον ἐφρόνησα.
- Prog 11 9 4 οὐ συνίην ἡ δυστυχῆς ὥς τὰ μὲν θεῖα ἀθάνατα καὶ διαρκῆ καὶ πάντων ἀπαθῆ κακῶν, τὰ δὲ ἀνθρώπινα ταῖς μεταβολαῖς ὑπόκειται· ἀλλ' ἐπειδὴ ταῦτα ἐξήμαρτον, ἐμὲ τὴν τιμωρίαν ὑπομεῖναι ἐχρῆν καὶ τοῖς Ἀρτέμιδος καὶ τοῖς Ἀπόλλωνος βέλεσι τοξευθῆναι.
- Prog 11 9 5 ἀλλ' οὐχ οὕτως ἐδίκασαν ἡμῖν οἱ κρεῖττους, ἀλλὰ τοὺς παῖδας τοὺς πόρρω τῆς αἰτίας, τοὺς οὐδὲν εἰπόντας οὐδὲ αὐχῆσαντας, οἷον ἡ δυστυχῆς ἐγώ, τούτους ἀπολωλέκασι. φεῦ τῶν ἐλπίδων τῶν προτέρων ἐκείνων καὶ τῆς παρουσίας ταύτης μεταβολῆς.
- Prog 11 9 6 ἐγώ μὲν λαμπάδα γαμήλιον ὥμην προσάψειν τοῖς ἡθέοις καὶ ταῖς παρθένοις, ἔφθῃ δὲ ἡ συμφορὰ τὰς ἐπ' ἐκείνων ἐλπίδας. τίνα ὁδυροῦμαι πρῶτον; τίνα στενάζω; τίνα ἀνακαλέσομαι τῶν κειμένων; τίς χρόνος ἀρκέσει μοι πρὸς τὸν χορόν; ποῖον δακρύων πληθος ἀποδώσει κατ' ἀξίαν τοῖς κειμένοις; τίς ὁ μετὰ ταῦτα ἔσται μοι βίος; οὔτε γὰρ λήθην δύναμαι λαβεῖν τῶν ἐμαυτῆς κακῶν, ἀλλ' ἐν ὄψει τὰ δυσχερῆ καὶ τὰ δεινὰ ἐν ὀφθαλμοῖς, καὶ οὐδεὶς χρόνος τηλικούτος <ὅς> ἀρκέσει πρὸς τὸν θρῆνον ἐμοί.
- Prog 11 9 8 μία γένοιτ' ἂν ἀπαλλαγὴ, εἰ συναπέλθοιμι τοῖς δάκρυσιν εἰς ἀναίσθητον μεταβολὴν ἢ τῷ θανάτῳ σβέσαιμι τὸ δεινὸν ἀγχόνῃ χρησαμένη ἢ κατὰ θαλάττης καὶ πετρῶν ἐμαυτὴν

ἀφεῖσα ἢ κατ' ἐμαυτῆς ἐνέγκασα τὴν καιρίαν. Τίνας ἂν εἴποι λόγους ὁ Βελλεροφόντης μέλλων μάχεσθαι τῇ Χιμαίρᾳ; Ἡδίστης ξενίας πικρὸν ὁρῶ τὸ τέλος καὶ μεγίστην φιλοτιμίαν λαμπρὸς διαδέχεται πόλεμος.

Prog 11 10 1 ταύτην δίδωμι σωφροσύνης δίκην, ταύτην τῆς ἐμῆς ἀρετῆς ὑπομένω τιμωρίαν. ἦν μοι βίος εὐδαίμων ἐν Ἄργει, ἀλλ' ἀρχὴ τῶν φαινομένων κακῶν ἐκεῖθεν ἐγένετο.

Prog 11 10 2 ἐθαυμαζόμεν ὀρώμενος, ἀφανεῖ δὲ τῷ κάλλει τὸ φαινόμενον κοσμήσας πειρῶμαι κινδύνων. ἦρα μου γυνὴ βασιλέως, ἐγὼ δὲ σωφροσύνης. καὶ τότε μὲν ἐνίκησεν ἔρως ἐμός, ὁ δὲ τῆς γυναικὸς ἠττώμενος πικρῶς ἐπεξέρχεται καὶ τῆς ἡττῆς ἀμύνεται ἀπάτην καὶ ψεῦδος παρακαλέσασα συμμάχους.

Prog 11 10 4 ἀλλ' ὁ μὲν βασιλεὺς ἐκεῖνος ὀργιζόμενος ἐφείσατο, ὁ δὲ μηδὲν θυμωθεὶς γέγονεν ἀπάτης ὡμῆς διακονία καὶ ξένον ἐποίησε τὸν πόλεμον καὶ μάχην οἶαν οὐδεὶς ἀνθρώπων ἤκουσε. σύνοδον εὔρε θηρίων καινὴν καὶ χαλεπὰς ἔμιξε φύσεις πολλές.

Prog 11 10 5 προβέβληται μὲν ὁ λέων κομῶν, ὁ δὲ κατόπιν πολέμιος δράκων ἐστί. τὴν δὲ Χίμαιραν ἐκ νώτων ἔχει προκύπτουσιν ὡς ἐξ ὕλης πολλὴν τὴν τοῦ στόματος ἀποπέμπουσιν φλόγα. καὶ τριπλοῦς ὁ κίνδυνος, ὁδοῦσι λέοντος ἀλῶναι καὶ δράκοντος ἰῶ καὶ ῥύμη πυρός. καὶ προσιόντα δέδοικα τὸν θῆρα καὶ στρεφόμενον οὐκ ἔχω τὸν δράκοντα θαρρεῖν κἂν θέλω προσελθεῖν, οὐ τολμῶ κωλύοντος τοῦ πυρός.

Prog 11 10 7 ἀλλ' εἰς καιρόν μοι τὰ Πηγᾶσου πτερά. μεταβήσομαι πρὸς τὸν ἄερα μετάρσιος, οὐδεὶς γὰρ ἐπὶ τῆς γῆς ἰστάμενος νικήσει τὸ τοσοῦτον κακόν, ἀλλὰ καὶ αὐτὸν προσλαβὼν τὸν ἄερα βοηθὸν καὶ καινῷ χρησάμενος ὀχήματι καὶ χεῖρας παρακαλέσας καὶ ῥώμην καὶ ἀνδρίαν συμμαχῆσαι τῇ ἀδελφῇ σωφροσύνη μηδὲν χεῖρον ἢ τοῖς ἐναντίοις ἔρῳσι συνεμάχησεν ἀπάτη καὶ συκοφαντία καὶ δόλος. Τίνας ἂν εἴποι λόγους ζωγράφος γράφων τὸν Ἀπόλλωνα εἰς δάφνινον ξύλον τοῦ ξύλου μὴ δεχομένου τὰ χρώματα; Ἀρνεῖται σου τὸν ἔρωτα καὶ μέχρι δένδρων, Ἄπολλον, ἢ ποθουμένη παρθένος.

Prog 11 11 1 οὐ βούλεται σοι σπένδεσθαι καὶ μεταβληθεῖσα τὴν φύσιν. σωφροσύνην ἀσπάζεται καὶ δένδρον γενομένη. φεύγει καὶ τὸν τύπον ἐν τοῖς χρώμασι δεικνύμενον καὶ καταισχύνει μου τὴν τέχνην μὴ δεχομένη τὴν γραφήν. ἡ μὲν χεὶρ χαράττει θεόν, τὰ δὲ χρώματα λύεται πολεμούμενα τῷ ξύλῳ. τί ταῦτα, ζωγράφοι; οὐκέτι τοῖς βουλήμασιν ἡμῶν συντρέχει τὰ χρώματα, οἷς δὲ βούλεται ἡ δεξιὰ διαμάχεται τὰ ξύλα.

Prog 11 11 2 ἦν ἄρα καὶ δένδρον ψυχῆς οὐκ ἀπηλλαγμένον. οἰκεῖ τὸ δένδρον μετὰ τῆς προσηγορίας. Δάφνη μὲν ἡ κόρη, Δάφνη δὲ τὸ φυτόν. τὸ μῖσος ἐν ἀμφοτέροις. ἔφυγεν οὔσα παρθένος δρόμον ἔχουσα σύμμαχον, νῦν δὲ γενομένη φυτὸν φεύγει πάλιν τὴν κοινωνίαν. οὐ δέχεται σε, Πύθιε, κἂν περιπτύσῃ τοῖς χρώμασι, κἂν εἰκόνι συμπλέκῃ. πάλιν ἀρνεῖται τὸν πόθον. ταύτην οἶδεν ἡ τέχνη θυσίαν παρέχειν τοῖς θεοῖς τύποις καὶ γραφαῖς εἰκόνων τὸ θεῖον ἐναπομάττουσα.

Prog 11 11 3 ὦ Ζεῦ, θεῶν πάτερ, καὶ σὲ μὲν ἐγεγράφειν καὶ ἐξ Ὀλύμπου τύπον εἰς ἀνθρώπους μετήνεγκα. Ἦραν συζυγίαν τῷ θεῷ χαράττων οὐ διήμαρτον. Ἀθηνᾶ πρόμαχε, μετὰ πατρός σε συνέγραψα, ἀλλὰ χαίρουσα πάλαι πολέμοις οὐκ ἐπολέμεις τῇ γραφῇ. ἦδη ποτὲ καὶ τῆς Ἥχοῦς κατεψευσάμην τὸν πόθον καὶ τὴν ἀσώματον θεὸν ἀποτυπώσας οὐκ ἥσχαλλον καὶ φωνὴν ἐβιαζόμεν παρθένον δεῖξαι τοῖς τύποις, ὑπηρετεῖ δέ μοι ἡ τέχνη χρώμασιν ἀναγκασθεῖσα. νῦν δὲ παρθένος μόνη με νικᾷ μνήμη καὶ προσρήματι.

Prog 11 11 4 καὶ οὔσα δένδρον τοῦνομα, συνδεδένδρωται καὶ τὸ βούλημα. ἰσοφρονεῖ κόρη φυτόν, μᾶλλον δέ, κόρη γίνεται. τὸν γὰρ λογισμὸν οὐκ ἤμειψε. καὶ νῦν ἔσται διήγημα τοῖς ποιηταῖς ἀπιστούμενον.

- Prog 11 11 5 διηγοῦνται μεταβολὴν καὶ μῦθον ἥδον τοῖς παισὶ. διηγῆσονται καὶ φυτοῦ τὴν πρὸς τὸν Ἀπόλλωνα φυγὴν καὶ τινὰς ἔξουσι τοὺς δεξιμένους τὸν λόγον. ὦ θεὸς μηδὲ χρώμασι τῇ κόρῃ διαλλαττόμενος, ὦ θεὸς νενικημένος, κἂν περιπτύσσηται φυτόν.
- Prog 11 11 6 ποῦ σου τὸ τόξον, Ἀπολλων; ὁ μόνῃ Δάφνῃ νενίκηκε. μετὰ σοῦ κεκρατημένου κεκράτῃται καὶ τὰ χρώματα. Τίνας ἂν εἴποι λόγους Ἀχιλλεὺς ἐρῶν μετὰ τὴν ἀναίρεσιν Πενθεσιλείας; Ἄπιστον καὶ μετὰ τὸ πάθος τὸ διήγημα.
- Prog 11 12 1 μετὰ τρόπαιον δακρύω, μετὰ νίκην ὀδύρομαι. ἐάλων κατορθώσας τὸν πόλεμον. καὶ τῆς πολεμίας, οἴμοι τῆς ξυμφορᾶς, κρατῶν ἐγενόμην αἰχμάλωτος. αἰνίγματι γὰρ τὰ καθ' ἡμᾶς παραπλήσια. ὦ πόλεμε τῷ νικήσαντι χαλεπώτατε, μετέστησας ἡμῖν τὴν προσδοκίαν ἐπὶ θάτερον. ἐγέλων ἐπὶ τῆς παρατάξεως παιδιὰν τὴν μάχην οἰόμενος καὶ γυναικῶν εἶναι τὸν πόλεμον ὑπολαμβάνων.
- Prog 11 12 2 ἀρκέσειν ἐνόμιζον τὴν θέαν πρὸς κατόρθωμα, ἀλλ', ὥς ἔοικε, δυσκαταγώνιστος ἦν ὁ πόλεμος. καὶ ἀσθενεῖν μὲν Ἀμαζόνες ἐδόκουν φαινόμεναι, δῦσμαχοι δὲ τοῖς ἔργοις ἐφάνησαν ὑπερβαίνουσιν τῷ τολμήματι τὴν φύσιν, νικῶσαι καὶ πίπτουσαι καὶ χεῖρω δεικνύουσαι βεβλημέναι τὸν ἀριστεύσαντα. κατ' ἐκείνης πέμπων τὴν βολὴν ἐξετόξευον, οὐκ ἤδιν δὲ ὥς κατ' Ἄρεος ὀρμῶν Ἀφροδίτην εὐρήσω.
- Prog 11 12 3 ὦ πᾶσιν Ἔρωι πολεμιώτατε, εἴλες Ἀχιλλεῖα δι' ἀψύχου σώματος. ἐκάλυπτεν ἡ σκευὴ τὴν εὐπρέπειαν καὶ τὸ κάλλος ἀγνοῶν διαφθεῖραι τὴν πολεμίαν ἐσπούδαζον. ἀλλ' εἰ γυμνὴ καθ' ἡμῶν παρετάξω, εἶχες ἂν πρὸ τῆς βολῆς ἡττώμενον τὸν πολέμιον. πῶς διαγράψω τὸ φαινόμενον; ἀδυνατεῖ γὰρ καὶ λόγος καὶ τέχνη τὴν εἰκόνα τῆς κόρης τεχνάσασθαι.
- Prog 11 12 4 ἀκόρεστος ἡ θεὰ γοητεύουσα τὸν ἐρῶντα πρὸς πόθον. οἷας ἡμᾶς ἀπεστέρησεν ἡ δεξιὰ. ὥς πολεμίαν τὴν παροῦσαν ἀριστείαν νενίκηκα. ἀλλὰ παραμυθήσομαι τοῖς δευτέροις τὴν συμφορὰν.
- Prog 11 12 5 ἀπολογησομαί σοι κειμένη πληρῶν τὰ τῆς ὀσίας περιφανέστατα. ἀνεῖλον ὥς πολεμίαν. ὥς οἰκείαν κοσμήσω τῷ τάφῳ. ἀναθήσω σοι τὸ ξίφος τὰ τῆς εὐγνωμοσύνης ἐν τούτῳ πιστούμενος. Τὸ αὐτό.
- Prog 11 13 1 Ἄγε, τί ταῦτα; μετὰ νίκην δεδουλώμεθα, μετὰ τρόπαιον πεπτώκαμεν. οἷα τῶν κειμένων τὰ σκῦλα. οὕτω λαφυραγωγοῦνται νεκροί. πόθος ἡμῖν μετὰ νίκην μάχεται καὶ καταπολεμεῖ θεὸς ἐν ἀψύχῳ σώματι. ἡγνόουν τοιούτους πολεμίους ἔχων. ἰσχυρότερα μετὰ τὴν τελευτὴν τὰ σώματα. ἃ γὰρ ζῶντα οὐκ ἔδρασαν, μετὰ θάνατον δεδύνηνται. μέμφομαι τὴν νίκην.
- Prog 11 13 2 οὐ φέρω τὸ κατόρθωμα. ἐγκαλῶ τῷ πολέμῳ ὅτι μοι τοιαύτην νίκην ἐβράβευσεν ἐξ ἧς ὥφθην αἰχμάλωτος. μὴ γὰρ πόλεμον ἐπολέμησα; κατ' ἐμαυτοῦ συμφορὰν ἤγειρα. μὴ γὰρ νίκην ἡτύχησα; δουλείας μελέτην ἡγωνιζόμην. εἴθε μήποτε τοιαύτην μάχην ἐτόλμησα. ὦ πόλεμε μετὰ τὴν νίκην ἀπάνθρωπε, τοιούτους ἡμῖν νεκροὺς δεδώρησαι τοὺς μετὰ θάνατον βλάπτοντας. ἐγὼ καὶ τῇ μελίᾳ μέμφομαι καὶ μισῶ ξίφος ἐν ᾧ νενίκηκα, ὅτι μοι κατὰ πάντων ἀφειδῶς ὥρμησαν.
- Prog 11 13 3 τί γὰρ ὁ δαίμων ἐμαινόμην ἀνήμερα; οὐκ ἦσαν καὶ νίκης ἕτεροι τρόποι; πόσα πολέμιων αἰχμάλωτα σώματα; εἴ μοι περιῆς, ὦ φιλότατη, ἀπὸ τῆς μάχης ἂν εἰς τὸν θάλαμον ὥρμησα, ἀπὸ τῆς παρατάξεως εἰς ὑμέναιον. γάμος ὁμοῦ καὶ πόλεμος, εὐωχία καὶ λύθρος, ὑμέναιοι καὶ σφαγαί. εἶδεν ἂν τις ἐκ παρατάξεως νυμφίον στεφάνῳ κοσμούμενον, οὐχ οἷον εἶδεν ὁ Ἐνυάλιος, ἀλλ' οἷον Ἀφροδίτη ἐν παστάσιν. εὐδαίμων ἦν ὁ Πηλεὺς θαλαττῖα συνοικῶν δαίμονι καὶ θαυμαζόμενος ἐπὶ τῷ γάμῳ.
- Prog 11 13 4

τοῦτον ἄν, εἴ μοι περιῆς, ἀνεκαινίσαμεν. Τίνας ἄν εἴποι λόγους ὁ Χείρων ἀκούσας ἐν τῷ παρθενῶνι τὸν Ἀχιλλέα εἶναι; ὦ Πήλιον, ἀλλότρια σῆς χορείας τὰ θρυλλούμενα, ὦ παιδεία καὶ ἀρετὴ καταισχυνθεῖσα τοῖς λόγοις.

Prog 11 14 1 τίς τῶν τῆς ἀδοξίας ῥημάτων ἄγγελος; τίς αἰσχυρᾷ φήμῃ ὑπηρετεῖν ἐτόλμησεν ἄπιστα μὲν λέγων κατηγορῶν τῆς ἀληθείας, τάχα δέ που καὶ πιστευόμενος; τίνα καταιτιάσομαι τῆς ἀδοξίας ἐραστήν; τίνα τῶν προγόνων μιμησάμενος Ἀχιλλεὺς τὰ τῶν παρθένων ἠγάπησεν; Αἰακὸν ἢ τὸν Πηλέα; ἀλλ' ὁ μὲν ἐκ Διὸς χειροτονίαν ἐδέξατο, ὁ δὲ σωφροσύνης ἄθλον τὸν Θέτιδος γάμον καὶ θεῶν κηδεστῆς θνητὸς ὢν ἀνηγόρευται καὶ οἷς πεπαίδευται παραπλήσια κατείργασται.

Prog 11 14 3 τοῦτον, νῆ Δία, τὸ Πήλιον ἀκοντίοις σεμνυνόμενον ἔτρεμε, τούτου καὶ δεξιὰν ἔφριττε θῆρ καταγωνιζόμενος. ποῦ σοι, παῖ Πηλέως, τῆς ἵππικῆς τὰ διδάγματα; ποῦ δρόμοι καὶ γυμνάσια, δι' ὧν ἐφάνης ἀήττητος; εἰς τοιοῦτον ἄρα τέλος ἐξεπαίδευον, ἐξέπεμπον διαθλήσοντα, ἵνα Χείρωνος δεξιὰν διαδέξωνται παρθένοι; ἵνα μετὰ Πήλιον Λυκομήδης οἰκειώσεται; ἵνα τὸν Πηλέως, σιωπῶ καὶ τοῦνομα, κόραι σύννομον ἐκδέξωνται; ὦ μόνος τῶν ἀνομοίων κοινωνίαν εἰργασμένος, Λυκομήδους καὶ Χείρωνος.

Prog 11 14 4 καὶ μετὰ πάλιν ὁ θάλαμος καὶ μετὰ τὴν ἵππικὴν ἱστουργία, παρθενῶν μετὰ κυνηγεία. πῶς ταλασία τὰ διδάγματα τοῦ Χείρωνος; πῶς ἐδίδαξε δεξιὰν τόξον φέρειν διδαχθεῖσαν τὰ τῶν παρθένων ἐργάζεσθαι; οἵμοι τῆς ἀκοῆς.

Prog 11 14 5 ἄρα καὶ χλαῖνα γυναικεῖα κατεκόσμησεν; ἄρα καὶ κρήδεμνον καταισχύνει τὸν βόστρυχον; <βαυκίδα> ὑπέμειναν πόδες κατὰ θηρίων ἐπ' ὄρεσι βαίνοντες, δρόμῳ φθάσαντες τοὺς τάχει πάντων κρατήσαντας; σὰς χεῖρας οὐ διέφυγεν οὔθ' ἵππος κροαίνων οὔτε λέων ὀρμῇ φερόμενος. σὴν ψυχὴν νενίκηκεν οὐ φόβος, οὐ τρόμος, οὐκ ἀπειλὴ δυσμενῶν. ἀλλ' ὦν ἠπιστάμην τάναντία νῦν ἀγγέλλουσι, κἂν ἀπώσωμεν τοὺς λόγους, ἢ φήμῃ πολλοῖς πεπίστευται τοῦ Ἀχιλλέως πρόγονοι θεοί.

Prog 11 14 6 οἷς τὴν ἀδοξίαν αὐτὸς προσανέθηκεν. ἔστι γὰρ αἷμα θεῶν, παρθένος δὲ τὴν προαίρεσιν. τίς ἄρα Θέτιδι τούτων ἄγγελος γενήσεται; θεὸς γὰρ οὓσα καὶ γυνὴ τοῖς παροῦσιν αἰσχυνθήσεται, διὸ μήτηρ ἀνδρὸς κληθεῖσα καὶ κόρης εἰσαῦθις κληθήσεται ἐπιμελείας <χωρὶς> τῆς φύσεως διττὸν λαβοῦσα τὸ πρόσημα καὶ δι' ἐνὸς τοῦ φιλάτου τοῖς ἐναντίοις κληθεῖσα.

Prog 11 14 8 λυέσθω μοι τοίνυν τὰ τῆς ἀρετῆς παιδευτήρια, ἀφείσθω μοι νέων κατάλογος προσφιλῆς. τὸ γὰρ τῆς παιδείας φοβεῖ με τέλος ὡς ἀκλεές. Τίνας ἄν εἴποι λόγους Ἀχιλλεὺς ἀφαιρούμενος τὴν Βρισηίδα; Ἔστηκας, ὦ Μενέλαε, <ἐν> τῇ γῇ τὴν ὄψιν πηξάμενος.

Prog 11 15 1 ἀπεστράφης, Διόμηδες, μὴ θέλων ἀπιοῦσαν τὴν κόρην θεάσασθαι. σιωπᾶς, ὦ γέρον, ἔτι μὴ πιστεύων τῷ δράματι. ἐσφάλημεν Πάριν ἔχοντες ἕτερον ὀπλιζόμενον κατὰ τῆς πατρίδος. τί τὸν Ἀλέξανδρον Ἀγαμέμνων ἀμύνεται μάτην; ἄμφω τὰς ἀλλοτρίας ἀρπάζουσιν. εὐτρέπιζε μετὰ μικρόν, Ὀδυσσεῦ, τῷ βασιλεῖ τὴν Πηνελόπην ἐπιθυμήσαντι. τραγώδησον, πρύτανι, τὰς ὥραιας τῶν γυναικῶν τῷ κρατοῦντι προσφέρεσθαι. τί οὖν ὄφελος ἐμοὶ τῆς ἐμῆς ἐστερημένῳ διὰ τὴν Ἑλένην ὀπλίζεσθαι; δυσσεβῶ εἰ βάρβαρον ἡδίκηκότα μηδὲν ἀμύνομαι ὑπὲρ τοῦ λυπήσαντός με δεινῶς.

Prog 11 15 2 ἀλλ' οὐκέτι καθάψεται χεῖρ Ἀχιλλέως Τρωικῆς παρατάξεως μετὰ τὴν Βρισηίδος ἀφαίρεσιν. ἐσφάλην καὶ τὴν ἀρχὴν κατὰ τῆς ἐμῆς ἐρωμένης ὀπλιζόμενος. οὔτε γὰρ αἰχμάλωτον εὖρον οὔτε ταύτην ἀφήρημαι. ἐκέρδανας, ὦ Τροία, διὰ τὴν Βρισηίδα τὴν ἄλωσιν.

Prog 11 15 3

ξέσει Πρίαμος ἐν λίθῳ τὴν κόρην ἀνάθημα τῆς Ἰλίου σωτήριον, παρὰ τὸ τῆς Τύχης
τέμενος ἀνορθώσει ταύτης τὸ ξόανον. γράψει Φρύξ αὐτὴν παρὰ τὴν ἐστίαν φυγῶν μου τὸ
δόρυ τὸ μέιλινον. Διόμηδες φίλτατε, μακρὰν ἀπ' ἐμοῦ καταβόα τῇ σάλπιγγι.

Prog 11 15 4 ὅταν με τοῦ ξίφους ὁ κτύπος προτρέψῃται, μέλος με κατασχίσει τῆς φόρμιγγος. ἀσπὶς
ὅταν ἐρεθίσῃ κτυπούμενη τῷ δόρατι, πληκτρὸν με καταθέλξει καὶ χορδὴ κρουομένη τοῖς
ἄσμασι. τίνα δοκεῖς, ὦ Πάτροκλε, τὸν ἀήτην περιπνέοντα; ἐπισκόπει τὴν αὔραν τὴν ἐπὶ
Φθίαν ἄγουσαν.

Prog 11 15 5 ἀποπλεύσωμεν ἀπὸ τῆς Τροίας χάριν ἔχοντες τοῖς βαρβάροις, ὑπὸ δὲ τῶν Ἀργείων
πολεμούμενοι. μάτην ἐκοπίασα, μάτην ἐπῆλθον οὐχ ἐκὼν πόλεις ἅς τεθέαμαι, ὁδὸν δ'
ἔδωκα τούτων τὰ τεῖχη τοῖς βαδίζουσιν ἐθέλουσιν.

Prog 11 15 6 οἰκεῖ τις τὴν ἐρημίαν ἄπολις ὣν διὰ τὸν Θέτιδος. ἔτι τις θρηνῶν υἱὸν πατὴρ τὴν
Περσεφόνην ἡσπάσατο, ἔτι τις λέγων· ποῦ πο τ' ἐστὶν ὁ Θετταλός; τῷ πλησίον
ἡσπάσατο, ὁ δὲ καὶ δεικνὺς τῷ ἀγνοοῦντι συντέθνηκεν. ἅπαντα δὲ ἦν ὡς εἰπεῖν τὰ τῆς
πορείας Ἀχιλλέως ἐγκώμια. τὰ δὲ πάντα συνδήσας τῷ κρατοῦντι προσέφερον.

Prog 11 15 7 μίαν δὲ ἑμαυτῷ παραμυθίαν ἐτήρουν αἰχμάλωτον. ὁ δέ με τὰς εὐεργεσίας ἀμειβόμενος
καὶ τῆς μιᾶς αἰχμαλώτου Βρισηΐδος ἀπεστέρησεν. ἀλλ' εἶεν.

Prog 11 15 8 ἵνα μὴ καιρὸν εὖρω τῆς σάλπιγγος διηγούμενος, ἐν ἔτι βούλομαι φθέγγασθαι προπετὲς
ὡς ἀδικούμενος. ἐράτω τις, ὦ θεοί, καὶ Κλυταιμνήστρας ἐν Ἀργεῖ. τῶν ἴσων Ἀγαμέμνων
τύχοι, καὶ πείθομαι. Τίνας ἂν εἴποι λόγους Πολυξένη κελευομένη παρὰ τῶν Ἑλλήνων
κομίζεσθαι λεγόντων αὐτῇ ὅτι νύμφη ἔση τοῦ Ἀχιλλέως; Ὅτε δι' Ἑκτορος ἀδελφὸν
ἐστράτευσες, Ἀγάμεμνον, οὐχ οὕτως ἦλθες ὀπλιζόμενος.

Prog 11 16 1 οὐ τῷ Τηλεμάχῳ νύμφην <ἄζη> μετὰ τῆς ἀσπίδος, Ἰθακήσιε. ὦ παῖ τοῦ γαμοῦντος,
ὅστις εἶ, δίχα με τῶν ξιφῶν τῷ θαλάμῳ προπέμψατε. ποῖαν ἔχω τὴν διαφορὰν
πολεμουμένη καὶ νυμφευομένη διὰ τοῦ δόρατος; μίαν καὶ παρ' ὑμῶν ὡς κόρη χάριν αἰτῶ.

Prog 11 16 2 ἐπεὶ δὴ τὸ πρὶν τρέμουσα τὸν Πηλέως οὐ τεθέαμαι, δειξάτω μοι τις αὐτόν, ἵνα τὸν
νυμφίον ἀσπάζωμαι. ἤκουον αὐτὸν παντὸς τοῦ γένους ἀντίπαλον. ἰδεῖν ἐπείγομαι,
παρθένου Φρυγίας εἰ πόθῳ δεδούλωται. οὐκ ἐβόας πρὸ μικροῦ, Διόμηδες, πεπτωκότα τὸν
Θέτιδος; καὶ τίني με προσάγεις; ἀπόκριναι.

Prog 11 16 3 ἀπολέσας τὴν Ἑλένην, στερηθεὶς Ἀχιλλέως ἐθρήνεις, Μενέλαε. καὶ τίς, εἶπέ μοι, πρὸς
θεῶν, ὁ νυμφευόμενος; ἐρωτῶ. μαρτυρεῖ μοι τὰ φθάσαντα; αἰκίζει τις τὸν Θετταλὸν
ὄνειρός τε καὶ φάντασμα; εἰ δὲ τὸ σπουδαζόμενον ἐφ' ὑμῖν ἐστὶν ἀνελεῖν με, μή με
νύμφην Ἀχιλλέως ὀνομάζοντες σφαγιάσητε. πάτερ, ὦ γέρον Πρίαμε, τί κόπτεις κατὰ
μικρὸν τὸν πολιόν σου πλόκαμον; ἤϋξω νύμφην τὴν Πολυξένην θεάσασθαι.

Prog 11 16 4 ἰδοῦ, σοὶ τις δαίμων καινότερως ἐπεβούλευσε, καὶ τὰ καλὰ σου τῆς ἀριστείας, ὦ Πάρι,
τρόπαια τοῦ γένους ὑπάρχει πολέμια. ἐν βέλος κατ' Ἀχιλλέως ἠκόνησας, ἵνα μηδὲν τῶν
σῶν ἐάσης [κἂν] λείψανον. κρεῖττον δέ μοι γενήσεται κατοικεῖν κάτω μετὰ τοῦ Ἑκτορος.
τί γὰρ ὄψομαι τερπνὸν μετὰ τῶν ζώντων αἰχμάλωτος; Τίνας ἂν εἴποι λόγους Μῆδεια
γαμοῦντος ἐτέραν Ἰάσωνος; Νῦν ἤθελον παρεῖναι μετὰ τῶν ταύρων καὶ τὸν δράκοντα,
ἵνα παρ' αὐτοῖς τῷ Θετταλῷ συστῶ καὶ δικάσωμαι.

Prog 11 17 1 νυμφίος Ἰάσων ἐτέρας μεθ' ἡμᾶς καὶ τὸ δέρας καὶ τὸν Ἀψυρτον. χορεύει τις παρὰ τὸν
γάμον παίζων μου τὴν ὑπόθεσιν. σκιρτᾷ τις ὑφ' ἡδονῆς γελῶν με· τί με τ' Ἀργείων ἢ
βάρβαρος; ἄλλος ὑπὸ Διονύσου βαλλόμενος περιπλέκεται με δακρύνουσαν καὶ

παρενοχλεῖ μου τὰς ἀκοὰς ψιθυρίζων ἀντὶ Ἰάσονος ἔχειν με. καὶ σιωπῶ γένος θεῶν ὃ
πολλάκις ὁμνύων ἠσέβησεν.

Prog 11 17 2 ἐν γῇ Σκυθῶν τὴν Ἄρτεμιν ὤμνυε, τὸν Ποσειδῶνα παρὰ τὴν θάλατταν, παρὰ τὴν Ἑλλάδα
τὴν Ἀθηνᾶν καὶ Δία τὸν Ὀλύμπιον. πάντας λέγει τοὺς ἀρίστους, πῶς οὐκ οἶδα, θεοὺς.
πολλοὺς γάρ μοι κατεβόα ψευδόμενος, ἰδοὺ, κάκείνοις κάμοι καὶ τοῖς παισὶν ἀγνωμονεῖ.
τὸν ἔσπερον περιμένεις, ὦ Θετταλέ, τὸν ἐράσμιον.

Prog 11 17 3 καγὼ τοῦτον φυλάττω πρὸς φόνους ἐπιτήδειον. ὄνειροπολεῖς τὴν παστάδα καὶ τὸ πῦρ τὸ
γαμήλιον. καγὼ τὸ ξίφος καὶ τὸν στέφανον τὸν Ἡφαίστειον. σπεύδεις ἀνάψαι τὴν δᾶδα
τῇ Κύπριδι. καγὼ τῷ σῷ Ἔρωτι τὴν σὴν νύμφην. χαριστήριον πλεῖον ὧν δέδωκα δίδωμί
σοι τὰ δάκρυα. ἔτοιμος ἵσταται τῶν δρακόντων ὁ δίφρος.

Prog 11 17 4 μετὰ τὴν τόλμαν φευξοῦμαι μετέωρος. εὐγενίσω δὲ τὰς τῶν γυναικῶν μονογάμους καὶ
νόμον ἐν τῇ Ἑλλάδι θήσω τὸν σῶφρονα. δείξω γὰρ φόβῳ τῆς ἐμῆς ἱστορίας ἐτέρων ἐρᾶν
τοὺς συνοίκους μὴ βούλεσθαι, ἀλλὰ ταύτας ἔχειν κυρίας γυναικας ἄχρι τῆς τελευτῆς ὧν
καὶ τὸ ἄνθος τῆς παρθενίας ἐμίαναν. Τίνας ἂν εἴποι λόγους πόρνη σωφρονήσασα;
Ἐρρέτω μοι γένος προαγωγῶν.

Prog 11 18 1 οὐκέτι δύο καὶ τριῶν ὀβολῶν τῷ προσίοντι πιπράσκομαι. καθελεῖ μοί τις τὰ περὶ τὴν
Κύπριν τῶν ἐραστῶν ἀναθήματα, ὧν καὶ τῇ μνήμῃ μόνη μέμφομαι τὰ μιάσματα. ἥρπαζον
τὸ ρόδον, ἥσκουν τὴν ἀναισχυντίαν, ὠνειροπόλουν τὰ χεῖρονα, ἔσπευδον τὴν νύκτα τῆς
ἡμέρας αἰσχροτέραν ἐργάσασθαι.

Prog 11 18 2 ἔτι περιπλεκομένη τὸν δεῖνα τὸν πλησίον ἐθήρευον, ἐπέσκωπτον τῷ γείτονι
ψιθυρίζουσα. ἐμὸς ἦν ὁ ληστής, ἐφίλουν τὸν ἀποκήρυκτον, μεστήν εἶχον τὴν οἰκίαν
ἀνδρῶν ἀπρεπῶν. ἀλλὰ καθαίρω τὴν γνώμην, φεύγω τὴν Ἀφροδίτην, φιλῶ τῆς Ἀθηνᾶς
τὴν ἐπιείκειαν.

Prog 11 18 3 νόμον ἐν τῷ Λιβάνῳ θήσω τοῦτον, ἵνα τοῦ γράμματος ἔχη τὴν δύναμιν· ἐξόν σοι ἰ, γύνα ἰ,
καὶ σωφρονεῖν καὶ φεύγειν τὴν Ἀφρογένειαν μὴ σου τῆς ἀσελγείας ἀφορμὴν τὴν
Ἀφροδίτην προβάλλου μοι. οὐ πέφρακται ταῖς σῶφροσιν ἱκετεῦειν τέμενος. φεύγει καὶ
Κύπρις τὸν γάμον, εὖ οἶδα, τὸν ἐφύβριστον, ὅπου πολλάκις ἀγνοεῖ τὸ σπέρμα πατὴρ ὃ
πεφύτευκεν, <καὶ> ὁ δεύτερος τοῦ πρώτου σφετερίζεται καὶ μίσγεται τὰ γένη καὶ
πάντα τίκτει δυσσέβεια. ταῦτα γράφω καὶ γράψω καὶ τούτοις χρῆσομαι. τάχα τῶν
ἐταῖρων ἀνελῶ τὸ πικρὸν ἐργαστήριον. Τίνας ἂν εἴποι λόγους δειλὸς θεασάμενος
πόλεμον ἐν τῇ ἰδίᾳ οἰκίᾳ γεγραμμένον; Τίς, ὦ θεοί, στρατόπεδον ἀπέδειξε τὴν ἐμὴν
οἰκίαν; ποῖος ὥπλισεν Ἄρης; ποῖος στρατηγὸς ταύτας ἤγαγε τὰς τάξεις οὐδὲ συμβαλεῖν
μελλούσας; ἀλλ' ὁ πόλεμος ἀκμάζει καὶ τὰ πολλὰ τῆς μάχης γεγένηται.

Prog 11 19 2 πρότερον <τῶν> ἔξω θορύβων καταφυγὴν εἶχον τὴν οἰκίαν καὶ μακρὰς ἐρεσχελίας οὐ
φέρων τῶν πολιτῶν διασώζειν ἐμαυτὸν ἐβουλευόμην ἐν τῇδε. νῦν δὲ τῆς φυγῆς ἀξίαν
ὀρῶ καὶ προσιδεῖν οὐ δύναμαι πως. ὑπὲρ εἰρήνης ἦν ἐκκλησία.

Prog 11 19 3 τῶν συνιόντων ἐγενόμην. εἶτα πόλεμον ἠπείλησαν οἱ ῥήτορες. ὥς βέλη πολεμίων
φεύγων τοὺς λόγους ἔθεον οἴκαδε, τὴν ὁμόνοιαν ἔνδον τῆς καλῆς οἰκίας εὕρισκον, ἣν ὁ
ζωγράφος ὁ δεινὸς τὴν τέχνην ὥπλισε καθ' ἡμῶν καὶ πόλεμον ἔστησε πολὺν ἐν ὀλίγῳ
χρόνῳ, πόλεμον οἷον αἱ πόλεις κατασκευάζουσιν ἀπὸ πολλῶν χρημάτων. πάσας μὲν
ἔστησε τὰς τάξεις, ὀπλίτας, ἱππέας, τοξότας, σφενδονήτας, καὶ μένει ἐν ἡσυχίᾳ οὐδέν, ἀλλ'
ὁ πόλεμος τῶν ἱππέων πολὺς καὶ χεῖρες ἐνεργοῦσι γενναῖαι καὶ βέλη προσομιλεῖ τε τοῖς
σώμασι καὶ μέλλει προσομιλεῖν ἐξ ἄερος καὶ πᾶν ὄργανον ἐνεργεῖ καὶ τὸν σίδηρον
ἠκονημένον ὀρῶ καὶ πολλὴν ἔχει τὴν λαμπηδόνα.

- Prog 11 19 4 ἀπλοΐδες ὅσαι φοίνισσαι, τραυματαῖαι δὲ πολλοὶ καὶ θνήσκοντες τὸ εἶδος. αἴρουσι πολλοὺς ἐταῖροι καὶ φεύγων ἕτερος λαμβάνεται καὶ γενόμενος ἰκέτης μετὰ τῆς ἰκετείας δέχεται τὴν πληγὴν. τούτοις ἀναγκάζομαι συζῆν καὶ μετὰ τούτων ἡμέρας πολλὰς καὶ διαίτας διάγειν.
- Prog 11 19 5 οὐ γὰρ ἔχουσι κόρον οὐδὲ τέλος τοῦ ἔργου. ἀπηνέστεροι τῶν μαχομένων ἀληθῶς εἰσι, χαλεπώτεροι τῶν ἐν πεδίοις. ἐκείνοις μὲν καὶ νύξ ἐπῆλθε καὶ διήλλαξε καὶ δείπνου καιρὸς καὶ πεσόντων ἀναίρεσις, τούτους δὲ θεῶν ἢ ἀνθρώπων οὐδεὶς ἀποστήσει τῶν πολέμων. Ἡράκλεις, οἱ μὲν ἀναμένουσιν ὥς ἐτάχθησαν οὐκ εἰδότες οὐδὲ μικρὸν εἴκειν ἀνάγκη.
- Prog 11 19 6 φεύγειν ἐντεῦθεν καλόν. ἐξίσταμαι τοῦ κτήματος. ἐχέτω τὴν οἰκίαν πλήρη μάχης ὁ στρατιώτης. μόνος ὑμᾶς ὁ ζωγράφος θεωρεῖτω. Τίνας ἂν εἴποι λόγους δειλὸς φιλάργυρος εὐρῶν χρύσειον ξίφος; Ὡς Τύχης καινὰ δῶρα, ὧς γνώμης ἀμφίβολα τολμήματα.
- Prog 11 20 1 τί γὰρ καὶ δράσομεν; εἴχομεν τῷ φόβῳ; ἀλλὰ μένειν κελεύει τὸ κέρδος ἐλεύθερον. εἴθε μήποτε τέχνας ἐξήσκησαν ἄνθρωποι. τί γὰρ καὶ βούλονται; οὐκέτι τὸν ἵππον ἀγαπῶσι τῇ μάχῃ. πλουτοῦσι τῷ πολέμῳ ἢ χρυσῷ κατ' ἀλλήλων ὀπλίζονται. καὶ μὴν οὐ μᾶλλον σίδηρος ἢ χρυσὸς βάλλειν ἐπίσταται; ἀλλὰ τί ταῦτα μάτην λογίζομαι; οὕτω καθ' ἡμῶν βραβεύει τὸ δαιμόνιον.
- Prog 11 20 2 τοιαύτας ἀναιρεῖ τὰς δωρεὰς ἡ Τύχη. εἴθε πονηρὸς ἐγενόμην ἐγώ. ἐκέρδησά γε ἂν τὸν ἐπὶ τούτῳ τῷ πλούτῳ φόβον. τί γὰρ με δειλὸν ἢ φύσις ἔτεκε; τί δὲ φιλοκερδὴς ἐγενόμην ἄνωθεν; εἴθε μοι τὰς ὠδῖνας ἔφθῃ ἢ πρὸ ταύτης σιγὴ τῆς θεάς, ἣν οὐ φέρω ἰδεῖν τάχα καὶ μόνη τῇ θεᾷ. εἴθε ἦν παρὸν καὶ τὸ κέρδος τῷ τραύματι. πολλάκις ὀνομάζειν φοβοῦμαι τὸ ξίφος. ἀναγκάζει τὸ κέρδος. ἀλλὰ τί ταῦτα διέξιμι; εἴπω γειτόνων τοῖς πλησιάζουσιν.
- Prog 11 20 3 ἐξεῦρον γὰρ τι πρὸς τὸ παρόν, ὧς Τύχῃ. κοινωνήσω τοῖς διοδεύουσι τοῦ κτήματος, ὅτε τὴν θέαν πεφόβημαι, καὶ τὴν χεῖρα περιθίξω καὶ ταῖς γνώμαις τούτων κινήθω κουφίσω τὸν δειμὸν ἐννοῶν τὸ κέρδος. εἴθε μοι ἦν τάλαντον ἢ χρυσοῦ κόσμος ἕτερος.
- Prog 11 20 4 καλὸς ἂν ἦν ὁ θησαυρός. νυνὶ δὲ μείζων ὁ φόβος τοῦ κτήματος. εἰσὶ γάρ, εἰσὶ πολλοὶ κέρδους προφάσεις. προσεδρεύσω τῷ τόπῳ. ἐνταυθοῖ μενῶ τοὺς θεοὺς ἰκετεύων συμμαχήσαί μοι. τῷ χρόνῳ μελετήσας τὸ τόλμημα τάφον ἢ κέρδος ἔξω τὸ προκείμενον. Τίνας ἂν εἴποι λόγους ὁ Μενέλαος μαθὼν περὶ τῆς Ἀγαμέμνονος τελευτῆς; Φεῦ τῆς μαντείας τῆς δυστυχοῦς.
- Prog 11 21 1 οἷα ἔσπευδον ἀκοῦσαι καὶ μαθεῖν ἃ κέρδος ἦν ἔμοιγε μέχρι παντὸς ἀγνοεῖν. οἴχεται Ἀγαμέμνων καὶ τέθνηκεν ὁ πάντων ἐμοὶ φίλτατος οὐκ ἐν καλῷ τὴν πληγὴν δεξάμενος, ἀλλ' ἄφ' ὧν ἤκιστ' ἐχρῆν. καὶ μείζω τὰ τῆς αἰσχύνῃς ἐπὶ τῷ πάθει τῆς ἀπηντηκυίας συμφορᾶς.
- Prog 11 21 2 ὁ τῆς Ἑλλάδος ἀπάσης ἡγούμενος, ὁ τοῦ μεγάλου πολέμου στρατηγός, ὁ τοῖς Ἡρακλέους κατορθώμασιν ἀμιλληθεὶς καὶ τὸ μέγα κατὰ τῆς Ἀσίας ἐγείρας τρόπαιον οἶκοι γενόμενος ἔχει τὴν καιρίαν καὶ τέθνηκε καὶ τῆς τοῦ πολέμου τύχης κρείττων ἀναφανείς καὶ οὐδὲν ἀνῆκεστον παθὼν ἐν τοῖς ὅπλοις ἐν εἰρήνῃ καὶ ἐπὶ τῆς αὐτοῦ ἐστίας καὶ οἶκοι γενόμενος διέφθαρται. ὧς δυστυχὴς ἐγὼ τῶν παρόντων.
- Prog 11 21 3 εἰς οἷαν ἀφίκταί μοι τὰ πράγματα μεταβολήν. πρότερον μὲν λαμπρὸς ἦν καὶ παρὰ πᾶσιν ἐπίσημος τῇ δόξῃ κοινὰ πρὸς Ἀγαμέμνονα σκῆπτρα ἔχων καὶ τῆς Ἑλλάδος ἀπάσης ἡγούμενος, καὶ τὸ Πελόπειον γένος ἐμὸν ἦν καὶ δι' ἡμῶν ἔσχε τῆς δόξης τὴν ἐπίδοσιν. νῦν δὲ ὁ μὲν οἴχεται οὗτ' ἐπὶ παρατάξεως πεσὼν οὗτ' ἐν καλῷ δεξάμενος τὴν πληγὴν,

ἀλλὰ γυναικείας ἐπιβουλῆς γενόμενος πάρεργον. ἐμὲ δὲ δαίμων τις ἀπάγει τῆς Ἑλλάδος καὶ πόρρω κατέχει τῆς οἰκείας καὶ τῶν ἐπικουρησόντων Ἀγαμέμνων ἔρημος.

Prog 11 21 4 οὐ γὰρ ἥρκει ὁ πρότερος ἐκείνῳ πόλεμος <ὁ> μακρὸς καὶ συνεχὴς πρὸς τοὺς ἀπὸ τῆς Ἀσίας πάντας καὶ τὰ τῶν κινδύνων συνεχῇ πολλαῖς περιόδοις ἐνιαυτῶν μετρούμενα, ἀλλ' ὅτε μετὰ τὴν νίκην τὰ τῆς εἰρήνης ἀπέκειτο καὶ ἐν ῥαστώνῃ τὸν βίον διεξάγειν ἐξῆν, εἰς τὴν ἐναντίαν ἀφίγμεθα μεταβολήν. ὁ μὲν κεῖται πεσών, ἐγὼ δὲ πολλῇ θαλάττῃ κατεχόμενος καὶ μακρὰν ἀνύων πλάνην οὕτω δεδύνημαι τῆς οἰκείας ἐπιβῆναι οὐδ' ἀποδοῦναι τὸν ἴσον Ἀγαμέμνονι ἔρανον.

Prog 11 21 5 ἀλλ' ἐκεῖνος μὲν ὑπὲρ ἐμοῦ τὰ δεινότατα ὑπέστη τοσοῦτοις <ἐαυτὸν> πολέμοις παραβαλλόμενος καὶ προκινδυνεύων τοῦ παντὸς Ἑλληνικοῦ, ἐγὼ δὲ οὐχ οἷός τε ἐγενόμην ἐπαμῦναι κειμένῳ, ἀλλ' ἡ φήμη καταλαβοῦσα διὰ τῆς μαντείας μοι τὴν συμφορὰν ἀπήγγειλεν, ὥς μηδὲν ἔχειν πλέον ἢ στένειν ἐπὶ τοῖς ἀπηντηκόσιν. ἥ που νῦν Αἴγισθος μέγα φρονεῖ καὶ τὰ σκῆπτρα Ἀγαμέμνονος ὑποδεξάμενος ἔχει πολλοὺς τοὺς ὑπακούοντας.

Prog 11 21 6 ἐγὼ δὲ οὐ δύναμαι δίκην παρ' ἐκείνου λαβεῖν. τί γάρ με δεῖ περιεῖναι καὶ μέγα φρονεῖν; τίς ἡδονὴ τοῦ μετὰ ταῦτα βίου, εἰ μὴ δίκην ὑπὲρ ἐκείνου λήψομαι; Τίνας ἂν εἴποι λόγους Μενοικεὺς ὑπὲρ νίκης τῆς πατρίδος ἐαυτὸν ἀποσφάξαι βουλόμενος; Ὁ μάντις ἔφηνε τῆς γνώμης τὴν ἀφορμὴν καὶ ἥ δέον ἐστὶ σῶζεσθαι τὴν πόλιν ἢ τοῦναντίον οἴχεσθαι προηγόρευσεν.

Prog 11 22 1 ὁ πατήρ δὲ ὅλος τῆς φύσεώς ἐστι καὶ τὸν παῖδα βούλεται σῶζεσθαι καὶ φυγῆς μοι δίδωσι σύνθημα ἀναίρεσιν καὶ ἀνδραποδισμόν τῆς πατρίδος καταψηφιζόμενος. ἐγὼ δὲ οὐκ ἂν προδότης γενοίμην τῆς ἐμαυτοῦ οὐδὲ φιλόψυχος οὕτω καὶ πρὸς τὸν θάνατον ἀγεννῆς ὥς μὴ δοῦναι τῇ πατρίδι τὴν νίκην καὶ τὸ μεῖναι πρὸς τὸ μέλλον αἰεὶ ἐπὶ τοῦ ἴσου σχήματος.

Prog 11 22 3 κοινὸς μὲν ἀπάντων ὁ θάνατος καὶ ἀναγκαῖον πάντας γενομένους ἀποθανεῖν, τὸ δὲ ἐν καλῷ τῷ σχήματι δέξασθαι τὴν τελευτὴν τῶν εὖ φρονούντων ἴδιον. εἰ μὲν οὖν πεισθῇν τῷ πατρὶ καὶ φυγῇ χρησαίμην, ἀλώσεται μὲν ἡ πόλις, πεσεῖται δὲ τὰ τεῖχη ταύτης, πολὺς δὲ ὁ φόνος τῶν ἐν ἡλικίᾳ, ἀνδραποδισθῇσονται δὲ παῖδες καὶ γυναῖκες, καὶ τὸ μέγα ὄνομα τῶν Θηβῶν οὐκ ἐπὶ τῆς Ἑλλάδος ἔξει τὴν δόξαν. ἐμοὶ δὲ ἐπονείδιστος ὁ βίος, εἰ μὴ τῆς Ἑλλάδος προαπελθεῖν ἐλοίμην.

Prog 11 22 4 εἰ δὲ ὑποσταίην τὴν σφαγὴν καὶ κατ' ἐμαυτοῦ τὴν πληγὴν ἐνέγκαιμι, πεσεῖται μὲν τὸ τῶν ἐχθρῶν στρατόπεδον, δίκην δὲ ὑφέξουσιν οἱ στρατεύσαντες ἐφ' ἡμῖν, ἡ πόλις δ' ἔσται περιβόητος ἐπὶ τοῖς τροπαίοις μεγάλην τὴν ἐλευθερίαν ἔχουσα, ἀγαλλομένη τῇ νίκῃ. ταῦτα δὲ ἡμῖν ἐπιγράψουσιν ἅπαντες καὶ πολὺς ὁ Μενοικεὺς ἐν ἐπαίνοις καὶ ἐγκωμίοις ἰσοθέους τιμὰς ἔχων. Οὐ δεῖ δὴ μαλακίζεσθαι.

Prog 11 22 5 ὦ πόσοι πεπτώκασιν ἐπὶ τῆς παρατάξεως. πόσοι πολεμοῦντες ἐδέξαντο τὴν πληγὴν. τούτων ἓνα με καὶ αὐτὸν γενέσθαι δεῖ καὶ μείζονα ἐκείνων τὴν δόξαν λαβεῖν. τοῖς μὲν γὰρ οὐδὲν ἐγκώμιον τῆς πατρίδος προαπελθοῦσιν, ἐμοὶ δὲ τὸ πᾶν ἀπόκειται τῆς δόξης καὶ τὰς τιμὰς ἰσοθέους ἔξω καὶ τὴν μνήμην παρὰ πᾶσι τῆς ἐμαυτοῦ πατρίδος προαπελθόν. Τίνας ἂν εἴποι λόγους Ὀδυσσεὺς ἐν τῷ τοῦ Κύκλωπος σπηλαίῳ καταληφθεὶς; Φεῦ τῆς ἀτόπου θεάς καὶ τῆς ἄγαν κινδύνων ὑπερβολῆς.

Prog 11 23 1 ἐπιλέλοιπέ με τὰ τῶν λογισμῶν καὶ ᾧ χρήσομαι πρὸς τὸν πονηρὸν οὐκ ἔχω. πῶς ἂν δυνηθεῖν τὸν κίνδυνον ἐκφυγεῖν; ἄμαχος τὴν γνώμην καὶ θηριώδης τὸ ἦθος καὶ τῆς τῶν γιγάντων φύσεως ἀτοπώτερος καὶ τοσοῦτος τὴν ῥώμην καὶ τηλικούτος τὸ μέγεθος

ὥς μόνοις ἂν τοῖς Διὸς σκηπτοῖς κατενεχθῆναι. ἀποτετείσχισαί μοι τὰ τῆς ἐξόδου καὶ τὰ τῆς αὐλῆς ἀποκέκλεισται.

Prog 11 23 2 μηχανὴν δὲ εὐρεῖν ἢ λύσιν τῶν δεινῶν ἀμήχανον. προκείμεθα γὰρ τῷ θηρίῳ πρὸς βοράν. μικρὸν αὐτῷ κατὰ δυάδας λαβεῖν καὶ διαχειρίσασθαι. οἱ μὲν ἤδη τεθνήκασιν, ὧν τὰ λείψανα οὐκ εὐτυχῇ πρόκειται, οἱ δὲ ἔχουσι τὸν φόβον, ἅπαντες δὲ κατεπτήχασιν, πρὸς δὲ ἡμᾶς ὀρώσι καὶ τὴν ἡμετέραν τέχνην καὶ σύνεσιν. πολλοῖς ὠμίλησα κακοῖς, πολλοῖς προσεγυμνάσθην πολέμοις.

Prog 11 23 3 ἀλλ' ἐκεῖνα μὲν καὶ ἀνθρώπινα καὶ εἰωθότα, καὶ τὰ μὲν ὅπλοις ἦν βιάσασθαι, τὰ δὲ τοῖς λογισμοῖς ἐκφυγεῖν. μέγα ὁ τῶν Ἰλιδέων πόλεμος, ἀλλὰ πολλοὺς εἶχον τοὺς συνισταμένους, καὶ τὰς νίκας μὲν ἦν ἐπεξιέναι, τὴν ἦτταν δὲ παραμυθεῖσθαι τῇ φυγῇ. πολλοὺς μὲν ἐκ τοῦ φανεροῦ πόνους ἐπεδειξάμην τοῖς πολεμίοις, ἥδη δὲ καὶ νυκτὸς ἐπέστην τῷ Τρωικῷ, τὸν Δόλωνα ἀνεῖλον, τὸν Ῥῆσον διεχειρισάμην, τοῖς πολλοῖς Θραξὶν ἐπέστησα τὴν συμφοράν, εἰς μέσους ἐγενόμην τοὺς πολεμίους σχῆμα ὑποκρινάμενος ἕτερον καὶ τὸ φυλακτήριον τῆς Τροίας ἐξειλόμην καὶ τοῖς Ἑλλήσι παρέδωκα τῆς νίκης τὸ ἐνέχυρον ἔχειν.

Prog 11 23 4 τὴν Σώκου πληγὴν ἤνεγκα γενναίως, τοῦ τελευταίου λόχου καὶ αὐτὸς ἡγεμὼν ἐγενόμην. τὴν Τροίαν κατήνεγκα, ἀλλὰ νῦν ἄπορά μοι τὰ τῶν λογισμῶν εἰς σωτηρίαν.

Prog 11 23 5 Κίκονας ἀνεῖλον, ἦν γὰρ πρὸς ἴσους ὁ πόλεμος. κρείττων ἐγενόμην τῆς Λωτοφάγων ἡδονῆς, ἐπ' ἐμοὶ γὰρ ἦν τὸ φυλάξασθαι. τὴν Λαιστρυγόνων ὠμότητα διέφυγον, καιρὸν γὰρ εἶχον τῆς φυγῆς. ἀλλὰ νῦν ὥσπερ ἐν δεσμοτηρίῳ καθεῖργμαι, ὃ μήτε διαρρηῆσαι ῥάδιον μήτε παρακινήσαι τὴν ἐν θύραις ἐμβολὴν τοῦ λίθου.

Prog 11 23 6 ἐστρατήγηται μὲν γὰρ τὰ πρῶτά μοι καλῶς, οἴνῳ κατεπόντισα τὸ θηρίον, καὶ πρόκειται, εἴ γε βουλοίμην διαχειρίσασθαι. ἀλλ' εἰ τελευτήσειεν, ἡμῖν ἀπόκειται λιμῷ διαφθαρῆναι οὐκ οὔσης ἐξόδου οὐδὲ δυνάμεως τοσαύτης ἣτις ἀρκέσει πρὸς ἔκβασιν ἐλευθερώσαι τῆς ἐπικειμένης πέτρας. μόνης γὰρ τῆς Κύκλωπος χειρὸς καὶ τῆς ἐκείνου δυνάμεως καὶ ἐπιθεῖναι τὸν λίθον καὶ ἀφελέσθαι. οὐκοῦν περιεῖναι δεῖ, εἴ γε μέλλοιμεν τὰς ἐξόδους ἔχειν.

Prog 11 23 7 περιόντος δὲ οὐκ ἔστι σώζεσθαι. μέσον δεῖ τούτων ἀμφοτέρων. τῶν πυλῶν οὐκ ἔστιν εὐρεῖν ἡμῖν εἰ μὴ δι' ἐκεῖνον ἀφαίρεσιν, ἔξω δὲ καταστᾶσι μηδὲ δυνηθῆναι ἐκείνου λαβεῖν. συνῆκα τὸ πρακτέον, ὃ ψὲ μὲν, ἀλλ' ὅμως συνῆκα. πῆρῳσιν δεῖ καταψηφίζεσθαι καὶ τὸν ἕνα ὀφθαλμὸν ἐκτυφλοῦν. οὕτω γὰρ γενήσεται ὥς δυνηθῆναι τὸν λίθον ἐξελεῖν καὶ ἀδεῆς ἡμῖν ἔσται οὐκ ἔχων ὃ τι χρήσεται ἑαυτῷ. ταῦτα δεδόχθω, ταῦτα τολμῶμεν.

Prog 11 23 8 στέλεχος ἐλαίας τουτὶ πρόκειται. πυρῶσαι δεῖ καὶ ἐκτριβέντι εἰς ὃζὺ ὥσπερ αἰχμῇ κατὰ τοῦ ὀφθαλμοῦ χρήσασθαι. καὶ τὸ μὲν ζύλον οὗτοι μετεωρίσουσιν, ἐγὼ δὲ εἰς τὸν ὀφθαλμὸν ἐρείσας πηρὸν ἀποδεῖξαι πειράσομαι. εὖ γε τῆς ἐπινοίας, εὖ γε τοῦ τολμήματος. γένοιτο δὲ εἰς καλὸν ἐκβῆναι τῇ τύχῃ. Τίνας ἂν εἴποι λόγους Ὀδυσσεὺς πρὸς τὸν Κύκλωπα ὀρών τοὺς ἐταίρους ἐσθίοντα; Πολλῶν μὲν δὴ καὶ ἄλλων πεπεῖραμαι κακῶν καὶ πάλαι μὲν, ὅτε βαρβάρους πρῶτον κατεπολέμησα, καὶ νῦν ὅτε κακῶς τὴν θάλατταν ἔπλευσα, ἅτε στρατιώτης οὐκ εὐτυχῆς καὶ ναύτης δυστυχῆς· ἔδει δέ με καὶ πρὸς Κυκλώπων ἄντρα ἐλθεῖν καὶ τὴν ἀσεβῆ σου ταύτην, Πολύφημε, τράπεζαν ἰδεῖν, ἣν παρέθηκας σαυτῷ πρῶτος καὶ μόνος πληρώσας αὐτὴν πανδαισίας κακῶν.

Prog 11 24 2 ἐνέτυχον μὲν οὖν πρὸ σοῦ ἀνδράσι ληστρικοῖς καὶ βαρβάροις ἀνημέροις, οὐκ οἶδα δὲ ἄνομον τράπεζαν τεθεαμένος πλὴν ταύτης ἥς γέγονας ἡγεμὼν πληρώσας αὐτὴν τοσούτων νεκρῶν ὀλοκλήρων. εἴθε μὲν οὖν σου πρῶτον ἔργον ἐγενόμην ἢ τελευταῖος

τεθνήξεσθαι, οἶδα γὰρ ὡς παραθήσεις με τελευταῖον τροφῆς ἀπανθρώπου λείψανον, καὶ εἴθε Κικόνων ἐγενόμην ἔργον καὶ μὴ τὸν πόλεμον τὸν πρὸς ἐκείνους νενικήκειν, ἄμεινον ἡττημένος ἢ νίκην νενικηκῶς λοιδορουμένην.

Prog 11 24 3 ἐγὼ δ' ἡδέως Λαιστρυγόνων <ἄν> ἠνεσχόμην, ἵν' ἔχωσι τάφους οἱ νεκροί. οὐ γὰρ μικρὸν παραμύθιον ἀνθρώπῳ ἀποθνήσκοντι στήλη καὶ τάφος. ὁλόκληρον κατέχει τὸν ἄνθρωπον ἡ στήλη. νῦν δὲ εὖρηταί τις ἐν ἀνθρώποις τάφος τοσούτων σωμάτων γαστήρ αὕτη τὴν ἄσπαρτον μιμουμένη καὶ θυμὸς ἀπαραίτητος δαπάνην ὅλης εἰρεσίας ναυτικῆς.

Prog 11 24 4 ὁ γὰρ σοι, Πολύφημε, λογισμὸς ὄκνον οὐκ ἔχει οὐδ' ἐβουλεύσω ποτὲ ἀνθρώπινον, ἀλλ' ἔλεον μὲν ἐξώκισας σεαυτοῦ, δίκη δὲ λοιδορῇ πάντοτε, χαίρεις δὲ τροφαῖς ἀθέσμοις. παρὰ μικρὸν ὅλον ὀρῶ βίον δαπανώμενον. τίς ἡ τοσαύτη φθορὰ τῶν σωμάτων; τίς πολλὴ νόσος κατέσχε ψυχὰς ἀνθρωπίνας; νενίκηκας τὴν ἐξ Αἰθιοπίας καταβαίνουσαν λοιμῶδη νόσον.

Prog 11 24 5 ὦ πόλεμοι παλαιοὶ καὶ τάξεις ἀρχαῖαι καὶ μάχαι συνεχεῖς. Τίνας ἂν εἴποι λόγους Ὀδυσσεὺς τοὺς μνηστήρας ἀνελών; Ἐν ἀγώνισμά μοι κατελείπετο καὶ τοῦτο ἔχει τέλος εὐτυχὲς καὶ κεῖται τὸ τῶν μνηστήρων πλήρωμα.

Prog 11 25 1 οἷχονται πάντες οἱ τοῖς ἐμοῖς ἀναιδῶς χρώμενοι. καὶ τῆς ὕβρεως μὲν ἐλευθέρα ἡ γυνή, ἐλεύθερος δὲ τῆς ἐπιβουλῆς ὁ παῖς, ἐμοὶ δὲ περίεστι τῶν οἴκοι κρατεῖν. πολλοῖς μὲν ἐνήθλησα κινδύνοις κακοῖς, οὐδὲν δὲ παρέσχε μοι τῆς ἀγωνίας τὴν ὑπερβολὴν ὡς ἡ ὑπὸ μνηστήρων ὕβρις τῆς γυναικός.

Prog 11 25 2 παρανόημα ἀνδρὸς βαρβάρου τὸ κινήσαν τὸν πόλεμον καὶ τὴν Ἑλλάδα ἐξοπλίσαν κατὰ τῆς βαρβάρου. ἐγὼ δὲ τὸν στόλον ἐκείνον συνεκρότησα καὶ φεύγοντας τοὺς Ἑλλήνας ἐπέσχον. ἐγὼ καὶ τὸν Ἀχιλλέα ὥπλισα καὶ παρέδωκα σύμμαχον τοῖς Ἑλλήσι. τὰ δὲ ἐπὶ τῆς Τροίας, Σῶκον οὐ λέγω καὶ τὸν ἐκείνου ἀδελφὸν καὶ τὸ πολὺ τῶν Λυκίων ἔθνος, ὅσους αὐτὸς διεχειρισάμην, ἀλλὰ καὶ Δόλωνα εἶλον καὶ τοῖς Θραξίν ἐπέστην καὶ τὸ σύνθημα ἔδωκα τοῦ φόνου τῷ Διομήδει.

Prog 11 25 3 ἐγὼ τὸ μέγα φυλακτήριον τῆς Τροίας ἐξήγαγον καὶ παρέδωκα τοῖς Ἑλλήσι τῆς νίκης τὴν ἀφορμήν. ἐγὼ καὶ τὸν Τελαμῶνος παρευδοκίμησα περὶ τῶν ὅπλων κρινόμενος καὶ τὸν τελευταῖον λόχον συνεκρότησα τὸν Ἑλληνικόν, καὶ τὸ τοῦ δουρείου <ἵππου> τόλμημα ἐμὸν ἔργον ἐγένετο. τὰ δὲ ἐπὶ τῆς πλάνης πολλὰ καὶ μυρία.

Prog 11 25 4 Κίκονας εἶλον, Λαιστρυγόνων ἐξέφυγον τὴν ὠμότητα, Κύκλωπα ἡμυνάμην, τῶν Καλυψοῦς ὑπερεῖδον ἐρώτων, τοῦ Κίρκης κυκεῶνος κρείττων ἐγενόμην. τὰ δὲ ἐπὶ τῆς θαλάττης δεινὰ τὰ πολλὰ καὶ μυρία διήθλησα.

Prog 11 25 5 τὴν Σκύλλαν ὑπομείνας, τὴν Χάρυβδιν καὶ μέσος ἐκατέρων ἐλθὼν τὰς Σειρῆνας παρέπλευσα φωνῆς αὐτῶν οὔτε ἀνήκοος μείνας καὶ τὰ τῶν ἀκουσάντων μὴ παθών. Λωτοφάγους δὲ οὐ λέγω οὐδὲ ὅσα μοι περὶ τὴν Αἰολίαν πέπρακται. ἀλλ' ἐγὼ τὴν εἰς Ἄιδου πορείαν ἦλθον μόνος Ἡρακλεῖ τὰ ἴσα τολμήσας καὶ δυνηθείς. ἀλλ' ἀπέκειτο τῶν προειρημένων χαλεπώτερα τὰ οἴκοι καὶ τὰ τῶν μνηστήρων τολμήματα.

Prog 11 25 6 ἐκεῖνοι ἐπείρων τῆς γυναικὸς καὶ τὸν παῖδα ἔσπευδον ἀνελεῖν, τὴν ἐμὴν ἀνήλiskon περιουσίαν, ὕβριζον παρόντα. ἀλλὰ δεδῶκασι δίκην καὶ τῆς ἐμῆς τοξείας πάρεργον γεγόνασιν. ἐπ' ἀδείας ἀπόκειται τῶν οἴκοι κρατεῖν. ἀλλὰ συστήσονται τούτοις οἱ προσήκοντες καὶ ἐπεξελεύσονται ὑπὲρ τῶν ἀνηρημένων καὶ μάχης μοι δεήσει.

Prog 11 25 7 οὐκοῦν οἴκοι μένειν ἀκαιρία δεινὴ. εἰ δὲ ἐπὶ τὸν ἀγρὸν γενοίμην, ἔστι καὶ διὰ κινδύνων ἐλθόντα κρατεῖν καὶ μηχανὴν εὐρεῖν δι' ἧς ἔσται σπεισάμενον ἐπ' ἑμαυτοῦ μένειν. Τίνας

ἂν εἴποι λόγους εὐνοῦχος ἑρῶν; Ἐν ἔτι λοιπὸν Ἑρωτι λείπεται τὸ καὶ τοὺς τεθνηκότας ἀλλήλων παρασκευάζειν ἑρᾶν.

Prog 11 26 1 νεκρὸς γὰρ ὢν καὶ αὐτὸς ἡδονὰς οὐ διέφυγον, ἀλλ' ἤδη γέγονα τοῖς ἐκείνου βέλεσι θήραμα. ὑπηρέτης κατέστην αὐτοῦ πράττειν ὃ βούλεται μὴ δυνάμενος. ὦ πόθου πέρας οὐκ ἔχοντος.

Prog 11 26 2 κἂν γὰρ ἀποτύχω, γέγονα δυστυχῆς, κἂν τύχω, πάλιν εἰμὶ δυστυχέστερος ἄγειν οὐκ ἔχων εἰς πρᾶξιν τὸ τῆς προαιρέσεως. οὐκ ἔστιν, ὦ Ἑρω, ἐν ἐμοὶ τελεῖσθαι τὰ σά. μάτην ἡμῖν ἐπαφῆκας τὰ βέλη καὶ τὴν φαρέτραν ἐκένωσας καὶ πρὸς γάμον ἠνάγκασας σπουδάζειν τὸν οὐκ εἰδότα συνάπτεσθαι. οὐκ ἔστι συνάγειν ἢ μὴ συνελθεῖν ἢ φύσις ἀφῆκε.

Prog 11 26 3 προῆλθον ἀνὴρ καὶ γέγονα διὰ τέχνης ἀμφίβολος ἄνθρωπος καὶ μὴ πράττων ὥς ἄνθρωπος μόνον πρὸς τὸ νοσεῖν κατέστην ἀνὴρ. τὸ γὰρ πράττειν ἀφήρημαι. οὔτε μένειν εἶασεν ὅπερ ὑπῆρχον ἢ Τύχη οὔτε μεταβεβλημένον ἀφῆκεν ὁ Ἑρως. ἤκουον καὶ πρῶην ἐρώτων καὶ παραδόξους τούτους ἐνόμιζον.

Prog 11 26 4 νῦν δὲ σμικροὶ πάντες πρὸς τὸν ἐμὸν παράλογον κατέστησαν ἔρωτα. ἥλω Πασιφάη ποτὲ ταύρου καὶ τέχνην ἔσχε πρὸς τὴν μίξιν ἐπίκουρον. ἐγὼ δὲ πάντα παρὰ τῆς φύσεως κομισάμενος ἐκ τέχνης ἠτύχησα. ἀλλ', ὦ Ἑρω, ἢ παῦσον τὸ πάθος ἢ τὴν φύσιν μετάβαλε.

Prog 11 26 5 τούτων γὰρ πέφυκεν ἕτερον ἐτέρῳ πολέμιον. Τίνας ἂν εἴποι λόγους ζωγράφος γράψας κόρην καὶ ἐρασθεὶς αὐτῆς; Οὐδὲν ἄρα κάλλους ἐστὶ δυνατώτερον, εἶγε καὶ διὰ χρωμάτων θηρᾶν ἐπίσταται καὶ τοῖς ἀψύχοις ἀλίσκεσθαι παρασκευάζει τὰ ἔμψυχα.

Prog 11 27 1 συνῆλθε πεποικιλμένῳ κηρῷ καὶ τὸν εἰργασμένον ἑρᾶν κατηνάγκασε τούτου. ὦ τέχνης προελθούσης κατὰ τοῦ κτησαμένου, ὦ δεξιᾶς ἀδικούσης μετὰ τῶν ὀφθαλμῶν τὴν διάνοιαν. τεχνίτης καλεῖσθαι βουλόμενος ἀγαθὸς ἐραστὴς νῦν ἀτυχῆς ὀνομάζομαι. ἔγραψα πολλάκις ἐρώντων ὑπόθεσιν καὶ διετύπουν χρώμασι τὰ τούτων μυστήρια.

Prog 11 27 2 ἐποιοῦν Ἑρωτὸς τινα τετρωμένον τῷ βέλει μὴ παρούσης πληγῆς. ἐξήπτετο καὶ πάλιν ἐκ λαμπάδος μὴ φαινομένης πῦρ. φωνὴν παρεῖχον διὰ τῆς τέχνης ὥς εἶπεῖν τῷ κηρῷ καὶ σκιὰν δοκεῖν διαλέγεσθαι παρεσκευάζον. ἔγραφον ἄρτι μὲν τὸν ἐρώντα δυσφοροῦντα πολὺ, μετ' ὀλίγον δὲ πρὸς τὴν ἐρωμένην δηλοῦντα σχήματι τὴν προαίρεσιν, ἄλλοτε δὲ δῶρον ἐκπέμποντα, καὶ πολλάκις ψυχαγωγούμενον οἷα δὴ πεπεικότα, πολλάκις δὲ καὶ ἀποτυγχάνοντα καὶ πάλιν δακρύνοντα. καὶ οὐ μόνον τὰ παρ' ἀνθρώποις ἐμιμούμεν εἰκόνη, ἀλλὰ καὶ θεοὺς παρειχόμεν δουλεύοντας Ἑρωτι καὶ τὴν ἐκείνων φύσιν μετέπλαττον πρὸς ὃ μὴ πάσχειν πεφύκασιν, οἷον τὸν Δία βοῦν ἐποιοῦν δι' ἔρωτα καὶ τὴν Εὐρώπην ἐπὶ τῶν νώτων φέρειν ἠνάγκαζον καὶ περαιοῦσθαι διὰ τῶν χρωμάτων τὴν θάλασσαν.

Prog 11 27 3 κύκνος ἦν δι' ἐμὲ καὶ ὅτε πλούτῳ χαρίζεσθαι προηρούμην, χρυσός. ἔγραφον πάλιν αὐτὸν μετὰ τοῦ κεραυνοῦ καὶ σώζων τὸ φοβερὸν ἀπεστρεφόμεν τὸ δεδιός. τί δέ; Ἀπόλλων βραδύτερος κόρης διὰ τῆς ἐμῆς ἐγένετο δεξιᾶς καὶ δρόμον ἀπέραντον ἐνετίθουν τοῖς χρώμασιν ἐν οὐ κινουμένοις ποσίν.

Prog 11 27 4 οἶδα κηρῷ δῆσας τὸν Ἄρεα. καὶ πᾶν ἀπλῶς ἐγίγνετό μοι ὑπόθεσις. ἐγὼ δὲ νῦν ἐτέροις γεγένημαι. γράφετε, ὦ τεχνῖται, καινόν τι τὸν ἐμὸν ἔρωτα ἐκδιηγούμενοι.

Prog 11 27 5 οἷς ἔπλασα, τούτοις ἐάλωκα. κόρης ἐρῶ. καὶ τυχεῖν μὲν ταύτης γέγονεν εὖπορον, οὔτε γὰρ βαδίζειν οὔτε παραιτεῖσθαι τὴν πρᾶξιν ἐπίσταται, μίγνυσθαι δὲ ταύτῃ καὶ τὴν ἐπιθυμίαν ἄγειν εἰς πέρας ἐστὶν ἀδύνατον. πείθω τὴν οὐ πεφυκυῖαν πείθεσθαι, ἀσπάζομαι

φύσιν ἀναίσθητον. ἀλλ', ὦ χρώματα, τῆς τοιαύτης παύεσθε χάριτος καὶ μὴ πάθος ἐγείρετε μὴ παρεχόμενα μετὰ ταῦτα τὴν ἴασιν.

Prog 12 t 1 Ἐκφράσεις. πεζομαχίας.

Prog 12 1 1 Ἄνθρωποι δὲ ἐπειδὴν εἰς πόλεμον καταστῶσι, κατὰ τὰ ὑπάρχοντα αὐτοῖς ποιοῦσι τοὺς ἀγῶνας, οἷς μὲν εἰσι νῆες, ναυσίν, οἷς δὲ ἵπποι, ἵππεῦσιν, οἱ δὲ τοῖς ὀπλίταις ἰσχύοντες ταύτῃ κρίνονται πρὸς ἀλλήλους, οἷς δὲ ἔστι τὰ πάντα, διὰ πάντων μάχονται. καλαὶ μὲν οὖν αἱ ναυμαχίαι καὶ τέχνης δέονται, πεζομαχίαι δὲ ἀξιολογώτατόν τε καὶ ἀρχαιότατον.

Prog 12 1 2 ἐγὼ δὲ θεατῆς γενόμενος μάχης τοιαύτης ἐθέλω σοι δεῖξαι λόγῳ τὴν θέαν. Πόλεις ἐν ἡπείρῳ κείμεναι πλησίον ἀλλήλων εἰς ἔχθραν ἦκον, ἐπειδὴ τῇ μὲν ἐδόκει πλεονεκτῆσαι, ἢ δ' οὐκ ἠνείχετο ἐλαττοῦσθαι.

Prog 12 1 3 λόγοι δὲ ἦσαν ἐν ἑκατέρῃ τῶν ῥητόρων, ὧν οἱ μὲν ἐπὶ κτείναν, οἱ δὲ τὸ μὴ ὑπεῖκιν, καὶ οἱ μὲν ἐνέβαλον ἔρωτα τοῖς αὐτῶν τοῦ ἄρχεῖν, οἱ δὲ τῆς ἐλευθερίας. καὶ ἡνίκα πολεμεῖν καιρὸς ἦν, ἐν παρασκευαῖς ἦσαν τὰ ὑπάρχοντά τε ἐξετάζοντες καὶ συμμαχοῦς ἀγείροντες, ἐπιόντων δὲ τῶν ἀδικούντων ἀντεπεξῆσαν οἱ ἀμυνόμενοι.

Prog 12 1 4 καὶ ἐδέξατο χωρίον ἀμφοτέρους λεῖόν τε καὶ εὐρὺ καὶ ἀρκοῦν τῷ ἔργῳ. ἐτάξαντο δὲ ὧδε· ἐπὶ μὲν ἑκατέρου κέρως ἦσαν ἀμφοτέροις οἱ ἵππεῖς, τὸ δὲ μέσον ἐπεῖχον οἱ ὀπλίται, <οἱ> τοξόται δὲ καὶ ὅσον ψιλὸν ἐφείποντο.

Prog 12 1 5 θήξαντες δὲ οἱ στρατηγοὶ ταῖς παρακλήσεσι τῶν μαχομένων τὰς γνώμας ἐκέλευον ἄραι τὰ σημεῖα. καὶ ἦρχον τοξόται τῆς μάχης καὶ βέλη πολλὰ ἐφέρετο, τὰ μὲν εἰς τὰ σώματα, τὰ δὲ ἀπετύγχανεν.

Prog 12 1 6 ὥς δὲ ἀνήλωτο τὰ βέλη τοῖς τοξόταις, ἐν χερσὶν ἡ μάχη καὶ δορατισμὸς πολὺς καὶ πάταγος καὶ φόνος ὃν εἰργάζετο τέως τὰ δόρατα. ἐπεὶ δὲ οὐδὲ τούτοις ἦν ἔτι χρῆσθαι, ξίφεσιν ἀλλήλους ἀπέκτειναν.

Prog 12 1 7 καὶ τοῦ μὲν ἀπεκόπη χεῖρ, τοῦ δὲ ὀφθαλμὸς ἐξεκόπη, ὁ δὲ ἐν τῷ βουβῶνι πληγεὶς ἔκειτο, τοῦ δὲ τις ἀνέρρηξε τὴν γαστέρα. καὶ ὁ μὲν ἀγαθὸς εἶχεν ἐν τῷ στήθει τὴν πληγὴν, τὸν δὲ κακὸν εἶδες ἂν κατὰ τοῦ νώτου τοῦτο παθόντα. κτείνας τις τοῦτον ἐσκύλευσε κείμενον, τὸν δὲ ἰδὼν τις σκυλεύοντα πλήξας ἐπικατήνεγκεν, αὐτὸν δὲ ἐκείνον ἕτερος. ὁ μὲν τις πολλοὺς κτείνας ἀπέθανεν, ὁ δὲ ὀλίγους.

Prog 12 1 8 ὁ δὲ τις οὐδὲν δράσας ἔκειτό γε ἐπ' ἀσπίδι τεθνεώς, ὁ δὲ ἐπ' οὐδὲι. πολλοὶ δὲ καὶ τεθνάναι σχηματιζόμενοι τοὺς ἐφισταμένους κάτωθεν ἐτίτρωσκον. ἵππεὺς ἔκτεινεν ὀπλίτην, ὀπλίτης ἵππέα, ὁ μὲν ἐκβαλὼν τοῦ ἵππου τὸν στρατιώτην, ὁ δὲ πρότερον πλήξας τὸν ἵππον, ἔπειτα ἐκείνον δυνηθεὶς.

Prog 12 1 9 τὸ δὲ αἷμα τὴν γῆν ἐφοίνισσε καὶ ἐπιβαίνοντες τοῖς νεκροῖς οἱ ζῶντες τὰ λοιπὰ ἔπραττον. ἤδη δὲ τις καὶ ζῶν εἰλημμένος λύτρων ἐμέμνητο πρὸς τὸν ἐλόντα, τῷ δὲ οὐδὲν ἔμελε χρημάτων, ἀλλ' ἐπλήρου τὸν πόθον. μέχρι μὲν οὖν μεσημβρίας σταθερᾶς ἀμφοτέρωθεν ἦν ἔργα γενναῖα, τὸ δὲ ἐντεῦθεν ἔδοσαν δίκην οἱ ἀδικοῦντες.

Prog 12 1 10 τῶν γὰρ ἱππέων αὐτοὺς περικλειόντων δέισαντες μὴ κυκλωθεῖεν ᾧχοντο φεύγοντες. οἱ δὲ ἐνέκειντο σὺν βοῇ, ἦν ἡφίεσαν χαίροντές τε τῇ τροπῇ καὶ ἅμα ἐκείνους προσεκπλήττοντες. διώκοντες δὲ τοῦ ζωγρεῖν μᾶλλον ἢ τοῦ φονεύειν ἐγίνοντο καὶ εἶλον αἰχμαλώτους πολλούς, τοὺς μὲν τετρωμένους, τοὺς δὲ ἄνευ τραυμάτων.

Prog 12 1 11 οἱ δὲ διαφυγόντες κατέφυγον εἰς τὸ ἄστυ καὶ ἀνείλοντο νεκροὺς ὑποσπόνδους. οἱ δὲ αἰχμαλώτους ἄγοντες καὶ λάφυρα παιανίζοντες ἀνέστρεφον. καὶ ἦν παρὰ μὲν τοῖς νενικηκόσι τὰ τῶν κρατούντων, θυσίαι, πρόσοδοι, στεφανοῦν τοὺς ἀριστεύσαντας, οἱ δὲ

ἡττημένοι τοὺς ῥήτορας εἶχον ἐν μέμψει, κατηγοροῦν δὲ ἅμα τῶν στρατηγούντων οἱ ῥήτορες.

Prog 12 1 12 καὶ ἐδόκει τῶν παρόντων τοῖς μὲν χρῆναι καταλύσασθαι τὴν ἔχθραν, τοῖς δὲ καὶ δευτέραν αὐθις συγκροτῆσαι μάχην. γραφῆς ἐν τῷ βουλευτηρίῳ.

Prog 12 2 1 Ἐν δὲ τῇ αὐλῇ τοῦ βουλευτηρίου, ἡ δὲ ἐστὶν οὐ μεγάλη μὲν, καλὴ δὲ στοῶν ἐν μέσῳ τεττάρων, ἃς ἐποιοῦν οἱ κίονες, εἶδον καὶ τοιάνδε γραφὴν. Ἀγρὸς ἦν καὶ οἰκήματα ἀγροϊκοῖς πρέποντα, τὰ μὲν μείζω, τὰ δὲ ἐλάττω.

Prog 12 2 2 πλησίον δὲ τῶν οἰκημάτων ἀνατρέχουσαι ἐωρῶντο κυπάριττοι. ὅλας μὲν οὐκ ἦν ἰδεῖν, ἐκώλυε γὰρ τὰ οἰκήματα, τὰ δὲ ἄκρα τῶν δένδρων ἐφαίνετο τὸ τέγος ὑπεραίροντα. ταῦτα, ὡς εἰκός, ἀνάπαυλαν παρεῖχε τοῖς ἀγροϊκοῖς σκιᾶ τε τῇ ἀπὸ τῆς κόμης καὶ ὀρνίθων φωναῖς, οἱ χαίρουσιν ἐπὶ τῶν δένδρων ἰζάνοντες. ἐκδραμόντες δὲ τινες ἐκ τῶν οἰκημάτων τέτταρες, ὁ μὲν παρεκελεύετό τι μειρακυλλίῳ πλησίον ἐστῶτι, τοῦτο γὰρ ἐμήνυνεν ἡ δεξιὰ, ὡς ἄρα τι ἐπιτάττοι, ὁ δὲ ἐπεστρέφετο πρὸς τούτους οἷα φωνῆς ἀκούων τοῦ ἐπιτάττοντος.

Prog 12 2 4 ὁ δὲ δὴ τέταρτος ὀλίγον προελθὼν τῶν θυρῶν τὴν δεξιὰν ἐκτετακῶς ῥάβδον τῇ ἐτέρᾳ φέρων ἐφαίνετό τι βοᾶν πρὸς τοὺς πονουῦντας περὶ τὴν ἅμαξαν. ἄρτι γὰρ ἅμαξα φορτίου πλήρης, οὐκ ἔχω δὲ εἰπεῖν εἴτε ἄχυρα ἦν εἴτε ἄλλο τι φορτίον, τὸν ἀγρὸν ἀφείσα μέσην εἶχε τὴν ὁδόν. ἄτε οὖν οὐκ ἀκριβῶς καταδήσαντες τὸ φορτίον, ἀλλὰ ῥαθύμως βοηθεῖν ἐπειρῶντο, ὁ μὲν ἔνθεν, ὁ δὲ ἔνθεν, ὁ μὲν γυμνὸς πλὴν διαζώματος βακτηρίᾳ τὸ φορτίον ἀνέχων, τοῦ δὲ ἐφαίνετο μὲν τὸ πρόσωπον καὶ μέρος τι τοῦ στήθους, ὅσα δὲ εἰκὸς ἐκ τοῦ προσώπου, ταῖν χεροῖν καὶ αὐτὸς ἤμυνε, τὰ δ' ἄλλα ὑπὸ τῆς ἀμάξης ἐκρύπτετο.

Prog 12 2 6 ἡ δὲ ἅμαξα οὐ τετράκυκλος, ὡς ἔφησεν Ὀμηρος, ἀλλὰ δυοῖν τροχοῖν, ἧ καὶ τὸ φορτίον περιέρρει καὶ ἐδέοντο τῶν ἀμυνόντων οἱ βόες ἄμφω τὸ χρῶμα φοίνικες καὶ εὖ τεθραμμένοι καὶ τοὺς αὐχένας πλατεῖς. τῷ βοηλάτῃ δὲ τὸν χιτωνίσκον ἀνέστελλεν εἰς γόνυ ζωστήρ.

Prog 12 2 7 τῇ μὲν οὖν δεξιᾷ λαβόμενος τῶν χαλινῶν εἴλκε, ῥάβδον δὲ ἔχων ἐν θατέρᾳ οὐδὲν αὐτῆς ἐδεῖτο εἰς τὸ προθύμους ποιῆσαι τοὺς βοῦς, ἀλλ' ἤρκεϊτο τῇ φωνῇ. καὶ γὰρ ἡδύ τι πρὸς αὐτοὺς ἔλεγεν οἷα δὴ τι φθεγγόμενος ὦν ἂν ξυνίη βοῦς. ἔτρεφεν ὁ βοηλάτης καὶ κύνα, ὡς ἂν ἔχοι καθεύδειν ἔχων τὸν φύλακα. καὶ παρῆν ὁ κύων τοῖς βοῦσι παραθέων. χωροῦσα δὲ ἡ ἅμαξα πλησίον ἦν ἱεροῦ.

Prog 12 2 8 τοῦτο γὰρ ἐσήμαινον οἱ κίονες καὶ τὰ ὑπερκύπτοντα δένδρα. ἄγαλμα δὲ οὐκ ἐδείκνυνεν ἡ γραφή. ἴσως αὐτὰ τὰ δένδρα θεοὺς ἡγοῦντο καὶ ἐθεράπευον, ἢ τάχα ἦν μὲν ἄγαλμά τι, τὸ δὲ ὑπὸ τῶν δένδρων οὐκ ἐφαίνετο. δρόμου τῶν ἡρώων.

Prog 12 3 1 Ἦκουσας μὲν ὅπως ἔδραμον ἥρωες, ἡνίκα Ἀχιλλεὺς ἐτίμα τὸν Πατρόκλου τάφον ἀγωνίσμασι παντοδαποῖς, λάμβανε δὲ καὶ τὴν θεάν τῇ ἀκοῇ. ἀμιλλᾶται γὰρ ἡ γραφή πρὸς τὰ ἔπη. Οἱ μὲν Ἀτρεΐδαι κάθηνται δηλοῦντες τοῖς σκήπτροις τὴν τύχην καὶ ἔτι τοῖς διαδήμασι, ταυτὶ γάρ, οἶμαι, τὴν βασιλείαν σημαίνει, τείνουσι δὲ πρὸς τὸν δρόμον τοὺς ὀφθαλμοὺς καὶ εἰσι τῶν γινομένων, ξανθὸς μὲν ὁ Μενέλαος, μέλας δὲ ὁ Ἀγαμέμνων τὴν τρίχα.

Prog 12 3 3 δορυφόροι δὲ τρεῖς κατόπιν ἐστάσι γυμνοὶ μὲν τὰς κεφαλὰς, δόρατα δὲ ἦν αὐτοῖς καὶ ἀσπίδες. ἐφαίνετο δὲ τῷ μὲν τὰ ἀπὸ τῆς κορυφῆς ἄχρι τοῦ στέρνου, τοῖς δὲ οὐδέν, ἀλλὰ καὶ χλαμύδες αὐτοῖς ἦσαν καὶ τοῖς μὲν γένειον, τῷ δὲ οὐ. καὶ ὁ Νέστωρ ἐγγέγραπτο μετὰ τῶν βασιλέων καθήμενος οὐ μάλα κομῶν τὴν κεφαλὴν, μέσον αὐτοῦ τε καὶ τοῦ Μενελάου ποιῶν τὸν Ἀγαμέμνονα.

- Prog 12 3 4 λέγειν δὲ πρὸς αὐτοὺς ἐδόκει. καὶ τοῦτο ἐμήνυε τῷ σχήματι τῶν δακτύλων. Ἀχιλλεὺς δ' ἐπὶ τούτοις ἐγέγραπτο καλὸς μὲν τὴν κόμην, τὸ πρόσωπον δὲ μετεῖχεν ἀθυμίας οἷα δὴ τῶν ἄθλων ἐπὶ νεκρῷ γινομένων.
- Prog 12 3 5 καὶ τοῦτον περὶ πλείστου τῶν Μυρμιδόνων ἐποιεῖτο. χλαμύδα δὲ ἡμφίεστο καὶ γαστέρα καὶ μηρὸν καὶ κνήμην ἐδείκνυε γυμνήν. . . . ἄλλης γραφῆς ἐν τῷ βουλευτηρίῳ.
- Prog 12 4 1 Ἐν δὲ ἐτέρᾳ γραφῇ ταῦτα εἶδον· πόλις ἦν ἐφ' ὑψηλοῦ πεπολισμένη καὶ τοῦτο ἐδήλου τοῖς τείχεσιν. ἐντεῦθεν, ἐμοὶ δοκεῖν, ἄνδρες ἐξεληλυθότες εἰς ἀγρὸν ἦκον ἀπολαυσόμενοι τῆς ὥρας τῆς ἡρινῆς. τοῦτο γὰρ ἐμηνύετο τοῖς στεφάνοις τῶν ἀνδρῶν οὓς εἶχον ἐκ ῥόδων. οὗτοι δὲ κατέκειντο κατὰ στρωμάτων ποικίλων τρεῖς ὄντες ὑπὸ δυσὶ δένδρεσιν ὑψηλοῖς.
- Prog 12 4 2 ὦν ἐξάψαντες ὕφασμα πυραυγὲς ὑπὲρ ἑαυτῶν ἔτεινον ἀντ' ὀροφῆς, ὅπως εἴργοιτο ἡ ἀκτίς μὴ λυπεῖν αὐτοὺς ἐστιωμένους. εἰσιτῶντο γὰρ καὶ μοι ἐδόκουν ἐδηδοκότες ἱκανῶς ἐπὶ ποτὸν ἤδη τρέπεσθαι. ὁ μὲν οὖν τὸ δεξιὸν ἔχων μέρος ἄρας χεῖρα δεξιὰν τὸν στέφανον περιήρμοττε τῇ κεφαλῇ τῆς τάξεως ἐκβεβηκότα, ὁ δὲ ἐπὶ θάτερα καὶ αὐτὸς χειρὶ δεξιᾷ τὸν ἐν μέσῳ δαιτυμόνα πρὸς ἑαυτὸν εἶλκε λέγειν τι ἴσως ὠρμημένος, ὁ δὲ ἐπεστρέφετο πρὸς αὐτὸν ἡρέμα, ὥς μὴ δοκοίη τὸν ἐταῖρον ἀτιμάζειν.
- Prog 12 4 3 τὰ πρόσωπα δὲ πᾶσιν ὑπὸ τοῦ οἴνου πρὸς τὴν τῶν ῥόδων ἀφῖκτο χροιάν. ἐφοινίσσετο γὰρ ἱκανῶς, οἱ δὲ διακονοῦντες ἔκ τινων προήεσαν οἰκημάτων ἃ πρὸς θατέρῳ τῶν δένδρων ὠκοδόμητο. ἀγρὸς ταῦτα ἦν. τῶν μὲν οὖν ἄλλων οὐχ ὅλα ἦν εὕδηλα τὰ σώματα, ὁ δὲ οἶνοχόος σπουδῇ διαβαίνων ἔκπωμα ὥρεγεν ἐνδεικνύμενος καὶ προσώπῳ καὶ σχήματι τὸ σὺν προθυμίᾳ διακονεῖν.
- Prog 12 4 5 πρὸ δὲ τῆς τραπέζης κύων οὐ μέγας ἐπὶ τοῖν ὀπίσω σκελοῖν ἰζάνων πρὸς αὐτὴν ἀνέβλεπε τὴν τράπεζαν κεκηνώς, ὅπως εὐτρεπὲς ἔχοι τὸ στόμα πρὸς τὸ ῥιπτούμενον. καὶ ἵππος πλησίον ἐλεύθερος χαλινοῦ πρὸς τὴν πόαν ἐγκεκυφὼς ἤσθιε φοίνιξ τὴν τρίχα.
- Prog 12 4 6 καὶ αὐτῷ δὲ παρεῖχε τὴν σκιὰν ἢ τοῦ δένδρου κόμη. τοῦ κεκληκότος ἐπὶ τὴν θοίνην τοῦτον νομιστέον τὸν ἵππον. οἱ δὲ ἄρα ἦσαν πενέστεροι καὶ ἔμελλον ἀναστάντες χρῆσθαι τοῖς ποσὶν ἐπὶ τὸ ἄστν. καλανδῶν.
- Prog 12 5 1 Τὰς ἐορτὰς οἱ ἄνθρωποι φιλοῦσιν, ὅτι αὐτοὺς ἀπαλλάττουσι μὲν πόνων τε καὶ ἰδρώτων, παρέχουσι δὲ παίζειν καὶ εὐωχεῖσθαι καὶ ὥς ἡδιστα διάγειν. ἐορτὴ δὲ ἢ μὲν τῆς οἰκίας, ἢ δὲ πόλεως, ἢ δὲ ἔθνους.
- Prog 12 5 2 μίαν δὲ οἶδα κοινὴν ἀπάντων ὅποσοι ζῶσιν ὑπὸ τὴν Ῥωμαίων ἀρχήν. γίγνεται δὲ ἐνιαυτοῦ τοῦ μὲν πεπαυμένου, τοῦ δὲ ἀρχομένου. πρῶτον μὲν οὖν προσιοῦσα ποθεινόν τι χρῆμᾶ ἐστὶ καὶ δοκεῖ τοῖς ἀνθρώποις βραδύνειν ὁ χρόνος καὶ ἐπείγονται λαβέσθαι τῆς ἐορτῆς, ὥσπερ τῆς γῆς ἐπιθυμοῦσιν οἱ πλείοντες.
- Prog 12 5 3 ἔπειτα πᾶς ὠρμηται ἀναλίσκειν ἡκούσης, ὅτῳ τε πολλὰ χρήματα καὶ ὅστις φειδόμενος ἀργυρίον τι συνέλεξεν. ἐσθῆτα δὲ ὁ μὲν τις ἔπλυνεν, ὁ δὲ ἐχρήσατο. καὶ οἷς μὲν γεωργία, πάντα ὅσα ἀγρὸς δίδωσι φέρεται τὰ τε ἄλλα καὶ ὀρνίθων μυρία γένη τῶν μὲν τιθασῶν, τῶν δ' ἀγρίων.
- Prog 12 5 4 οἷς δ' ἀπὸ τῶν χειρῶν ὁ βίος, τούτοις γε καὶ τὰ παρὰ τῶν καπηλευόντων ἀρκεῖ. τότε γὰρ μάλιστα ἂν ἴδοις ἀγορὰν ἀνθοῦσαν. τῇ μὲν οὖν προδρόμῳ τῆς ἐορτῆς ἡμέρᾳ δῶρα δι' ἄστεος κομίζεται ὅσα ἂν τράπεζαν ποιήσαι λαμπράν, τὰ μὲν παρὰ τῶν δυνατῶν ἀλλήλους τιμώντων, τὰ δὲ τούτοις παρὰ τῶν ὑποδεεστέρων, παρὰ δὲ τούτων ἐκείνοις, τῶν μὲν θεραπευόντων τὴν ἐκείνων ἰσχύν, τῶν δὲ τοῖς θεραπεύουσι τῆς ἑαυτῶν μεταδιδόντων τρυφῆς.

- Prog 12 5 6 ἔσπερας δ' ἡκούσης ὀλίγον μὲν τὸ καθεῦδον, οἱ πολλοὶ δ' ἐν ὤδαϊς τε καὶ πηδήμασι καὶ σκώμμασιν, ἃ δὴ καὶ τοῖς ἐν τοῖς ἐργαστηρίοις ἐμβάλλοντες θυροκοποῦντες κατατωθάζουσι καὶ οὐκ ἔωσι καθεύδειν. καὶ οἱ μὲν ἀγανακτοῦσιν οἷς ἀκούουσι, τοῖς δὲ τοῦτο γέλως, καὶ οὐδεὶς οὕτω στρυφνὸς ὅστις ἂν παριῶν ἐπιτιμήσαι τοῖς δρωμένοις, ἀλλὰ καὶ ὅστις κρείττων γέλωτος, ἐγέλασεν. ὄρθρου δ' ὑποφαινομένου καὶ ἀλεκτρυόνος ἄδοντος οἱ μὲν κοσμοῦσι δάφνης τε κλάδοις καὶ ἐτέροις εἴδεσι στεφάνων τὰ αὐτῶν ἕκαστοι πρόθυρα, οἱ δὲ ἄγουσιν εἰς ἱερὰ σὺν εὐφημίαις ἄνδρα ἵπποτρόφον λάμποντες ἐσθήμασιν ὧν τὸ πλεόν πορφύρα.
- Prog 12 5 7 καὶ λαμπάδια πολλὰ παρέχει τὸ φῶς. τῷ δὲ ἔπονται θεράποντες διασπεύροντες εἰς τὸν ὄχλον ἀργύριον. καὶ τὸ δέξασθαι φερόμενον παρώσαντα τὸν πέλας ἡδιστόν τε καὶ χαίρουσιν ἐνταῦθα καταπατούμενοι. θύσαντες δὲ καὶ νίκην αἰτήσαντες παρὰ τῶν θεῶν οἱ τοὺς ἵππους ἐπὶ ταῖς ἀμίλλαις τρέφοντες χωροῦσι παρὰ τοὺς ἄρχοντας διδόντες τοῖς τῶν ἀρχόντων ὑπηρέταις χρυσοῦς.
- Prog 12 5 8 ἡ βουλή δὲ παροῦσα ταῦτα ὀρᾷ τε καὶ δρᾷ. καὶ γὰρ ἐκ τῶν ἐκείνων χειρῶν τοῖς ὑπηρέταις ἀφικνεῖται ταῦτα. καὶ μὴν καὶ ὁ ἄρχων τότε τὸν ἄρχοντα ἐφίλησε χρυσὸν τὸν μὲν δούς, τὸν δὲ λαβὼν. ῥεῖ δὲ καὶ ἄλλοις πολὺ πανταχόθεν χρυσίον τῶν μὲν τοὺς ἄρχοντας μιμουμένων, τῶν δὲ εἰσάπαξ διδόντων, ὧν δὴ καὶ οἱ σοφίαν εἰσὶ μανθάνοντες τιθέντες τηνικαῦτα μὲν μισθὸν τόνδε τῆς ἐορτῆς ἕνεκα.
- Prog 12 5 9 ἡμέρας δὲ φανείσης οἱ μὲν τοὺς ἐν τῇ νυκτὶ πότους, πίνουσι γὰρ δὴ τῆς νυκτὸς ὀπόσοις γε τοῦτ' εἶναι δοκεῖ τῆς ἐορτῆς τὸ κεφάλαιον, τὴν οὖν ἐν νυκτὶ πόσιν ἄμετρον δηλοῦσι τῇ μέθῃ καὶ ἀνάγκῃ κεῖσθαι καθεύδοντας, οἱ δ' αὖ δεξιώτεροι ἐν φροντίσιν ἔχουσι τὴν τῶν δώρων πομπήν. καὶ πολλοὶ τούτων διὰ στοῶν τε καὶ στενωπῶν πέμπουσι τὰ δῶρα, ὧν ὁ μὲν τις τὸ πλεόν ἀπέπεμψεν, ὁ δὲ οὐδέν.
- Prog 12 5 10 καὶ ὅ γε τὸ πᾶν προέμενος μειζόνως εὖφρανε τὸν δόντα. Τοιαῦτα μὲν τῆς νομηνίας τὰ ἔργα, δευτέρᾳ δ' ἵσταμένου τὰ μὲν τῶν δώρων οὐ μένει, νόμος δὲ οἴκοι μένειν, καὶ πρὸς κύβοις εἰσὶ δεσπότες τε ἀναμιξ καὶ οἰκέται.
- Prog 12 5 11 καὶ ῥαθυμῆσαι τότε οἰκέτην οὐδὲν δεινόν. ἀλλὰ καὶ μεθύων τις αἰτίαν διέφυγε τῆς ἐορτῆς παραιτουμένης, ἐπεὶ καὶ παιδαγωγὸς τις ἄγριος τότε οὐκ ἄγριος καὶ διδάσκαλος ὅστις χαλεπός, τότε οὐ χαλεπός.
- Prog 12 5 12 ἀλλ' ἰσηγορίαν ὁ καιρὸς ποιεῖ καὶ μάλιστα μὲν ἡρεμοῦσι καὶ πληγαί, γέμει δὲ πάντα εἰρήνης τε καὶ ἐλευθερίας καὶ ἡδονῆς. καὶ οὐδεὶς οὕτω πτωχὸς ὅστις λαμπρᾶς ἐδωδῆς εἰς πλησμονὴν οὐχ ἤκε. βρῦει γὰρ ἅπασι τοῖς τοιοῦτοις ὁ καιρὸς καὶ πάντων ἐν χειρὶ πάντα καθάπερ τῆς γῆς ἀνιείσης. οὕτω τοι ἡδιστον ὁμοίως καὶ δοῦναι καὶ λαβεῖν. Τρίτῃ δ' ἵσταμένου ζεύγνυται μὲν ἄρματα ἀμιλλητήρια, πολλὴ δ' ὑπὲρ τῆς νίκης ἔρις, πολὺς δ' ὄμιλος ἐν ἵπποδρόμῳ καὶ λουτρὰ ἐπ' ἐκείνῳ καὶ ἐπὶ τούτοις τράπεζαι καὶ ἐπὶ τῶν αὐτῶν τραπεζῶν κύβοι καὶ τισιν ἡ περὶ ταῦτα ἔρις προσανάλωσε τῇ ἡμέρᾳ τὴν νύκτα καὶ οὐκ ἐγένετο πόνος ἢ ἀγρυπνία.
- Prog 12 5 14 Τετάρτῃ δὲ ἡμέρᾳ τὴν μὲν ἀκμὴν τῆς ἐορτῆς ἀμβλύνει, τὸ πᾶν δὲ οὐδ' ἡ μετ' ἐκείνην σβέσαι δύναται ἄν, ἀλλ' ὥσπερ αὖρα τις ἔτι λεπτὴ πνέουσα κατέχει τοὺς ἀνθρώπους ἐν ἀμυδροτέραις εὐφροσύναις ὁ καιρὸς, καὶ μόλις πως καὶ σὺν ὄκνῳ τῶν ἔργων ἄπτονται καθάπερ ἵπποι διὰ χρόνου πάλιν ὑπαγόμενοι ζυγῷ καὶ ὁμοῦ τε πρὸς ἔργον χωροῦσι καὶ εὗχονται τὴν αὐτὴν αὐθις ἐορτὴν ἐπιδεῖν. μέθης.
- Prog 12 6 1 Τὸν οἶνον ἦν πίνῃ τις μετρίως, τό τε σῶμα ὥνησε τὴν τε ψυχὴν οὐκ ἔβλαψεν· ἦν δ' ἐκφέρηται πρὸς ἀμετρίαν καὶ πίνῃ πρὸς ὑπερβολὴν καὶ ἤδη μεθύσκηται, τοιάδε ἀνάγκη

πάσχειν. εἶδον γὰρ δὴ μεθύοντα ἄνθρωπον ἔν τε αὐτῷ τῷ συμποσίῳ καὶ οἴκαδε ἰόντι παρηκολούθησα.

Prog 12 6 2 ἕως μὲν οὖν οὐκ ἐμπέπληστο, πάνυ σωφρόνως τε διελέγετο καὶ ἦν ἡμέρος καὶ εἶπεν ἄν τι οὐκ ἄμουςον καὶ σκῶμμα ἂν ἠνέσχετο· κρατοῦντος δὲ ἤδη τοῦ οἴνου καὶ τυραννοῦντος τό τε σῶμα ἠρυθραίνετο πρόχειρός τε ἦν εἰς ὀργὴν καὶ ὕβριζε μὲν εἰς ἑτέρους, εἰ δέ τις χαριεντίζεται, ἐδυσχέραινε. κατηγορεῖ δὲ καὶ τοῦ οἰνοχόου μηδὲν ἀμαρτάνοντος καὶ ἢ τε κύλιξ ἐξέπιπτε τῆς χειρὸς τό τε βλέμμα παρήγετο ἢ τε γλῶττα τὸ αὐτὸ ἐπεπόνθει.

Prog 12 6 3 ὥς δὲ ἀνίστασθαι ἔδει, τῶν ὀρθωσόντων ἐδεῖτο καὶ ἀξόντων. καὶ μέχρι μὲν ἐπὶ τὴν ἀγορὰν ἦκεν, εἶχετο τοῦ ἄγοντος ὥς δ' ἑνταῦθ' ἐγεγόνει, τὸν μὲν ἀφῆκεν, ἐπειρᾶτο δ' ἀρκεῖν αὐτῷ, οὐ μὴν ἴσχυσεν, ἀλλ' ἐώκει τοῖς παραπαίουσι τῇδε κάκεισε φερόμενος ἐλπίδα παρέχων αἰεὶ πεσεῖσθαι, τῷ δ' αὐτῷ καὶ γέλωτα.

Prog 12 6 4 οὐ γὰρ ἦν ὅστις ἄνευ τοῦ γελᾶν ἑώρα. τῶν δὲ συνήθων ὅστις προσέλθοι βοηθήσων, οὔτ' ἐγνωρίζετο δυσμενοῦς τ' ἔργον ἐδόκει ποιεῖν. μόλις δ' ἐλθὼν οἴκαδε πολλῶν ἐφεπομένων, ἡδονὴν γὰρ δὴ παρῆχεν ἢ τοῦ μεθύοντος συμφορὰ, τοῖς μὲν οἰκέταις ὥς υἱέσι διελέγετο, τοῖς δ' αὖ υἱέσιν ὥς οἰκέταις, ἢ γυνὴ δὲ αὐτῷ κακῶς ἐδόκει τᾶνδον διωκηκέναι πλημμελοῦσα οὐδέν, καὶ οὐδενὸς ἐπ' αὐτὴν ἐφείδετο ῥήματος, τρανὲς δὲ οὐδὲν οὐδ' ὀλόκληρον, ἀλλὰ τοῦ μὲν γράμμα, τοῦ δ' ἀφήρητο συλλαβή, τοῦ δέ τι καὶ πλέον.

Prog 12 6 6 καθίζων δὲ διεμέμφετο τὴν οἰκίαν ὥς οὐκ ἐθέλουσαν ἐστάναι καὶ ἐβόα πολλὰ δὴ καὶ συνεχῇ καθάπερ ἀδικούμενος. ἔπειτα ἐκταθεὶς ἔκειτο κατελιημμένος ὑπνῳ μάλιστα ἐοικότι θανάτῳ. μακροῦ δὲ τούτου τετυχηκῶς ἡμέρας φανείσης ἀπέλαβε τοὺς λογισμοὺς ὧν ἐπεπόνθει ὑπὸ τῆς μέθης αὐτὸς μὲν εἰδὼς οὐδέν, τοὺς ἄλλους δὲ διδασκάλους ἔχων. ἕαρος συγγραφικῶς χαρακτηρί.

Prog 12 7 1 Τὸ δὲ ἕαρ φιλῶ τε πλέον ἢ τὰς ἄλλας ὥρας καὶ οἷόν ἐστιν ἐθέλω διηγῆσασθαι. λύει μὲν γὰρ ὥσπερ ἐκ δεσμοτηρίου τοὺς ἀνθρώπους τοῦ χειμῶνος καὶ τὴν ἡμέραν πολλῶν δείκνυσσι διαφέρουσιν τῆς νυκτός, ἐλευθεροῖ γὰρ τὰς ἀκτῖνας τῶν νεφῶν. καὶ τότε δὴ φαιδρός τε ἥλιος καὶ ἡμέρος καὶ τερπνὸς τοῖς σώμασι θερμότερος μὲν ἢ τοῦ χειμῶνος προσβάλλων, οὔπω δ' εἰς ἀμετρίαν τῆς θερμότητος ἐκβαίνων, ὃ δὴ τοῦ θέρους πέφυκε ποιεῖν, ὥσθ' ἡδέως ἂν τις ὑπ' αὐτῷ μέρος οὐ μικρὸν τῆς ἡμέρας διατρίψει.

Prog 12 7 3 τότε δὴ καὶ τὴν ἡῶ ῥοδοδάκτυλον ἔξεστι προσειπεῖν. ἀλλὰ καὶ τὴν νύκτα ποιεῖ τερπνὴν τὰ ἄστρα φαινόμενά τε καὶ οὐ κρυπτόμενα. καὶ γίνεται ἀγρυπνοῦντι θέαμα ἡδιστον πεποικιλμένος τοῖς τύποις ὁ οὐρανός. ἢ γῆ δὲ τὰ παρ' αὐτῆς ἐκφέρει, καὶ χλωρὰ τότε τὰ λήια γεωργοὺς εὐφραίνοντα ταῖς ἐλπίσιν.

Prog 12 7 4 ἀλλὰ καὶ δένδρα τὴν κόμην ἀπολαμβάνει καὶ πάντα ἐν ἐπαγγελίαις καρπῶν. καὶ τις ἀφ' ὑψηλοῦ βλέπων μὲν εἰς τὴν ἡπειρον, βλέπων δ' εἰς τὴν θάλατταν οὐχ ἥττω τὴν εὐφροσύνην ἂν ἀπὸ ταύτης ἢ ἀπὸ τῆς ἡπείρου καρπώσαιο. ἀνοίγνυται τότε καὶ ἡ θάλαττα τοῖς πλωτῆρσιν.

Prog 12 7 5 οὐ γὰρ ὑψηλὰ τότε τὰ κύματα οὔτε ὄρεσιν ἐοικότα, ἀλλ' ὕψια μὲν αὐτῇ τὰ νῶτα, ἐμπόρων δὲ μεστὰ τῶν τε τὰ πελάγη περαιουμένων τῶν τε κατὰ γῆν ἐπιμιγνύντων. οὐ γὰρ ὁδοὶ τραχεῖαι οὔτε ὄμβροι λυπηροί. ἀλλὰ καὶ αὐτὸ τὸ πορεύεσθαι καὶ παρ' ἀλλήλους ἰέναι τῶν κερδῶν οὐ μεῖον εἰς ἡδονήν.

Prog 12 7 6 ποταμοὶ δὲ οἱ μὲν ἀνάοι καθαροί, οἱ δὲ χεῖμαρροι σωφρονέστεροι. καὶ αἱ πηγαὶ δὲ πολὺ βελτίους ἢ τοῦ χειμῶνος. ἀργεῖν δ' ἐν τούτοις ἐθέλει μὲν οὐδεὶς, πρὸς ἔργον δ' ἐπείγεται καὶ μελέτην ὁ ἱππεύς, ὁ τοξότης, ὁ κυνηγέτης.

- Prog 12 7 7 εοίκασι δ' ἀναβεβιωκόσιν οἱ ἄνθρωποι τὰ πολλὰ μὲν ἀγοράζοντες, χωροῦντες δὲ καὶ ἐπ' ἀγρούς καὶ τρυφῶντες ἐν ὀρνίθων τε ὠδαῖς καὶ ἀνθέων ὁσμαῖς. ἄδει μὲν ἐν ἔαρὶ χελιδῶν, ἄδει δὲ καὶ ἀηδῶν, αἱ Πανδίονος θυγατέρες αἱ ἡδικημέναι παρὰ τοῦ Θρακός.
- Prog 12 7 8 ἀλλὰ καὶ τὰ ἄλλα τῶν ὀρνίθων γένη φαίνεται πανταχοῦ πετόμενα καὶ τοῖς οἰωνισταῖς ὀξεῖας ποιεῖται τὰς μαντείας. καὶ κινεῖται δὲ πρὸς μίξιν τὰ πετεινὰ καὶ τὰ ἄλλα πάντα. ἀγροὶ δὲ ἡδιστοὶ φωνῇ τε ἀρνῶν καὶ ὅπερ ἔφην ἤδη, τοῖς ἀνθεσι. τῷ ῥόδῳ, τῷ ἴῳ, τῷ κρίνῳ, τοῖς ἄλλοις ἃ ἡδὺ μὲν ἰδεῖν, ἡδὺ δὲ καὶ εἰς χεῖρας λαβεῖν. ἐπὶ ταῦτα τὸ ἔαρ' ἐξάγει τοὺς ἀνθρώπους καὶ κατακλίνει καὶ εὖωχεῖ τερπομένους μὲν οἶνῳ, τερπομένους δὲ στεφάνοις.
- Prog 12 7 9 οὐδὲ γὰρ ἀνέχονται συμπίνειν ἄνευ ῥόδων, ἀλλ' ἔστι ταῦτα πανταχοῦ πολλὰ, ἐν τραπέζαις, ἐν ἐκπώμασιν, ἐν χερσίν, ἐν κεφαλαῖς, τὰ δὲ καὶ διέρριπται κατὰ γῆς. ταῦτα καὶ τὰς πόλεις φαιδρύτερας ποιεῖ γεωργῶν κομιζόντων τε καὶ ἀποδιδομένων.
- Prog 12 7 10 μετὰ τούτων καὶ αἱ παρθέναι καθεύδουσι. καὶ ὅποιπερ ἂν ἴδῃς, ῥόδα ὅψει λάμποντα. τιμᾶται γὰρ τὸ ἄνθος καὶ ἀγαπᾶται μάλιστα τῆς ὥρας τὸ χάριεν δεικνύον. χαίρουσι δ', οἶμαι, καὶ οἱ θεοὶ τοῖς ἀπὸ τούτων στεφάνοις ὥσπερ καὶ λιβανωτῷ. λιμένος.
- Prog 12 8 1 Τῶν δὲ πόλεων αἱ μὲν θαλάσσης ἀποδιέστησαν, αἱ δ' ἐπ' αὐτοῖς τοῖς αἰγιαλοῖς κατωκίσθησαν. εὐδαίμονες δὲ μᾶλλον τῶν πόλεων αἱ προσοικεῖν λαχοῦσαι τὴν θάλασσαν. ἃ τε γὰρ φέρει τοῖς ἐνοικοῦσιν ἡ γῆ, διαδέχεται θάλασσα ἃ τε μετὰ ταύτην ἀντεισφέρει τὸ πέλαγος, ἡπειρος δέχεται. καὶ τὴν ἐπιμιξίαν ἀμφοῖν ποιοῦσι λιμένες.
- Prog 12 8 2 τῶν δ' αὖ λιμένων οἱ μὲν τέχνης προέρχονται καὶ χερσὶν ἐσκευάσθησαν, τοὺς δὲ φύσις ἀνῆκε μηδὲν εἰς τοῦτο δεομένη τῆς τέχνης, ὃν δὲ νῦν εἶδον, εἴργασται μὲν ἡ φύσις, εἰπεῖν δὲ ὥς ἔχει προήρημαι. Πλευραὶ γῆς ἐξανέχουσαι καὶ παρ' αὐτὸ χωροῦσαι τὸ πέλαγος εἰς ἀλλήλας ἐπανακάμπουσι καὶ πρὸς ἀλλήλας ἰοῦσαι κύκλον τελοῦσι καὶ κύκλον οὐχ ὅλον, ἀλλ' ὅσον στόμα τῷ λιμένι καταλιπεῖν.
- Prog 12 8 4 ἔπειτα νῆες αἱ μὲν ἔνδον εἰσὶν ὀρμιζόμεναι, αἱ δὲ τὸν ὄρμον ἐκλείπουσι. καὶ αἱ μὲν ἄρτι πελάγους καταίρουσιν, αἱ δὲ ἐπὶ πέλαγος αἵρονται. καὶ πάσας κομίζει οὐ μόνον, οἶμαι, τὸ πνεῦμα προσπίπτον, ἀλλ' ἤδη καὶ χεῖρες ἐρετῶν ἐπεισήμεγκαν. ταῖς μὲν γὰρ αὐτῶν κατὰ πρύμναν τὰ πνεύματα, ταῖς δὲ ἐρετῶν ἀντὶ πνεύματος ἀρκοῦσιν αἱ χεῖρες. καὶ τὸ μὲν εἰς γῆν ἐκ θαλάττης κομίζουσαι ἐπεξήγαγον, τὸ δὲ ἀπὸ τῆς γῆς ἐπὶ τὰς ναῦς τὰ προσήκοντα τίθενται.
- Prog 12 8 5 καὶ τῶν παρ' ἐκατέροις γεγονότων ὁ λιμὴν ὑπῆρχεν ἐπίδειξις. στοαὶ δ' ἐφ' ἐκατέρας πλευρᾶς τοῖς προσιοῦσιν ἀναπαυστήριοι.
- Prog 12 8 6 καὶ Ποσειδῶνος ἐγκατωκοδόμητο τέμενος, ὃν ἐκάλουν μὲν ἅπαντες, οὐ μὴν ἐπὶ τοῖς ἴσοις ἐκάλουν, ἀλλ' οἱ μὲν σωτηρίαν πρὸς τὸ μέλλον αἰτοῦντες, οἱ δὲ χάριν εἰδότες οἷς διεσώθησαν. εὐχὴ καὶ δέος κατεῖχε τὸν χῶρον καὶ ἀγωνία ἡδονῇ συναναμέμικτο.
- Prog 12 8 7 τοὺς τε γὰρ ἄρτι προσιόντας ἡ χάρις τοὺς τε ἐκπλεῖν ἤδη μέλλοντας κατεῖχε τὸ δέος. ἀμφοτέροις δὲ ἦν πρὸς ἱκετείαν ὁ Ποσειδῶν ἢ κληθεὶς ἢ καλούμενος. Τούτων εἰς ἅπαν τὴν ἡδονὴν διελθεῖν ἀπορώτερον, πλὴν εἴ τις αὐτοὺς τοὺς πλείοντας παραστήσαιτο μάρτυρας.
- Prog 12 9 t κήπου. Εὐδαίμονες δ' ἄρα ἦσαν οἱ Φαίακες, οὐχ ὅτι ἐκ θεῶν ἐγεγόνεσαν, ἀλλ' ὅτι ἐτίμων πρὸ παντὸς τὰ κηπεύματα.
- Prog 12 9 1

τὸ μὲν οὖν εὐτυχὲς ἐν τοῖς Φαίαιξιν ἐκ τῶν κηπευμάτων ἐγνωρίζετο, ἐγὼ δὲ ὁ τεθέαμαι καὶ διεξιέναι βούλομαι. Χῶρος ἦν καθειμένος ἅπας, ὑπέρρει δὲ ἐς αὐτὸν ὅσα τῶν ὀρῶν συνέπιπτε ρεύματα.

Prog 12 9 2 αἵμασι δὲ περιεῖχε τὸν χῶρον, οὐχ ἥς ἂν τις προσασάμενος ἔπαθεν, ἀλλὰ λίθων συγκεϊμένων λογάδην. ταύτην στοῖχος φυτῶν διεδέχετο, φυτῶν δὲ οὐχ ἃ γεωργῶν οἶδε προέρχεσθαι, ἀλλ' ὅσα φέρειν ἐπίσταται φύσις.

Prog 12 9 3 πτελεαὶ γοῦν αἰγείροις συμπεφύκεσαν, ἄμπελοι δ' ἐπανεῖχον αὐταῖς τὸν οἰκεῖον καρπὸν ἐκείνων εἶναι δοκεῖν παρεχόμεναι. διεδέχοντο δὲ τὰς ἀμπέλους συκέαι, ἃς γλυκερὰς ἂν τις ποιητῆς παρωνόμασε.

Prog 12 9 4 μηλέαι δὲ μετὰ τὰς συκάς ἐπεφύκεσαν βεβαιοῦσαι τὸν μῦθον τῷ χρώματι, χρυσὸς γὰρ ἐδόκει τοῦ καρποῦ καταφαίνεσθαι. τὸ δὲ λοιπὸν ἅπαν διήρητο πρὸς πρασιάς. καὶ πηγὴ κατὰ μέσον ἀνέβλυζε ρεῦμα φέρουσα τοῦ κύματος ὁξύτερον.

Prog 12 9 5 ὄρνιθες δὲ ἐφείντο παντοδαποὶ κατακηλοῦντες μὲν ταῖς ῥαῖς τοὺς ἀκούοντας, εὐωχοῦντες δὲ τοὺς θηρῶντας ταῖς ἄγραις. Ταῦτα ἰδεῖν ὑπῆρχεν ἐν ἡδονῇ, διεξελθεῖν δὲ τοῖς ἀκούουσιν ἥδιον.

Prog 12 10 t θήρας. Θήρας δὲ τὸ μὲν ἔσχεν ἀήρ, τὸ δὲ ἔλαχε θάλασσα καὶ μετ' ἀμφοτέρα τελευτᾶν ἔγνωκεν ἡπειρος.

Prog 12 10 1 ἡ κρεῖττον ἀμφοῖν προῆλθε καθάπαξ. ἀέριος μὲν γὰρ καὶ ὅση πρὸς θάλατταν τέχνης μᾶλλον ἢ ῥώμης προσδεῖται, θήρα δὲ ἡ πρὸς ἡπειρον τέχνης μὲν οὐχ ἦττον, ὅτι μὴ μᾶλλον, ῥώμης δὲ μᾶλλον ἡ τέχνης δεῖται. διὸ θαυμάσας ἦν ἐργάζεται γῇ, ταύτην κατιδὼν ἀφηγήσομαι. Ἑσπέρα μὲν ἦν καὶ φῶς σελήνης οἶον μῆτε ἅπαν ἰδεῖν μῆτε λαθεῖν παντελῶς ἔων τὸ φαινόμενον, ἄνδρες δὲ ἄρτι πόλεως ἦσαν οἷς ὁ βίος πρὸς θήραν, ἐπαγόμενοι θήρατρα καὶ στάλικας, οἷς ἔστι θηρᾶν καὶ διώκειν μὲν ἵππους, ἰχνεύειν δὲ κύνας καὶ κατέχειν πρὸς τούτοις τὰ φεύγοντα.

Prog 12 10 3 ὥς δὲ ἐς ὄρος προσήεσαν, θηρᾶν ἐπετήδευον ἃ θηρᾶν ἐβεβούλευντο. καὶ πρῶτον μὲν κύνας εἰς τὴν θήραν ἀνῆκαν εὐρίνω βάσει τὸ λανθάνον ἰχνεύοντας ποιητῆς <ἄν> ἔφη τις. καὶ σιγῇ μὲν θηρᾶν ἐπετήδευον, τὸ δὲ θήραμα πρὸς ὕπνον τραπὲν ἐπετήδευον, ὥς δὲ ἡπόρουν σιωπῇ κατασχεῖν, βοῇ συμμιγῆς ἐξ ἀπάντων ἐφέρετο, ὑλακὴ μὲν κυνῶν, βοῇ δὲ ἀνδρῶν, τῶν δὲ ἵππων χρεμετισμός, καὶ τῆς εὐνῆς τὸ θηρίον ἐξαναστὰν πρὸς τὴν ἔκπληξιν ὁμόσε τοῖς θηρῶσιν ἐφέρετο καὶ καταστὰν εἰς ἀλκὴν φόβον προῖδον ἢ πόθον τῆς τέχνης παρείχετο. συστραφέντες δὲ ὅμως παρ' αὐτὰς ἔνδον εἰσώθουν τὰς στάλικας, ἥδη δὲ ἔνδον ἦν καὶ μικροῦ μὲν ἐαλῶκει, προσπεσόντες δὲ ἐξ ἡδονῆς καὶ ἀτακτότερον ἀνεσώβουν τὴν θήραν.

Prog 12 10 5 ἥδη δὲ δόρατος ἔργον ἦν καὶ ἐπέδει τοῦ βάλλοντος, καὶ τῶν μὲν κυνῶν ὑστερούντων εἰς δίωξιν, τῶν δ' αὖ ἵππων οὐκ ἐφικνουμένων εἰς αἵρεσιν ἔργον ἢ θήρα κατέστη τῶν τόξων, καὶ πεσὸν οἷς ἐβάλλετο κτείνουσι μὲν, οὐ μὴν ἀτίμους τοὺς θεοὺς κατελίμπανον, ἀλλ' ἀπάρχονται μὲν τῆς θήρας θεοῖς οἱ θήραν ἀνθρώποις ἐξεῦρον, κατευωχοῦνται δὲ πρὸς τὴν νίκην αὐτοὶ καὶ τὸ λοιπὸν τοῦ θηράματος ὑπόμνημα νίκης ἐς τὴν πόλιν ἐκόμισαν. Ταῦτα τοῖς θηρῶσιν ἡδονὴ μὲν ἐς κίνδυνον, ἀδίκημα δὲ τοῖς ὀρώσι σιγώμενον.

Prog 12 11 t ναυμαχίας. Τύχη δὲ ἄρα τῶν ἀνθρωπείων κατάρχουσα πρὸ παντὸς ἄλλου τῶν πολέμων ἐπιστατεῖ καὶ φέρει τὴν τῶν πραττομένων ροπὴν ἐφ' ἐκάτερα.

Prog 12 11 1 γῇ γὰρ καὶ θάλαττα διαιροῦνται τὰς μάχας. καὶ πόλεμος μὲν ἡπειρωτικὸς εἰς ἀλκὴν μάλιστα πράττεται, ναυτικὸς δὲ πρὸς ἀλκὴν ἅμα καὶ τέχνην. Δύο τοίνυν πόλεε νησιώτιδε

πρὸς ἑριν ἀλλήλαις ἐλθοῦσαι πρὸς ἀγῶνα παρεσκευάζοντο ἐγκλήματα μὲν πρὸς ἀλλήλας πραττόμεναι, τύχην δὲ φέρουσαι τοῦ κινδύνου τὴν πρόφασιν.

Prog 12 11 2 ὥς δὲ ὁ κήρυξ οὐδὲν εἰρηναῖον ἀπήγγειλε, παρεσκευάζοντο πρὸς τὸ μέλλον ἐκάτεροι, δεξιὸν μὲν κέρας οἱ ἄριστα πλέοντες ἔχοντες, εὐώνυμον δὲ οἱ κρατεῖν οὐ δυνάμενοι. καὶ προσβαλόντες ἀλλήλοις διέκπλοις καὶ ταῖς ἀναστροφαῖς κυκλωσάμενοι ἄτεροι τῷ δεξιῷ κατὰ μέσον τοὺς λοιποὺς ἀπελάμβανον.

Prog 12 11 3 καὶ ναῦς μὲν ἐμβαλοῦσης νεὼς διεφθείρετο, ἄνδρες δὲ ζωγρηθέντες ἀπήγοντο. καὶ νῦξ μὲν ἐπὶ τῷ παθήματι, ἐκάτεροι δὲ ἐχώρουν πρὸς τὸ οἰκεῖον στρατόπεδον, οἱ μὲν νικηθέντες ἀγαπῶντες εἰ σώζοιντο, οἱ δ' αὖ νενικηκότες τὰς μὲν τῶν νεῶν κενὰς ἀναδούμενοι, τὰς δ' αὐτοῖς ἀνδράσι καθέλκοντες, καὶ τρόπαιον στησάμενοι μίαν ὦν εἶλον νεῶν ἀνέθεσαν τῷ Ποσειδῶνι πρεσβεύοντες.

Prog 12 11 5 Ταῦτα τόλμης μὲν ὑπῆρχεν ἰδεῖν, ἀδίκημα δὲ μὴ διελθεῖν οἷα γεγένηται. λέοντος κατέχοντος ἔλαφον.

Prog 12 12 1 Ἀλκαὶ δὲ ἄρα σωμάτων ἐπαινοῦνται μὲν ἐν παντί, μάλιστα δὲ οἷς ὁ λόγος οὐκ ἔνεστιν. ὅθεν τὰ λέοντος ἐρρωμένα παρέσχεν ἡ φύσις, μιμεῖσθαι δὲ τέχνη πειράται καὶ διεξελεθεῖν πεπλασμένα ὁ λόγος. Ἐν περιφανεῖ τοίνυν χώρῳ τοῦ ἄστεος λέων ἐξείκασται συμπεπλεγμένος ὥσπερ ἐν ὄρει πρὸς ἔλαφον.

Prog 12 12 2 ἅπας τε γὰρ ἔχεται πάσης καὶ κατὰ μέρος διείληφεν, ὥς ἐλεῖν περιῆν. οἱ τε <γὰρ> ὀδόντες τῇ δειρῇ περιπεύρονται καὶ κόμη τῆς κεφαλῆς ἐπανίσταται καὶ συλλαβόντες ὄνυχες ἔχουσι. καὶ πρὸς ὅλην ἀλοῦσαν διαιρεῖται τὴν ἔλαφον στόματι δαπανῶν καὶ συνέχων τοῖς ὄνυξι καὶ πιέζων τῷ λοιπῷ σώματι, οὐρὰν δὲ συμπεριείλικται τῆς μὲν παρ' αὐτῆς πληγῆς οὐκέτι δεόμενος, ἀντ' ἄλλου δὲ αὐτὴν ἐπιφέρων δεσμοῦ. ἡ δ' αὖ ἔλαφος τὸ μὲν κέρας ἀνῆκεν ὥσπερ αἰτιωμένη τὴν φύσιν εἰ μὴδὲν αὐτῇ πρὸς μάχην ἐξήρκεσε, τὸ δὲ οἱ πρόσωπον ἐγκάρσιόν τέ ἐστι καὶ πρὸς θάτερον νένευκε καὶ τὸ στόμα ὑπανάεωγεν, ὀδόντας μὲν ὑποφαίνουσα, περιαλγοῦσα δὲ τῷ παθήματι.

Prog 12 12 3 οἱ δὲ δὴ πόδες ἐστάσι μὲν οἱ πρῶτοι πρὸς τὴν γῆν καὶ τὸ βάθρον ἐρείδουσιν, οἱ λοιποὶ δὲ πρὸς γόνυ συγκάμπτονται καὶ κατὰ γῆς συνεάγησαν. καὶ σχηματίζεται μὲν πρὸς ἅπαν τοσοῦτον ὅσον ὁ λέων ἐμπεσὼν ἐβιάσατο.

Prog 12 12 4 εὖ δέ μοι δοκεῖ ὁ δημιουργὸς ἐλάφου θήραν ὑπὸ πάντων στήσαι τοῖς ὅμμασιν ὥσπερ ἐνδείξασθαι τοῖς πολλοῖς προαιρούμενος ὥς προελθοῦσι θηρᾶν εἰσιν ἔλαφοι πρόχειροι. λέγειν οὖν ἀφῆκεν ὁ λόγος ἃ μὴδὲ λέγειν οἴκοθεν δύναται.

Prog 12 13 t Ἡρακλέους καὶ Ἀνταίου. Οὐρανόν τε καὶ γῆν διείλοντο μὲν οἱ θεῶν κράτιστοι καὶ τὸ μέσον ἀμφοῖν ὁ χώρος σημαίνει, δηλοῦσι δὲ πλέον παῖδες θεῶν πρὸς ἀλλήλους ἀγωνιζόμενοι.

Prog 12 13 1 προελθὼν γὰρ Ἡρακλῆς τοῦ Διὸς πρὸς Ἀνταῖον ἀνταγωνίζεται τὸν Γῆς προελθόντα πρότερον. καὶ συμπλεκομένους εἶδεν ὁ πρότερος χρόνος οὓς ἀγωνιζομένους κατέσχευεν ἡ τέχνη.

Prog 12 13 2 χώρος γάρ τις περιφαινόμενος ἄστεος ἀνεστηκότας ἀμφοτέρους παρέχεται. καὶ τὸν ἀγῶνα λήγοντα μᾶλλον ἢ καταρχόμενον οἱ πλάσαντες ἀνέφηναν. ὥς γὰρ ἀγωνισμάτων πλείστων προγεγονότων ἀμφοῖν Ἡρακλῆς Ἀνταῖον αἶρει μετέωρον, αἶρει δὲ κατὰ κεφαλῆς ὠθὼν ἐπὶ γῆν. καὶ τὸ μὲν πρόσωπον πνέον ἔτι σώζει τοὺς πόνους.

Prog 12 13 3 κεφαλὴ γὰρ πόνους ὑπερορᾷ καὶ μικροῦ τοῖς Ἀνταίου ποσὶν ἀποκρύπτεται. ἔπειτα δειρὴ πρὸς τὴν ὀρμὴν τῶν ἀγωνισμάτων ἀνέστηκε. τῷ δὲ δὴ χεῖρε πρὸς τὸν Ἀνταῖον ἔχει

συμπλέξας καὶ πιέζει λαβὼν καὶ καταβαλεῖν ἀπειλεῖ πρὸς τὴν φύσασαν ὥσπερ Ἀνταίῳ
δεικνὺς ὡς οὐδὲν ὀνήσει τοῦτον ἢ γῆ παράγουσα μὲν ὡς ἀμῦναι προσήκουσα, ἀποροῦσα
δὲ σῶζειν ὥσπερ αὐτοῦ πίπτοντος ἐν τῷ βάλλεσθαι.

Prog 12 13 4 τὸ δὲ δὴ στέρνον Ἀνταίῳ συναποκρύπτεται. τὼ δὲ δὴ μηρῷ ἄμφω μὲν διεστήκασιν, ἀνέχει
δὲ πρὸς Ἀνταῖον ὁ δεξιὸς ὥσπερ Ἡρακλέους ἀνιᾶσαι σπουδάζοντος οἷς καταβαλεῖν μὲν
ἀπειλεῖ, πεσεῖν δὲ πρὸς γῆν οὐ κατέλιπε.

Prog 12 13 5 τοῖν δὲ δὴ ποδοῖν πρὸς τὸ βάθρον ἑκάτερος ἔστηκεν. ὁ δὲ δὴ λοιπὸς αἴρεται μὲν ἀπὸ γῆς
καὶ δεῖσθαι τῆς τεκούσης οὐ συγκεχώρηται, φέρεται δὲ πρὸς ἀέρα μετέωρος τῆς μὲν
συμμαχούσης ἀλλοτριούμενος, αἰρόμενος δὲ οἷς πεσεῖσθαι καταναγκάζεται, καὶ τὴν μὲν
κεφαλὴν κάτω φέρεται βλέπουσαν, πεσεῖν δὲ θᾶττον οὐ συγκεχώρηται ἀνιανοτέραν
ἄγων τὴν ἐλπίδα τοῦ μέλλοντος, καὶ προσάπαξ πεσεῖν οὐκ ἐώμενος αἰεὶ πεσεῖσθαι ταῖς
ἐλπίσι δοκεῖ.

Prog 12 13 7 ταῖν δὲ δὴ χεροῖν ἢ μὲν δεξιὰ λύειν πειρᾶται τῶν Ἡρακλέους δεσμῶν τὴν πάγην, ἢ δ'
εὐώνυμος πρὸς γῆν τέταται δεομένη τε ὁμοῦ τῆς μητρὸς καὶ προσερεῖσαι βουλομένη τῇ
γῇ βαλλομένου τοῦ σώματος. τὸ δὲ δὴ στέρνον ταῖς Ἡρακλέους χερσὶ πιεζόμενον ἔχεται,
πρὸς δὲ τὴν βίαν ἢ γαστῆρ ὑποδίδωσι.

Prog 12 13 8 τοῖν δὲ δὴ μηροῖν ἑκάτερος ἄνω μετέωρος φέρεται. καὶ τὼ πόδε φέρει πρὸς ἀέρα μέσον
ἀνέχοντας ἐναλλάξ τὴν θέσιν τοῖς ἀγῶσι φερόμενος· οὗ γὰρ ἔδει κεῖσθαι τοὺς πόδας, ἢ
κεφαλὴ μετατέθεται, πρὸς ἃ δὲ τὴν κεφαλὴν ἐστάναι προσῆκεν, οἱ πόδες ἀνέχουσιν
οὕτως Ἡρακλέους μεταβαλόντος τὸ σχῆμα τοῦ σώματος ὡς ἡ Τύχη τὴν μάχην. Ταῦτα καὶ
θεωρεῖν ὑπῆρξεν ἐν ἡδονῇ καὶ τοῖς πλάσμασιν ἔστηκε βέβαια.

Prog 12 14 t ἐτέρα τῶν αὐτῶν. Ἐξέλιπε μὲν μετὰ τοὺς ἀγῶνας τὴν γῆν Ἡρακλῆς, μένει δὲ ὅμως ἐπὶ
τῶν ἀγωνισμάτων ἐν γῇ καὶ θεοῖς συνδιαιτῶμενος.

Prog 12 14 1 ὥσπερ γὰρ οὐκ ἀνεχομένης τῆς Τύχης οὐδὲν ἔἶσαι λαθεῖν ὦν Ἡρακλῆς ἡγωνίσατο τὴν
τῶν πλασάντων ἐπεδείξατο τέχνην. ἢ δὲ πολλαχῇ μὲν ἀγωνιζόμενον ἔδειξε, μάλιστα δὲ
οἷς πρὸς παῖδα τῆς Γῆς ἀγωνίζεται. Ἐν περιφανεῖ γὰρ χώρῳ τοῦ ἄστεος ἀνέστηκεν
Ἡρακλῆς ἐν χαλκῷ πρὸς παῖδα τῆς Γῆς συμπλεκόμενος σκευὴν καθάπαξ οὐ
περικείμενος.

Prog 12 14 2 καὶ μοι δοκεῖ τὸν δημιουργὸν τοιοῦτον σχῆμα περιθεῖναι τῆς πάλης ὡς καθάπαξ τοῦ
δημιουργοῦ τὸν Ἡρακλέα τοιοῦτον εἶναι συμπλάττοντος καὶ ὡς οὐκ ὄν Ἡρακλεῖ
προκαλύπτεσθαι πρὸς ἀγῶνα κινουμένῳ τοιόνδε. περὶκεῖται δὲ τὴν κόμην στέφανος ἔτι
μὲν αὐτῷ συνεστῶτων τῶν πόνων, ὥσπερ δὲ οὐκ ἀναμένων τὸ πέρας εἰς κρίσιν,
πρεσβύτερον δὲ τῆς νίκης <ἢ> τὸ τῆς μάχης ἔχων ὑπόμνημα.

Prog 12 14 4 εἶτα τὸ πρόσωπον ἐγκάρσιόν τε ἅπαν ἐστὶ καὶ πρὸς αὐτὸν βλέπει τὸν συμπλεκόμενον
ὥσπερ οὐδὲ τοῦ προσώπου τὸ πρόσχημα φόβου χωρὶς καταλείποντος. συνάγει δὲ τὰς
ὀφρῦς ὁ θυμὸς καὶ τὴν ὀργὴν ὁ δημιουργὸς οὐκ ἀφῆκε λαθεῖν.

Prog 12 14 5 ἔπειτα συγκλείσας ἔχει τὸ στόμα τῆς ἀπὸ τοῦ πνεύματος ψυχαγωγίας οὐ προσδεόμενος.
ἐγκάρσιος δὲ ἐστὶν ἢ δειρὴ καὶ πρὸς τὴν ὀρμὴν τῶν ἀγωνισμάτων ἀπένευσε τοσοῦτον τὸν
δεξιὸν ὦμον ἀπολείπουσα ὅσον τῷ λαιῷ πιέζων ἐβάρυνε. ταῖν δὲ δὴ χεροῖν ἢ δεξιὰ μὲν
τῆς ἐκείνου δεξιᾶς εἴληπται, χερσὶ δ' ἴσαις οὐχ ὁμοίαν ἀγῶνος ἔδειξε τύχην.

Prog 12 14 6 ἢ μὲν γὰρ προὔχει καὶ τύχη καὶ σχήματι, τῇ δ' εὐωνύμῳ τὸ πᾶν πιστεύει τῆς νίκης ὥσπερ
ἀγανακτῶν εἰ Διὸς γεννηθεὶς δεξιᾶ χειρὶ τὸν παῖδα τῆς Γῆς παραστήσαιτο. πιέζει δὲ τὴν

δειρὴν τῇ λαιᾷ καὶ τῇ τεκούσῃ πελάσαι βιάζεται. τὸ δὲ οἱ στέρνον ἐξώγκωταί τε καὶ ἐξοιδεῖ καὶ τὴν ἔνδον ὀρμὴν ὑποσημαίνει τῷ σχήματι.

Prog 12 14 7 παρατέταται δὲ ὑπὸ τῷ στέρνῳ γαστήρ ὥσπερ ἄνω παρὰ τὸ στέρνον ὠθοῦσα τὸ πνεῦμα. τοῖν δὲ δὴ μηροῖν ὁ μὲν δεξιὸς ἐπ' αὐτῷ τῷ ποδὶ τέταται καὶ προσερείδει τῷ βάρῳ καὶ προδηλοῖ τὴν ὀρμὴν τοῦ πιέζοντος, ὁ δὲ δὴ λαιὸς ὑποβέβληται μὲν τοῖς Ἀνταίου μηροῖς, καὶ δεξιῷ λαιὸς οὐ προσφέρεται, ὠθεῖν δὲ ἐς τὸ ἄνω πειρώμενος ὅλον Ἀνταῖον ἐξωθεῖ τοῖς μηροῖς καὶ καταβαλεῖν ἀπειλεῖ πρὸς τὴν γῆν.

Prog 12 14 9 ὁ δὲ Ἀνταῖος περὶκειται μὲν οὐδὲν ἐπὶ τῆς κεφαλῆς, ἀρκέσειν δὲ οἱ πρὸς τὴν μάχην ἡγεῖται τὴν κόμην ἐπὶ μέγα προήκουσαν. καὶ μοι τὸν Ἀνταῖον κομᾶν ὁ δημιουργὸς ὑποπλάσαι δοκεῖ καὶ τῆς τεκούσης σημαίνων τὴν φύσιν καὶ τὴν μέλλουσαν αἰνιττόμενος ἦτταν. τὸ δὲ οἱ πρόσωπον οὐδὲ ὅλον ἔχει καταμαθεῖν τὴν μητέρα, ἀλλὰ τὸ μὲν ἀφῆκεν εἰς γῆν ἀφορᾶν, ὡς ἂν νικηθεὶς τὴν μητέρα ἐπιμαρτύραιτο καὶ κόμπων ἄλλως ἐξελέγξει τὸ γένος, τὸ δ' αὖ ἐτέρωσε νένευκεν οὐδὲ αὐτὸν ἰδεῖν τὸν νενικηκότα συγχωρηθέν.

Prog 12 14 10 τὸ δὲ οἱ στόμα διῆρται μὲν ὡς εἰς πάροδον βιαζομένου τοῦ πνεύματος καὶ στένειν παρέχει τὴν ἦτταν καὶ μόνον θρήνων ὁ δημιουργὸς ἀφῆκεν ἐλεύθερον. πιεζομένη δὲ πρὸς τῆς βίας ἡ κεφαλὴ τὴν δειρὴν πᾶσαν ἀπέκρυψε καὶ λαιὸς αὐτὴν πιεζομένην ὦμος ἀνέχει.

Prog 12 14 12 τῶν δ' αὖ χειρῶν ἡ μὲν δεξιὰ προκατείληπται καὶ καθίσταται πρὸς τὴν μάχην τοσοῦτον ἀποδέουσα τοῦ συμμαχεῖν ὡς ἐκ τοῦμπαλιν ἔλκεσθαι. τῇ λοιπῇ δὲ χειρὶ τὸν μὲν Ἡρακλέους βραχίονα παρέρχεται καὶ παρ' αὐτὴν τὴν εὐώνυμον μασχάλην τέταται πάντη, πειρωμένη δὲ προσπαῦσαι τῆς πλευρᾶς ἀμαρτάνει τῆς νίκης. τὸ δὲ οἱ στέρνον διέσχεν, οὐ μὴν ἐκ θυμοῦ, τῆς δ' Ἡρακλέους δυνάμεως τοσοῦτον πιεζούσης τὸ στῆθος ὅσον ὑποδῦναι τὴν γαστέρα ποιῆσαι.

Prog 12 14 13 τοῖν δὲ δὴ μηροῖν ὁ μὲν δεξιὸς συμπλέκεται καὶ μετέωρος ἐκ τῆς Ἡρακλέους συμπλοκῆς αἵρεται, ὁ εὐώνυμος δὲ βραχὺ μὲν τι πρὸς γόνυ κέκαμπται καὶ παντὶ ποδὶ ψαύει τῆς γῆς ὥσπερ οὐκ ἐώσης τῆς τεκούσης αὐτὸν καθάπαξ ἀλῶναι νικώμενον, ἀλλ' ὅσον Ἡρακλῆς πειρᾶται καταβαλεῖν, τοσοῦτον ἡ γῆ πεσεῖν οὐκ ἔῃ. καὶ ἁγὼν Ἡρακλεῖ καταλείπεται, πρὸς Ἀνταῖον ὁ μὲν ἤδη συμπλεκόμενος, πρὸς δὲ τὴν μητέρα ὁ ἕτερος πεσεῖν οὐκ ἐώσαν. ἔν δὲ ἀμφοτέρους βάθρον ἔχει καὶ τῆς γῆς ἐξαΐρον καὶ γῆς αὐτὸ μηδὲν ἐφαπτόμενον. Πόνους δὲ ἄρα τοὺς Ἡρακλέους οὐκ ἦν ἔξω πόνων διεξελθεῖν.

Prog 12 15 t Ἡρακλέους ἐστῶτος ἐν τῇ λεοντῇ. Οὐκ ἦν ἄρα τὸν Ἡρακλέα πεπαυμένον τῶν ἔργων ἐπαίνου καταστῆναι χωρὶς οὐδὲ λῆξαι τοῦ θαύματος, ὡς τῶν ἄθλων ἐπαύσατο, μένειν δὲ τοῖς ὁρώσι [καὶ] πονοῦντα καὶ μετὰ πόνον πλαττόμενον.

Prog 12 15 2 οἶον γοῦν ὁ δημιουργὸς εἰς περιφανῇ χῶρον ἀνέστησεν. ἀνάκειται γὰρ Ἡρακλῆς οὐχ οἶον εἶδεν ἡ Νεμέα προκινδυνεύοντα, ἀλλ' οἶον Ἄργος ἀπέλαβεν ἐπ' ἀναιρέσει τοῦ λέοντος. ἀνέστηκε γοῦν φέρων μὲν τῶν ἀγωνισμάτων γνωρίσματα, λήξας δὲ ὁμῶς τῆς ἀγώνων ἀκμῆς.

Prog 12 15 3 πρῶτον μὲν γὰρ αὐτῷ ἡ κεφαλὴ νεύει πρὸς γῆν καὶ δοκεῖ μοι σκοπεῖν εἴ τι κτείνειεν ἕτερον. ἔπειτα δειρὴ συναπονεύει τῇ κεφαλῇ. καὶ ἅπαν τὸ σῶμα γυμνὸν προκαλύμματος, οὐ γὰρ ἦν Ἡρακλεῖ μέλειν αἰδοῦς σκοπούμενῳ πρὸς ἀρετὴν.

Prog 12 15 4 τῶν δὲ δὴ χειρῶν ἡ μὲν δεξιὰ τέταται καὶ συγκέκαμπται κατόπιν εἰς νῶτον, παρεῖται δὲ ἡ λαιὰ καὶ τείνει πρὸς γῆν. ἀνέχει δὲ αὐτὸν ὑπὸ μάλης τὸ ρόπαλον ἐνιδρυμένον εἰς γῆν καὶ τῇ αὐτῇ ῥαστώνῃ χρησάμενον.

Prog 12 15 5 καὶ τὸ ρόπαλον ἀνέχει παυόμενον πάλιν, ὡς μαχόμενον ἔσωζεν. εἴ δέ μοι δοκεῖ ὁ δημιουργὸς διηρηκέναι τοῦ ροπάλου τὴν τάξιν. δεξιῷ μὲν γὰρ χρήται πονῶν, λαιῷ δὲ

παυόμενος ἐν ἡσυχίας καιρῷ. καὶ χεῖρα δέδωκεν ἄπρακτον. ἡ δὲ δὴ λεοντῇ τῷ ῥοπάλῳ προσίδρυται καὶ καλύπτει τὸν τε λέοντα καὶ δι' οὗ διέφθαρται. τοῖν δὲ δὴ ποδοῖν ὁ μὲν δεξιὸς ὀρμᾷ πρὸς ὀρμὴν, ὁ δὲ λαιὸς ὑποβέβηκε καὶ τῷ βάθρῳ προσήρεισται καὶ παρέχει τοῖς ὀρώσι μαθεῖν οἷος Ἡρακλῆς καὶ πόνων παυόμενος Ἥρας.

Prog 12 16 1 Γάμων δὲ ἄρα τὸν μὲν οἶδεν ὁ νόμος, ὁ δὲ καὶ πρὸς ἡδονὴν προῆλθεν εἰς βίον. καὶ τῶν γάμων οὐς ἡδονὴ μὲν ἐπίσταται παρὰ τὴν Ἥραν ἑτέρα θεὸς ἐπεστάτησεν, ἡδονὴν δὲ ἦν οἶδεν ὁ νόμος Ἥρα παρήγαγεν. ὅθεν καὶ θαυμάζειν ἐπῆλθε τοὺς πλάσαντας οἱ τιμᾶν τὴν Ἥραν ἐθέλοντες οὐκ ἔξω γάμων τῶν κατὰ νόμον ἐπλάσαντο. καὶ τὸ σχῆμα σημαίνει τὴν χάριν. ἐλθόντι γοῦν κατὰ τὸ μέσον τοῦ ἄστεος Ἥρα κατὰ μέσσην ἀγορὰν συνανέστηκεν, οὐχ οἷαν ὁ Ζεὺς ἐκάλει πρὸς μίξιν οὐδ' οἷαν Ἡρακλῆς ἐκίνει πλανώμενος, ἀλλ' οἷαν καὶ αὐτὴ ἡ Ἀφροδίτη τετίμηκε πρὸς τὸν Ἡφαίστου βαδίζουσα γάμον.

Prog 12 16 3 καὶ πρῶτον μὲν κεφαλὴν ἔσκεπε τὸ προκάλυμμα, τὸ δὲ μέχρι τοῦ λοιποῦ διῆκον σώματος. τῷ τε γὰρ ὤμῳ μετὰ τὴν κεφαλὴν καὶ τὸ στέρνον μετὰ τοὺς ὤμους συμπεριβέβληται. καὶ μοι δοκεῖ παστάδος εἶναι τὸ πρόσχημα καὶ συζυγίαν ὁ πλάσας δηλοῦν τὴν θεόν, ὡς αἱ ἐξευγμέναι τοιάδε συγκρύπτονται. οὐ μὴν ὅτι τὰ τῆς κεφαλῆς αὐτῇ προκεκάλυπται, τὸν κόσμον ἀπέκρυψεν, ἀλλ' ἔνδον μὲν ὁ κόσμος τοῦ προκαλύμματος σημαίνει τὸ κάλλος, ἐπικείται δὲ τῷ κόσμῳ καὶ τὸ προκάλυμμα καὶ ὅλον σημαίνει τὸν κόσμον οἷς προκεκάλυπται.

Prog 12 16 5 καὶ κρωβύλον ὥσπερ τινὰ κατὰ μέσσην ἀνέχει τὴν κεφαλὴν. εἴτα πλόκαμος μέχρι τῶν ὤμων καθεῖται καὶ παρηώρηται πρὸς τὸ στέρνον. τὸ δὲ πρόσωπον εἰς χάριν ἀνεῖται. ὀφθαλμοὶ γὰρ πῶς ἐρωτικῶς ἀποβλέπουσιν, αἱ δ' αὖ παρειαὶ σμικρὸν ὑπολάμπουσι. στόμα δὲ οἱ συγκέκλεισται καὶ τὴν ἐξ αἰδοῦς ὑποφαίνει σιγὴν. ἡ δ' αὖ δειρὴ κατ' εὐθὺ νεύειν οὐκ οἶδεν, ἀλλὰ βραχὺ τι πρὸς ἐγκάρσιον κέκλιται ὥσπερ ἐξ αἰδοῦς ἐπὶ θάτερα νεύσασα.

Prog 12 16 6 τὸ δὲ οἱ στέρνον δι' ἀμφοῖν κέκρυπται· προκαλύπτει μὲν γὰρ πρῶτον χιτῶν, εἴτα ἐπανεῖχει θοιμάτιον. οὐ μὴν ὡς ἔχει τὸ στέρνον συνέκρυψεν. ὅ τε γὰρ ζωστήρ ἔνδον ὑποσφίγγει τὸ στέρνον οἷ τ' αὖ μαζοὶ βραχὺ τι τοῦ προκαλύμματος φαίνουσιν. εἶχον δ' ἂν διελθεῖν καὶ ὅπως εἶχε γαστήρ καὶ ὅπως ταύτην σωφροσύνη διαδέχεται σώματος, εἰ μὴ σωφροσύνης ἀλλότριον <ἦν> τὰ μετὰ τὸ στέρνον διελθεῖν γυναικός.

Prog 12 16 8 ταῖν δὲ δὴ χεροῖν ἡ δεξιὰ μὲν εἰς ἅπαν ἐκτέταται, ἡ δὲ δὴ λαιὰ συγκέκαμπται παρ' αὐτὴν τὴν πλευρὰν καὶ τῆς ἰζύος ἐφάπτεται. τοῖν δὲ δὴ ποδοῖν προέχει μὲν ὁ δεξιὸς τοῦ λοιποῦ καὶ τῇ ἀρβύλῃ συγέκρυπται, τὸν δὲ δὴ λοιπὸν διήκων μέχρι τῆς γῆς ὁ χιτῶν συνεκρύψατο ὥσπερ τοῦ δημιουργοῦ μεμαθηκότος <ἐκ> τῆς Ὀμήρου ποιήσεως ὡς ἐλκεσίπεπλον τῶν γυναικῶν ὑπάρχει τὸ πρόσχημα.

Prog 12 17 t Τρωάδος ἀπεστραμμένης. Παθήματα Τροίας εἶδε μὲν ἐπὶ τῆς ἀντιπέραν ἡπείρου πεπραγμένα πρὸς τὴν μάχην ὁ χρόνος, ἐμιμήσατο δὲ μετὰ ταῦτα σκηνή, καὶ τρίτον ὁ χαλκὸς ἀπεικάζει τὴν τύχην.

Prog 12 17 1 ἐπὶ δὲ τῷ χαλκῷ προέρχεται λόγος καὶ γενόμενον ἐν Τροίᾳ σημαίνων τὸ πάθος καὶ παρὰ τῆς σκηνῆς τραγωδούμενον καὶ ἐπὶ τῆς εἰκόνος τυπούμενον. ὡς δ' ἔχει τὸ πάθος, ἐν ὑμῖν διηγῆσομαι. Ἐν περιφανεῖ χώρῳ τοῦ ἄστεος ἀνάκειταί τις γυνὴ Τρωικὴ πάσας ἐν αὐτῇ τὰς τῆς Τροίας σημαίνουσα τύχας, ὥστε, εἰ μὴ φράσας Ὀμηρος ἔτυχεν, ὁ χαλκὸς κατεμήνυεν ἄν.

Prog 12 17 2 πρῶτον μὲν γὰρ ἐπὶ τῆς καθέδρας κάθηται γυνὴ κειμένην σημαίνουσα πόλιν οἷς ἐστάναι μὴ βούλεται. οὐ γὰρ ἦν ἐστάναι τὴν ἄνθρωπον ἐν κειμένῃ τῇ γῇ. τῆς δὲ αὖ γυναικὸς

γυμνή μὲν ἡ κεφαλὴ τοῦ προκαλύμματος, ἀναιρεῖ γὰρ αἰδῶ κειμένη πατρίς, ἔπειτα μήτρα συνέχει τὴν κόμην ὥσπερ ὑπερυθρίωσης τῆς γυναικός, εἰ καθάπαξ τῆς αἰδοῦς ἀμελήσειεν.

Prog 12 17 3 ἔπειτα δὲ τὸ πρόσωπον ἐγκάρσιόν τέ ἐστι καὶ εἰς ἕτερα νένευκεν ὥσπερ κειμένην τὴν πατρίδα μαθεῖν μὴ ἀνεχόμενον. ὦν γὰρ ὑπέστη τὴν τύχην, οὐ φέρει τὴν θέαν. ἡ δ' αὖ δειρὴ τῷ προσώπῳ συναπονένευκε. ταῖν δὲ δὴ χεροῖν ἡ δεξιὰ μὲν ἐς ὀρθοὺς δακτύλους συγκέκαμπται καὶ ἀνέχει τὸ πρόσωπον .

Prog 12 17 4 τὸ δὲ δὴ στέρνον οὔτε ἅπαν ἐσθῆτι συγέκρυπται οὔτε εἰς ἅπαν γυμνοῦται τοῦ προκαλύμματος, ἀλλ' ἡμιρραγῆς μὲν προῆλθε χιτῶν, ἐπ' ἀμφοτέρω δὲ σημαίνει τὸ πέρασ. οἷς μὲν γὰρ ἔρρηκται σημαίνει τὴν τύχην, οἷς δ' οὐκ εἰς ἅπαν διέρρηκται τὴν αἰδῶ τῆς ἀνθρώπου συνέκρυψε. τοῖν δὲ δὴ μαζοῖν ὁ μὲν δεξιὸς ἀνεῖται γυμνὸς οὐκ ἐώσης τῆς τύχης εἰς ἅπαν τὴν αἰδῶ διασώσασθαι.

Prog 12 17 5 καὶ μοι δοκεῖ μηδὲ αἰσθάνεσθαι διὰ τῆς συμφορᾶς ἡ γυνὴ γυμνουμένου τοῦ μαζοῦ. τὸν δ' αὖ λοιπὸν ὁ δημιουργὸς συνεκρύψατο, συγκρύψας δὲ καὶ καλυψάμενος ὥς μὴ φαίνεσθαι κατέλιπε φαίνεσθαι καὶ παρέχεσθαι ἐξ ὄγκου μαθεῖν ὅπως ἡ γυνὴ περὶ ταῦτα διάκειται. ζωστήρ δὲ τοὺς μαζοὺς διαδέχεται καὶ ῥαγεῖσαν ἐσθῆτα πέρα προελθεῖν οὐκ ἔῃ. γαστήρ δ' αὖ ὑπάρχει τῆς γυναικὸς βραχὺ τι προϊοῦσα πρὸς ὄγκον ὅσον ἡ πλοκὴ τῶν μηρῶν ἐβιάσατο.

Prog 12 17 6 τῶν δ' αὖ μηρῶν ὁ μὲν εὐώνυμος ὑποβέβηκε καὶ ἦν εἵληφε τάξιν ἐκ φύσεως καὶ πλαττόμενος ἔσωσεν. ὑποβαίνει γοῦν κὰν τούτῳ καὶ ἀνέχει τὸν δεξιόν. ὁ δ' αὖ δεξιὸς τῷ λαιῷ περιτίθεται, ἔξω δὲ ἐξανέχει τοῦ βάθρου μετεωρισάσης τὸν πόδα τῆς συμφορᾶς. οὐ γὰρ ἦν ἀμφοῖν ἐπιβαίνειν ποδοῖν τὴν ἐπιβῆναι πατρίδος οὐκ ἔχουσιν. ὁ δ' αὖ λαιὸς ἅπας συγκεκάλυπται καὶ δακτύλοις ἄκροις ὑπερείδει τὸ βάθρον. Ταῦτα τοὺς θεωμένους οὐκ ἄλλοτριῷ τῆς συμφορᾶς.

Prog 12 17 7 οὐ γὰρ ἔστιν ἀδακρυτὴ θεωρῆσαι τὴν ἄνθρωπον. Πολυξένης σφαττομένης ὑπὸ τοῦ Νεοπτολέμου.

Prog 12 18 1 Τὸ δὲ Πολυξένης πάθος τεθέαται μὲν γεγεννημένον ἡ Τροία, παρέσχε δὲ ἡ σκηνὴ μετὰ τὴν Τροίαν ἰδεῖν, καὶ λαθεῖν ἐπὶ τούτοις οὐκ ἐώσιν οἱ πλάττοντες χαλκῷ τὸ πραχθὲν ἀπεικάζοντες. Ἐν περιφανεῖ τοίνυν χώρῳ τοῦ ἄστεος ἀνάκειταί τις Πολυξένης εἰκὼν παρ' αὐτὸν οὔσα τὸν Νεοπτόλεμον.

Prog 12 18 2 ὁ μὲν γὰρ ἔστηκε παρὰ ταύτην γυμνὸς κράνος μόνον λαβὼν περικείμενον καὶ κράνος οὐχ ὅλον, ἀλλ' οἷον ἄκραις ἐπιψαῦσαι ταῖς κόμαις ὥσπερ οὐκ ἀνεχομένου τοῦ ταῦτα δημιουργήσαντος Νεοπτολέμῳ περιθεῖναι σκευὴν ἐπειγομένῳ πρὸς γυναιίου σφαγὴν. εἶτα τὸ πρόσωπον ἐγκάρσιόν τε ἅπαν ἐστὶ καὶ πρὸς αὐτὴν ἀπονένευκε θυμοῦ μετέχον, ὥς διαχρῶμενος ἔτυχεν.

Prog 12 18 3 ἡ δὲ οἱ δειρὴ τῷ παντὶ συναποκλίνει προσώπῳ. ταῖν δὲ δὴ χεροῖν ἡ μὲν δεξιὰ τῆς κόρης ἐπέιληπται καὶ κόμης τὴν ἄκραν ἄνω που πρὸς αὐτὴν ἀνατείνουσα, ἡ δὲ δὴ λαιὰ πρὸς ξίφος ὥπλισται καὶ τὸ πᾶν ἔργον ὑπισχνεῖται ποιήσιν ὥσπερ ἀγανακτοῦντος τάνδρὸς εἰ πρὸς γυναῖκα δεήσει τῆς δεξιᾶς καὶ κόρην χειρὶ διαφθερεῖ ἐν ἧ πρὸς ἄνδρας ἡρίστευσεν. εἶτα τὸ στέρνον ἅπαν ἐξώγκωται καὶ πρὸς τὸν ἔνδον θυμὸν ἐξοιδεῖ.

Prog 12 18 4 τοῖν δὲ δὴ μηροῖν ὁ μὲν δεξιὸς προσερείδει τῇ κόρῃ καὶ δοκεῖ πιέζειν, ὥς μὴ καθάπαξ κινοῖτο, ὁ δ' αὖ λαιὸς ὑποτέταται καὶ πρὸς αὐτὸ τὸ βάθρον ἐξ ἄκρας ἀνέστηκε τοσοῦτον ἀνέχων ὅσον ἡ χρεια τῆς σφαγῆς ἐβιάζετο. Παρ' αὐτὸν δὲ ἡ παῖς οὔτε πρὸς ἅπαν

ἀνέστηκεν οὔτε ἐπὶ τοῦ βάθρου πᾶσα κάθηται, ἀλλὰ πρὸς τὴν τοῦ θανάτου
συνεσχημάτισται χρεῖαν.

Prog 12 18 5 τὸ μὲν γὰρ πρόσωπον ἅπαν συντέτῃται καὶ δειρὴν ἀνέχει πρὸς ἀναίρεσιν ἔτοιμον. ταῖν
δὲ δὴ χεροῖν τῇ δεξιᾷ μὲν ἐπιψαύει τοῦ βάθρου, τὴν δὲ εὐώνυμον πρὸς τὴν τοῦ πέπλου
συνέστειλε χρεῖαν. τοῦ δ' αὖ στέρνου προανέχει μὲν ὁ δεξιὸς τῶν μαζῶν καὶ γυμνὸς
ἀνεῖται τοῖς βουλομένοις ἰδεῖν ὥσπερ ἐνδείξασθαι προηρημένου τοῦ πλάσαντος ὦν
ἀλούς Ἀχιλλεὺς διαφθείρεται, ὁ δὲ δὴ λαιὸς τῶν μαζῶν ὑπὸ πέπλῳ συγκέκρυπται.

Prog 12 18 7 εὖ δέ μοι καὶ τόδε τοῦ δημιουργήσαντος ἔδοξεν, αἰδοῖ καὶ πόθῳ τοὺς μαζοὺς διελεῖν καὶ
τὸν μὲν συγκρῦψαι τῇ κόρῃ πρὸς τὴν αἰδῶ, τὸν δὲ καταλιπεῖν πρὸς ἔλεγχον ἔρωτος καὶ
μήτε τὸν χιτῶνα διαρῆξαι πρὸς ἅπαν μήτε τοῦ χιτῶνος χωρὶς καταλεῖψαι τὴν κόρην. τὸ
μὲν γὰρ στέρνον ὁ χιτῶν περιρρεῖ καὶ διαχεῖται πρὸς τὸ μέσον ἡμιρραγῆς, τὰ δὲ μετὰ
μαζοὺς συνέχει ζωστήρ οὐκ ἔων τὸν πέπλον ὑπορρεῦσαι παντάπασι καὶ παρασχεῖν
ἀνδρῶν ὀφθαλμοῖς ἃ μηδὲ γυναικῶν θέμις ἰδεῖν. τοὺς δὲ δὴ μηροὺς συλλαβοῦσα μὲν
ἐκατέρους ἔχει καὶ συμπλέκει τοσοῦτον ὅσον ἡ βία τοῦ πιέζοντος εἴασε.

Prog 12 18 8 τοῖν δὲ δὴ ποδοῖν ὁ μὲν δεξιὸς ἅπας συγκέκρυπται, ὁ δὲ λαιὸς βραχύ τι τοῦ πέπλου
προφαίνεται. βάθρον δὲ ἄμφω ἀνακειμένους ἔχει περιφανὲς πάθημα δεινὸν λαθεῖν
καθάπαξ οὐκ ἐώσης τῆς τέχνης. Προμηθέως.

Prog 12 19 1 Οὐκ ἦν ἄρα τὸν φθόνον οὐδὲ τῆς θεῶν ἕξω καθίστασθαι φύσεως οὐδὲ τὰς χάριτας θεῶν
γε χωρὶς εἰς ἀνθρώπους ἐλθεῖν. καὶ μοι δοκεῖ τις δημιουργὸς εἰς εὐσέβειαν τοὺς
ἀνθρώπους παιδοτριβῶν Προμηθεᾶ πλάσαι τῷ χαλκῷ κολαζόμενον. Ἀνάκειται γοῦν τις
εἰκασθεὶς Προμηθεύς, οὐχ οἷον ἄνθρωποι κολαζόμενον ἴσασιν, ἀλλ' οἷον θεοὶ κεκλοφῶτα
κολάζουσι.

Prog 12 19 2 πῦρ γοῦν οὐ παράκειται Προμηθεῖ, ἀλλὰ τὴν χάριν ἢ τέχνη συνέκρυψεν. ἀετὸς δὲ
Προμηθεῖ συνέστηκεν οὐδὲ πεπλασμένον ἕξω τιμωρίας ἔων.

Prog 12 19 3 ὥς γὰρ ἀνθρώπους ἐπιστρέφω εἰς τιμὴν τῶν θεῶν οὕτω τὴν δίκην σαφεστέραν
ἀνέπλασε. καὶ μοι καιρὸς διελθεῖν ἃ καθ' ἕκαστον ὁ πλάσας συνέθηκε. Κολάζεται γοῦν
Προμηθεύς.

Prog 12 19 4 καὶ τὴν κόμην ὁ πλάσας οὐκ εἰς κάλλος συνέθηκεν, ἀλλ' εἰς ἐπίδειξιν κολάσεως μείζονος.
οὐ γὰρ ἀνεῖται πρὸς κόσμον ἢ κόμη οὐδὲ σύγκειται τοῖς θεωμένοις εἰς ὥραν, ἀλλὰ τὸ μὲν
αὐτῆς συνέστηκεν, τὸ δὲ ἐγκάρσιον φέρεται. καὶ μοι τῶν κολαζομένων ὑποσημαίνει τὸν
τρόπον, ὥς αὐχμῶσί τε καὶ κεκοιμημένοι πεφύκασιν καὶ κόσμου τινὸς ἢ κόμης οὐκ
ἐπιμέλονται, ἀλλ' ἢ μὲν φύσις τὴν κόμην, τὴν δὲ ἀκοσμίαν ἢ τιμωρία πεποίηκεν. ἔπειτα
τὴν κόμην διαδέχεται πρόσωπον ὀδυνώμενόν τε παντάπασι καὶ τῆς ἀνίας οὐ καθάπαξ
ἀλλότριον.

Prog 12 19 5 ἀλλ' ἐπῆρται μὲν μετὰ κόμην τὸ μέτωπον καὶ ἀνιωμένῳ προσέοικεν. ἔπειτα τὰς ὀφρῦς
προσδιέστειλε καὶ τῶν ὀφθαλμῶν ἐκάτερον μύσας συνέκλεισε. καὶ τὴν ὀδύνην ἐν μέρει
τὸ πρόσωπον ἐδήλωσεν.

Prog 12 19 6 ἔπειτα ὀφρῦς στόμα καὶ παρειαὶ διαδέχονται, τὸ μὲν μεμυκὸς καὶ πρὸς τῆς ἀνίας αὐτῆς
πιεζόμενον, αἱ δὲ συστελλόμεναι καὶ τὴν τιμωρίαν αἰτοῦσαι μετριωτέραν καθίστασθαι.
τὸ δὲ τοῦ προσώπου πρόσχημα ἅπαν ἐγκάρσιον κατ' εὐθὺ μὲν βλέπειν οὐκ ἀνεχόμενον
ὥσπερ οὐκ ἀνεχομένης τῆς δίκης ἐν κέρδει λιπεῖν τῆς ἀνίας τὴν θέαν, ἀλλ' ἐπ' ἄμφω
κολάζεται, ὁρῶν ἅμα καὶ τιμωρούμενος.

Prog 12 19 8 γένειον δὲ πρὸς τούτοις ἡμελημένον καθεῖται καὶ τὴν κόμην ἐζήλωσε. συναυχηεῖ γοῦν
αὕτη καὶ πέρα τοῦ μετρίου κομᾷ. δειρὴ δὲ καὶ στέρνον ἅπαν πρὸς μίαν ἀποβλέπει τὴν

δίκην. ἡ μὲν γὰρ τῷ προσώπῳ συννένευκε καὶ κάτω συγκέκλιται βλέποντι, τὸ δὲ ἐξώγκωταί τε καὶ τὸ δαπανώμενον ἀνθέλκειν δοκεῖ καὶ λαβεῖν οὐκ ἔἴ τοι τοιοῦτον ὃ προσπεσὼν ἔλκει πρὸς αὐτὸν ἀετός. τὸ δὲ μετὰ τὸ στέρνον ἅπαν συνήγαγεν ὥσπερ τοῦ δημιουργοῦ πᾶσι σημαίνοντος ὡς ἅπαν ὃ μετ' ἐκεῖνο δοκεῖ τῷ αἰετῷ προσανάλωται. καὶ μοι θαυμάσαι τοὺς τε ποιητὰς ὧν βουλευόνται καὶ τὸν δημιουργὸν ἐπῆλθε τῆς τέχνης, τοὺς μὲν, ὅτι Προμηθεὰ κολαζόμενον λέγουσι θεοὺς λυπεῖν βουλευσάμενον.

Prog 12 19 9 καὶ τὴν ἐπιθυμίαν τῆς χάριτος ἐξ ἧς ἀνθρώπους εὖ ποιεῖν ἐβουλεύετο Προμηθεύς, ταύτην οἱ μὲν κρείττους κολάζουσιν, οἱ δὲ ποιηταὶ φράσαι προήρηνται, λαθεῖν δὲ ταῦτα ὃ δημιουργήσας οὐκ ἔλιπε. τοῖν δὲ δὴ ποδοῖν ὃ μὲν εἰς γόνυ κέκαμπται καὶ ἐξανέχει τὸν αἰτὸν βάθρον καθιστάμενος ὄρνιθι καὶ τῷ τρέφοντι προσηγάγετο σώματι ὥσπερ τὸν αὐτὸν δεικνὺς κολαζόμενον καὶ τῷ κολάζοντι παρέχοντα βάσιν.

Prog 12 19 10 τοῦ γὰρ ὄρνιθος οὐκ ἔχοντος ὅπῃ στήσεται ἀνέχει τὸν πόδα καὶ συμμαχεῖ τῷ κολάζοντι. ὃ δὲ δὴ λοιπὸς ἔστηκε καὶ τὸ λοιπὸν ἐστάναι παρασκευάζει τοῦ σώματος καὶ γίνεται βάθρον τῷ σώματι. ταῖν δὲ δὴ χεροῖν ἡ δεξιὰ μὲν πρὸς ἀγκῶνα κέκαμπται καὶ κατόπιν ἀνέχει τὴν κεφαλὴν καὶ τοὺς δακτύλους ἐναλλάξ <ἔχει> συστείλασα.

Prog 12 19 11 ὃ μὲν γὰρ αὐτῶν καμπύλος, τῶν δὲ λοιπῶν ἕκαστος ἐν παντὶ συγκείμενος ἔσταλται. καὶ πρόσχημα μὲν ἕκαστος ἄλλο τι ἐπέδειξε, μίαν δὲ πάντες ὁδύνην ἐμφαίνουσι. καὶ ὁδύνης ὑπόμνημα καθίσταται χεὶρ ἅτε οὔτε ἀμύνειν ἐξαρκούσα τῷ Προμηθεῖ οὔτε τὴν ὁδύνην ἐῷσα λαθεῖν. καὶ ἡ μὲν ἀνία δηλοῦται τῇ δεξιᾷ, ἐπικουρεῖν δὲ οὐκ ἔχει τῷ πάσχοντι ὥσπερ τῆς φύσεως εἰς ἐπίδειξιν τοῦ δυστυχήματος ἀνείσης τὰς χεῖρας, ἀλλ' οὐκ εἰς συμμαχίαν τῷ δυστυχήσαντι. ἀποσεῖσασθαι γὰρ τὸν ὄρνιν οὐ δύναται, σημαίνει δὲ μόνον ὡς παρὼν ἀνιᾷ. ἡ δὲ δὴ λαιὰ παραπλησίως μὲν ἐκείνη συνέσταλται τὸν μὲν τῶν δακτύλων συγκάμπτουσα, τοὺς δὲ λοιποὺς εἰσάπαν συνέλκουσα.

Prog 12 19 13 καὶ τῶν μὲν ποδῶν ὃ λαιὸς τῷ παντὶ σώματι γίνεται βάθρον, τοῦ δὲ παντὸς πέτρος τις ἀντέχων ὑπέχει ὥσπερ οὐκ ἀνεχομένου τοῦ ταῦτα δημιουργήσαντος Προμηθεῖ λυπεῖν ἐπὶ γῆς, ἣν διὰ τοῦ πυρὸς εὖ πεποίηκεν. Ὁ δὲ δὴ αἰετὸς ἀνέχεται μὲν πρὸς τοῦ γόνατος, ἐς αὐτὸ δὲ τὸ ἥπαρ χωρεῖ καὶ παρ' αὐτὴν τετάσθαι δοκεῖ τὴν τομὴν ἣν ἐξεργάσατο.

Prog 12 19 14 καὶ τοὺς μὲν πόδας ἄμφω μερίσας ἀνέχων συνέχει, ἐκάτερον δὲ τοῖν πτεροῖν οὔτε καθάπαξ συνέσταλται οὔτε παντάπασιν ἀποτετάται, ἀλλ' ὥσπερ ἔτοιμος ὢν ἐς ὀρμὴν βραχὺ μὲν τι τῶν πτερῶν προσανέτεινεν, ἐν δὲ τοῦτο παραδηλοῖ ὡς, ἣν ἀποκάμῃ φέρον τὸ γόνυ, πρὸς τιμωρίαν ἀρκέσουσι πτέρυγες. Μηδείας.

Prog 12 20 1 Τὰ δὲ Μηδείας δεινὰ τεθέαται μὲν τῆς Ἑλλάδος ἡ Κόρινθος, ἅπασα δὲ δι' ἀγαλμάτων ἔγνωκε γῆ καὶ τὸ πραχθὲν ἐν ἐνὶ τεθέανται πάντες πάντας εἰς ὄψιν παραγούσης τῆς τέχνης. Ἐν περιφανεῖ τοίνυν χώρῳ τοῦ ἄστεος ἀνάκειται Μῆδεια, οὐχ οἷαν ἐν Κόλχοις ἀνιερωμένην ἔλαχεν Ἄρτεμις οὐδὲ οἷαν Ἰάσων συναγωνιζομένην ἔσχεν ἐν ἄθλοις, ἀλλ' οἷαν ἡ Κόρινθος ἀδικουμένην εἶδε καὶ κτείνουσιν.

Prog 12 20 2 καὶ παρελθοῦσαν τὸν πόθον ἡ τέχνη πλάττει πρὸς τὰς συμφορὰς ἀτενίζουσιν. ἔστηκε τοίνυν οἷαν ἡ λίθος ἀναστῆναι ποιεῖ, πρόσωπον μὲν οὐκ ἔξω φέρουσα λύσσης, ἀλλὰ .

Prog 12 20 3 τὸ πάθος. ὅθεν καὶ τὸ σῶμα ἅπαν ἀπέστραπται πρὸς τὸ λαιόν, καὶ ἀπονεύει πρὸς γῆν ὥσπερ οὐκ ἀνεχομένη κειμένους ἰδεῖν οὐς μανείσα διέφθειρε, καὶ τιμᾷ τὴν φύσιν τοῖς ὄμμασιν ἣν τῷ θράσει λελύπηκεν. ἔπειτα φάρος περιβάλλει τὴν κεφαλὴν καὶ καθεῖται πρὸς ὦμους καὶ τοῦ δεξιοῦ πρὸς τὸν λαιὸν ἀναβέβληται τοῦ δημιουργοῦ γυναῖκα δεῖξαι σπουδάζοντος ἣν γυναῖκα δοκεῖν οὐκ ἀφῆκεν ἡ τόλμα.

Prog 12 20 5

ταῖν δὲ δὴ χεροῖν ἢ δεξιᾷ μὲν ξίφει καθώπλισται καὶ δοκεῖ τὸν φόνον εἰς τοὺς παῖδας ἐπανατείνασθαι καὶ ποιεῖν αἰεὶ δοκεῖ τὸ προσάπαξ γενόμενον, ἢ δὲ δὴ λαῖα εἰς ἀγκῶνα συγκέκαμπται καὶ ἐπανεῖχει τὸ φάρος. περιτέταται δὲ τὸ στέρνον ζωστήρ χιτῶνα συνέχων διπλοῦν.

Prog 12 20 6 ὁ μὲν γὰρ αὐτῶν κρύψας ἅ μὴ θέμις ἰδεῖν αἰωρούμενος ἔληξεν, ὁ δὲ καθήκει μέχρι ποδῶν ὅσον θεάσασθαι καταλείψας τοὺς πόδας. τοῖν δὲ δὴ ποδοῖν ὁ μὲν δεξιὸς εἰς γόνυ κέκαμπται καὶ δοκεῖ πιέζειν ἀναιρουμένους τοὺς παῖδας ὥσπερ ὅτε ἔτυχε σφάττουσα καὶ χειρὸς ὡσαύτως καὶ γόνατος ἔχουσα, ὁ δὲ δὴ λοιπὸς τῷ βάθρῳ προσήρυσται.

Prog 12 20 7 καὶ μετέωρος ἦρται τῆς γῆς ὥσπερ οὐκ ἀνεχομένης τῆς τέχνης τὸ ἄγαν περιφανὲς ἐν ἀφανεῖ μέρει κατακρύψαι τῆς γῆς. Χιμαίρας.

Prog 12 21 1 Φύσεις δὲ ἄρα παράλογοι προῆλθον μὲν ἐκ τύχης τὸ πρῶτον, γενόμεναι δὲ μένειν οὐκ ἔλαχον, ὁ λόγος δὲ ὅμως ἐτήρησεν ἅς ὁ χρόνος συνέκρυψε. καὶ πολλὰ μὲν παράλογοι γεγόνασιν φύσεις, μάλιστα δὲ τῶν ἄλλων ἡ Χίμαιρα, περὶ ἧς ἤδη μὲν διεξῆλθεν ὡς ἔχει τὸ μέτρον, ζηλώσει δὲ ὅμως καὶ τὸ μέτρον ὁ λόγος. Συνθήκη τριπλῇ γέγονε φύσεως ἐφ' ἐνὸς πάντα πλάττουσα σώματος.

Prog 12 21 2 κατήρχετο μὲν γὰρ ὅθεν οὐκ ἔληγε, ἐτελεύτα δὲ ὅθεν οὐκ ἦρχετο, καὶ τὸ μέσον αὐτῆς τῶν ἄκρων ἀπήλλακτο. καὶ συνθεῖσα τὰς φύσεις ἢ τέχνη συνθεῖναι τὰς κλήσεις οὐκ ἔσχεν, ἀλλ' ἐξ ἐνὸς προσηγόρευσε τὰ πολλῶν ἀποφήνασα καὶ τοῦνομα προῆλθε τῆς γονῆς ἐνδεέστερον. λέων τις ἦν ὅσον πρῶτον ἰδεῖν, καὶ δράκων τοῦ παντὸς ἔληγε σώματος μεσοῦσης αἰγός.

Prog 12 21 3 καὶ πῦρ ἐποίει τὸ φανὲν φοβερώτερον ὥσπερ οὐκ ἀρκοῦντος φοβῆσαι τοῦ πλάσματος. καὶ θέαμα μὲν ἄλλο πρὸς ἄλλο προήρχετο, μία δὲ πάντων ἐτύγχανε γένεσις.

Prog 12 21 4 ὠρμᾶτο μὲν γὰρ οἷα λέων φοβῶν, κατέπληττε δὲ οἷα δράκων ἐξελιττόμενος, καὶ φοβεῖν ἢ αἰεὶ ἀποροῦσα τῇ φύσει προσθήκη πυρὸς τῶν λοιπῶν ἦν φοβερώτερον. οὐκ ἦν ὅ τι ἄν τις μᾶλλον καταδείσειεν ἀποβλέπων εἰς ἕκαστον.

Prog 12 21 5 τὸ μήπω φανὲν τοῦ φοβοῦντος ἦδη δεινότερον. ἢ μὲν γὰρ ἔφλεγεν, ὁ δὲ ὑπεσύριπτεν, ὁ δὲ χαλεπώτερος ἦν ὠρυόμενος. Ἦγωνίζετο δὲ πρὸς ταύτην ἀνὴρ παραλογώτερον.

Prog 12 21 6 ἐποχούμενος ἵππῳ πρὸς τὰ ἀπὸ γῆς ἐξ ἀέρος ἐμάχετο. καὶ πτερὰ φυγὴν τῶν κινδύνων εἰργάζετο, καὶ προΐει μὲν τὸ πῦρ ὡς μαχόμενον, ἦρετο δὲ ὁ Βελλεροφόντης μετέωρος ἀμφοτέρω ἐπὶ μιᾷ ὀρμῇ ἐργαζόμενος, καὶ κτείνων τὴν Χίμαιραν καὶ παθεῖν αὐτὸς ἐξαρνούμενος. καὶ γεγενῆσθαι δοκοῦσα θεὸς τῷ συμμαχομένῳ παρὰ θεῶν ἀνηλίσκετο. καὶ τοῦτο δὲ ἐδήλου Βελλεροφόντης κτείνων τὴν Χίμαιραν, ὡς θεοὶ τῶν θεῶν εἰσι καθικνούμενοι. Ταῦτα θεάσασθαι μὲν δέους ὑπῆρχε, διεξελεῖν δὲ ἡδονὴ μᾶλλον ἢ δέος.

Prog 12 22 t Παλλάδος. Θεοὶ δὲ ἄρα γεγονότες δημιουργοὶ δημιουργεῖσθαι παρὰ τῆς πλαττούσης ἐπίστανται τέχνης καὶ συγχωροῦσι γενέσθαι τῇ τέχνῃ ὅπερ φύσει γεγόνασιν.

Prog 12 22 1 καὶ πολλοὶ μὲν θεοὶ κατ' ἀγορὰν ἀνεστήκασιν, Ἀθηνᾶ δὲ μᾶλλον πρὸ παντὸς ἔστηκε θαύματος. ἐγὼ δὲ ὁ τεθέαμαι καὶ διηγῆσομαι. Μουσῶν τέμενος ἦν καὶ πρὸς λόγους ὁ χῶρος ἀνεῖσθαι βουλόμενος.

Prog 12 22 2 καὶ δύο ταῦτα ὁ δημιουργὸς σύμβολα τῆς οὔσης ἐπιδείξασθαι τέχνης <βουλόμενος> Ἀθηνᾶν προανέστησε καὶ πρὶν ἐμβαλεῖν εἰς Μουσῶν τέμενος, ἢ θεὸς καταφαίνεται τὴν ἔνδον οὔσαν σημαίνουσα τέχνην. καὶ μοι δοκεῖ ὁ δημιουργὸς ἐπ' ἀμφοῖν τοῖν καιροῖν Ἀθηνᾶν ἀναστήσασθαι.

Prog 12 22 3

δι' ὧν μὲν γὰρ αὐτὴν ἐν Μουσῶν τεμένει καθίδρυσεν εἰρήνης ἔδειξε πρύτανιν, οἷς δὲ ἅπασαν ὥπλισε καὶ πολέμου κυρίαν καταλείπειν δοκεῖ. κράνος τοίνυν αὐτῆς περιβάλλει τὴν κεφαλὴν, καὶ προανέχει μὲν λόφος τοῦ κράνου, κορυφῆς δὲ τὸ κράνος, καὶ περιβαλὼν τὴν κεφαλὴν τῇ κυνῇ τὴν ὄψιν οὐκ ἔκρυπεν, ἀλλ' αὐτόνομον ἀφῆκε τὸ πρόσωπον ὥσπερ ἀδικεῖν τὸν τεχνίτην δοκοῦν, εἰ δι' οὗ λόγοι προέρχονται, τοῦτο συγκρύψει τοῦ πολέμου τὸ γνῶρισμα.

Prog 12 22 4 καὶ ἅμα μοι δοκεῖ ὑποφῆναι ζητεῖν ὥς οὐδὲν λόγων γίνεται κώλυμα. τὸ δὲ πρόσωπον γυμνὸν γεγονὸς ἐγκάρσιόν τέ ἐστι καὶ πρὸς ἕτερα νένευκε.

Prog 12 22 5 καὶ φοβεῖ τῶν ὁμμάτων ἐκάτερον ὥσπερ ἄρκοῦν μόνον ἰδεῖν καὶ φοβῆσαι τὸν ἀνθιστάμενον. τὸ δὲ στόμα διηρμένον εἰς λόγους ἀνεῖται. καὶ ἡ δειρὴ τῷ προσώπῳ συναποκέκλιται. τὸ δὲ δὴ στέρνον θώραξ τε περιβάλλει ποικίλος καὶ κατὰ μέσον ἀνέχει πάντα τῆς θεοῦ συγκειμένης εἰς ἔκπληξιν. ταῖν δὲ χεροῖν ἡ δεξιὰ μὲν ἀνεῖται γυμνὴ καὶ τὸ συνέχον οὐδὲν ἐστι τῆς πράξεως τὸ ἔτοιμον, ψέλιον δὲ πρὸ τῆς ἄκρας περιβάλλει χειρὸς βραχὺ τῇ θεῷ τῆς γυναικειᾶς περιθέμενος φύσεως.

Prog 12 22 6 ἡ δὲ λαιὰ πᾶσα μὲν τέταται καὶ πρὸς θέναρ συγκέκαμπται καὶ τῆς ἀσπίδος ἄκρας ἐπιλαμβάνεται καὶ πᾶσαν προσερείδει τῇ γῇ τοῦναντίον τοῖς ὀπλίταις ποιήσασα. τῶν μὲν γὰρ αἱ χεῖρες τῶν ὀχάνων ἀντιλαμβάνονται καὶ κατὰ μέσον τὰς ἀσπίδας ἀνέχουσιν ὁμφαλοῦ τὸ κατέχον συγκρύπτοντος, ἡ δὲ τὴν ἴτυν τῶν ὀχάνων μεταχειρίζεται καὶ τὴν τῆς ἀσπίδος κατεῖληφεν ἄκραν ὥσπερ ἔξαρκοῦν τῆς ἄκρας ἐφάσασθαι καὶ πᾶσαν μεταχειρίζεσθαι.

Prog 12 22 8 τὴν δὲ λαιὰν ὁ μετὰ τὸ θέναρ προσέρχεται ἐπελιττόμενος ὄφιν. ταῦτα τῆς θεοῦ περικειμένης εἰς κόσμον ἃ φοβεῖν τοὺς ἄλλους ἐπίσταται, τὸ δὲ λοιπὸν τῆς θεοῦ πέπλος περιβάλλει ποδῆρης καὶ κατὰ μέσον συνέχει ζωστήρ τὸν περικείμενον περιστέλλων χιτῶνα. καὶ μοι ἡ τέχνη δοκεῖ διπλοῦν τῇ θεῷ καταστήσασθαι πέπλον ὥσπερ τοὺς θεατὰς εἰς ἀνάμνησιν ἄγουσα τῶν ἐπῶν ἐν οἷς Ἀθηνᾶ περιβάλλεται. βραχὺ δὲ οἱ πόδες τοῦ χιτῶνος ἐξέχουσιν ἅμα μὲν δεικνύντες ἐφ' ὧν ἀνεστήκασιν, ἅμα δὲ αἰδῶ γυναικειᾶν ἐμφαίνοντες οὐκ εἰς ἅπαν ἐθέλουσι φαίνεσθαι.

Prog 12 22 9 βραχὺ δὲ τῶν ποδῶν ὁ λαιὸς εἰς γόνυ συγκέκαμπται καθάπαξ ἄπρακτον οὐκ ἀνεχομένης τῆς τέχνης τὴν θεὸν καταστήσασθαι. καὶ γοῦν τὸ γόνυ δοκεῖ [καὶ] χωρεῖν ἐπὶ βάδισμα. ἡ δ' ἀσπίς ἐκ τῆς εἰς ἄκρον ἀνέστηκε χειρὸς καταθείσης μὲν τῆς θεοῦ τὴν σκευήν, παρεχούσης δὲ τοῖς θεωμένοις ὁρᾶν ὡς παρασκευῆς μὲν δέοι πρὸς πόλεμον, μὴ εἶναι δὲ πρὸς παράταξιν πρόχειρον.

Prog 12 22 10 οἷς μὲν γὰρ ἡ γῇ κατέχει τὴν τελευτὴν τοῦ πολέμου, δι' ὧν δὲ ἡ χεὶρ ἄκρα προσέψαυσε τὴν παρασκευὴν σημαίνει τῆς μάχης. ἡ δ' ἀσπίς εἶναι δοκεῖ τοῦ Διός, ἐν ᾗ θύσανοι ἠώρηνται, καὶ κατὰ μέσον ἐκπλήττει Γοργῶν πάντα τὸν φόβον δηλοῦσα τῆς μάχης καὶ τὴν πρὸς τὸν Δία βεβαιοῦσα συγγένειαν.

Prog 12 22 11 Νῖκαι δὲ διπλαῖ πρὸς ἐκατέραν ἄκραν τῆς ἀσπίδος εἰσὶν, ἐπεὶ καὶ διπλῇ κρατεῖν Ἀθηνᾶ πέφυκε, πρὸς ὅπλα καὶ λόγους. καὶ οὔτε ἡ θέα τῆς ἡδονῆς ἡλλοτριῶται οὔτε τὴν ἡδονὴν λαθεῖν ἀφῆκεν ὁ λόγος, ἀλλ' ἔστι ῥαστώνη κοινὴ θεωμένοις καὶ λέγουσιν.

Prog 12 23 t Αἴαντος. Παθήματα μὲν παρὰ τὴν Τροίαν ἥρωσι πολλὰ μὲν ὁ Τρώων εἰργάσατο πόλεμος, Αἴας δὲ πάντα μανεῖς ἀπεκρύψατο.

Prog 12 23 1 Αἴαντα τοίνυν οὐ σωφρονήσαντα εἶδε μὲν πρῶτον ἡ Τροία, ἀπείληφε δὲ μετὰ Τροίαν σκηνή, καὶ μετὰ τὴν σκηνὴν ὁ χαλκὸς ὑποκρίνεται. Ἐν περιφανεῖ τοίνυν χώρῳ τοῦ ἄστεος ἐν χαλκῷ τις Αἴας ἀνέστηκε μὴδ' ἐν τῷ χαλκῷ σωφρονεῖν ἐπιστάμενος.

- Prog 12 23 2 ἀνάκειται τοίνυν οὐχ οἶον Ἐκτωρ εἶδε μαχόμενον, ἀλλ' οἶον εὔρε μετ' αὐτὸν ἡ σκηνή. πρῶτον μὲν γὰρ ἅπας γυμνὸς προκαλύμματος ἔστηκε καὶ τὴν μανίαν δηλοῖ τῷ μὴ δεῖσθαι τοῦ κρύπτοντος. ἔστηκε γὰρ αἰδοῦς ἀμελῶν οὐκ εἰδῶς ὅπως ἔστηκε σχήματος. καὶ γυμνὸς ἐσθῆτος ἅπας ἀνεστηκὼς καὶ τὴν μανίαν ταύτην προδηλῶν ἐκ τῶν κατὰ μέρος οὐχ ἦττον ὑποσημαίνει τὸ πάθος.
- Prog 12 23 3 οὔτε γὰρ ἐστὶ μανίας ὅλος ἐλεύθερος οὔτε κατὰ μέρος ἐστὶ τοῦ πάθους ἀλλότριος. καὶ πρῶτον μὲν <οὐ> κράνος τῇ κεφαλῇ περιβέβληται ὥσπερ ἐνδείξασθαι τοῦ δημιουργοῦ βουλευομένου τὸ πάθος καὶ τοῦτο τῆς μανίας ποιουμένου τεκμήριον τοῖς ὅσοι θεαταὶ αἰροῦνται εἶναι τοῦ σώματος, <ὡς> ἀφέστηκεν Αἴαντος κράνος τῆς κεφαλῆς, ὅτι μηδὲ τοῦτο παρῆν κατιδεῖν.
- Prog 12 23 5 εἶτα τὸ πρόσωπον αὐτῷ φανερόν ἐμπεποιήται δεῖγμα ἥς κατὰ γνώμην νοσοῦσιν ἄνθρωποι λύσεως, ὀφθαλμοὶ δὲ μᾶλλον τοῦ μὴ φρονεῖν καθεστήκασιν ἔλεγχος. πῦρ γὰρ ἐν αὐτοῖς ὑποφαίνει καὶ πρὸς ἄλλον καὶ ἄλλον τρέπονται χώρον. καὶ οὕτως ἡ τοῦ πάθους εἰκὼν καταφαίνεται. παρειὰ δὲ οἰδοῦσι τῷ κάτωθεν πνεύματι.
- Prog 12 23 6 τὸ δέ οἱ στόμα διῆρται εἰς ἄνοδον πνεύματος καὶ τὴν κάτωθεν ὁρμὴν ὑποσημαίνει τῷ σχήματι. καὶ δειρὴν συμεταβάλλεται τῷ προσώπῳ συχνῶς. τὴν δὲ λύσσαν δηλοῖ <καὶ> ἡ πλοκὴ τῶν χειρῶν.
- Prog 12 23 7 ἡ μὲν γὰρ δεξιὰ καθεῖται κατὰ μηροῦ, ἡ δὲ λαὶὰ πρὸς αὐτὸν ἐπανάκειται, καὶ μικροῦ πρὸς ἀλλήλας συμπλέκονται ὥσπερ τοῦ πάθους οὐδὲν αὐτόνομον ἔχοντος. τὸ δὲ προκάλυμμα ἅπαν τῷ λαιῷ τῶν βραχιόνων συνέσταλται ὥσπερ ἐνδείξασθαι τὸ μὴ καθεστηκὸς τῶν φρενῶν προηρημένης τῆς τέχνης.
- Prog 12 23 8 καὶ οὔτε τοῦτον ἐσθῆτος ἀφῆκε χωρὶς οὔτε ταύτην περικειμένην ἔδειξε. τὸ δέ οἱ στέρνον ἅπαν ἐξώγκωται καὶ πρὸς τὴν ἔνδον λύσσαν ἐπαίρεται.
- Prog 12 23 9 καὶ ὅση μανία περιέχεται ἡ γνώμη τοῦ πάθους, ἔστι κατιδεῖν ἐκ τοῦ σχήματος. γαστήρ δὲ ὑπεδίδου καὶ συνεστέλλετο καὶ τοσοῦτον ἀφηρεῖτο τοῦ μέτρου ὅσον τὸ στέρνον ἐξώγκωτο. τοῖν δὲ δὴ ποδοῖν ὁ μὲν εὐώνυμος ἔστηκεν ἅπας καὶ πρὸς ἑαυτὸν τὸ πᾶν ἐρείδει τοῦ σώματος, ὁ δὲ δὴ δεξιὸς εἰς γόνυ κέκαμπται καὶ προανέχει τοῦ λίθου καὶ μικροῦ πρὸς ὁδὸν ἐξορμᾷ καὶ δηλοῖ τῆς γνώμης τὸ μὴ μένον ἐπὶ τοῦ σχήματος.
- Prog 12 23 11 Οὕτως ὅλον τε αὐτὸν ἡ λύσσα δηλοῖ καὶ κατὰ μέρος ὑποφαίνει τὸ πάθος. ταῦτα θαῦμα μὲν κατιδεῖν, ἀδίκημα δὲ σιωπῇ παρελθεῖν. Ταῶνος.
- Prog 12 24 1 Μιμεῖται τὰς τέχνας ἡ φύσις καὶ ζωγράφων ἐργασίαν μετασκευάζει τοῖς χρώμασιν ἀδίδακτον ποικιλίαν ὥσπερ δεικνύειν ἐθέλουσα. Ἦν τι τέμενος ἱερὸν κατεστεμμένον τοῖς ἄνθεσιν.
- Prog 12 24 2 ἐδόκει γὰρ πως ὁ δῆμος ἐπείγεσθαι πρὸς πανήγυριν. ἄρτι δὲ τὰ προπύλαια τοῦ τεμένους ἑωρακῶς κατεῖδόν τι τοιοῦτον. ὄρνις ἦν ἔνδον Περσικός, τοῦτο γὰρ αὐτὸν καλούντων τῶν ἱερέων ἀκήκοα, μεγέθει μὲν που κύκνων οὐ λίαν ἀπολειπόμενος, χερσὶ δὲ ζωγράφων τὸ σῶμα καθάπερ μυρίοις κατακοσμούμενος χρώμασιν.
- Prog 12 24 4 Ὅμηρος μὲν γὰρ που κατὰ τὴν ποίησιν πολλάκις τὴν μὲν βασιλίδα τῶν θεῶν βοῶπιν προσονομάζει ὀφθαλμῶν τὸ κάλλος οὕτω τιμᾶν βουλευσάμενος, καὶ γλαυκώπιδα κούρην ἀνακηρύττει τοῖς ἔπεσιν. ἀλλ' ὁ μὲν μέρος τοῦ σώματος εἰς εὐμορφίαν χαρίζεται τοῖς θεοῖς, ὁ δ' ἐν ὅλῳ τῷ σώματι.
- Prog 12 24 5 ... καὶ πτέρυγας φορῶν ἑωρᾶτο τῶν ὀρνίθων τὰς κρείττονας. ἐκ μὲν γὰρ κεφαλῆς καὶ βασιλείας εἶχε γνωρίσματα ἐπὶ τοῖς ἀνεστηκόσι πτεροῖς καὶ πόρρωθεν καταλάμπουσι. τὸ

δὲ τῆς δειρῆς χρυσαυγὲς κυανέῳ συμμίσγει, καὶ θείας <ὄν> ὄντως χάριτος ζωγράφους γράψαι καὶ τυπῶσαι συγχωρήσομεν.

Prog 12 24 6 τὰ δὲ λοιπὰ τῶν πτερύγων εἰς ἄκρον ἐξησηκμένα τοῖς ὀφθαλμοῖς καὶ ἀστράπτοντα τοῦ Παιανιέως ἐπιζητεῖ τὴν δεινότητα. ἐπειδὴ δὲ τοῦ ὄρνιθος ἐθεασάμην καὶ κίνησιν, ἐπείγει με λόγος ἐξειπεῖν καὶ τὰ τῆς ὁρμῆς παράδοξα θαύματα.

Prog 12 24 7 ἄρτι γὰρ ἐκατέρωθεν τὰς πτέρυγας ὥσπερ εἰς πτῆσιν δονήσας καὶ κυρτῶσαί πως ὑπὲρ κεφαλῆς βιασάμενος ἀγάλματος μὲν κάλλιστον ἐπεδείκνυτο τύπον ναοῦ τε λαμπροῦ καὶ προσκυνῆσαι τὸν θεατὴν προτρεπόμενος ὡς ἀγάλματος λαμπροῦ δεδουλωμένον τῷ θαύματι. Ἀπελλῆ, ζωγράφων κάλλιστε, τότε σου τῆς τέχνης ἐγὼ κατεφρόνησα ἐπ' Ἀττικῇ τέχνῃ τιμωμένου, Παρρασίου δὲ γραφὰς παρ' οὐδὲν ἐποίησάμην ὄρνιθος Περσικοῦ νενικημένους τοῖς χρώμασιν.

Prog 12 24 9 Ἄλλ' ἰδοῦ, ζωγράφων ἐλέγξας τὴν τέχνην ὄρνις Ἀττικὸς ἀμείνων ταύτης δεδήλωται, ὡς καὶ τῷ ἐπαινεῖν ἐθέλοντι τὸ τῆς θεᾶς ἔχειν <ῆ> τῆς ἀκροάσεως βέλτιον. Τοῦ Τυχαίου.

Prog 12 25 1 Τύχαι δὲ ἄρα πάντα μὲν τὰ ἀνθρώπινα ὅπῃ βούλονται φέρουσιν, ἐγκαθίδρυνται δὲ δικαίως ταῖς πόλεσιν, ἐξ ὧν ἅπαντα δικαίως κατορθοῦσι τιμώμεναι. καὶ τὰς μὲν ἐν ἐκάστη τῶν πόλεων ἰδρυμένας οἱ παρ' ἐκάστην θεώμενοι φράζουσιν, ἐγὼ δὲ ἦν τεθέαμαι καὶ διεξέρχομαι. Τέμενος ἐν μέσῳ τῆς πόλεως ἵδρυται συγκείμενον μὲν ἐκ πλειόνων θεῶν, Τύχης δὲ ἅπαν ὠνόμασται.

Prog 12 25 2 καὶ μοι δοκοῦσιν οἱ τὴν κλῆσιν τῷ χώρῳ προσθέντες εἰς τὸ δέον ποιεῖν. οἷς γὰρ ἅπαντα Τύχῃ συγκρύπτεται, τούτοις ἢ θεῶν ἀπὸ τῆς Τύχης συνεκέκρυπτο κλῆσις. κατεσκευάσται δὲ ὁ χώρος ὧδέ πως.

Prog 12 25 3 ἦσκηται μὲν ἅπας ἐξ ἐδάφους εἰς ὀροφὴν, διήρηται δὲ ἢ κατασκευὴ κατὰ κύκλους ἡμίσεας, ἐφ' ἐκάστῳ δὲ παντοδαπαὶ προβέβληνται κίονες. οἱ δ' αὖ κύκλοι εἰσὶ πρὸς ἀγαλμάτων ὑποδοχὰς ἀνιστάμενοι καὶ μετρεῖν ἔξεστι τοὺς κύκλους μὲν τοῖς ἀγάλμασιν, ἐκ δὲ τῶν ἀγαλμάτων παρεστήκασιν κίονες.

Prog 12 25 5 θεοὶ δὲ εἰσιν ἀνεστηκότες οὐ πάντες, ἀλλ' ὅσοι δύο καὶ δέκα τὸν ἀριθμόν. καὶ κορυφὴ μὲν ἔχει τὸν οἰκιστὴν ἐξ ἐτέρων ἄκρων καὶ μέσων, ἀνέστηκε δὲ φέρων μὲν αὐτὸς τοῦ Σωτῆρος ὑπόμνημα, φερόμενος δὲ δι' ὧν ἡ πόλις εἴωθε τρέφεσθαι. καὶ σημαίνει τῆς γῆς τὴν φύσιν ἢ Χάρις, κυκλοῖ δὲ κατὰ μέσον ἡμισυ ὅσον ἀριθμὸς θεῶν ὀνομάζεται. καὶ μέσον ἐκ μέσου Τύχης ἔστηκεν ἀγαλμα στεφάνῳ δηλοῦν Ἀλεξάνδρου τὰς νίκας.

Prog 12 25 6 καὶ στέφεται μὲν ὑπὸ Τύχης ἢ Γῆς, στέφει δὲ αὐτὴ τὸν νικήσαντα. Νῖκαι δὲ τῆς Τύχης ἐκατέρωθεν ἀνεστήκασιν καλῶς τοῦ δημιουργοῦ τῆς Τύχης δηλοῦντος τὴν δύναμιν, ὡς πάντα νικᾶν οἶδεν ἡ Τύχη. τελευτᾷ δὲ ἢ τοῦ χώρου κατασκευὴ πρὸς ἡτοιμασμένον ἐξ ἀγάλματος δάφνινον στέφανον.

Prog 12 25 7 καὶ φιλοσοφεῖ εἷς ἐπὶ καθέδρας ἄκρου, γυμνὸς δὲ ἕτερος πρὸς τὸ λοιπὸν ἄκρον ἀνέστηκεν οὐρανοῦ μὲν ἐπὶ τῆς λαϊᾶς φερόμενος πρόσχημα, τὴν δ' αὖ δεξιὰν εἰς ἅπαντα πρόχειρον, γυμνὸς δὲ προκαλύμματος ἴσταται. καὶ στήλαι χαλκαῖ κατὰ μέσον ἐστήκασιν ἔδαφος ἐγκεκολαμέναι τὰ τῆς πόλεως νόμιμα.

Prog 12 25 8 καὶ κατὰ μέσον αἱ πύλαι παρὰ τὸ Μουσῶν ἄγουσαι τέμενος. χαλκοῖ δὲ βασιλεῖς κατὰ μέσον ἐστήκασιν οὐχ ὅσους ἐκόμισε χρόνος, ἀλλ' ὅσοι τῶν κομισθέντων ἦσαν σεμνότατοι. Ταῦτα θαῦμα μὲν ὑπῆρχεν ἰδεῖν, κέρδος δὲ μαθεῖν, ἀδίκημα δὲ σιωπῇ κατακρύπτεσθαι.

Prog 12 26 t

Ἡρακλέους βαστάζοντος τὸν Ἑρυμάνθιον κάπρον. Ἡρακλεῖ δὲ ἄρα γενομένῳ Διὸς οὐρανὸς μὲν ἐμαρτύρει τὴν γένεσιν, ἐδήλου δὲ ἡ γῆ καθαιρομένη τοῖς ἄθλοις.

Prog 12 26 1 Νεμέα μὲν γὰρ αὐτῷ τῶν ἀγώνων ἀρχὴ καὶ μετὰ ταύτην Ἑρύμανθος κάπρον ἤνεγκεν ἀγώνισμα δεύτερον. καὶ κρατούμενον μὲν εἶδε τὸν κάπρον Ἑρύμανθος, ἐγὼ δὲ μετ' αὐτὸν ἐπὶ χαλκῆς εἰκόνης φερόμενον καὶ ὅπως εἶχε κατιδὼν διηγῆσομαι. Χῶρος ἦν ἐν ἄστει περιφανής, καὶ παρ' αὐτὸν Ἡρακλῆς ἐν παντοδαποῖς ἀνεστηκὼς ἀγωνίσμασι.

Prog 12 26 2 καὶ τοῖς μὲν ἄλλοις ἔτι πονῶν ἐξεϊκάζεται, τὸν δὲ δὴ κάπρον ἤδη λαβὼν ὥσπερ ἀγανακτοῦσης τῆς τέχνης εἰ πόνων Ἡρακλῆς ἐπὶ κάπρῳ δεῖσεται. γυμνὸς οὖν, ὥσπερ εἰώθει, ἴσταται.

Prog 12 26 3 τὸ δὲ οἱ πρόσωπον ἅπαν βλέπει εἰς γῆν. ὤμους δὲ ἀμπέχει ἡ λεοντῇ καὶ βάθρον ἐστὶν ἀγωνίσματος αὐτῇ φανεῖσα πρωτεῖον ἀγώνων. ταῖν δὲ δὴ χεροῖν ἡ δεξιὰ μὲν ἀνηρημένον ἔχει τὸν κάπρον, ἡ δ' αὖ λαιὰ ὡς πρὸς ἄθλον ἡτοίμασται.

Prog 12 26 4 τὸ δὲ δὴ στέρνον ἀνέστηκεν ἅπαν ὥσπερ τῶν προσόντων οὐδὲν αἰσθανόμενον. τῶν δὲ ποδῶν ὁ δεξιὸς εἰς γόνυ κέκαμπται, ὁ δ' αὖ λαιὸς ὀρθὸς ἔστηκε καὶ προσερείδει τὸ βάθρον δηλῶν ἐξ ἐπιγραμμάτων τὸν τεχνησάμενον.

Prog 12 26 6 ἐπὶ δὲ τῶν ὤμων ὁ κάπρος ἀνηρημένος μὲν τέταται, διῆρται δὲ οὐχ ὡς ἔπρεσεν, ἀλλ' ὥσπερ δεσμοῖς ταῖς Ἡρακλέους χερσὶ προκατείληπται. καὶ φέρουσι κείμενον αἱ μαχόμενον ἔκτειναν. Ταῦτα εἰ μὴ θεώμενος ἔφραζον, ἡδίκουν <ἄν> τὸ κατασκευάσμα.

Prog 12 27 t Ἀλεξάνδρου τοῦ κτίστου. Κτίσται δὲ ἄρα περιφανεῖς πλεῖστοι μὲν καθεστᾶσι τῶν πόλεων, μάλιστα δὲ πάντων Ἀλέξανδρος, ὃς πόλιν ἀνέστησεν οἷαν οὐχ ἕτερος.

Prog 12 27 1 δηλοῖ δὲ αὐτὸς παρὰ ταύτην ἀνεστηκὼς ὡς ἐπὶ γῆς ἐμφανοῦς οἰκιστῆς ἐμφανέστατος. τὴν γὰρ πόλιν θαλάσση πρόσοικον ἡγείρεν, αὐτὸς δὲ παρ' αὐτὴν ἀνέστηκε θάλατταν. καὶ τὴν φύσιν αὐτοῦ ἡ ἐπὶ τῆς εἰκόνης δείκνυσι στάσις.

Prog 12 27 2 πρῶτον μὲν γὰρ αὐτὸν ἐποχούμενον ἵππος ἀνέσχευεν, ἵππος δὲ οὐχ οἷον ἂν τις ῥαδίως μεταχειρίσειεν, ἀλλ' οἷος πρὸς τοὺς ἐκείνου κινδύνους ἀρκέσει. καὶ τὸ τάχος τῶν ἔργων ἡ τοῦ φέροντος ἐπιδείκνυται ῥύμη. ἔπειτα αὐτὸς κράνος μὲν οὐδὲν εἶχεν ἐπὶ τῆς κεφαλῆς.

Prog 12 27 3 οὐ γὰρ ἐδεῖτο τοῦ προκαλύμματος ὁ γῆν ἅπασαν ἐννοῶν παραστήσασθαι καὶ περισκοπεῖν. δοκεῖ δέ μοι πάντα τοῖς ὄμμασιν ἐνεῖναι, ἃ προῖων κατεστρέψατο. σχῆμα πρὸς ὅλην ἀποβλέπει τὴν γῆν, καὶ τὸ πᾶν ὡς εἰπεῖν συλλήβδην φαίνει τὸ πρόσωπον. κόμη δὲ ἀνειμένη πρὸς αὐρας καὶ πρὸς ὀρμὴν τοῦ φέροντος κλίνουσα.

Prog 12 27 4 καὶ μοι δοκοῦσιν οἷον ἀκτῖνες εἶναι πρὸς ἥλιον αἱ τρίχες αὐτῆς. ἔπειτα δειρὴ τῷ προσώπῳ συναπονέενυκε.

Prog 12 27 5 καὶ ἡ δεξιὰ χεὶρ μετέωρος αἴρεται καὶ λαβεῖν αἰετὶ δοκεῖ καὶ τὸ πρόσω ζητεῖν τὸ παρὸν καταστρέψασα. ἡ δὲ λαιὰ συνεσταλμένην ἔχει χλαμύδα καὶ ταῖς αὖραις αὐτὴν οὐ κατέλιπε φέρεσθαι καὶ δεσμὸς κατέστη τοῖς πνεύμασι. στέρνον δὲ ἅπαν ἐξωδημένον φαίνεται, θώρακι <δὲ> καὶ χλαμύδι συγκέκρυπται, καὶ διπλᾶ φέρει τῶν καιρῶν ὑπομνήματα, θώρακα μὲν τοῦ πολέμου τὸ σύμβολον, χλαμύδα δὲ τῆς εἰρήνης τὸ γνῶρισμα.

Prog 12 27 6 καὶ μοι δοκεῖ τὴν διάνοιαν ὁ δημιουργὸς παραστήσασθαι τὴν χλαμύδα προσθεὶς ἐπάνω τοῦ θώρακος. οἷς γὰρ εἰρήνης πόλεμον ἐτίθετο δεύτερον, τούτοις ὁ θώραξ τῇ χλαμύδι συγκέκρυπται, καὶ τὸ λανθάνον παρέσχε δοκεῖν ἀτιμότερον. ἔπειτα μὲν δὴ διηρμένῳ πρὸς ἵππον καὶ πόδες ἄμφω μετέωροι.

Prog 12 27 7

καὶ <ὁ> δεξιὸς μὲν ἀντὶ κέντρου προσάπτεται, ὁ λοιπὸς δὲ αὐτόνομος φέρεται. Μακεδονικὰ δὲ φέρεται πέδιλα, ἃ καὶ κνήμην περιστέλλει οὐχ ὅλην, ἀλλὰ τὸ μὲν τῆς κνήμης ἔστιν ἰδεῖν, τὸ δὲ πρὸς μάχην ὀπλίζεται. καὶ τὰ μὲν ἀμφοτέρω πρὸς εἰρήνην διαιρεῖται καὶ πόλεμον, καὶ τὰ μὲν πρῶτα βλέπει πρὸς πόλεμον, τὰ δὲ λοιπὰ πρὸς σπονδὰς ἀπονένευκε. κινδύνους γὰρ σπονδαὶ διαδέχονται. καὶ ὧδε μὲν ἔσχεν Ἀλέξανδρος, ἐποχεῖται δὲ καὶ μάλα ῥαδίως ἐφ' ἵππου καὶ τὸν ἔποχον ὁ κομίζων ἐνδείκνυται, μᾶλλον δὲ δι' ἐκατέρου κατιδεῖν ἐκάτερον πάρεστιν Ἀλεξάνδρου μὲν τὸν ἵππον οἷον δεικνύντος, τοῦ δ' ἵππου δηλοῦντος τὸν ἐποχούμενον.

Prog 12 27 9 κεφαλὴ μὲν γὰρ ὡς οἷα νομισθῆναι βοὸς καὶ τὴν προσηγορίαν εἴληφεν ἐξ ὧν ἐνομιζέτο, φύσιν <δὲ> ἑτέραν τὰ πρῶτα παρεδήλου τοῦ σώματος. μόνον οὐ κέρας ἀνείχετο τὸ πρόσωπον. χαλινὰ κατέχειν οὐκ εἶα. οὐ γὰρ οἷος εὐθύνεσθαι, μᾶλλον δὲ χαλινοῦ τέχνην ἔδειξεν ἄπρακτον, καὶ τοῖς μὲν ἄλλοις οἷος μὴ κατεσχῆσθαι, Ἀλεξάνδρῳ δὲ χαλινῶν εὐπειθέστερος. ὅμμα δὲ φοβερὸν καὶ μόνον οὐ φοβοῦν πρὸ τοῦ βάλλοντος.

Prog 12 27 10 ῥῖνες δὲ οἱ διεγείρονται πνεύμασι, καὶ τὴν μὲν ὀργὴν ὁ θυμὸς κατεμήνυεν, ἐδήλου δὲ τὸν θυμὸν τὸ προκάλυμμα. δειρὴ δὲ ἐπὶ πλεῖστον οὐχ ἤκουσα, συνέστελλε γὰρ ἡ φύσις πρὸς τὴν ὀρμὴν. καὶ οἱ πόδες οἱ πρόσθεν ἡρμένοι καὶ πρὸς ἀέρα μετέωροι καὶ χωρεῖν πρὸς τὸ πρόσθεν ἐπείγονται καὶ γῆς οὐκ ἐθέλουσιν ἄπτεσθαι τοῦ δημιουργοῦ καλῶς ἐκ τῆς γῆς ἀπαρτήσαντος.

Prog 12 27 11 πεφύκασιν γὰρ ἰθύειν ἐτοιμότεροι καὶ γῆς ἐπιβαίνειν καὶ δοκεῖν τῆς γῆς μὴ προσάπτεσθαι. οἱ δὲ τελευταῖοι πρὸς τὸ βάθρον ἐρείδονται καὶ δοκοῦσιν ἰσχὺν διδόναι τοῖς ἔμπροσθεν καὶ ὁ πρὸς γῆν ὑπομένουσι παθεῖν τοὺς λοιποὺς οὐ παρέχουσιν. οὐρὰ δὲ οὔτε ὅλη καθεῖται οὔτε ἀφηρέθη τοῦ μέτρου, ἀλλ' ἔσχε μὲν ὅσον κοσμηθῆναι τὴν φύσιν, παρείλατο δὲ ὅσον ἐμποδῶν μὴ γενέσθαι ταῖς μάχαις.

Prog 12 27 13 Ἀνέχει δὲ αὐτὸν ὑπὲρ γῆς βάθρον τέτρασιν ἐπικείμενον κίοσι. καὶ τὸ μὲν βάθρον ἐπικείμενον σημαίνει τὴν γῆν, αἱ δὲ κίονες τῶν τμημάτων ἕκαστον φέρουσιν ἐφ' ὅσα προῆλθεν Ἀλέξανδρος. πρὸς γὰρ ὁ ἀνίσχοντα φέρουσιν ἥλιον καὶ ἐν ἄρκτῳ δηλοῦται τεταμένη πρὸς νότον ὅποσα τῆς γῆς Ἀλέξανδρος ἔχει. Καὶ λῆξαι τοῦ λέγειν περίεστιν, εἰ μὴ τις καὶ πλέον θαυμάσειεν.

Prog 12 28 t Ἑτεοκλέους καὶ Πολυνείκους. Τὰ δὲ Θηβῶν ἀτυχήματα τεθέαται μὲν κατὰ μέσον Ἑλλάς, ὅλη δὲ παρὰ τὰς Ἀθήνας ἐπὶ τῆς σκηνῆς ἐθεάσατο γῆ.

Prog 12 28 1 καὶ κατὰ μέρος αἱ πόλεις εἰλήφασιν χαλκῷ τὸ πάθος μιμούμεναι. ἐγὼ δὲ τεθέαμαι, ὡς ἐν περιφανεῖ χώρῳ τοῦ ἄστεος ἀνέστηκε μετὰ Πολυνείκους Ἑτεοκλῆς ἐπὶ ταῖς Θήβαις τοιοῦτον πρὸς ἀγῶνα ἡτοιμασμένος, ὃν ἔξω Θηβῶν ἀγωνίζεται. καὶ πρῶτον μὲν ἐκατέρων αἱ κεφαλαὶ περιβέβληνται κράνεσιν.

Prog 12 28 2 εἶτα ἀλλήλοις πολεμοῦντες ἐκτρέπονται καὶ τὰ πρόσωπα <καὶ> βλέπειν ἀλλήλους οὐκ ἀνεχόμενοι δηλοῦσι τὴν φύσιν ἀδικουμένην παραλόγῳ τολμήματι. δειραὶ δὲ τοῖς προσώποις συναπονεύουσι. καὶ τὸ ξίφος ὁ μὲν ἐπανέχει τῇ δεξιᾷ καὶ δηλοῖ τῇ πληγῇ ὅτι πάθος ἀλλότριον τῇ φύσει συνάπτεται, ὁ δὲ μαιφονῶν καὶ βραδύτερος ἐστηκώς καθέλκει τὸ ξίφος ὥσπερ ἔτι σκοπῶν εἰ νόμος ταῦτα παθεῖν τὴν συγγένειαν.

Prog 12 28 3 καθεῖνται δὲ ἀμφοτέρων εὐώνυμοι. ἐξήρηται δὲ καὶ θατέρου τὸ ξίφος ἔτι μένον παρὰ τὸν κουλεὸν ἐξηρημένου τελαμῶνος ἐξ ὧμου. τὰ δὲ στέρνα πρὸς ὄγκον ἔσχεν ἐκάτερος, ἐξοιδεῖται γὰρ καὶ ἀναπνεῖ πρὸς θυμόν.

Prog 12 28 4 τῶν δὲ μηρῶν ὁ μὲν ἔχει τὸν δεξιὸν εἰς γόνυ καμπτόμενον καὶ πρὸς τὸν ἀνταγωνιστὴν ἐπικλίνοντα, ὁ δὲ τὸν λαιὸν ὁμοίως ἔκαμψεν ἐφ' ὁμοίου τοῦ σχήματος. οἱ δὲ λοιποὶ τῶν

ποδῶν τὸ βάθρον ἐρεΐδουσι, καὶ συνάπτει τὸ βάθρον οὓς πρὸς ἀγῶνα καθεῖλκε
δυσμένεια. διττοὶ δὲ τὸ βάθρον ἀνέχουσι κίονες ἐκότεροι δηλοῦντες τῶν ἀγωνιζομένων
τὸ μέτρον. Ταῦτα θαῦμα μὲν ὑπῆρχεν ἰδεῖν, ἀδίκημα δὲ σιωπῇ κατακρύπτεσθαι.

Prog 12 29 t πανηγύρεως. Πανηγύρεων δὲ μελλουσῶν μὲν πόθος ἀνθρώποις, παρουσῶν δὲ ἡδονή,
πεπαυμένων δὲ μνήμη.

Prog 12 29 1 καὶ γὰρ αὖ τὸ μεμνησθαι καθίστησι τοὺς ἀνθρώπους ἐγγὺς τῶν ἔργων αὐτῶν. ἔχει δέ τινα
καὶ ὠφέλειαν ἡ μνήμη. περὶ γὰρ πανηγύρεων λέγοντα καὶ περὶ θεῶν ἀνάγκη λέγειν, οἷς
αὐταὶ ποιεῖσθαι κατεδείχθησαν. ὧν προσιουσῶν παρασκευάζονται μὲν μετ' εὐθυμίας
ἄνθρωποι, παρασκευάζονται δὲ οἱ μὲν πολλοὶ ταῦτα ἀφ' ὧν ἐστιάζονται λαμπρῶς, οἱ δὲ
δὴ ἀξιώτεροι ταῦτά τε καὶ οἷς θεραπεύσουσι τοὺς θεοὺς.

Prog 12 29 3 καὶ ἀγρόθεν ἄγεται βοσκήματα καὶ οἶνος καὶ τᾶλλα ὅσα ἂν ἐξ ἀγροῦ γένοιτο, ἐσθῆτάς τε
ἐκκαθαίρουσι καὶ σπεύδει ἕκαστος ὅπως ἂν διὰ πάντων ἐορτάσῃ. τοῖς δὲ ἐνδεεστέροις
παρὰ τῶν εὐπόρων ἔστιν ἱμάτια χρῆσάμενοις κοσμεῖσθαι. ἐπιστάσης δὲ τῆς κυρίας ἱερεῖς
μὲν ἀνοίγουσι τὰ ἱερὰ καὶ ἀγαλμάτων ἐπιμελοῦνται καὶ οὐδὲν τῶν εἰς κοινὸν φερόντων
ῥαθυμεῖται.

Prog 12 29 4 μεσταὶ δὲ αἱ πόλεις ὄχλου τῶν ὁμόρων συρρεόντων ἐπὶ τὰ δρώμενα, τῶν μὲν πεζῇ, τῶν
δὲ ναυσίν. ἡλίου δὲ ἀνίσχοντος ἐν ἐσθήμασι λαμπροῖς ἐπὶ τὸν νεὼν φοιτῶσι
θεραπεύσοντες θεὸν τοῦτον ᾧ τελεῖται ἡ πανήγυρις.

Prog 12 29 5 ἡγεῖται μὲν οὖν ὁ δεσπότης φέρων λιβανωτόν, ἔπεται δὲ ὁ οἰκέτης ἱερεῖον κομίζων. καὶ
πατράσι συνομαρτοῦσιν υἱεῖς, οἱ μὲν ἤδη αἰσθανόμενοι θεῶν ἰσχύος, οἱ δὲ κομιδῇ νέοι. ὁ
μὲν τις ἅπεισι τεθυκώς, ὁ δὲ ἔρχεται τοῦτο δράσων.

Prog 12 29 6 εὐχαὶ δὲ πολλαὶ πανταχοῦ καὶ πρὸς ἀλλήλους ῥήματα εὐφημα. γυναικῶν ἱερεῖα μὲν ἐν
ἱεροῖς, ταῖς δὲ ἄλλαις ἀρκεῖ θεάσασθαι τὸν ὄμιλον τῶν ταῦτα ποιοούντων. ἐπειδὰν δὲ
αὐτοῖς εὖ ἔχη τὰ πρὸς τοὺς δαίμονας, διαδέχονται τράπεζαι, ἐν αἷς ὕμνοι μὲν αὐτοῦ τοῦ
τιμωμένου τῇ πανηγύρει θεοῦ, φιλοτησίαι δὲ καὶ ᾄσματα, σπουδαῖα μὲν τὰ τῶν
σπουδαίων, εἰς δὲ γέλωτα πεποιημένα τὰ τῶν μὴ τοιούτων.

Prog 12 29 8 ἐστιῶνται δὲ οἱ μὲν ἐν τοῖς ἱεροῖς, οἱ δὲ οἴκοι. καὶ δέονται πολῖται ξένων παρὰ σφίσιν
εὐχεῖσθαι. καὶ ἐν τῷ πότῳ φιλῖαι μὲν ἀρχαῖαι βεβαιοῦνται μειζόνως, αἱ δὲ ἀρχὴν
λαμβάνουσιν. ἐξανιστάμενοι δὲ οἱ μὲν τοὺς ξένους παραλαμβάνοντες δεικνύουσιν ὅ τι ἐν
τῇ πόλει θεὸς ἄξιον, οἱ δὲ ἐν ἀγορᾷ συγκαθήμενοι διαλέγονται σὺν φαιδρότητι, κατηφῆς
δὲ οὐδεὶς, ἀλλὰ ἀνεῖται πρὸς εὐφροσύνην τὰ πρόσωπα. χρεῶν εἰσπράξεις ἡρεμοῦσι καὶ
πᾶν ὅ τι λυπηρὸν ἐν δευτέρῳ γίνεται.

Prog 12 29 9 γραφαὶ δὲ ἡσυχάζουσι καὶ δικαστῆς οὐ ψηφίζεται. τὰ δὲ ἡδονὴν ἔχοντα μόνον ἀνθεῖ καὶ
οὐδὲ οἰκέταις πληγῶν φόβος, παιδαγωγοὶ δὲ τοῖς νέοις ἡμεροὶ. δειπνεῖν δὲ ἐν τῇ
ἐσπέρας λαμπρῶς. ἔνθα δὲ πολλοὶ μὲν λαμπτήρες ὥς ἐμπεπλησθαι φωτὸς τὸ ἄστυ,
πολλοὶ δὲ κωμασταὶ καὶ αὐλῶν εἴδη καὶ συρίγγων <καὶ> ἐν στενωποῖς ᾠδαὶ τῶν μὲν
τὰ αὐτὰ ᾄδόντων, τῶν δὲ οὐ τὰ αὐτά.

Prog 12 29 10 τότε καὶ εἰς μέθην πιεῖν οὐ πᾶν ὄνειδος. δοκεῖ γάρ πως καὶ τούτου τὴν αἰσχύνην ὁ καιρὸς
ἀφαιρεῖν. τῇ δὲ ὑστεραίᾳ τὸ μὲν θεῖον οὐκ ἀμελεῖται, βραχύτεροι δὲ οἱ τῇ προτεραίᾳ
θεραπεύσαντες στείχουσιν ἐπὶ τὰ θεάματα, οἷς μὲν εἰσι στίχων ἄμιλλαι, ἐπὶ ταῦτα, οἷς δὲ
ἐν ταῖς σκιναῖς, ἐπ' ἐκεῖνα.

Prog 12 29 12 καὶ ἡ τρίτη δὲ οὐ πολὺ τούτων λείπεται, καὶ συνεκτείνονται τῷ χρόνῳ τῶν ἐορτῶν αἱ τε
θυμηδαὶ καὶ τὸ τῆς γνώμης φαιδρόν. ληγούσης δὲ πανηγύρεως εὐχὴ περὶ τοῦ μέλλοντος

ἰδεῖν αὖθις τὴν πανήγυριν αὐτοὺς καὶ παῖδας καὶ ἐπιτηδείους. καὶ ἀπίαςιν οἱ ξένοι καὶ πολῖται παραπέμπουσιν. Κάλλους.

Prog 12 30 1 Τήμερον εἶδον κόρην ἐκ θυρίδος προκύπτουσαν καὶ ἰδὼν ἐαλώκειν εὐθύς. ἔμπνουν γὰρ ἐδόκουν τὴν Σελήνην ὄρᾱν ἐπὶ γῆς ἢ μεταπεπλάσθαι τὴν Ἀφροδίτην εἰς ἄνθρωπον καὶ πείθειν εἶχον ἑμαυτὸν ὡς αὐτῷ κάλλει τὸ πρόσωπον ἰνδαλμάτισται. Ἔρω γὰρ ἐκ τῶν ἐκείνης ὁμμάτων ἐτόξευε.

Prog 12 30 2 καὶ προκατελάμβανε τὴν θεάν ἢ τόξευσις. καὶ πως ὀφθαλμοὶ μὲν τὸ κάλλος ἐθαύμαζον, ψυχὴ δὲ τῆς ὁδύνης ἡσθάνετο καὶ βλέπειν ἐθέλων ἀπέθανον. καὶ τὸ μὲν κάλλος γλυκύ, ἡ δὲ τρῶσις πικρά. καὶ πως γλυκύτερον ἦν τὸ λυπεῖν.

Prog 12 30 3 τῶν γὰρ ὀφθαλμῶν λιχνευομένων εἰς ὄρασιν τὸ κάλλος εἰς τὴν ψυχὴν διωλίσθαινε καὶ πῦρ ἔρωτικόν τὸ πᾶν ἐλυμαίνετο. τίς γὰρ ἂν ἐκείνης τὸ κάλλος ὑπογράψαιτο; τίς παραδοίη γραφῇ; τίς διαμορφώσκει τοῖς χρώμασι; καλὸς Ἀπελλῆς καὶ λόγος τούτου πολὺς, ἀλλὰ μέχρι ταύτης καλός.

Prog 12 30 4 καὶ πως ἐπιγραφέτω τῇ Τύχῃ καὶ χάριτας, ὅτι πρὸ ταύτης ἡρίστευσε καὶ τῆς ζωγραφικῆς ἐδείκνυ τὸ ἔντεχνον καὶ κάλλος οὐκ εἶχεν ὄρᾱν ὑπερνικῶν χειρὸς ἔντεχνον μίμημα. ἀλλ' ἔσχεν ἂν κάκεῖνος τῆς συμφορᾶς παρηγόρημα τὸ κάλλος ὄρᾱν ἐπὶ γῆς εὐτονοῦν καὶ τῶν ὁμμάτων τὴν δύναμιν καὶ ταὐτὸν ὑπομένειν τοῖς πειρωμένοις κάλλος ἡλίου παραδοῦναι τοῖς χρώμασι. κάλλιστος οὖν ζωγράφος καλλίστης κόρης ἢ ἐμὴ ψυχὴ.

Prog 12 30 5 ἀχρωματίστως γὰρ τὸ κάλλος ὄρᾳ παρ' ἑαυτῇ <καὶ> συμμεμόρφωται. καὶ νῦν ὄρᾱν τὴν εἰκόνα πεφάντασται. καὶ πολέμιον ὁ τεχνίτης ἔχει τὸ τέχνασμα. μεμψαίμην <ἂν> τοῖς ἑμοῖς ὀφθαλμοῖς, ἀλλ' οὐκ ἀμόρφου κόρης ἡράσθησαν, ἀλλὰ τῇ ψυχῇ, ὅτι πέπονθεν, ἀλλ' ἡδὺ τὸ πάθος καὶ τοῦ πάθους μᾶλλον ὁ θάνατος, ἵν' ἔχη στεφανηφορεῖσθαι τῷ Ἑρωτι τοιοῦτου γενόμενος κάλλους ἀγώνισμα. ἔγωγε οὖν ἐξ εὐπορίας ἡπόρημαι καὶ λέγειν ἔχων πολλὰ ταῖς τῶν πολλῶν ὑπερβολαῖς ἀνακρούομαι καὶ τὴν εὐπορίαν τοῦ λόγου ἀπορία σιγῆς διαδέχεται.

Prog 12 30 6 οἶδε τὸ πάθος ψυχὴ κάκεῖνη σοφιστεῦει τὸν ἔρωτα καὶ δι' ὧν ἐπεπόνθει δείξει τοῦ κάλλους τὴν δύναμιν. δοκῶ τὴν κόρην τὸν τῆς Ἀφροδίτης κεστὸν διαζώννυσθαι καὶ διὰ ταύτης τοὺς νέους θηρᾶν ἢ μεταπλασθῆναι τὴν αὔλον πρὸς παχύτητα σώματος, ἀλλ' οὐκ ἦν τὸ κάλλος ἐκεῖνο θεᾶς, κόρης ἦν καὶ καλῆς.

Prog 12 30 8 ἐκεῖνό τις ἰδὼν ἐπεύξαιτο ἂν θανεῖν, εἰ προσψαύοιτο. ἐπηυξάμην τοῦτο κἀγώ, ἀλλ' ἀτέλεστος ἦν ἡ εὐχή. περὶ ἐκεῖνο τὸ πρόσωπον περιεχόρευον Χάριτες καὶ μεταρσίους τοὺς πόδας ἐκούφισον, ἵνα μὴ τοῦ κάλλους προσψαύοιντο, καὶ πλεοναί παρειαὶ τοῦ συνήθους ἐφοινίσσοντο. αἱ Μοῦσαι περὶ τὴν κόρην ὠμάρτουν καὶ τι λέγειν τοῦ Κάλλους οὐκ εἶχον ἐπάξιον. Ἔρω εὐτύχει παρ' αὐτῇ τὰ τόξα τείνων καὶ πικρὸν ἐπαλείφω τοῖς βέλεσι φάρμακον καὶ ταῖς βολαῖς τῶν ἐκείνης ὁμμάτων ἐμπιστεύων τὴν τόξευσιν. ἴστατο γοῦν ἡ κόρη μέσον Μουσῶν καὶ Χαρίτων καὶ Ἑρωτος ταῖς μὲν παγκάλως συμπαίζουσα, τοῦ δὲ τὴν βελοθήκην κενοῦσα ταῖς τῶν ὁμμάτων τοξεύσεσιν.

Prog 12 30 9 ἔνθα γὰρ εἶδεν, ἐκεῖ τὸ βέλος πικρὸν προσεπήγγυτο, καὶ μάτην ἐδείκνυτο Πάνδαρος φιλοτίμῳ λόγῳ ἐπικεκλημένος ἀντίθεος. ἐκεῖνη γὰρ ὑπερενικά τὰς Χάριτας καὶ Μοῦσα μᾶλλον ἦν τῶν Μουσῶν καὶ δέσμιον εἶχε τὸν Ἑρωτα. δοκῶ πως κάκεῖνον τὰς τοῦ Κάλλους μαρμαρυγὰς ἐκπληττόμενον.

Prog 12 30 10 εἰ γὰρ οὕτως τὴν φύσιν οὐσίωτο ὥστε διολισθαίνειν μικρὸν πρὸς ἐμπάθειαν, ὅλος ἂν ἐκεῖνος τοῦ Ἑρωτος καὶ ἔρωτος ἂν ἕτερος ἐγεγόνει τῷ Ἑρωτι. Ἐγὼ γ' οὖν τὰς πλατείας

διερχόμενος ἔφιππος μέχρις ἐκείνης εἶχον τὸ εὐτονον, τὸ πᾶν γὰρ ἐκεῖσε νενάρκωτο, καὶ τῆς ἡμιόνου τὸ ἄτακτον χεῖρ ἐπαφῶσα βιαίως ἐκόλαζε.

Prog 12 30 11 κάκεινῃ τὸν χαλινὸν ἐνδακοῦσα πρὸς ὕψος ἐκύρτου τὸν τράχηλον καὶ πως ἀτακτεῖν περὶ τὴν πάροδον ἤθελεν. εἶδον γὰρ Κάλλους καλὸν ὄμμα προσμειδιῶν καὶ ταῖς διαλόξοις στροφαῖς χαριτούμενον, ὄφρῦν ἐλικοειδῆ τὴν ἀψίδα περιτορνεύουσιν, παρειὰς τῶ συμμέτρῳ τῆς χοιᾶς καὶ μηλέας ὑπεραυγαζούσας τὸ φοίνιγμα, βόστρυχον πρὸς τῷ ὧτε περικλόμενον παρασύροντα τοὺς ἀνθέρικας κάκείνους οὖλους καὶ χρυσοειδὲς ἐπαυγάζοντας.

Prog 12 30 13 τὸ δὲ τῆς κόμης ξάνθουλον <ἐν> ταῖς παρειαῖς εὐναζόμενον πρὸς μὲν τὸ συγγενὲς τοῦ φοινίγματος καὶ τι χρυσαυγίζον ἐμίνυε, πρὸς δὲ γε τὸ λευκόχρουν χρυσοειδῆ τὰ πάντα παρέτεινεν, ἐδέχετο δὲ καὶ αὐτὸ ἐκ τῆς τῶν ἐκεῖθεν χρωμάτων αὐγῆς καὶ πως ἀντέχρωζεν ἡδέως πρὸς ἕκαστα. καὶ παράδεισος ἀνθέων ἐδόκει τὸ πρόσωπον.

Prog 12 30 14 εἶδον καὶ χεῖλῃ καὶ νῦν λειποθυμῶ πρὸς τὴν ἔκφρασιν. γυρόθεν γὰρ ἡ λευκότης θαυμασίως πρὸς τὸ φοίνιγμα διετόρνευσε, μέσον δ' ἐκεῖνο καθαρῶς ἐφοινίττετο. καὶ ῥόδον εἶχον ὁρᾶν περιτετειχισμένον ταῖς κάλυξι μόνον μὴ φέρον τὴν ἄκανθαν. ἱκανὸν γὰρ ἡ ἐμὴ ψυχὴ προανήρπασε καὶ ἡ γνῶσις ἐξ ἀρχῆς προσεπέπηκτο. ὅσον δὲ εἰκὸς ἦν ἐκ τῶν χειλέων τεκμαίρεσθαι, μαλθακὸν ἂν εἶχον ἴσως τὸ φίλημα, σίμβλον γὰρ ἦν μελισσῶν.

Prog 12 30 15 καὶ πως εἰ ἔφθῃ μικρὸν ὑποφθέγξασθαι, εἶδον ἂν τάχει καὶ μέλι καταρρέον ἐκ στόματος καὶ γλῶσσαν περιλιχμαζομένην τὸ γλύκυσμα καὶ τὸ φοίνιγμα καθυγραίνουσιν. Κάλλος οὖν τοιοῦτον ἰδὼν πόθου παντὸς διεστάλαξα δάκρυον, ὥκτειρον γὰρ μου τὸ πάθος καὶ οἱ ὀφθαλμοί.

Prog 12 30 16 ἀλλ' οὐκ εἶδεν ἡ κόρη τὰ δάκρυα. εἰ γὰρ εἶδεν, ἠλέησεν ἂν τὸν διὰ τὸ κάλλος ἐκείνης δακρύσαντα. σοβαρὸν γὰρ οἶον πρὸς ἡμᾶς ἐνητένιζε. καὶ τὸ βλέμμα θάνατος ἦν. τὸ γὰρ ὄμμα πρὸς τὸν τῆς ἡμιόνου διαλοξεύσασα πάταγον ἕτερον εἰς τὴν ἐμὴν ψυχὴν ἐπέτεκε πάταγον. ἤθελον οὖν ὁρᾶν τολμηρῶς καὶ ζόφος εἶχε τὸν ὀφθαλμόν, καὶ θέλων βλέπειν οὐκ ἔβλεπον.

Prog 12 30 17 ἀντωθούμην γὰρ πρὸς ἔλεον, ἐβουλόμην ἀφιέναι φωνήν, ἀλλ' ἐπέιχε ταύτην αἰδώς. καὶ ποτε τὸ πάθος ἐνίκησε καὶ τῇ γλώττῃ τόλμαν ἐνέθηκε. καὶ τι λιγυρὸν ἡβουλήθη προσφθέγξασθαι, ἀλλ' ἡ κόρη πρὸ τῆς φωνῆς, ὡς ὄρθιος <φιλεῖ> περικλασθῆναι κυπάριττος, λειποψυχεῖν με τὸν τολμηρὸν παρεσκεύασεν. ὥκτειρήσεν Ἐρως τὴν συμφορὰν καὶ παρὰ τῇ κόρῃ τὸ πτερὸν ἡδίστως ὑπέσεισε καὶ πως ἔρωτι τὰς παρειὰς ὑπηνέμωσε.

Prog 12 30 18 τῆς δὲ σπασάσης καὶ λοξευσάσης τὸν ὀφθαλμόν πρὸς τὸν Ἐρωτα τὸ πτερὸν διερρῦν καὶ τῆς χειρὸς τὸ τόξον ἐκπεπτῶκει καὶ δοῦλος κόρης καλῆς ὁ πολλῶν δεσπότης ἐδείκνυτο. ἐγὼ δὲ τοσαῦτα κατιδὼν πεπονθότα τὸν Ἐρωτα δειλὸς ἀριστευὲς ἐγεγόνειν εὐθύς καὶ καθορῶν τὸν δεσπότην δουλόμενον δρασμὸν αὐτὸς ἐβουλεύομην ὑπότρομος.

Prog 12 30 19 μόλις οὖν ἐκεῖ καταλιπὼν τὴν ψυχὴν οἴκαδε τὸ σῶμα νεκρὸν ἀπεκόμισα. Θέσεις.

Prog 13 1 t Εἰ γαμητέον. Ἐπὶ πολλῶν μὲν καὶ ἄλλων δοκοῦσί μοι τῆς ὀρθῆς δόξης οἱ πολλοὶ τῶν ἀνθρώπων ἀμαρτάνειν, μάλιστα δὲ τοῦτο πεπόνθασιν οἱ τὸ γαμεῖν ὡς ἐν τῶν δεινοτάτων φεύγοντες.

Prog 13 1 1 εἶτα μέγα φρονοῦσιν ὡς εὖ βεβουλευμένοι τὰ πάντων ἀσυμφορώτατα ἡρημένοι. καὶ διὰ τοῦτο πολλοὺς αὐτῶν καθιστᾷ μιμητὰς διχῇ βλάπτοντες τὸν ἀνθρώπινον βίον οἷς τε αὐτοὶ πράττουσι καὶ οἷς τοὺς ἄλλους παρακαλοῦσι. παραδῶμεν δέ, εἰ δοκεῖ, τὸ πρᾶγμα

λογισμοῖς καὶ τοὺς μὲν, εἰ οἷόν τε, μεταστήσωμεν, τοὺς δὲ ποιεῖν ἃ ἀνδρός ἐστι νοῦν ἔχοντος ἀναγκάσωμεν.

Prog 13 1 3 Δίκαιον δὲ θεοῖς ὁμογνώμονας εἶναι καὶ μὴ διεστάναι κατὰ τὴν κρίσιν μηδὲ στασιάζοντας φαίνεσθαι πρὸς τοὺς τῶν ὅλων κυρίου. πῶς οὖν ὁ Ζεὺς περὶ γάμου βεβούλευται καὶ πάντες οἱ τὸν οὐρανὸν ἔχοντες; οὐ τὴν μὲν Ἥραν αὐτὸς ἔγημε, τὴν δ' Ἀφροδίτην Ἥφαιστος καὶ ἄλλος ἄλλην καὶ πάντες πατέρες ἐκλήθησαν καὶ ἀδελφοί; τί δέ; οὐ σεμνύνονται ταῖς ἀπὸ τοῦ πράγματος κλήσεσιν; οὐ γαμήλιος μὲν ὁ Ζεὺς, ἡ δὲ Ἥρα συζυγία; ἡ δὲ Ἀφροδίτη πάντα ἀφείσα τὰ ἄλλα περὶ τοῦτο διατρίβει.

Prog 13 1 4 γάμος ἔδειξεν Ἀπόλλω καὶ Ἄρτεμιν, γάμος τὸν Ἄρην, γάμος τὸν Ἡρακλέα, τὴν Ἑλένην, τοὺς Διοσκόρους. οὐ γὰρ μόνον θεοὶ θεαῖς ἡξίωσαν μίγνυσθαι, ἀλλὰ καὶ μέχρι γῆς ἦλθον τοὺς ἡμιθέους σπεύροντες. οἱ δὲ ἡμίθεοι ζηλωταὶ τῶν πατέρων καταστάντες ἐγένοντο καὶ αὐτοὶ πατέρες, οἱ μὲν καθ' ἡσυχίαν γαμοῦντες, οἱ δὲ καὶ πολέμους ὑπὲρ τῶν γυναικῶν ἀράμενοι.

Prog 13 1 5 ἀκούομεν δὲ τοῦ Μίνω παῖδας καὶ Δαρδάνου καὶ Ταντάλου. εἰ δὲ τὸ γαμεῖν οὐ καλὸν ἦν, οὔτ' ἂν οἱ θεοὶ ποτε τοῦτο μετήλθον τοὺς τε ἐξ αὐτῶν γεγονότας πάντως ἂν ἀπέτρεπον.

Prog 13 1 6 νῦν δὲ ἔργῳ μεμαρτυρήκασι θεῖαν εἶναι τὴν ὑπὲρ παίδων μίξιν. οὔτε γὰρ μὴ τὸ βέλτιστον ἰδεῖν τοὺς θεοὺς ἔστιν εἰπεῖν οὔτ' εὖ εἰδότας ἐξεπίτηδες πρὸ τῶν ἀμεινόνων αἰρεῖσθαι τὰ χεῖρω. ὅστις οὖν ταῦτα πεπεισμένος παρὰ τῶν θεῶν φεύγει τὸν γάμον, κατηγορεῖ τῶν θεῶν ὡς τὰ φαῦλα τετιμηκότων καὶ βούλεται δοκεῖν ἐκείνων εἶναι φρονιμώτερος ὡς τῶν μὲν τοῦ δέοντος ἐκπεπτωκότων, αὐτὸς δὲ τὸ κάλλιστον εὐρών.

Prog 13 1 8 ὅταν δὲ τοῦτο ποιῇ, περιφανῶς ἀσεβεῖ καὶ γίνεται τῶν τοὺς βωμοὺς ἀνασπώντων μιαιώτερος οὐ τιμῆς τινος ἀποστερῶν τοὺς κρείττονας, ἀλλὰ πονηροὺς οἷς ποιοῦσιν ἀποφαίνων τοὺς Ὀλυμπίους. Ἄλλ' ἐὼ ταῦτα.

Prog 13 1 9 τῇ φύσει δὲ ὅστις μάχεται, πῶς ἂν σωφρονεῖν δοκοίη; τί οὖν τὸ βούλημα τῆς φύσεως εἶναι νομίζεις ἢ μίξεις καὶ γονὰς καὶ τόκους; τεκμήριον δέ, τὰ γὰρ μὴ μετέχοντα λογισμοῦ τῶν ζώων ταῖς ἐκείνης ἀνάγκαις ἔλκεται καὶ δείκνυσιν ἔγγονα. καλῶς ἄρα παρὰ ταῖς ἀρίσταις τῶν Ἑλληνίδων πόλεων ἐν ἐγκλήματι τὸ μὴ γαμεῖν ἔκειτο.

Prog 13 1 10 θαυμάζω δὲ εἰ τοῖς μὲν πατράσι χάριν εἰσόμεθα τοῦ γενέσθαι, μὴ νομιοῦμεν δὲ καὶ αὐτοὶ ταῖς πόλεσιν ὀφείλιν τοὺς ἀνθ' ἡμῶν ἐκείνας διαδεξομένους. ἢ χρήματα μὲν ὀφείλοντας μὴ θεῖναι δεινόν, σώματα δὲ ὀφείλοντας μὴ βουληθῆναι φυτεῦσαι μέτριον; οὕτω τοίνυν ἀδικοῦσι περιφανῶς οἱ τὸν γάμον φεύγοντες καὶ τὰ μέγιστα καταβλάπτουσιν αὐτούς τε καὶ τὰς πόλεις καὶ συνταράττουσιν ἅπαντα τὰ ἐν τῇ γῇ καλὰ.

Prog 13 1 11 ποῖαι μὲν γὰρ θυσίαι θεοῖς ἔτι; ποῖα δὲ βουλευτήρια; ποῖαι δὲ ἐκκλησίαι; ποῖαι δὲ στρατεῖαι κατὰ γῆν; τίνες ἀπόστολοι; τὰς δὲ πόλεις αὐτὰς ὅλως πῶς οἷόν τε μένειν, ἂν τοὺς ἐνοικοῦντας ἐξέλη τις; ἐρημωθεῖεν ἂν αἱ πόλεις, εἰ σταίη τὰ τῶν γάμων καὶ μὴ προβαίνοι.

Prog 13 1 12 ὅταν γὰρ οἱ μὲν ὄντες ἀπίωσιν, οἱ δὲ ἀντ' ἐκείνων μὴ φαίνωνται, πῶς οὐκ ἀνάγκη τοῦτο ὅπερ ἔφην συμβαίνειν; Καὶ μὴν οὐδ' ἐκεῖνό γε ἔστιν εἰπεῖν, ὡς κοινῇ μὲν ταῖς πόλεσι λυσιτελεῖ, τοὺς δὲ καθ' ἕκαστον οὐδὲν ὠφελει.

Prog 13 1 13 καὶ γὰρ ἐκείνοις πολλὰ ἂν ἐκ τοῦ πράγματος γένοιτο τὰ συμφέροντα. τῷ πλουσίῳ μὲν γὰρ ἡ περιουσία διπλασία καθίσταται, τῷ πένητι δὲ πολλάκις μὲν χρήματα προσεγένετο, πολλάκις δὲ ἀντ' ἐκείνων τῆς γυναικὸς ὁ τρόπος χρηστῆς τε οὔσης καὶ σώφρονος καὶ

φιλεργοῦ. ἐν μὲν τοῖς ἀγαθοῖς ὁ γεγαμηκῶς ἔξει τὴν συνησθησομένην, ἐν δὲ τοῖς ἐτέροις τὴν συναχθεσθησομένην.

Prog 13 1 14 ὁ μὲν εἰργάσατο χρήματα διατρίβων ἐπὶ τῆς ἀγορᾶς, ἡ δὲ ἔνδον οὖσα λαβοῦσα ἐφύλαξεν, ἀλλ' οὐκ οἰκέται, διαφθείρουσι γὰρ μάταιον ποιοῦντες τῷ δεσπότῃ τὸν πόνον. ἔτι τοίνυν τράπεζαι τοῖς γεγαμηκόσιν ἡδίους, ὅταν ἐπανιών ἀπαγγέλλῃ πρὸς τὸ γύναιον τὴν ἔξω λαμπρότητα. καὶ μὴν ὅστις ἐπιθυμεῖ γῆν πολλὴν ἐπελθεῖν καὶ θάλατταν καὶ πόλεις γνῶναι καὶ τρόπους ἀνθρώπων ἐκμαθεῖν, οὗτος ὑπὲρ τῆς οἰκίας τεθαρρηκῶς καὶ πλεῖ καὶ βαδίζει.

Prog 13 1 15 εἰ δ' αὐτὸς ἀναγκάζεται, καὶ τᾶνδον διοικεῖν καὶ τῶν κοινῶν ἐπιμελεῖσθαι, κακὸς ἂν εἴῃ καὶ πολιτευόμενος καὶ τῆς οἰκίας φύλαξ μεριζομένης αὐτῷ τῆς γνώμης εἰς ἑκατέραν φροντίδα καὶ διὰ τοῦτο μηδέτερον ἱκανῶς ἐπιτελούσης. τὸ δὲ πάντων βαρύτερον ἀνθρώποις, ἄρρωστία καὶ νόσος, μίαν ἔχει μεγίστην παραμυθίαν γυναικα παρακαθημένην.

Prog 13 1 16 κἂν πάντες κάμνωσι θεραπεύοντες, ἀδελφός, θεῖος, ἀνεψιός, οἱ λοιποὶ συγγενεῖς, ἐπιτήδειοι, φυλέται, μόνη καθάπερ ἀδαμαντίνη πρὸς τοὺς πόνους ἀρκεῖ δακρύνουσα, τρέμουσα, περιτρέχουσα, τοὺς ἰατροὺς ἰκετεύουσα, τοῖς θεοῖς εὐχομένη τὸ κακὸν ἀπὸ τοῦ συνοικοῦντος ἐφ' αὐτὴν μεταστῆσαι. τῶν γεγαμηκῶτων ἀνάγκη καὶ τοὺς οἰκέτας εἶναι κοσμιωτέρους.

Prog 13 1 17 ἡ γὰρ πονεῖν ἀναγκάζουσα καὶ τρυφᾶν οὐκ ἐπιτρέπουσα καὶ τῶν δρωμένων ἕκαστον σκεπτομένη καὶ πανταχοῦ περιάγουσα τοὺς ὀφθαλμοὺς ἔνδον κάθηται. εἰ δὲ τὸ φίλων πολλῶν εὐπορεῖν μέγα, τὸ γένει προσθεῖναι γένος πῶς οὐ χρησιμώτερον; οὐδὲν γὰρ ἄλλ' ἢ τεῖχος τῶν γεγαμηκῶτων γίνεται τὸ πλῆθος τῶν οἰκείων, οἱ κατηγοροῦντι μὲν συγκατηγοροῦσι, κρινομένῳ δὲ συναπολογοῦνται, ἀδικουμένῳ δὲ βοηθοῦσι, βουλευομένῳ δὲ συμπαραينوῦσι.

Prog 13 1 18 διὰ τούτους πολλὰ μὲν ἔστιν ἰδεῖν, πολλὰ δὲ ἀκοῦσαι, πολλὰ δὲ προγνῶναι, πολλὰ δὲ μὴ παθεῖν. Ὁ δὲ δὴ μέγιστος καὶ κάλλιστος καὶ χρησιμώτατος τοῦ γάμου καρπὸς οἱ παῖδες νῦν μὲν ὄντες ἔργων συλλήπτορες, νῦν δὲ γηροτρόφοι, μετὰ ταῦτα δὲ θάπτοντες, ἔπειτα κοσμοῦντες τοὺς τάφους ἐνιαυτῶν πληρουμένων.

Prog 13 1 20 εἰ δὲ δὴ καὶ οἱ παῖδες ἀγαθοὶ γένοιτο καὶ τινος ἀρετῆς μετεληφότες, πηλίκον ἂν εἴῃ τῷ πατρί; καὶ γὰρ ἂν μὴ τῶν λαμπρῶν ἐκεῖνος ἦ καὶ τῶν ἀπὸ γενεᾶς τινος γνωριζομένων, τῆς ὣν ἐγέννησεν εὐκλείας κοινωνήσας ὀνομαστός κατέστη. ἔστι δὲ πρῶτον μὲν καὶ μέγιστον αὐτὸν ἀγαθὸν εἶναι, δεύτερον δὲ καὶ οὐ πολλῷ τοῦ πρώτου λειπόμενον τοιούτους υἱεῖς παρέχεσθαι. τί οὖν τῶν ποιούντων εὐδαιμονίαν παραβάλοι τις ἄν; ἢ ῥητορικὴν ἢ φιλοσοφίαν ἢ πρεσβείαν ἢ στρατείαν; ἀρκεῖ γὰρ εἰς ἅπασαν εὐδαιμονίαν τὰ τῶν ἐγγόνων τῷ γεγεννηκότῃ παρὰ πάντων ἔργα θαυμαζόμενα.

Prog 13 1 22 τὰ μὲν τοίνυν καλὰ λόγος εἶναι χαλεπά, τοῦτο δὲ ὃν ἡλίκον ἐδείξαμεν καὶ τῶν ῥαδίως ἔστι πραττομένων. ἐπειδὰν γὰρ τις ὀρμήσῃ γαμεῖν, προσῆλθε τοῖς τὰ τοιαῦτα πράττουσιν. εἶπεν ὅτου δέεται, προσέπεμψε τῷ τρέφοντι παρθένον. ὁ δὲ ἐλθὼν ἐπήνεσε τὸν νεανίσκον, τὸ γένος, τὴν φύσιν, τὴν σωφροσύνην, ἐμνήσθη πού τοῦ τῆς οὐσίας μέτρου καὶ ἡ πείσας εὐθὺς ἀπῆλθεν ἢ εἰ μὴ τοῦτο, δευτέρα καὶ τρίτη πρόσδοδος τὴν σπουδὴν ἐπλήρωσεν, ἄλλως θ' ὅταν καὶ πρὸς τὴν αὐτοῦ τύχην ἕκαστος μετῇ τὴν κόρην, ὁ εὖπορος τὴν πολλὰ κεκτημένην, ὁ χρημάτων ἐνδεὴς τὴν οὐχ ὑπερβάλλουσαν τῷ κλήρῳ. καίτοι πένητας ἴσμεν ἀξιοθέντας γυναικὸς πλούτῳ νικώσης. ἅμα δὲ τῷ γάμῳ καὶ δόξα βελτίων συνεισέρχεται.

- Prog 13 1 23 ὅ τε γὰρ πρότερον ἐπαινούμενος θαυμαστότερος γίνεται μᾶλλον δοκῶν σωφρονεῖν οἷς τέτινες ἦσαν πρὸ τῶν γάμων αἰτίαι λύονται. καὶ ὅλως ἐλευθέρου σχήματος ἀντιποιοιμένῳ πρέπον παρὰ μὲν γυναικὸς ἐπὶ τὰ κοινὰ προΐεσθαι, παρὰ δὲ γυναῖκα πάλιν ἀπὸ τῶν κοινῶν ἀναστρέφειν. τῷ τοιούτῳ καὶ συμβουλεύοντι προσέχουσι καὶ πρεσβείαν ἐγχειρίζουσι καὶ δίδαισαν ἐπιτρέπουσι.
- Prog 13 1 24 δοκεῖ γὰρ ὁ παῖδας τρέφων καὶ θεοὺς φοβεῖσθαι καὶ ἀνθρώπους αἰσχύνεσθαι καὶ δόξης ἐπιθυμεῖν καὶ τὸ δίκαιον τιμᾶν. δόξα δὲ τῷ μὲν οὐ βουληθέντι γαμεῖν ἢ χεῖρων, τῷ δὲ ἐλομένῳ γυναικὶ συνοικεῖν ἢ βελτίῳ ἀναγκαίως ἔπεται. καὶ τοσοῦτον ἰσχύει τούτων ἑκάτερον ὥσθ' ὁ μὲν ἄγαμος, κἂν σωφρονῇ, τὴν ἐναντίαν φήμην ἐφέλκεται, ὁ δ' αὖ γεγαμηκώς, κἂν εἰς ἡδονὰς ἐκφέρηται, συκοφαντεῖσθαι δοκεῖ· πολλὴν γὰρ ἔχει ἀνάγκην εἰς τὸ σωφρονεῖν τὸ γύναιον.
- Prog 13 1 26 Ἐξελεγχόμενοι τοίνυν ὑπὸ τῶν εἰρημένων ὅτι τῶν καλλίστων αὐτοὺς ἀποστεροῦσιν οἱ φεύγοντες τὸν γάμον τὰς μοιχείας φασὶ δεδοίκαμεν καὶ βαρὺ τὰς τῶν παίδων ἀποβολὰς ἡγούμεθα, ὥσπερ ταῦτα πάντως ἀκολουθοῦντα τῷ γάμῳ. καίτοι τίς οὐκ οἶδεν ὡς αἱ μοιχεῖαι μὲν ὀλίγαι, τὸ δὲ σωφρονεῖν ἐν τοῖς πλείοσι; καὶ περὶ τῶν παίδων ἴσον λέγω· πλείους ἴσμεν σωθέντας ἢ τεθνεώτας. Πάντων οὖν ἀτοπώτατον, εἰ τῶν παραδειγμάτων πειθόντων ὅτι μᾶλλον ἔστιν ἀπολαῦσαι τῶν χρηστῶν ἢ περιπεσεῖν ταῖς συμφοραῖς δέισομεν τὸ πρᾶγμα μᾶλλον ἢ ζητήσομεν, καὶ ταῦτα πολλῆς βοηθείας εἰς ἀμφοτέρα ταῦτα προφαινομένης.
- Prog 13 1 27 οὐ γὰρ ὀλίγον εἰς σωφροσύνην γυναικῶν αἱ συμβουλίαι δύνανται καὶ τὸ φυλάττειν οὐδέ γε εἰς σωτηρίαν παίδων θυσίαι καὶ τὰ ἀναθήματα. ὅλως δὲ εἴ τις ἄνθρωπος ὧν ζητεῖ τινα πρᾶξιν καθαρὰν δυσκόλων, οὐκ οἶδε ζητῶν ἅ θεῶν ἐστὶ μόνων.
- Prog 13 1 28 ἐπεὶ τίνοι τῶν πάντων οὐ συνέζευκται λυπηρά; οὐκ ἀκούεις τῶν γεωργῶν αἰτιωμένων νῦν μὲν αὐχμούς, νῦν δ' ὄμβρων ὑπερβολὰς; οὐ τῶν κατὰ θάλατταν ἐμπόρων τὰ τῆς θαλάττης κακά, τοὺς σκηπτούς, τὰ κύματα, τοὺς ληστές, ἕτερα μυρία; οὐ σήμερον μὲν ὁ ῥήτωρ θαυμάζεται, τῆς δ' ὑστεραίας ἐν γραφαῖς ἐστὶ καὶ κινδύνοις; ἀθλητῆς δὲ παγκρατιάζων ἤδη που τὸν ὀφθαλμὸν ἐξεκόπη.
- Prog 13 1 29 ἀλλ' οὐκ ἀφίστησιν αὐτοὺς τῶν ἔργων ὁ φόβος. εἰ δέ, ὥσπερ ὑμεῖς οὐ γαμεῖτε διὰ τὰς μοιχείας, οὕτως ἐκείνων οἱ μὲν τὸ γεωργεῖν, οἱ δὲ τὸ πλεῖν, οἱ δὲ τὸ πολιτεύεσθαι καὶ τὰ κοινὰ πράττειν ἔφευγον, κατελέλυτο ἂν πάντα τὰ κοσμοῦντα τοῖς ἀνθρώποις τὸν βίον.
- Prog 13 1 31 Τί οὖν ἐγὼ φημι; δεῖν ἐκεῖνα μᾶλλον ἐννοεῖν, ὕμναιον, κρότον, τοὺς παραπέμποντας, τοὺς δαιτυμόνας, δᾶδας, εὐωχίας, παίδων ἐλπίδας, αὐτοὺς τοὺς παῖδας, ὧν οὐδὲν ἥδιον τοῖς εὖ φρονοῦσι τῶν ἀνθρώπων. Εἰ τειχιστέον.
- Prog 13 2 1 Ὅ τὴν φυλακὴν τοῦ βίου ζητῶν αἰρεῖσθω τὰ τεῖχη. πᾶν γὰρ ὃ ταῖς πόλεσι σώζεται, φρουρεῖται τοῖς τεῖχεσι. τειχίζει μὲν γὰρ οὐρανὸς τοὺς θεοὺς, τὰ δὲ θνητῶν διατηροῦσι περίβολοι, καὶ ὃ τοῖς θεοῖς οὐρανός, τὰ τεῖχη θνητοῖς. καὶ ἔγωγε τοὺς ποιητὰς ἄγαμαι τειχιστὰς τοὺς θεοὺς πεποιηκότας τῆς Τροίας.
- Prog 13 2 2 οὕτως καὶ ὅσοι τειχῶν οὐ δεδέννται, τεῖχος κατεσκευάσαντο καὶ τιμᾶται καὶ παρ' αὐτοῖς οὐκ ἐν χρειᾷ καθεστηκόσιν ἢ τέχνη. σοφώτεροι μὲν γὰρ ἐκ τειχῶν ἄνθρωποι γίνονται, καὶ κατ' ἐξουσίαν ἐκκλησιάζειν τεῖχη δεδώκασιν.
- Prog 13 2 3 ἔπειτα πρὸς μάχης ἐπαίρει παρασκευήν, καὶ κατασκευὰς τῶν ὅπλων ἐστηκότες περίβολοι νέμουσι. καὶ μὴν τὰ τεῖχη σωφροσύνην διατηρεῖ· παθεῖν γὰρ οὐκ ἔωσι γυναῖκας ὅσα γυναιξὶν οἱ πόλεμοι φέρουσι.
- Prog 13 2 4

καὶ δικαστηρίων σωζομένων ἐκ τείχους ἐντεῦθεν ἄνθρωποι καθεστήκασιν δίκαιοι. εἰ δὲ διὰ τείχους ἐρρωμένοι γεγόναμεν καὶ περὶ τῶν δεόντων βουλευόμεθα καὶ τὰ δίκαια σώζεται τείχεσι καὶ μετὰ τούτων τὸ σωφρονεῖν, πῶς οὐκ εἰς ὅσον οἶόν τε τιμητέον τὰ τεῖχη; Ναί, φησὶν, ἀλλὰ δειλίας τὰ τεῖχη γίνεται πρόφασις.

Prog 13 2 6 δειλίαν ὀνομάζεις τὴν πρόνοιαν καὶ τὰ κάλλιστα τῶν ἔργων αἰσχίστοις περιβάλλεις ὀνόμασι. καὶ δι' ὧν ἐρεῖς οὐκ ἔξ περιβάλλεσθαι, ἀλλὰ καθίστασαι τῆς ἀσφαλείας κατήγορος ὅκνον ὀνομάζων τὴν φυλακὴν. τοῦναντίον, ἄνθρωπε, θαρρεῖν τὸ τεῖχος, οὐ δεδιέναι παρέχεται.

Prog 13 2 7 καὶ γὰρ ὅπλων ἀποσοβῆσαι παρασκευὴν καὶ ξίφος ἀπαμύναί ἐχθρῶν καὶ κατ' ἐξουσίαν πορίσασθαι νίκην τοῖς μαχομένοις μόνῃ τῶν τειχῶν παρέσχεν ἡ τέχνη. πῶς οὖν ἔτι δειλίαν ἐρεῖς τὰ μόνα δειλίαν ἀνηρηκότα καθάπαξ; τοῦναντίον γὰρ ἔγωγε ἔγνωκα τοῖς πολεμίοις ἐκ τῶν περιβόλων ἐγγίνεσθαι τὸ δέος.

Prog 13 2 8 καὶ γὰρ τί πάθωσιν οἱ ἄνωθεν πολεμοῦντες; μὴ δεδοίκασιν; ὥστε εἰ μὲν τὸ δέος τῶν πολεμίων ἐρεῖς, ὁμολογεῖς καὶ τὸ τεῖχος· εἰ δὲ τῶν πολιτῶν, ἀπὸ τῶν ἔργων θήσω τὴν τόλμαν. ἄφες οὖν ταύτης τῆς αἰτίας τὸ τεῖχος. Ναί, φησὶν, ἀλλὰ δαπανηρὰ τοῖς κτωμένοις τὰ τεῖχη.

Prog 13 2 9 τεῖχη τὸν ὄντα πόρον ἀνάλωσε. καὶ πόθεν ὁ τῶν ἀνθρώπων τετήρηται πλοῦτος; τὴν περιουσίαν φρουροῦσι περίβολοι καὶ μετὰ τῶν χρωμένων τηροῦσι τὰ χρήματα καὶ κοινὴ φυλακὴ περιουσίας εἰσὶ καὶ τῶν πολιτῶν, ὥστε τὰ τεῖχη τοῖς κατοικοῦσιν οὐ δαπάνην ἐπήγαγεν, ἀλλὰ τὸν ὄντα τετήρηκε πλοῦτον. καὶ διχόθεν εἰσὶν αἱ περιουσίαι δι' αὐτῶν τῶν τειχῶν.

Prog 13 2 10 τὸν μὲν γὰρ οὐκ ὄντα πλοῦτον συλλέγειν ἐστηκότες περίβολοι νέμονται, τὸν δὲ γεγεννημένον ἐκ τῆς τῶν τειχῶν φυλακῆς ὑπάρχει διατηρεῖν. ὥστε οὐ τὸ τεῖχος δαπανηρόν, ἀλλὰ τὴν οὖσαν ἐπέσχε δαπάνην. φέρε γάρ, πρὸς θεῶν, εἰ πολέμιοι τοῖς κατοικοῦσι προσβάλοιεν, καὶ πάντα φιλεῖ κατεργάσασθαι πόλεμος, τὴν τε τῆς πόλεως περιουσίαν ὑφαρπάσαι πειρώμενοι καὶ μηδένα λοιπὸν τοῖς κατοικοῦσι πόρον καταλιπεῖν, εἰ ταῦτα πράττειν οἱ πολέμιοι σπεύδοιεν, τί τοῦ μὴ παθεῖν καταστήσεται κώλυμα; ἢ δηλονότι τὸ μὴ παραιρεῖσθαι τὸν ἔνδοθεν πλοῦτον φιλοτιμεῖται τῶν περιβόλων ἡ τέχνη; πῶς οὖν οὐκ ἄλογον πολεμίους μὲν πάντα καταλαβεῖν ὑπὸ τῶν περιβόλων κωλύεσθαι, κατηγορεῖν δὲ τειχῶν ὡς δαπάνης αἰτίων; μέγα τὰ τεῖχη καὶ περίβολοι τοῖς χρωμένοις σωτήριον.

Prog 13 2 12 καὶ ἡ τύχη τοῖς κτωμένοις ἀσφάλειαν τὴν περὶ τὰ τεῖχη πεποιήται τέχνην, ὅτι περ οὐκ ἔστιν εἶναι τοὺς ἀγνοοῦντας τειχίζεσθαι. καὶ τοίνυν, εἰ νόμοι μὲν κρατοῦσιν ὑπὸ τειχῶν, διὰ δὲ περιβόλων πολιτεύεται δίκαια καὶ συνοίσουσιν οἷς ἂν εἶεν ταῦτα γινόμενα, καὶ τειχίσαι πᾶσι τιμητέον τὰ τεῖχη τιμᾶν εἰδότα καὶ πολιτεῖαν καὶ βίον.

Prog 13 3 t Εἰ πλευστέον. Οὐκ οἶδα εἰ τὴν ἐμπορίαν <ἂν> ἡτίμασεν ὁ θεῶν εἰδὼς γεγονότα τὸν πλοῦν.

Prog 13 3 1 προῆλθε μὲν γὰρ τὸ χρῆμα τῆς Ἀθηνᾶς, καὶ σοφῆς θεοῦ γεγονὸς πάντως που τῷ βίῳ καταφανὲς πρὸς ὄνησιν. τὸ γὰρ ἐξ ἀγαθῶν καὶ ταῦτα θεῶν τοῖς λαβοῦσιν ὠφέλιμον. ὁρῶσα γὰρ ἡ θεὸς ἀνόνητα τὰ τῆς γῆς τοῖς ἀνθρώποις τυγχάνοντα μὴ προσόντος τοῦ πλεῖν οὕτως ἐργάζεσθαι δέδωκε θάλατταν ὡς παρέσχε πονεῖν ἢ φύσις τὴν ἥπειρον, καὶ τὸ μὴ ῥάδιον ὅπως οὖν διελθεῖν ἐτοιμότερον παρέσχε πορίζεσθαι.

Prog 13 3 3 καὶ πρῶτον ἀνθρώπους σοφωτέρους εἶναι παρέσχε ὁ πλοῦς, οἷς ἄλλην ἐξ ἄλλης καταλαμβάνουσι γῆν, εἴτα ἀνδρείους ἀποτελεῖ τολμῶντας ὁρᾶν τὰ πρὸς τὴν θάλατταν

καὶ τοῖς πνεύμασιν ἀνταγωνίζεσθαι σπεύδοντας, εἴτα δικαίους ἐπιβάντας νεώς. οἷς γὰρ δέονται πρὸς τὸ μὴ τι παθεῖν τῶν θεῶν, καὶ παντός εἰσι δικαιοτέροι. καὶ μὴν τὸ σωφρονεῖν ἢ τῆς γῆς ἀλλοτρίωσις δίδωσιν. οἷς γὰρ οὐχ ὀρώσιν <αῖς> πλησιάζωσι, καὶ σωφροσύνην ἐπιτηδεύουσιν. εἰ δὴ οὖν προῆλθε θεῶν καὶ πᾶσαν ἀρετὴν παρέσχευ ἀσκεῖν, εἰς ὅσον οἷόν τε τιμητέον τὸν πλοῦν.

Prog 13 3 5 Να ἰ, φησὶν, ἀλλ' ἐπὶ κακίᾳ τῶν ἀνθρώπων παρεσκευάσται πλοῦς. καὶ τί ἂν ἕτερον φυλάξαι τὸ δίκαιον, εἰ τὸν πλοῦν <τις> ἀφαιρήσεται; ἄλλην ἐξ ἄλλης καταλαμβάνουσι γῆν καὶ τὰ παρὰ πᾶσιν ἐκμανθάνοντες νόμιμα τηροῦσι τὰ δίκαια. καὶ τοσοῦτον αὐτοῖς τοῦ δικαίου περίεστιν ὥστε παρενθήκην αὐτοῦ εὐρεῖν τοῖς ὅθεν ἀπαίρουσιν. ἃ γὰρ ἐτέρωθεν ἔμαθον, τοῖς οἰκείοις εἰσήγαγον, καὶ γίνεται νομοθέτης δικαίων ἐξ ἐτέρων νομοθετούμενος. καὶ μὴν δεδοικότες μὴ τι πάθωσι πλείοντες δικαιοτέροι γίνονται καὶ καθίσταται τῶν δικαίων φύλαξ ὁ φόβος.

Prog 13 3 6 εἰ <δὲ> δεδοικότες μένουσι δίκαιοι καὶ καλοῦντες θεοὺς εἰσιν ὀσιώτεροι καὶ τὰ παρὰ πᾶσιν ἐκμανθάνοντες δίκαια δικαιοσύνην ἐπιτηδεύουσι, πῶς ἂν τις αἰτιῶτο τὸν πλοῦν ἐπεισφέροντα τοῖς πλείουσιν ἄδικα; Να ἰ, φησὶν, ἀλλὰ τὸ πλεῖν ἐστὶ σφαλερώτατον.

Prog 13 3 7 οὐκοῦν μέγιστον, εἰ παρ' αὐτὸ κινδυνεύουσιν ἄνθρωποι; μεγάλα δὲ μεγάλοις κατορθοῦνται τοῖς πόνοις. ἃ δὲ πονεῖν οὐκ ἔῃ τοὺς χρωμένους, οὐκ ὤνησεν. ὁρᾷς τὰς μάχας εἰς οἷον πόνον τοῖς χρωμένοις ἐκβαίνουσιν.

Prog 13 3 8 ἀλλ' εἰ καὶ τὸ πολεμεῖν ἐπικίνδυνον, τὸ κατορθοῦν ἐνδοξότερον, καὶ οὐ τὰς μάχας ἀποδιδράσκουσιν ἄνθρωποι τοὺς κινδύνους σκοποῦντες, ἀλλ' αὐτοὺς ἐκουσίως ὑφίστανται τὸ νικᾶν λογιζόμενοι. καὶ ἀφαιροῦνται τῶν κινδύνων τὴν αἴσθησιν αἰ τῆς νίκης λαμπρότητες. Ὅθεν μετὰ τοῦ πλεῖν καὶ τὸ κτῆμα θεῶν πορισθὲν ὅλοις ὄνησις γεγένηται πλείστη.

Prog 13 3 9 τετίμηνται μὲν γὰρ οἱ πορίσαντες, ἡσπᾶσαντο δὲ οἱ καθάπαξ ἀσκήσαντες. καὶ τὴν ἴσιν ὁ πλοῦς κομιεῖ πᾶσιν ὄνησιν, θεοῖς μὲν τὴν τιμὴν, ἀνθρώποις δὲ πόρον οὐ μέτριον. Συνηγορία νόμου τοῦ κελεύοντος τὰς τῶν ἀδελφῶν γαμετὰ μὴ γαμεῖν.

Prog 14 1 1 Ἐφθασε μὲν ἡ φύσις τὸν νόμον καὶ τοὺς ἅμα γεγονότας εἰς ὑμέναιον οὐκ ἔῃ συνελθεῖν, βεβαιοῖ δὲ ὅμως τὴν φύσιν ὁ νόμος καὶ δι' ἐκατέρων ἅμφω προῆλθε, φύσις μὲν νόμῳ καταβάλλουσα γένεσιν, νόμος δὲ βεβαιῶν ἃ τῇ φύσει δοκεῖ. δεῖ δ' ἐπὶ τῷ νόμῳ βραχέα φιλοσοφῆσαι. Τῶν ὄντων ὄντως ἅπαντα γένη φύσει μὲν ὁμοίως ἀπὸ γάμου προῆλθε, γάμῳ δὲ ὅμως οὐχ ὁμοίῳ συνάπτεται.

Prog 14 1 2 ὁ μὲν γὰρ θηριώδης καὶ ἀλόγιστος βίος ἀφηρημένος φύσει τὸ κρίνειν πάντα μὲν γάμοις συγγέει, πάντα δὲ ἀλλήλοις πλησιάζειν ἔῃ. οἷς καὶ συνάπτεται μὲν παῖς ἥ προελήλυθε, γίνεται δὲ πατὴρ ἢ συνῆλθε μιγνύμενος, καὶ μαθεῖν οὐκ ἔῃ παρὰ τῆς ὁμιλίας ὃ γέγονεν ἕκαστον. Ἄδηλον δὲ παρ' αὐτοῖς καὶ παῖς καὶ πατὴρ ὅσοις γάμος δοκεῖ. οὐ μὴν τοῦ λόγου μετεिल्φότες τοιοῖσδε γάμοις παραπλήσιοι, ἀλλ' ὥριστα παῖς καὶ διέστη πατὴρ καὶ διακέκριται μήτηρ καὶ τὸ προαχθὲν οὐκ οἶδε τῷ κεκομικῶτι συνάπτεσθαι καὶ τὴν συγγένειαν οἷς διέστη τετίμηκε.

Prog 14 1 4 καὶ τὰ μὲν ἄλλα συγγένειαν ποιεῖ συναπτόμενα, τὰ δὲ συγγενῇ συγγένειαν βεβαιοῖ διιστάμενα. ἃ καλῶς εἰδὼς ὁ τὸν παρόντα νόμον εἰσενεγκὼν ἀδελφούς οὐκ ἔῃ ταῖς τῶν ἀδελφῶν συναφθῆναι συνοίκοις. Να ἰ, φησὶν, ἀλλ' ἐπικουρίας δεῖ χρηευσούσαις ταῖς γυναιξίν.

Prog 14 1 5 ἀδικεῖς, ἄνθρωπε, τὴν συμμαχίαν ἡδοναῖς ὀριζόμενος, ὥσπερ οὐκ ἐνὸν συμμαχεῖν, εἰ μὴ γάμος παρῆν. ἔξω ὑμεναίων ἐπιφέρεις τὴν χάριν ἀμείνω. ἔσο τὴν συγγένειαν εὐνοία

μᾶλλον ἢ τῷ γάμῳ τιμῶν. τὸ μὲν γὰρ εὖνουν πρὸς χάριν δοκεῖς πεπραχέναι τοῦ γένους, τὸ δὲ γάμῳ συμμαχεῖν συναπτόμενος αὐτῆς εἶναι παρασκευάζεις τῆς ἡδονῆς. τί δὲ χηρείαν ἔρεῖς γυναικός, ἔνθα τοῦ συνόντος ἀδελφὸς καταλείπεται; μενέτω πατὴρ τοῖς παρ' ἐκείνου γεγονόσι παισὶ καὶ μὴ συγχωρεῖτω τῆς χηρείας αἰσθάνεσθαι <ταύτην ἐκ> τῶν παρ' αὐτοῦ συμμαχῶν.

- Prog 14 1 6 ἄδηλον ποιεῖτω τὴν τύχην ἢ χάρις. καὶ τὴν συμφορὰν ἐπικουφίζετω τῇ χηρείᾳ ἐπικουρῶν καὶ μὴ ποιεῖτω γυναῖκα μὲν δοκεῖν ἀποβλέπειν εἰς ἡδονάς, αὐτὸν δὲ γάμῳ συγγενείας ἀλλότριον. οἷς γὰρ συνάπτεται, διεῖλε τὸ γένος. Ναί, φησὶν, ἀλλὰ γυναῖξιν ἡδοναὶ πρόχειροί.
- Prog 14 1 7 κρείττους δὲ τῶν οὐ προσηκόντων οἱ συγγενεῖς. ἀμείνους εἰς παράπαν οἱ συγγενεῖς καὶ τὸ παρ' αὐτῶν κομιζόμενον ἐκ τοῦ προσήκοντος γίνεται δίκαιο. οὕτω τεθέαμαι μᾶλλον τὸ παρνομεῖν ἐπαινούμενον.
- Prog 14 1 8 τί δὲ τῶν γυναικῶν κατηγορεῖς ἡδονάς καὶ ταύτας βεβαιοῖς συναπτόμενος; εἰ γυναῖκες νοσήσασαι πάσχουσιν, οἱ προσήκοντες εἴργουσι καὶ κωλυταὶ γίνονται τῆς ἐκείνων ἀκρασίας, οὐ σύμμαχοι. καὶ ἔμοιγε δοκεῖς οὐδὲν ἐπαισθάνεσθαι τῶν ἐν γάμῳ δεινῶν.
- Prog 14 1 9 τί γὰρ δεῖ τούτων χηρείαν μὲν ἔλεεῖν προσποιεῖσθαι καὶ παίδων ὀρφανίαν οἰκτεῖρειν, εἶτα τὰς συμφορὰς ἐπιδιπλασιάζειν αὐταῖς συναπτόμενον; ὁ χηρείαν εἰσάπαξ μὴ συγχωρῶν δευτέραν ἐργάζεται καὶ παῖδας ὀρφανοὺς ὀδυρόμενος ἑτέρους ὀρφανοὺς πραγματεύεται. οἷς γὰρ γάμον ἐργάζεται δεύτερον, δευτέρας συμφορὰς ἀπεργάζεται καὶ ποιεῖ γάμον οὐ δυστυχήματος κώλυμα, τῶν ὄντων δὲ δυστυχημάτων μᾶλλον ἐπίδοσιν. μέγα τοῖς ἀνθρώποις τὸ γένος καὶ συγγένεια συνάπτειν οἷδε τὰ διστάμενα.
- Prog 14 1 10 πατέρες μὲν γὰρ ἐκ τοῦ γάμου καθίστανται, προέρχονται δὲ δι' ὕμεναίων ἀδελφοὶ πρὸς ἀλλήλους προσήκοντες καὶ συζυγία μιᾷ πολὺς προέρχεται τῶν σωμάτων κατάλογος. καὶ συμμαχεῖν μὲν ἀλλήλοις, ἣν που δέη, προήρηνται, προανακόπτουσι δὲ τὰς τῶν ἐπιόντων ἐπιβουλάς, καὶ συγγένεια γίνεται ἢ πλείστη τῆς ἐπικουρίας συντέλεια καλῶς ὀριζομένοις <καὶ> βεβαίως τὰ νόμον τῆς φύσεως οὐ παραβαίνοντα νόμιμα.